

بِسْمِ اللَّهِ الرَّحْمَنِ الرَّحِيمِ

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّ

اكرم التفاسير

اقترب للناس

الشيخ مولانا امير محمد اكرم اعوان رحمته الله تعالى

17

بِسْمِ اللَّهِ الرَّحْمَنِ الرَّحِيمِ

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّ

أَكْرَمُ السَّفَائِرِ

إِقْتَرَبَ لِلنَّاسِ

الشيخ مولانا امير محمد اكرم اعوان رحمته العالی

بے شمار لوگوں کی اصلاح کا سبب بننے والی حضرت مولانا اکرم اعوان مدظلہ

العالی کی سمجھنے میں انتہائی آسان، فرقہ پرستی سے پاک اور موجودہ زمانہ کے

مطابق لکھی ہوئی قرآن اردو تفسیر وٹس ایپ پر فری حاصل کریں۔

یاد رکھیں گناہ جہالت کا پھل ہوتا ہے اور یہ بڑی شرم اور بد بختی کی بات ہے اگر ہم ساری زندگی میں اتنا بھی نہ جان سکیں کہ قرآن میں لکھا کیا ہے۔ لیکن اب آپ کے پاس آسان طریقہ موجود ہے۔ قرآن کی تفسیر ہر وقت آپ کی جیب میں ہوگی اور آپ کو جب بھی دن میں فارغ وقت جہاں بھی حاصل ہو آپ کچھ صفحے روزانہ پڑھتے رہیں اس طرح کچھ ہی وقت میں آپ پورے قرآن کی تفسیر سمجھ سکتے ہیں جس سے آپ کے ہزاروں عقائد و اعمال کی اصلاح ہو کر شریعت کے مطابق ہو جائیں گے اور آپ کی دنیا اور آخرت دونوں جہاں بہترین ہو جائیں گے۔ ہر پارہ کی علیحدہ علیحدہ تفسیر موجود ہے۔



www.QuranTafseer.net

0092 323 520 5255

اپنے وٹس ایپ سے اوپر دیئے گئے نمبر پر میسج کریں کہ آپ کو لکھی ہوئی تفسیر چاہیے۔ جبکہ ویب سائٹ سے بھی آپ یہی تفسیر آڈیو، وڈیو اور تحریر کردہ حاصل کر سکتے ہیں۔

اپنے دوستوں رشتہ داروں سے یہ پوسٹ شیئر کر کے ڈھیروں ثواب حاصل کریں

از دل خیزد بردل ریزد

اکثر احباب سوچتے ہوں گے اسرار التزویل کے ہوتے ہوئے اکرم التفاسیر کے لکھنے کی کیا ضرورت تھی؟ اس بارے میں عرض کر دوں کہ نہ تو خود ثنائی کی پہلے کوئی تمنا تھی نہ اب ہے اور نہ ان شاء اللہ آئندہ ہوگی۔ نہ ہی یہ خیال دل میں آیا کہ مجھے کوئی بڑا عالم یا مفتی یا مفسر قرآن کہے نہ ان چھوٹی چھوٹی باتوں پر کبھی اپنا وقت قربان کیا۔ ہاں! یہ خواہش ضرور ہے کہ اللہ تعالیٰ نے اپنے فضل و کرم اور استاد المکرم حضرت مولانا اللہ یار خان رحمۃ اللہ علیہ صاحب کی خصوصی توجہ سے جو علوم و معارف عطا فرمائے انہیں اللہ تعالیٰ کی مخلوق تک پہنچاؤں اور اپنا فریضہ ادا کروں۔

ایک اور بات جو میں کہنا چاہتا ہوں وہ یہ ہے کہ قرآن کریم اللہ تعالیٰ کا کلام ہے جو اپنے وقت نزول سے تاحال اور آئندہ تا قیامت بلکہ اس سے بھی آگے حساب و کتاب، جنت و دوزخ کی بات کرتا ہے اور تمام انسانیت کو راہنمائی اور ہدایت فراہم کرتا آیا ہے اور ان شاء اللہ کرتا رہے گا۔ جیسا کہ آپ جانتے ہیں قرآن کریم اللہ تعالیٰ کی آخری کتاب ہے اب اس کے بعد نہ کوئی نبی آئے گا اور نہ رسول اور نہ ہی کوئی کتاب یا صحیفہ اس لیے کہ تمام مخلوق کے مسائل کا حل اس میں موجود ہے۔ ہر زمانے کے لوگ اپنے حالات کے مطابق استفادہ کرتے آئے ہیں آئندہ بھی کرتے رہیں گے اور یہ خصوصیت صرف اور صرف اللہ تعالیٰ کے کلام ہی کی ہو سکتی ہے۔ پہلے وقتوں میں آج کی طرح نقل و حمل و رسل و رسائل کے مواقع اتنے نہیں تھے اس لیے ایک سے دوسری جگہ علوم و ایجادات پہنچنے میں سالہا سال لگ جاتے تھے۔

زمانہ حال کی جدید ایجادات اور خصوصاً الیکٹرانک ایجادات نے تو پوری دنیا کو ایک گھر کی صورت میں یکجا کر دیا یعنی Global Village اور سالوں کی مسافت سمٹ کر سیکنڈ کے ہزارویں حصہ تک آ گئی ہے اس لیے زمانے اور وقت کی رفتار بھی اتنی ہی تیزی سے تبدیل ہو

رہی ہے۔ آنے والے وقتوں میں کیا کیا تبدیلیاں رونما ہوں گی، ان کو دیکھتے ہوئے اللہ تعالیٰ کی عظمت و کبریائی پر ایمان لانے والوں میں بڑی تیزی سے اضافہ ہو رہا ہے۔ خصوصاً جدید علوم کے ماہرین اور سائنسدانوں کی کثیر تعداد اسلام کی حقانیت کا اعتراف کرتے ہوئے دائرہ اسلام میں داخل ہو رہی ہے اور یورپ میں تو بہت ہی اضافہ دیکھنے میں آیا ہے۔ بات کہاں سے کہاں تک چلی گئی! بات تو ہو رہی تھی اسرار التزویل کے ہوتے ہوئے اکرم التفاسیر کے منظر عام پر آنے کی لہذا اسرار التزویل کی اپنی ایک افادیت ہے۔ یہ 1971ء کی بات ہے کہ اللہ تعالیٰ نے حضرت مولانا اللہ یار خان رحمۃ اللہ تعالیٰ علیہ کی معیت میں اپنے گھر کی حاضری کا شرف بخشا جس میں ساتھیوں کی کثیر تعداد بھی مقام ملتزم پر حاضر تھی۔ جس دربار سے کوئی خالی ہاتھ نہیں لوٹا، عطا و کرم کی اس بارش میں اہل بصیرت نے دیکھا کہ فہم قرآن کا پیغام قلب پر وجدان کی صورت میں نازل ہوا۔ اسی پیغام کو اہل دل کی امانت سمجھتے ہوئے سپرد قلم کر دیا کہ شاید اپنے اہل تک پہنچ جائے۔

اسرار التزویل کا انداز عام فہم اور اجمالی ہے جبکہ اکرم التفاسیر میں حالاتِ حاضرہ کے مطابق ذرا بحث کو وسیع کیا گیا ہے۔ یہ بات اہل علم پر عیاں ہے اور پڑھنے والوں کے لیے رشد و ہدایت کا موجب بنے گی۔ اللہ تعالیٰ عمل کی توفیق عطا فرمائے، نجاتِ اخروی کا سبب بنائے اور رضائے الہی نصیب فرمائے (آمین)

تیرے ضمیر پہ جب تک نہ ہو نزولِ کتاب
گرہ کشا ہے نہ رازی نہ صاحبِ کشاف

امیر محمد سعید

مولانا محمد اکرم اعوان

شیخ سلسلہ نقشبندیہ اویسیہ

دارالعرفان منارہ ضلع چکوال

امیر المکرم بحیثیت مفکر قرآن

یہ اعجازِ قرآن ہے کہ بدلتے ہوئے حالات و واقعات اور علوم میں ارتقاء کے باعث مفسرینِ کرام قرآنی علوم کی وہ جہتیں بھی آشکار کر رہے ہیں جو پہلے مفسرین کی نگاہوں سے اوجھل رہیں۔ اگر یہ قرآن و حدیث کی معین کردہ حدود کے اندر اور اللہ کے دین اور شریعت کے مزاج سے ہم آہنگ ہیں تو یہ بھی آقائے نامدار صلی اللہ علیہ وسلم کے علوم کا ہی پر تو ہے جو بطور علم لدنی ان علمائے ربانی کو عطا ہوئے۔ امیر المکرم کے خطابات سے ماخوذ اکرم التفاسیر بھی فی زمانہ حالات و واقعات اور علوم جدیدہ کا احاطہ کرتے ہوئے علم لدنی کی ایسی روشن مثال ہے جس میں نہ صرف علوم مصطفوی صلی اللہ علیہ وسلم کی ضیاء نظر آتی ہے بلکہ برکاتِ نبوی صلی اللہ علیہ وسلم قلوب کو تحریک بخشتی ہوئی محسوس ہوتی ہیں۔

قرآن کے مضامین میں اس قدر وسعت اور تنوع ہے کہ ان کی کسی فہرست کو حتمی قرار دینا ممکن ہی نہیں لیکن قرآن حکیم کا ہر مضمون ایک نظریہ اور فکر کی بات کرتا ہے۔ امیر المکرم سے یہ سوال کیا گیا کہ کیا وجہ ہے کہ قرآن میں کثرت سے حضرت موسیٰ علیہ السلام اور فرعون کا تذکرہ نظر آتا ہے۔ آپ نے جواب دیا کہ موسیٰ اور فرعون ہر زمانہ ہر دور اور ہر معاشرے کے دو مرکزی کردار بھی ہیں جن کے مابین حق و باطل کا معرکہ مسلسل بپا ہے اور قرآن میں جا بجا حضرت موسیٰ علیہ السلام اور فرعون کے حوالے سے حق و باطل کے اسی معرکہ کا تذکرہ ہے۔ حق و باطل کا یہی معرکہ قرآن کا مرکزی مضمون ہے۔ گر انقدر علمی مباحث قرآن کی معروف تفاسیر کی زینت تو نظر آتے ہیں لیکن قرآن کے اس مرکزی مضمون یا بالفاظ دیگر ”فکرِ قرآنی“ پر بہت کم بات کی گئی۔

دشمنانِ اسلام آج کھل کر قرآن کی مخالفت پر تل گئے اور اس کے پیغام کو دبانے کے

لیے اوجھے ہتھکنڈوں پر اتر آئے ہیں لیکن کیا وہ قرآن کے عاقلی قوانین سے خائف ہیں، قانون وراثت سے پریشان ہیں، جنت و دوزخ یا ثواب و عذاب سے گھبرار رہے ہیں؟ نہیں، ایسی کوئی بات نہیں ہے۔ کفار کا تو ان پر ایمان ہی نہیں۔ آج ساری کی ساری طاغوتی قوتیں اس قرآنی فکر سے لرزہ بر اندام ہیں جو دائمی غلبہ حق کی نوید دیتی ہے اور امیر المکرم اسی قرآنی فکر کے نقیب ہیں۔ اکرم التفاسیر میں آپ نے اسی فکر قرآنی کو اجاگر کیا ہے جو اس تفسیر کا طرہ امتیاز ہے۔

امیر المکرم کفار کے لیے اللہ تعالیٰ کے اہل قانون قُلِّ لِلَّذِينَ كَفَرُوا سَتُغْلَبُونَ کی روشنی میں طاغوتی قوتوں کو آگاہ کرتے ہیں کہ تمہارے لیے دائمی شکست کا فیصلہ فرما دیا گیا ہے اور ذلت و رسوائی تمہارا مقدر ہے۔ غلبہ حق کو روکنا اب تمہارے بس کی بات نہیں۔ اپنے خطابات میں آپ بکھری ہوئی ملت کو دعوت دیتے ہوئے نظر آتے ہیں کہ آؤ پھر کسی یکتائی سے عہد غلامی کر لو۔ تمہاری ذمہ داری کوئی ایک معاشرہ، قوم یا ملک نہیں بلکہ پوری انسانیت ہے۔ قرآن نے انقلاب دشمن سازشوں سے آگاہ کرتے ہوئے یہود کی طویل فرد جرم بیان کی ہے جس میں انبیاء علیہم السلام سمیت اہل حق کے قتل کے جرائم بھی ہیں۔ امیر المکرم نے قرآنی فرمودات کی روشنی میں عالمی حالات کا تجزیہ کرتے ہوئے عصر حاضر میں یہود کے سازشی کردار کو اس طرح بے نقاب کیا ہے کہ صیہونیت صرف عالم اسلام ہی کی نہیں بلکہ پوری انسانیت کی دشمن نظر آتی ہے۔

یہ دور اسی فکر قرآنی کی پہچان کا دور ہے اور امیر المکرم نے بھرپور انداز میں اسے اجاگر کیا ہے۔ کفر اپنے لیے اس خطرے کو اس حد تک پہچان چکا ہے کہ عملی اقدام پر اتر آیا ہے لیکن حضرت امیر المکرم قرآن کی روشنی میں حالات و واقعات کا تجزیہ کرتے ہوئے غزوۃ الہند کی نوید دے رہے ہیں۔ آپ سورۃ آل عمران کی آیت نمبر 12 کے ضمن میں فرماتے ہیں:

”کفار کے لیے یہ آئیہ کریمہ قیامت تک کے لیے نوید شکست ہے اور میں بڑی بے باکی سے کہتا ہوں، پورے یقین، پورے ایمان سے منبر رسول صلی اللہ علیہ وسلم پر بیٹھ کر کہہ رہا ہوں کہ دنیا کی کافر سپر طاقتیں پھر شکست سے دوچار ہوں گی اور ان شاء اللہ پھر غلبہ اسلام ہوگا۔“

چونکہ تفسیر کا انداز بیانیہ ہے، تو امیر المکرم کے زوردار اندازِ بیان میں فکرِ قرآنی جب قاری تک پہنچتی ہے تو اس کے دل میں ایک تحریک بپا کر دیتی ہے، یہاں تک کہ اسے آنے والے انقلاب کی چاپ سنائی دینے لگتی ہے۔

امیر المکرم نے فکرِ قرآنی کی بات کرتے ہوئے امت میں ایک سوچی سمجھی سازش کے تحت پھیلائی گئی اس غلط فہمی کو بھی دور کرنے کی کوشش کی ہے کہ حالات کو بدلنے کے لیے کسی امام مہدی کا انتظار کیا جائے۔ یہ موہوم امید افیون سے کم نہیں جس نے امت کو سلا دیا کہ اب کفر سے نبٹنا ہمارے بس کی بات نہیں اور یہ کام امام مہدی ہی کریں گے۔ حضرت کے خطبات بے عملی کی اس کیفیت سے بیداری کا پیغام ہیں کہ امت پہ ابھی بے بسی کا دور نہیں آیا۔ ہر فرد ملت کے مقدر کا ستارہ ہے اور ہر فرد کو امام مہدی کا کردار ادا کرنا ہوگا۔ امیر المکرم امام مہدی کی آمد کی بجائے غلبہ حق کو بہت قریب دیکھ رہے ہیں۔ یہی قرآنی فکر ہے جو ہر عہد میں حق و باطل کے معرکے کو ہمیز کرتی ہے جو ہر دور میں خونِ مسلم کو گرم اور امتِ مسلمہ کو متحرک رکھتی ہے۔ امیر المکرم نے اکرم التفاسیر میں یہ فکر اس قدر نمایاں طور پر پیش کی ہے کہ وہ مفسرِ قرآن سے آگے مفکرِ قرآن نظر آتے ہیں اور یاد رہے! ہر انقلاب کے پیچھے کوئی مفکر ہوتا ہے۔

چھ جلدوں پر محیط تفسیر ”اسرار التنزیل“ کے حوالے سے امیر المکرم کی پہچان بطور مفسرِ قرآن تو مسلمہ ہے لیکن اب ”اکرم التفاسیر“ کی صورت آپ نے جس طرح قرآنی فکر کو اجاگر کیا ہے، آپ کا تعارف بطور ”مفکرِ قرآن“ حاوی نظر آتا ہے۔ دعا ہے کہ اللہ تعالیٰ مفکرِ قرآن امیر المکرم کو صحت اور عمر دراز عطا فرمائے کہ یہ بیانیہ تفسیر نہ صرف مکمل ہو بلکہ آپ انقلاب بپا ہوتا ہوا بھی دیکھیں۔

ابوالاحمد محمدین

ابوالاحمدین

فہرست مندرجات

نمبر شمار	مندرجات	صفحہ نمبر	نمبر شمار	مندرجات	صفحہ نمبر
1	سورة الانبیاء رکوع 1 آیات 1 تا 10	15	27	تفسیر و معارف	34
2	تفسیر و معارف	16	28	ظلم تباہی کا سبب ہے:	34
3	انسانوں کا حال:	17	29	عذاب سے بچنے کا واحد راستہ اطاعتِ نبی علیہ الصلوٰۃ والسلام ہے:	35
4	اللہ کریم نے انسانیت کو ہدایت سے ہر دور میں نوازا:	18	30	کائنات کی تخلیق بلا مقصد نہیں:	36
5	دنیا کے امور کب کھیل تماشا بنتے ہیں؟	18	31	اللہ کی شان بہت بلند ہے:	37
6	انسان دنیا میں کیوں کھو جاتا ہے؟	20	32	مٹنا باطل کا مقدر ہے:	38
7	جدید سائنسی تحقیق:	21	33	قرب الہی پانے والوں کا حال:	38
8	قلب کی غفلت کا نتیجہ:	21	34	اللہ ہی معبودِ برحق ہے:	39
9	نبی کریم صلی اللہ علیہ وسلم کے پیغام کو روکنے کے لیے اہل مکہ کی تدبیریں:	21	35	نظام کائنات اللہ کی توحید پر گواہ ہے:	39
10	مسلمان وہ جسے کافر بھی مانے:	22	36	اللہ پر کوئی سوال نہیں کر سکتا:	40
11	اللہ کریم سننے اور جاننے والے ہیں:	23	37	مخلوق اپنی جوابدہی کی فکر کرے:	41
12	جدید سائنسی تحقیق:	24	38	شرک کرنے والوں سے ایک سوال:	41
13	عظمت رسالت علیہ الصلوٰۃ والسلام اور کفار کا رویہ:	24	39	گمراہی کا سبب:	42
14	مسلمانوں کا رویہ:	25	40	فروعیات میں اختلاف اور فرقہ بندی:	42
15	نبی اکرم صلی اللہ علیہ وسلم کی ذاتِ اقدس خود معجزہ ہے:	25	41	جائے عبرت ہے!	43
16	منہ مانگا معجزہ ظاہر نہ کرنا بھی رحمتِ الہی ہے:	26	42	تکمیلِ نبوت پر ایک دلیل:	44
17	نبوت صرف مردوں کو عطا ہوئی:	27	43	ایک ضمنی بات:	45
18	عورت امام نہیں ہو سکتی:	27	44	اللہ کی ذات بہت پاک ہے:	45
19	جاہل پر عالم کی تقلید واجب ہے:	28	45	امرِ محال:	47
20	مقلد اور غیر مقلد:	28	46	فقہاء کی وضاحت:	47
21	انبیاء اور بشریت کے تقاضے:	29	47	سورة الانبیاء رکوع 3 آیات 30 تا 41	48
22	نبی کی پیروی میں ہی نجات ہے:	29	48	تفسیر و معارف	50
23	اسراف میں ہلاکت ہے:	29	49	نظام کائنات کی ابتدا:	50
24	قرآن حکیم ہر انسان کے لیے اللہ کا پیغام ہے:	30	50	حیات کا دار و مدار پانی پر رکھا:	50
25	عظمتِ نبی کا تقاضا:	30	51	اللہ کی عظمت پر دلیل ہے:	50
26	سورة الانبیاء رکوع 2 آیات 11 تا 29	32	52	پہاڑ اور راستے:	51

صفحہ نمبر	مندرجات	نمبر شمار	صفحہ نمبر	مندرجات	نمبر شمار
74	عہد حاضر کا عالم اسلام:	83	52	آسمان ایک مضبوط چھت:	53
75	وحی کو سنی سنائی بات نہ سمجھو:	84	52	قدرت باری کا ترتیب کردہ نظام:	54
76	عذاب الہی کفار کو کچھتاوے اور حسرت میں مبتلا کر دے گا:	85	53	فلکی نظام:	55
76	قیامت کا دن، انصاف کا دن ہے:	86	54	عہد حاضر کے نجومی اور ان کے دعوے:	56
78	کلام الہی کی عظمت:	87	55	مسائل کا اصل حل:	57
78	کتاب اللہ سے نصیحت اہل تقویٰ کو نصیب ہوتی ہے:	88	55	موت کا مزہ ہر تنفس کو چکھنا ہے:	58
80	قرآن کریم کی عظمت:	89	56	شہد اکا حال:	59
83	سورۃ الانبیاء رکوع 5 آیات 51 تا 75	90	57	موت فنا کا نام نہیں:	60
86	تفسیر و معارف	91	59	عقیدہ حیات النبی صلی اللہ علیہ وسلم:	61
86	دینے والی ذات اللہ کریم کی ہے لینے کے لیے خلوص شرط ہے:	92	59	مکان کی عظمت مکین سے ہوتی ہے:	62
86	خلوص انسان کا فیصلہ ہے:	93	59	کافرانہ سوچ:	63
87	خلوص کی نشانی:	94	60	آزمائش دنیا:	64
87	تذکرۃ ابراہیم علیہ السلام:	95	60	عظمت صحابہ کی دلیل ایک تاریخی واقعہ:	65
88	کفر ہمیشہ تضادات کا مجموعہ ہوتا ہے:	96	62	عظمت رسالت سے نا آشنائی کا نتیجہ:	66
88	حق ہمیشہ واضح ہوتا ہے:	97	63	انسانی فطرت میں جلد بازی ہے:	67
88	گمراہ لوگوں کا جواب ایک ہی ہوتا ہے:	98	64	علم نجوم، دست شناسی، چہرہ شناسی:	68
88	قرآن ہر فرد سے مخاطب ہے:	99	65	مہلت کو غنیمت جانو:	69
91	حق کے ثبوت کے لیے نبی کی گواہی کافی ہے:	100	65	جہالت کے کرشمے:	70
91	ایک مثال:	101	66	کاش کافر آج سمجھ لیں!:	71
92	ابراہیم علیہ السلام کی تدبیر:	102	66	دنیا آخرت کا پرتو ہے:	72
93	ابراہیم علیہ السلام کا جواب ایک دلیل تھا:	103	67	قیامت اچانک آئے گی:	73
97	ظاہری و باطنی نعمتیں:	104	67	قیامت آئے گی تو کوئی روک نہیں سکے گا:	74
97	نیکیوں کی صحبت نجات کا سبب:	105	68	کفر کا وطیرہ:	75
98	اللہ کے مقربین کی ناقدری، بہت بڑی بد نصیبی:	106	69	سورۃ الانبیاء رکوع 4 آیات 42 تا 50	76
98	انعامات اللہ:	107	70	تفسیر و معارف	77
99	ایک لطیف نکتہ:	108	70	اللہ کے عذاب سے بچانے والا کوئی نہیں:	78
101	لوط علیہ السلام کا ذکر خیر:	109	72	اللہ کی کرم نوازی:	79
101	بحوالہ تفسیر روح المعانی:	110	72	اسلام پھیلتا ہے رکتا نہیں:	80
102	پریشانیاں دور کرنے کا قیمتی نسخہ:	111	73	فنا فی اللہ:	81
			73	مسلمانوں کا حقیقی سرمایہ:	82

صفحہ نمبر	مندرجات	نمبر شمار	صفحہ نمبر	مندرجات	نمبر شمار
128	یا جون ماجون:	141	103	سورة الانبیاء رکوع 6 آیات 76 تا 93	112
130	مشرکین کا اعتراض:	142	106	تفسیر و معارف	113
132	ایک تبلیغ بات:	143	106	گروہ انبیاء علیہم السلام کا ذکر خیر:	114
132	عہد حاضر کے مسلمانوں کا رویہ:	144	106	نوح علیہ السلام کی بددعا آنے والی انسانیت کی بقاء کے لیے تھی:	115
133	اللہ کا کرم بے کراں ہے:	145	107	آل اور اہل بیت میں فرق:	116
134	رحمت الہی صرف رحمۃ العالمین سے وابستہ ہے:	146	109	حکمت الہی:	117
137	عبادت کیا ہے؟	147	110	داؤد علیہ السلام کی تخصیص:	118
139	حضور صلی اللہ علیہ وسلم کا پیغام پہنچانے والے آپ صلی اللہ علیہ وسلم کے قاصد ہیں:	148	111	جدید ٹیکنالوجی حاصل کرنا سنت انبیاء ہے:	119
141	سورة الحج رکوع 1 آیات 1 تا 10	149	112	شکر کا طریقہ:	120
143	تفسیر و معارف	150	112	تذکرہ سلیمان علیہ السلام:	121
144	دور حاضر کی پستی:	151	114	ایوب علیہ السلام کا ذکر خیر:	122
144	زلزلہ و قیامت:	152	115	عبادت کرنے والوں کے لیے نصیحت:	123
145	صحبت کے اثرات:	153	117	اہمیت شیخ:	124
146	قدرت کاملہ کے مظاہر، حصول ہدایت کے دلائل:	154	117	انبیاء علیہم السلام مثالی ہستیاں:	125
147	تکبر کا انجام:	155	117	یونس علیہ السلام کا ذکر خیر:	126
150	سورة الحج رکوع 2 آیات 11 تا 22	156	118	یونس علیہ السلام کا اجتہاد:	127
152	تفسیر و معارف	157	118	تمام انبیاء علیہم السلام معصوم عن الخطا ہوتے ہیں:	128
152	مشروط عبادت دو عالم کا خسارہ:	158	119	انبیاء کے وجود ہمیشہ سلامت رہتے ہیں:	129
154	انتہادر جے کی گمراہی:	159	119	ذکر یا علیہ السلام کی دعا:	130
155	بدترین خلاق:	160	120	ایمان، امید اور خوف کے درمیان ہے:	131
155	اہل ایمان کے لیے بشارت:	161	120	خشوع یا عاجزی کیا ہے؟	132
157	منکرین کا اسلام کے خلاف غصہ اور اس کا نتیجہ:	162	121	پاکباز بی بی والدہ عیسیٰ علیہ السلام کی پاکبازی کی تعریف:	133
157	مقام فکر:	163	121	کیا شادی نہ کرنا کمال ہے؟	134
159	مومنین کے حق پر ہونے اور کفار کے گروہوں کا ذکر:	164	122	ایک لطیف نکتہ:	135
159	سجدہ سے مراد:	165	122	ہر نبی اپنے عہد کی باکمال ہستی ہوتا ہے:	136
161	مسلمان ایک قوم ہے، کافر ایک الگ قوم ہے:	166	123	دین میں اختلاف کی بنیادی وجہ:	137
161	سارے فرقے اسلام سے باہر ہیں:	167	125	سورة الانبیاء رکوع 7 آیات 94 تا 112	138
162	مومن اور کافر میں اصل جھگڑا اللہ کی ربوبیت کا ہے:	168	127	تفسیر و معارف	139
163	آج کے کلمہ گو:	169	127	صاحب ایمان ہونے کی شرط:	140
166	سورة الحج رکوع 3 آیات 23 تا 25	170			

صفحہ نمبر	مندرجات	نمبر شمار	صفحہ نمبر	مندرجات	نمبر شمار
191	قربانی اور آج کے نام نہاد دانشور:	200	166	تفسیر و معارف	171
192	اللہ واحد ہے احد ہے:	201	168	ابن خلدون کی تحقیق:	172
192	عاجزی کرنے والے:	202	168	کافر قولاً، عملاً اللہ کی راہ سے روکتا ہے:	173
193	دل ہی عظمت الہی کو پاسکتا ہے؟	203	169	بیت اللہ کی عظمت کے خلاف کام عذاب الیم کا سبب ہے:	174
195	اقامت صلوٰۃ:	204	170	سورۃ الحج رکوع 4 آیات 26 تا 33	175
195	ایک واقعہ:	205	171	تفسیر و معارف	176
196	انفاق:	206	171	بیت اللہ شریف:	177
196	قربانی کے جانور عظمت الہی کی نشانیاں:	207	173	طواف سے متعلق ایک مسئلہ:	178
197	قربانی کا گوشت:	208	174	ابراہیم علیہ السلام، اللہ کے عظیم پیغمبر:	179
197	مقام شکر:	209	175	دل کی طہارت کا بھی اہتمام کرو:	180
199	کیفیات قلبی مطلوب ہیں:	210	176	اللہ کریم نے آواز پہنچادی:	181
200	ہدایت ' احسان عظیم ہے:	211	177	حقیقی فائدہ:	182
201	محسنین کے لیے بشارت:	212	177	ایک فقہی مسئلہ:	183
201	اللہ مومنین کی حفاظت فرماتے ہیں:	213	178	حج اور ذکر اللہ:	184
203	تاریخ اسلام کا درخشاں باب:	214	178	تاکید مکرر:	185
205	سورۃ الحج رکوع 6 آیات 39 تا 48	215	180	رخصت اور عزیمت دونوں پر عمل ضروری ہے:	186
207	تفسیر و معارف	216	181	احکام شرعی کا احترام اللہ کے ہاں پسندیدہ ہے:	187
207	اسلام نے ہمیشہ دفاعی جنگ لڑی ہے:	217	181	بدعت گمراہی ہے:	188
208	حقیقی انقلاب:	218	182	جلت و حرمت:	189
210	ایک تاریخی جھوٹ:	219	182	ایک ضمنی بات:	190
210	مسلمانوں کو ہجرت پر کیوں مجبور کیا گیا؟	220	183	'اجتناب' کی حقیقت:	191
211	اللہ کا اپنا نظام:	221	184	شرک سے بچو:	192
213	نصرت الہی کے حقدار:	222	184	شرک کا وبال:	193
215	نصرت الہی اور آج کے مسلمان:	223	185	توحید کیا ہے؟	194
215	نصرت الہی پانے والوں کے انداز حکمرانی:	224	185	شعار اللہ کا احترام:	195
217	وطن عزیز کا حال:	225	186	قربانی کے جانور:	196
218	تکذیب کیا ہے؟	226	188	سورۃ الحج رکوع 5 آیات 34 تا 38	197
220	محبت دنیا:	227	189	تفسیر و معارف	198
221	دنیا آخرت کا پرتو ہے:	228	189	قربانی، ایک مستقل عبادت:	199
221	ظالموں کا انجام:	229			
223	دل کی عقل:	230			

صفحہ نمبر	مندرجات	نمبر شمار	صفحہ نمبر	مندرجات	نمبر شمار
258	زندگی اور موت اللہ کی عطا ہے:	262	224	دل کی سماعت و بصارت:	231
258	عظمت الہی کا ادراک نہ کرنا ناشکری ہے:	263	225	ایک عجیب مطالبہ:	232
259	مقصد حیات:	264	226	زمین پر ہزار برس، آسمان پر ایک دن کے برابر:	233
259	شریعت، احکام و اخبار کا مجموعہ:	265	228	سورۃ الحج آیت رکوع 7 آیات 49 تا 57	234
260	بعثتِ عالی انسانیت کی بلوغت پر ہوئی:	266	229	تفسیر و معارف	235
261	مقرر ضیق کی پروا نہ کریں:	267	230	ایمان کیا ہے؟	236
261	ایک لطیف نکتہ:	268	232	اللہ کریم کا وعدہ:	237
261	صراطِ مستقیم:	269	233	حاصلِ کلام:	238
262	بحث کرنے والوں کو سادہ سا جواب:	270	233	رسول اور نبی علیہ السلام:	239
263	اللہ کا علم ساری کائنات کو محیط ہے:	271	234	شیطان کی مداخلت اور حفاظتِ الہیہ:	240
264	دین و دنیا کے علوم کے حصول کی دعوت:	272	235	حکمتِ الہی کا تقاضا:	241
265	عہدِ حاضر کا الیہ:	273	236	دلوں کی بیماری کا اصل سبب:	242
265	غیر اللہ کی عبادت نری جہالت ہے:	274	239	مومن کا قلب کیفیات حاصل کرتا ہے:	243
266	برائی کا ایک عجیب وبال:	275	240	ایمان کا معیار:	244
267	کفار و منکرین کا انجام:	276	240	بزرگوں سے تعلق کا زعم:	245
267	ایمان کے دو جز اور انکار کے دو انداز:	277	241	کفار کی روش:	246
269	سورۃ الحج رکوع 10 آیات 73 تا 78	278	242	حقیقی بادشاہت:	247
270	تفسیر و معارف	279	244	سورۃ الحج رکوع 8 آیات 58 تا 64	248
272	غیر اللہ کی پوجا کیوں کی جاتی ہے؟	280	245	تفسیر و معارف	249
272	اللہ کی عظمت کسی کے ماننے کی محتاج نہیں:	281	245	ہجرت کیا ہے؟	250
273	اللہ کریم کسی کے مشورے کے محتاج نہیں:	282	246	ہجرت پر بہترین انعامات:	251
274	اللہ کا علم حضوری ہے:	283	248	اللہ کریم کی شانِ حلیمی:	252
275	تمام امور اللہ کی بارگاہ کی طرف رجوع کرتے ہیں:	284	248	ایک طے شدہ نظام:	253
275	کرنے کے کام:	285	249	جنگ اور جہاد میں فرق:	254
278	اللہ کی راہ میں مجاہدہ کرو:	286	250	شب و روز کا نظام:	255
279	اسلام دینِ فطرت ہے لہذا آسان ہے:	287	251	نظام کائنات اللہ کے حکم پر چلتا ہے:	256
280	اللہ کریم کا احسان:	288	253	زمین اور آسمانوں میں جو کچھ ہے سب اللہ کا ہے:	257
280	نبی کریم صلی اللہ علیہ وسلم کی گواہی:	289	255	سورۃ الحج رکوع 9 آیات 65 تا 72	258
280	امتِ محمدی (صلی اللہ علیہ وسلم) کی شان:	290	256	تفسیر و معارف	259
281	اس نعمت کا حق کیسے ادا ہو؟	291	256	زمین پر جو ہے سب انسان کی خدمت کے لیے ہے:	260
282	بہترین دوست اور مددگار:	292	257	اللہ کی رحمت کا احاطہ ناممکن ہے:	261

أَعُوذُ بِاللّٰهِ مِنَ الشَّيْطَانِ الرَّجِيمِ
بِسْمِ اللّٰهِ الرَّحْمٰنِ الرَّحِيمِ

سُبْحَانَكَ لَا عِلْمَ لَنَا إِلَّا مَا عَلَّمْتَنَا ط
إِنَّكَ أَنْتَ الْعَلِيمُ الْحَكِيمُ (البقرة: 32)

مَوْلَايَ صَلِّ وَسَلِّمْ دَائِمًا اَبَدًا
عَلَىٰ هَبِيبِكَ مَنْ زَانَتْ بِهِ الْقُصُورُ وَا

الْحَمْدُ لِلَّهِ رَبِّ الْعَالَمِينَ
وَالصَّلَاةُ وَالسَّلَامُ عَلَى حَبِيبِهِ
مُحَمَّدٍ وَآلِهِ وَأَصْحَابِهِ أَجْمَعِينَ

پارہ 17 اقترب للناس

سورة الانبياء ركوع 1 آيات 1 تا 10

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ﴿١﴾ مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٍ اِلَّا اسْتَمَعُوْهُ وَهُمْ يَلْعَبُوْنَ ﴿٢﴾ لَا هِيَ اَقْلُوْبُهُمْ ۚ وَاسْرَوْا النَّجْوٰى ۚ الَّذِيْنَ ظَلَمُوْا ۚ هَلْ هٰذَا اِلَّا بَشَرٌ مِّثْلُكُمْ ۚ اَفَتَأْتُوْنَ السِّحْرَ وَاَنْتُمْ تُبْصِرُوْنَ ﴿٣﴾ قُلْ رَبِّيْ يَعْلَمُ الْقَوْلَ فِي السَّمَآءِ وَالْاَرْضِ ۚ وَهُوَ السَّمِيعُ الْعَلِيْمُ ﴿٤﴾ بَلْ قَالُوْا اَضْغَاثُ اَحْلَامٍ بَلِ افْتَرَاهُ بَلْ هُوَ شَاعِرٌ ۚ فَلْيَاْتِنَا بِآيَةٍ كَمَا اُرْسِلَ الْاَوَّلُونَ ﴿٥﴾ مَا اَمْنَتْ قَبْلَهُمْ مِّنْ قَرْيَةٍ اَهْلَكْنٰهَا ۚ اَفَهُمْ يُؤْمِنُوْنَ ﴿٦﴾ وَمَا اَرْسَلْنَا قَبْلَكَ اِلَّا رِجَالًا نُّوْحِيْ اِلَيْهِمْ فَسَلُّوْا اَهْلَ الذِّكْرِ اِنْ كُنْتُمْ لَا تَعْلَمُوْنَ ﴿٧﴾ وَمَا جَعَلْنٰهُمْ جَسَدًا اِلَّا يَآكُلُوْنَ الطَّعَامَ وَمَا كَانُوْا خٰلِدِيْنَ ﴿٨﴾ ثُمَّ صَدَقْنٰهُمْ الْوَعْدَ فَاَنْجَيْنٰهُمْ وَمِنْ نَّشْأَةٍ وَّاهَلَكْنَا الْمُسْرِفِيْنَ ﴿٩﴾ لَقَدْ اَنْزَلْنَا اِلَيْكُمْ كِتٰبًا فِيْهِ ذِكْرُكُمْ ۚ اَفَلَا تَعْقِلُوْنَ ﴿١٠﴾

لوگوں کے لیے اُن کا (وقت) حساب نزدیک آ پہنچا ہے اور وہ غفلت میں پڑے

(اس سے) منہ پھیر رہے ہیں ﴿۱﴾ اُن کے پاس اُن کے پروردگار کی طرف سے جو تازہ نصیحت (اُن کے حسبِ حال) آتی ہے تو یہ اُسے ایسے سنتے ہیں گویا مذاق اڑاتے ہیں ﴿۲﴾ اُن کے دل غفلت میں پڑے ہیں اور ان ظالموں نے (آپس میں) سرگوشیاں کیں کہ یہ (پیغمبر) تمہاری ہی طرح ایک (عام) آدمی ہیں تو تم دیکھتی آنکھوں جادو کی لپیٹ میں کیوں آتے ہو؟ ﴿۳﴾ (پیغمبر نے) فرمایا میرا پروردگار ہر بات کو جانتا ہے (خواہ) آسمان میں ہو اور (خواہ) زمین میں اور وہ خوب سننے والا جاننے والا ہے ﴿۴﴾ بلکہ (یہ کفار یوں) کہتے ہیں کہ (یہ قرآن) پریشان خیالات ہیں بلکہ انہوں نے یہ (اپنی طرف سے) گھڑ لیا ہے، (نہیں) بلکہ یہ شاعر ہیں پس چاہیے کہ ہمارے پاس کوئی نشانی (معجزہ) لے آئیں جیسے پہلے پیغمبر (نشانیاں دے کر) بھیجے گئے تھے ﴿۵﴾ ان سے پہلے کوئی بستی والے جن کو ہم نے ہلاک کیا ایمان نہیں لائے تو کیا یہ ایمان لائیں گے؟ ﴿۶﴾ اور ہم نے آپ سے پہلے صرف آدمیوں کو ہی پیغمبر بنا کر بھیجا تھا جن کے پاس ہم وحی بھیجا کرتے تھے۔ (انکار کرنے والو!) سوا اگر تم کو یہ بات معلوم نہ ہو تو جو یاد رکھتے ہیں ان (اہل کتاب) سے پوچھ لو ﴿۷﴾ اور ہم نے ان (انبیاء) کے ایسے بدن نہیں بنائے تھے کہ کھانا نہ کھاتے ہوں اور وہ (حضرات بھی) ہمیشہ رہنے والے نہ ہوئے ﴿۸﴾ پھر ہم نے اُن سے جو وعدہ فرمایا تھا وہ سچ کر دکھایا تو ان کو اور جس کو ہم نے چاہا نجات بخشی اور ہم نے حد سے نکل جانے والوں کو ہلاک کر دیا ﴿۹﴾ یقیناً ہم نے تمہاری طرف ایسی کتاب بھیجی ہے جس میں تمہارے لیے نصیحت ہے سو کیا تم نہیں سمجھتے ﴿۱۰﴾

تفسیر و معارف

الحمد للہ سورة الانبياء سے سترھواں پارہ شروع ہوتا ہے۔ سورة الانبياء مکی سورتوں میں سے ہے اور سورة طہ میں جو سبق دیا جا رہا تھا یہاں اسی کا تسلسل ہے۔

سورة طہ میں یہ ارشاد ہوا تھا کہ لوگ محشر میں اللہ سے شکوہ کریں گے کہ اگر اُن کی راہنمائی کے لیے اللہ نے کسی نبی کو بھیجا ہوتا تو وہ ضرور اللہ کی توحید پر ایمان لاتے اور اللہ کی اطاعت اور عبادت کرتے مگر ان لوگوں کا حال یہ ہے کہ جب رسول آجاتے ہیں تو یہ مذاق اڑاتے ہیں، بات نہیں سنتے۔ اسی تسلسل میں بات آگے چل رہی ہے۔

انسانوں کا حال:

فرمایا: اقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ① انسانوں کے حساب کتاب کا وقت آپہنچا ہے یعنی بہت قریب ہے اور اُن کا یہ عالم ہے کہ وہ غفلت میں پڑے اس سے منہ پھیر رہے ہیں۔ اللہ کریم کا علم حضوری ہے، اس میں ماضی حال یا مستقبل نہیں ہے بلکہ ہر چیز اللہ کے علم میں حاضر ہے۔ اللہ کریم جانتے ہیں کہ اب قیامت انسانوں سے کتنی دور ہے یا کسی سے اس کی موت کتنی دور ہے کہ موت بھی آجائے تو ایک طرح کی قیامت قائم ہو جاتی ہے۔ رسول اللہ صلی اللہ علیہ وسلم کا ارشاد عالی ہے: مَنْ مَاتَ فَقَدْ قَامَتْ قِيَامَتُهُ (حدیث مرفوع) کہ جو مر جاتا ہے ایک لحاظ سے اس کی قیامت آجاتی ہے۔ اللہ تعالیٰ فرماتے ہیں کہ لوگوں کے حساب کتاب کا وقت بہت قریب ہے لیکن اُن کا یہ عالم ہے کہ وہ اس حقیقت سے رخ پھیر کر صرف دنیا جمع کرنے میں لگے ہوئے ہیں۔ اُن کی ساری تگ و دو کا محور صرف دنیا ہے جسے پھر وہ چھوڑ کر چلے جاتے ہیں۔ لوگ عظمت الہی اور احکام الہی سے منہ پھیرے غفلت کا شکار ہیں، دنیا کے پیچھے بھاگ رہے ہیں کہ یہ بھی حاصل کر لیں، وہ بھی حاصل کر لیں اور سب جمع کر کے ایک دن چھوڑ کر چلے جاتے ہیں۔

یہی بات گزشتہ سبق میں بیان ہوئی تھی کہ لوگوں کے دل جب اللہ کی یاد سے خالی ہو جاتے ہیں تو انہیں آخرت کی فکر نہیں رہتی اور اس خلا کو دنیا کی محبت پر کر دیتی ہے کیونکہ فضائے دل تو خالی نہیں رہتی، کوئی جگہ بھی خالی نہیں رہتی، کسی نہ کسی چیز سے ضرور بھر جاتی ہے جیسے کہا جاتا ہے کہ جو گھر خالی رہتا ہے اس میں جنات بسیرا کر لیتے ہیں، اسی طرح جب دل سے یاد الہی، عظمت الہی، آخرت کا یقین رخصت ہو جاتا ہے تو جو خلا بنتا ہے اسے دنیا کی محبت پر کر دیتی ہے، غور کیا جائے تو موت کے بعد شروع ہونے والی ابدی زندگی کے مقابلے میں دنیوی زندگی کی کوئی حیثیت نہیں ہے۔ دنیا میں انسان پچاس سال، اسی سال، سو سال رہ (جی) لے گا جبکہ موت کے بعد شروع ہونے والی زندگی ہمیشہ ہمیشہ رہے گی۔ ایک صدی کو ابد کے مقابلے میں کیا حیثیت حاصل ہے، وہاں کا تو ایک دن زمین کے ایک ہزار سال کے برابر ہے۔ قرآن کریم میں ارشاد ہے: وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ ② (الجم) عند اللہ آسمانوں پر ایک دن گزرتا ہے تو زمین پر دس صدیاں گزر جاتی ہیں۔ جہاں ہزار سال کا ایک دن ہو تو اس کے

مقابلے میں سو سال کی حیثیت چند لمحوں ہی کی جتنی ہے اور اگر اس زندگی کو ابدی زندگی کے مقابلے میں دیکھیں تو لمحہ بھر بھی نہیں بنتا۔

اللہ کریم نے انسانیت کو ہدایت سے ہر دور میں نوازا:

فرمایا: مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٍ۔۔۔ ان کے پاس اُن کے پروردگار کی طرف سے اُن کے حسبِ حال کوئی نصیحت آتی ہے تو: اِلَّا اسْتَمَعُوْهُ وَهُمْ يَلْعَبُوْنَ ﴿۱﴾ تو یہ اُسے ایسے سنتے ہیں گویا مذاق اڑا رہے ہوں۔ اللہ تعالیٰ نے جب آدم علیہ السلام کو زمین پر بھیجا اور اُن سے انسانی آبادی کی ابتدا ہوئی تو اللہ کریم نے بہت مہربانی فرمائی اور آدم علیہ السلام کی تربیت فرمائی۔ جبرائیل امین نے آکر انہیں کاشتکاری، گھر بنانے، رہائش اور لباس وغیرہ کے تمام امور سکھائے۔ جوں جوں انسانیت پھیلی تو انسانی شعور بھی بلوغت کی طرف چلا جیسے بچہ شعور کی منازل طے کرتا ہے اور جب بالغ ہوتا ہے تو ساری باتیں سمجھ لیتا ہے۔ اسی طرح آدم علیہ السلام کا دور انسانیت کا بچپن تھا پھر رفتہ رفتہ منازل طے ہوتی رہیں تا آنکہ انسانیت بالغ ہو گئی۔ دریں اثناء ہر دور کے مطابق اللہ کریم انسانوں کی راہنمائی فرماتے رہے۔ اللہ کے نبی اور رسول اللہ کے احکامات پہنچاتے رہے۔ جب انسانیت بلوغت کو پہنچ گئی، اور بلوغت کی دلیل یہ ہے کہ دنیا ایک گلوبل ولیج بن گئی، ساری دنیا ایک ہی گاؤں بن گئی تو اللہ کریم نے نبی کریم صلی اللہ علیہ وسلم کو مبعوث فرما دیا۔ جن کی بعثت نے ہمیشہ کے لیے انسانیت کے سارے مسائل کا حل عطا کر دیا۔ اب قیامت تک انسان جتنی بھی ترقی کرے گا، اس کے جملہ امور کی راہنمائی کے لیے حضور صلی اللہ علیہ وسلم کی رسالت کافی ہوگی۔ گویا انسانی ذہن، عقل و شعور، ہر چیز اپنے اوج کمال کو پہنچ چکی۔ اللہ کریم نے اسی کے مطابق اپنا آخری نبی صلی اللہ علیہ وسلم اور آخری دین بھی بھیج دیا، اور قیامت تک انسانوں کی ہر ضرورت اور سوال کا جواب اپنے محبوب صلی اللہ علیہ وسلم کی معرفت اپنی کتاب میں عطا فرما دیا۔ فرمایا! یہ ایسے عجیب لوگ ہیں کہ اللہ کی آیات میں ایک سے بڑھ کر ایک دلیل موجود ہے لیکن یہ لوگ ان دلائل کی پرواہی نہیں کرتے پہلے انبیاء کے عہد کی باتوں پر اعتراض کرتے رہے اور جب ان کے عہد کی بات آئی تو انہوں نے منہ پھیر لیا اور سننے سے انکار کر دیا۔ وَهُمْ يَلْعَبُوْنَ ﴿۲﴾ دنیوی امور میں مستغرق ہو گئے اور نبی کریم صلی اللہ علیہ وسلم کی بات کی طرف توجہ ہی نہیں دی۔

دنیا کے امور کب کھیل تماشا بنتے ہیں؟

اگر دین کے مقابلے میں دنیا کے امور مقدم رکھے جائیں تو پھر یہ کھیل تماشا رہ جاتے ہیں اور ان سے کچھ حاصل نہیں ہوتا۔ جس طرح بچے کھیلتے ہیں، کبھی چور سپاہی کھیلتے ہیں کبھی بادشاہ اور رعیت بن کر کھیلتے ہیں، گھر اور قلعے

بناتے ہیں اور جب کھیل ختم ہو جاتا ہے تو اسے چھوڑ کر چلے جاتے ہیں۔ اس کھیل کا کوئی نتیجہ نہیں نکلتا، کچھ حاصل نہیں ہوتا اور بچے کچھ ساتھ لے کر نہیں جاتے۔ اسی طرح اگر دین کو ثانوی حیثیت دے کر امور دنیا انجام دیے جائیں تو ان سے بھی کچھ حاصل نہیں ہوتا۔ اللہ کا دین وہ نعمت ہے جو دنیوی امور کو عبادت بنا دیتا ہے اور وہ کھیل تماشا نہیں رہتے۔ نبی کریم صلی اللہ علیہ وسلم کے ارشادِ عالی کا ترجمہ ہے کہ مومن کی دنیا بھی دین ہے اور کافر کا دین بھی دنیا ہے۔

مومن جب جائز وسائل سے رزق تلاش کرتا ہے اور کما کر لاتا ہے تو وہ عبادت کرتا ہے۔ اپنے اہل و عیال کو پالتا ہے، ماں باپ کی خدمت کرتا ہے، غریب اور مسکین کو دیتا ہے تو بھی یہ عبادت ہے۔ مومن کا کمانا اور خرچ کرنا جب شریعت کے مطابق ہوتا ہے تو اس کی دنیا بھی دین بن جاتی ہے، وہ کام دنیا کے کرتا ہے اور ثواب عبادت کا پاتا ہے جبکہ کافر کا دین بھی دنیا ہے۔ تمام عالم کفر کی عبادات کا اگر تجزیہ کیا جائے تو جتنی عبادات انہوں نے اپنی طرف سے گھڑ رکھی ہیں ان میں سے ہر ایک کے ساتھ کوئی دنیوی مفاد جوڑ رکھا ہے۔ کافر دین کے نام پر بھی جو کچھ کرتا ہے اس سے وہ دنیا ہی حاصل کرنا چاہتا ہے، مومن کی دنیا بھی دین ہوتی ہے۔ ہمارے اشغال و افکار اور ہمارا کردار جس قدر دین سے ہٹا ہو گا وہ اسی قدر کھیل تماشا ہو گا اور اس سے کچھ وصول نہیں ہو گا۔

اللہ کریم معاف فرمائیں، آج ہمارا یہ عالم ہے کہ اللہ کی یاد یا عبادت فرصت پر منحصر ہے اگر فرصت مل جائے تو کر لیتے ہیں۔ اکثر نمازیوں کا یہ حال ہے کہ اُن سے پوچھیں تو کہتے ہیں کہ نماز پڑھتے ہیں لیکن مصروفیت اتنی ہے کہ ساری نمازیں ادا نہیں کر پاتے۔ گویا نماز ان کی مصروفیات میں شامل نہیں ہے۔ اُن کی مصروفیات دنیوی سے اگر فرصت ملے تو نماز بھی پڑھ لی جاتی ہے۔ یہ حال تو نمازیوں کا ہے اور جو نماز ترک ہی کر چکے، اُن کا تو عالم ہی جدا ہے۔ کافر تو بد نصیب تھا، ایمان سے محروم رہا اس کا دین دنیا بنا لیکن یہ کتنی عجیب بات ہے کہ جسے کلمہ پڑھنا نصیب ہوا، محمد رسول اللہ صلی اللہ علیہ وسلم پر ایمان لانا نصیب ہوا اور پھر وہ دنیا میں ڈوب گیا! یہ انتہائی لائق ملامت بات ہے۔

اسلام تو دینِ فطرت ہے اور زندگی کا راستہ نہیں روکتا کہ فطرت کا نظام روکا جا ہی نہیں سکتا۔ اللہ کا نظام ایسا ہے۔ مثال کے طور پر اگر دریا پر بند باندھ لیا جائے، جتنا بھی اونچا بند باندھیں ایک دن پانی اس کے اوپر یا دائیں بائیں سے گزر جائے گا اس لیے کہ اسے ہمیشہ کے لیے روکا جا نہیں سکتا۔ زندگی بھی ایک بہتے ہوئے دریا کی مانند ہے اسے بھی روکا نہیں جاسکتا، خوبصورت موڑ دیے جاسکتے ہیں کہ یہ وہاں سے گزرے جہاں اسے فائدہ ہو۔ اسلام نے زندگی کو خوبصورت موڑ دیے ہیں، رزق کمانے سے روکا نہیں بلکہ رزق کمانے کے وہ طریقے ارشاد فرما دیے کہ حلال

رزق حاصل ہو۔ مال کو خرچ کرنے کے اسلوب سمجھائے کہ جو محنت سے کمایا ہے اُسے بے جا نہ اڑاؤ، اسراف نہ کرو۔ اچھا لباس پہنو، اچھا کھانا کھاؤ، اچھا گھر بناؤ، اچھی سواری رکھو، جائز جگہ پر خرچ کرو لیکن اُسے ضائع نہ کرو۔ اسلام شادی سے روکتا ہے نہ بچے پالنے سے بلکہ اجازت دیتا ہے کہ شادی کرو، بچے پالو، والدین کی خدمت کرو، ساری آسائشیں حاصل کرو لیکن حلال ذرائع سے۔ چوری کر کے یا کسی کا حق چھین کر نہیں۔ یاد رہے کہ چوری کی پوشاک سے وہ سادہ لباس بہتر ہے جو حلال کمائی سے حاصل ہو اور یہ کہ پھٹا پرانا مرمت کر کے پہن لینا حرام مال سے حاصل کردہ اعلیٰ لباس سے بہتر ہے اسلام نے زندگی کا راستہ نہیں روکا لیکن انسان کی یہ بد نصیبی ہے اسلام کو چھوڑ کر بے مہار زندگی میں کھوجاتا ہے۔ اسلام تو زندگی کو راستے دیتا ہے اور اسلام کو چھوڑ کر جس دنیا میں ہم کھوجاتے ہیں وہ بے راہ ہوتی ہے، بے مہار ہوتی ہے اور اس کا کوئی راستہ متعین نہیں ہوتا۔

فرمایا، لوگوں کا عالم یہ ہے کہ جب اللہ کریم ان کی راہنمائی فرماتا ہے ان کی ضرورت پوری فرماتا ہے اور اپنی طرف سے احکام نازل فرماتا ہے تو یہ بجائے اُن احکام پر غور کرنے کے، اُن پر عمل کرنے کے بات سنتے ہی نہیں توجہ ہی نہیں دیتے ہیں۔ ان لوگوں کے پاس فرصت ہی نہیں ہے کہ احکامات الہی کی طرف توجہ دیں، یہ کھیل تماشے میں لگے ہوئے ہیں۔ پیسے جمع کر رہے ہیں، مکان بنا رہے ہیں، گاڑیاں جمع کر رہے ہیں جبکہ یہ سب مال و متاع چھوڑ کر ایک دن چلے جائیں گے۔ یہ سند کسی کے پاس نہیں ہے کہ اسے کفن کے لیے چند گز کپڑا اور قبر کے لیے دو گز زمین بھی میسر ہوگی یا نہیں۔

انسان دنیا میں کیوں کھوجاتا ہے؟

زندگی گزارنے کے سب سے خوبصورت اور خوش کن طریقے اللہ اور اللہ کے رسول صلی اللہ علیہ وسلم بتاتے ہیں پھر انسان انہیں چھوڑ کر نفس اور شیطان کے کہنے پر مٹی کے کھلونوں میں کیوں الجھ جاتے ہیں؟ فرمایا: لَا هِيَّةَ قُلُوبُهُمْ۔۔۔ ان کے دل غفلت میں پڑے ہیں اور یہ دل کی استعداد ضائع کر چکے ہیں، کھو چکے ہیں۔ جس طرح ظاہری دنیا، مادی چیز ہے اور مادی وجود سے محسوس کی جاتی ہے اسی طرح اللہ، کتاب اللہ، عظمت رسالت اور آخرت یہ روحانی چیزیں ہیں انہیں قلب محسوس کرتا ہے۔ یہ ایک لطیف حقیقت ہے کہ ان روحانی چیزوں کی لذت کو پانے کے لیے ضروری ہے کہ دل خود زندہ اور بیدار ہو۔ وہ ان کو خود سوچے سمجھے ان کی لذت سے آشنا ہو اور وہ دماغ کو پابند کر دے کہ اس سے باہر نہیں جانا۔ فرمایا، ان کی مصیبت یہ ہے کہ ان کے سینے میں جو دل ہے وہ صرف ایک Pumping Machine ہے اس کے اندر قلب نام کی چیز مرچکی ہے۔ حضور صلی اللہ علیہ وسلم کی صحبت سے دل زندہ و بیدار ہوئے رسول کریم صلی اللہ علیہ وسلم کے نور نبوت کی برکات ہمیشہ کے لیے ہیں۔

مشائخ اور صوفیائے کرام اسی لیے دل کی اصلاح پر زور دیتے ہیں کہ دل ہی اصل ہے، دل ہی اساس ہے۔ جب دل کی صلاحیت ضائع ہو جائے تو پھر اس کا حال اس شخص جیسا ہو جاتا ہے جس کے سامنے پھلوں سے لدے ہوئے درخت ہوں لیکن وہ مٹی کے پھل بنا کر کھا رہا ہو۔ سچ تو یہ ہے کہ احکام شریعت حقیقی پھل ہیں اور اللہ کے رسول صلی اللہ علیہ وسلم اور ان کے غلام دن رات دعوت دے رہے ہیں کہ یہ پھل کھا لو یہ بہت لذیذ ہیں لیکن جب دل کی صلاحیت ضائع ہو جائے تو بندہ تکلف ہی نہیں کرتا کہ اٹھ کر کھالے حالانکہ اسے کوئی منع نہیں کرتا۔ اس کا قلب غفلت میں پڑا پڑا تباہ ہو گیا ہے جس کی وجہ سے روحانی لذت کو محسوس کرنے والی حس مرگئی۔

جدید سائنسی تحقیق:

جدید سائنسی تحقیق بتاتی ہے کہ دل کا اپنا دماغ ہے، دل کی اپنی سوچ ہے، دل باتیں سنتا ہے، سمجھتا ہے، ان پر سوچ بچار بھی کرتا ہے اور فیصلے کرتا ہے۔ سائنس دان کہتے ہیں کہ دل کا کیا ہوا فیصلہ اگر دماغ کو پسند نہ بھی آئے تو بھی دماغ اس پر عمل درآمد کرنے پر مجبور ہے اور اعضاء و جوارح کو حکم دیتا ہے کہ وہ تعمیل کریں البتہ دماغ جو فیصلہ کرتا ہے۔ اگر دل اسے منظور نہ کرے تو اس پر عمل نہیں ہوتا، یعنی دماغ دل کا نائب ہے جو دل کے فیصلوں کو نافذ کرتا ہے۔ گویا دل حاکم ہے اور دماغ اس کا وزیر ہے۔

قلب کی غفلت کا نتیجہ:

فرمایا: لَا هِيَ قُلُوبُهُمْ ۖ وَأَسْرُوا النَّجْوَى ۖ الَّذِينَ ظَلَمُوا ۖ هَلْ هَذَا إِلَّا بَشَرٌ مِّثْلُكُمْ ۖ أَفَتَأْتُونَ السَّحَرَ وَأَنْتُمْ تَبْصِرُونَ ۝ ان کے دل غفلت میں پڑے ہیں اور ان ظالموں نے آپس میں سرگوشیاں کیں کہ یہ پیغمبر تمہاری ہی طرح ایک عام آدمی ہیں تو تم دیکھتی آنکھوں جادو کی لپیٹ میں کیوں آتے ہو؟ یہ ایسے ظالم لوگ ہیں کہ شریعت کے خلاف آپس میں سرگوشیاں کرتے ہیں کہ یہ کیسی شریعت ہے اور یہ رسول کیونکر ہو سکتے ہیں، یہ تو ہمارے ہی جیسے انسان ہیں۔ یہ لوگ سرگوشیوں میں مذاق اڑاتے اور اعتراض کرتے ہیں کہ یہ بھی ہماری طرح کا ایک انسان ہے تو پھر رسول کیسے ہو گیا؟ جس طرح ہمیں بھوک لگتی ہے، پیاس لگتی ہے اسے بھی لگتی ہے اور جس طرح ہمیں لباس اور جوتوں کی ضرورت ہے، اسے بھی ہے۔ اس کی بیوی بچے، گھر بار بھی ہے تو پھر یہ رسول کیسے ہو گیا؟ ان کے خیال میں رسول کو مافوق الفطرت ہونا چاہیے تھا۔ یہ ظالم کہتے ہیں: أَفَتَأْتُونَ السَّحَرَ وَأَنْتُمْ تَبْصِرُونَ ۝ یہ کوئی جادوگر ہے، تو یہ (سب) دیکھتے ہوئے اس کے جادو کے اثر میں کیوں آتے ہو!

نبی کریم صلی اللہ علیہ وسلم کے پیغام کو روکنے کے لیے اہل مکہ کی تدبیریں:

زمانہ جاہلیت میں بھی لوگ حج کیا کرتے تھے اور حج کے موقع پر تقریباً سارا جزیرہ نمائے عرب مکہ میں جمع

ہو جاتا تھا۔ حج کے دنوں میں مکہ میں خوب بازار بھی سج جاتے اور اہل مکہ کے پاس بہت دولت جمع ہو جایا کرتی تھی۔ یہ لوگ حج بھی اپنے انداز سے کرتے اور اس کے لیے بہت سی رسومات ایجاد کر چکے تھے۔ بیت اللہ شریف کے گرد اچھلتے کودتے اور سیٹیاں بجاتے ہوئے طواف کرتے تھے۔

بعثتِ عالی کے بعد جب حج کا موقع آیا تو اہل مکہ نے آپس میں یہ بات کی کہ حج کے موقع پر تو یہاں دور دراز سے لوگ آئیں گے ان (نبی کریم صلی اللہ علیہ وسلم) کی باتیں سنیں گے تو ان کی بات پھیلے گی۔ اب تک تو بات مکہ کے شہر تک تھی یا گرد و نواح کے چند قبائل تک محدود تھی لیکن پھر یہ پورے جزیرہ نمائے عرب تک پھیل جائے گی تو اس کا کوئی تدارک کیا جانا چاہیے۔ ان میں سے کسی نے مشورہ دیا کہ ہم لوگوں سے یہ کہیں گے کہ یہ (معاذ اللہ) جھوٹ بولتے ہیں لیکن سب نے یہ کہہ کر تجویز رد کر دی کہ یہ بات کوئی نہیں مانے گا اس لیے کہ جو لوگ مکہ آتے جاتے رہتے ہیں وہ جانتے ہیں کہ انہوں نے اپنی چالیس سالہ زندگی میں کسی انسان پر بھی کبھی جھوٹ نہیں بولا لہذا کوئی اور بہانہ بناؤ۔

بہت سوچ بچار کے بعد وہ کہنے لگے کہ ہم کہیں گے کہ ان کے پاس جادو ہے اور جو بندہ بھی ان کی بات سنتا ہے وہ پھر نہ ماں باپ کی بات سنتا ہے، نہ بیوی بچوں کی سنتا ہے بلکہ انہی (محمد صلی اللہ علیہ وسلم) کا ہو کر رہ جاتا ہے اور یوں یہ بھائی کو بھائی سے، اولاد کو والدین سے، شوہر کو بیوی سے جدا کر دیتے ہیں۔ ان کے پاس کوئی ایسا جادو ہے جو سننے والے کو ایسا مسحور کرتا ہے کہ وہ پھر صرف انہی کا دم بھرتا ہے اور انہی کا ہو کر رہ جاتا ہے تو کہنے لگے: أَفْتَأُتُونِ السِّحْرَ وَأَنْتُمْ تُبْصِرُونَ ﴿۵﴾ کہ تم لوگ کھلی آنکھوں، دیکھتی آنکھوں ان کے جادو میں کیوں آتے ہو؟ ان کی بات ماننے کا تو مطلب ہوا کہ اب تک جو باپ دادا سے چلا آ رہا ہے وہ سارا تو غلط ہو گیا اور ہمارے باپ دادا تو جہنمی ہو گئے۔ ان کی بات ماننے والا تو ایسے جادو میں گرفتار ہو جاتا ہے کہ باپ دادا کے دین سے بے زار ہو کر کہتا ہے کہ میں تو مسلمان ہو رہا ہوں اور پھر ان کے سوانہ کسی کی بات سنتا ہے نہ کسی کی پروا کرتا ہے۔

مسلمانی وہ جسے کافر بھی مانے:

مسلمانوں کی مسلمانی یہ تھی جسے کافر بھی مانتے تھے کہ بھی جو کلمہ پڑھ لیتا ہے وہ تو پھر رسول اللہ (صلی اللہ علیہ وسلم) کے مقابلے میں کسی کی بات نہیں مانتا۔ اس کا جینا مرنا، سونا، جاگنا، اٹھنا بیٹھنا، سب کچھ اللہ کے رسول (صلی اللہ علیہ وسلم) کی اطاعت میں ڈھل جاتا ہے۔ اگر آج اہل مکہ کو اللہ کریم واپس دنیا میں بھیج دیں تو انہیں بہت سے ایسے مسلمان مل جائیں گے جو حضور اکرم صلی اللہ علیہ وسلم کی بات نہ سنیں گے بلکہ اہل مکہ کی سنیں گے۔ آج

کے زمانے میں تو بہت مسلمان ہیں جو خود کو مسلمان کہتے ہیں لیکن حضور اکرم صلی اللہ علیہ وسلم کی بات نہیں سنتے بلکہ زمانے کی سنتے ہیں، اہل مغرب کی سنتے ہیں، شرق بعید کی سنتے ہیں، کفار و مشرکین کی سنتے ہیں۔ سننے سے مراد ہے کہ انہیں اُن کی باتیں اچھی لگتی ہیں اور ان پر عمل کرتے ہیں۔

اُن جیسی شکلیں بنانا پسند کرتے ہیں، ان جیسے حلیے اپنا لیتے ہیں۔ ہم اُن کے بنائے ہوئے معاشی اصولوں پر کاروبار کرتے ہوئے نہایت بے دردی سے سود کھاتے ہیں اور پھر یہ دلیل اور جواز بھی دیتے ہیں کہ سب ہی ایسا کر رہے ہیں۔ قرآن پاک تو فرماتا ہے: وَقَلِيلٌ مِّنْ عِبَادِيَ الشَّكُورُ (سبا: 13) اللہ کے بندوں میں بہت کم اس کے شکر گزار بندے ہوتے ہیں۔

گویا اکثریت گمراہ اور ناشکرے لوگوں کی ہوتی ہے تو پھر ہمیں اکثریت کے پیچھے لگنے کی بجائے اللہ کے شکر گزار بندوں کو تلاش کرنا چاہیے۔ ہم پر یہ جادو کیوں نہیں چلتا کہ کلمہ پڑھ لیا تو پھر کلمے کے ہی ہو گئے۔ جینا مرنا ویسے ہی ہو گیا جیسے اللہ کے رسول صلی اللہ علیہ وسلم کا ہے۔ یہ تھی مسلمانی جسے کافر بھی مانتے تھے کہ جو ان (صلی اللہ علیہ وسلم) کا کلمہ پڑھتا ہے وہ انہی کا ہو جاتا ہے۔ انہی کی مانتا ہے اُن (صلی اللہ علیہ وسلم) کے مقابلے میں کسی کی نہیں مانتا۔

اللہ کریم سننے اور جاننے والے ہیں:

فرمایا: قُلْ رَبِّي يَعْلَمُ الْقَوْلَ فِي السَّمَاءِ وَالْأَرْضِ، وَهُوَ السَّمِيعُ الْعَلِيمُ ﴿۱۰﴾ آپ (صلی اللہ علیہ وسلم)

انہیں فرما دیجیے کہ میرا پروردگار زمینوں اور آسمانوں میں ہونے والی ہر سرگوشی کو جانتا ہے اور یہ جو تم اسلام کے خلاف چھپ چھپ کر سرگوشیاں کرتے ہو، یہ میرے اللہ سے چھپی ہوئی نہیں ہیں۔ آسمانوں میں کوئی بات ہو یا زمین پر، کسی کے دل میں ہو، زبان پر بھی نہ آئی ہو تو بھی اللہ کے علم میں ہوتی ہے۔ یہاں تک کہ ابھی دل میں بھی نہ آئی ہو تو بھی وہ جانتا ہے کہ کب کیا بات، کس کے دل میں آئی ہے۔

فرمایا، جاہلو! تم اللہ کے نبی کے خلاف سرگوشیاں کرتے ہو، اللہ کے دین کے خلاف سازشیں کرتے ہو اور چھپ چھپ کر باتیں کرتے ہو جبکہ میرا پروردگار ہر بات کو جانتا ہے۔ تم تو زمین پر سرگوشیاں کرتے ہو وہ آسمانوں کی بھی ہر چھوٹی بڑی بات جانتا ہے اور زمین اور زیر زمین جو کچھ ہوتا ہے اسے بھی جانتا ہے۔ وَهُوَ السَّمِيعُ۔۔۔ اس کی صفت ہے کہ جیسا وہ سننے والا ہے ایسا کوئی دوسرا نہیں ہے اور الْعَلِيمُ ﴿۱۱﴾ وہ سب کچھ جانتا ہے، علم رکھتا ہے اور جیسا وہ جانتا ہے کوئی دوسرا ایسا جاننے والا نہیں ہے۔ کوئی چیز اس سے چھپ نہیں سکتی، کوئی آواز اس سے چھپائی نہیں جاسکتی۔

جدید سائنسی تحقیق:

حال ہی میں ریت کے ذروں پر تحقیق کی گئی اور ایک خاص کیمرے سے ریت کے ذرے کی تصویریں لی گئیں جب ان تصویروں کو خاص خوردبین سے دیکھا گیا تو اس ذرے میں سمندری حیات کی تصویریں تھیں اور ریت وہاں ہوتی ہے جہاں کبھی سمندر رہا ہو مٹی تو پانی میں حل ہو کر ضائع ہو جاتی ہے جبکہ ریت پانی میں حل نہیں ہوتی اور یوں جمع ہو جاتی ہے۔ اللہ کریم کا اپنا نظام ہے کہ کہیں سے زمین اونچی ہو جاتی ہے، کہیں سے نشیبی ہو جاتی ہے تو سمندر نشیبی سطح کی طرف منتقل ہو جاتا ہے اور اوپر ریگستان بن جاتا ہے۔ ریت کے ان ذروں میں جو تصویریں دیکھی گئی ہیں وہ سب کی سب سمندری حیات سے متعلق ہیں۔

اس تحقیق سے سمجھ آتی ہے کہ یہ تو اللہ کریم نے گواہیاں لکھ رکھی ہیں۔ نبی کریم صلی اللہ علیہ وسلم کے ارشادِ عالی کا مفہوم ہے کہ زمین کے ذرات بھی گواہی دیں گے کہ اس شخص نے مجھ پر سجدہ کیا، اس نے مجھ پر قتل کیا، اس نے مجھ پر چوری کی۔ گویا محشر میں مٹی کے ذرات بھی گواہی دیں گے جیسا اس تحقیق میں دیکھا گیا کہ ریت چونکہ سمندر سے ہوتی ہے لہذا اس میں سمندری حیات کی تصویریں تھیں۔

یاد رہے! سب سے پہلی تحریر جو انسان نے لکھی، وہ تصویر ہی تھی کہ اگر کوئی لکھنا ہوتا تو کوئے کی تصویر بنائی جاتی، بیل لکھنا ہوتا تو بیل کی چھوٹی سی تصویر بنائی جاتی۔ اسی طرح حروف اور الفاظ ایجاد ہوئے۔ ا، ب، ج، ایجاد ہوئے جو پہلی انسانی زبان ہے۔ مثال کے طور پر 'جمل' اونٹ کو کہتے ہیں تو اونٹ کی تصویر بنائی جاتی تھی تو اس کی گردن 'ج' رہ گئی اور اس میں نقطہ ڈالا اور جمل بن گیا اور یوں حروف اور الفاظ ایجاد ہوئے۔

اسی طرح ریت کے ذروں میں ساری داستان درج ہے کہ وہاں کون کون بسا اور ان کی بود و باش کیسی تھی۔ اگر اللہ کریم محققین کو توفیق دیں اور یہ زمین کے ذرات میں سے بھی کسی چھوٹے سے چھوٹے ذرے کی تصویر بنالیں تو زمین کے ذرے ذرے میں انسانوں کی کہانیاں لکھی ہوئی ہیں۔ اللہ کے علم میں تو سب ہے، وہ خود تو جانتا ہے اور اس کے کاتب بھی بہت ہیں، لوح محفوظ میں بھی لکھا ہوا ہے اور فرشتے بھی سب کے اعمال لکھ رہے ہیں۔ اس کے علاوہ زمین پر جو کچھ ہوتا ہے وہ اس کے ذروں میں بھی لکھا ہوا ہوتا ہے۔

عظمت رسالت علیہ الصلوٰۃ والسلام اور کفار کا رویہ:

اہل مکہ یعنی کفار و مشرکین نبی کریم صلی اللہ علیہ وسلم کے خلاف سرگوشیاں کرتے ہیں اور ان کے لائے ہوئے دین کا راستہ روکنے کی منصوبہ بندی کرتے رہتے ہیں جبکہ انہیں اس بات کا احساس ہی نہیں کہ اللہ تعالیٰ نے

نبی کریم صلی اللہ علیہ وسلم کو مبعوث کر کے ان لوگوں پر کتنا بڑا احسان کیا ہے۔ اللہ تعالیٰ نے ایسا عظیم الشان رسول صلی اللہ علیہ وسلم مبعوث فرمایا کہ جس پر ایمان لانے سے، ایک بار کلمہ طیبہ پڑھ لینے سے صدیوں سے طاری کفر و شرک صاف ہو جائے اور یہ نور میں نہا جائیں۔ ان کی زندگی بھر کی ظلمتیں، گناہ، شرک اور کفر کی ظلمتیں ایک نگاہ مصطفوی صلی اللہ علیہ وسلم سے دھل جائیں اور یہ روشن اور منور ہو جائیں لیکن ان لوگوں کی قدر شناسی کا یہ عالم ہے کہ کہتے ہیں: **بَلْ قَالُوا أَضْغَاثُ أَحْلَامٍ بَلْ افْتَرَاهُ بَلْ هُوَ شَاعِرٌ۔۔۔** کہ ان پر وحی نہیں آئی بلکہ انہوں نے خواب دیکھ لیا ہوگا جس میں کوئی تصویریں دیکھ لیں، اور یہ رسالت کا دعویٰ کیے پھرتے ہیں کہ میں رسول ہو گیا ہوں۔ ان کی باتیں (معاذ اللہ) فضول خوابوں کا مجموعہ ہیں جو یہ سناتے رہتے ہیں۔ کہتے ہیں کہ جب ہڈیاں گل جائیں گی، مٹی میں مل جائیں گی تو پھر مردے زندہ ہو جائیں گے اور ان کا حساب کتاب ہوگا۔ کچھ کافر یہ کہتے ہیں کہ یہ باتیں خود ہی انہوں نے گھڑ لیں ہیں اور اللہ پر بھی بہتان باندھ رہے ہیں کہ یہ من جانب اللہ ہیں، وحی الہی ہے۔ تیسری رائے بعض کفار کی یہ ہے کہ یہ قادر الکلام شاعر ہیں جو مستحج و مقفی عبارتیں جوڑ لیتا ہے۔ افسوس اللہ کے رسول صلی اللہ علیہ وسلم کی یہ قدر کی کفار نے!

مسلمانوں کا رویہ:

یہاں ہم سب کے لیے لمحہ فکریہ ہے کہ مشرکین تو یہ باتیں کہتے تھے اور بے شک کہنا بھی اپنی حیثیت رکھتا ہے، لیکن کہنے اور کرنے میں بہت فاصلہ ہے۔ مثلاً ایک شخص کہتا ہے کہ میں اسے قتل کر دوں گا اور ایک شخص قتل کر دیتا ہے تو زیادہ مجرم تو قتل کرنے والا ہوگا۔ قتل کا ارادہ بھی جرم ہے لیکن قتل کر دینا زیادہ بڑا جرم ہے۔ مشرکین جب یہ کہتے تھے کہ ہم احکام شریعت کو قابل توجہ، قابل عمل نہیں سمجھتے اور اس کے خلاف عمل کرتے تھے تو وہ اس درجے میں تھے گویا کہہ رہے ہیں کہ ”ہم قتل کریں گے“ جبکہ آج ہم جب شریعت کو چھوڑ کر خلاف شریعت عمل کرتے ہیں تو ہم عملاً ثابت کرتے ہیں کہ ہمارے نزدیک شریعت فضول ہے۔ ہم کفار سے آگے بڑھ گئے ہم زیادہ بڑے مجرم ٹھہرتے ہیں۔

نبی اکرم صلی اللہ علیہ وسلم کی ذات اقدس خود معجزہ ہے:

فرمایا: **فَلْيَأْتِنَا بَيِّنَةٌ كَمَا أُرْسِلَ الْأَوَّلُونَ** ⑤ مشرکین کہتے ہیں کہ اگر یہ نبی ہیں تو جس طرح پہلی امتوں کو ان کے انبیاء معجزے دکھاتے تھے ہمیں بھی ہماری مرضی کا معجزہ دکھائیں۔ حضرت صالح علیہ السلام کی قوم نے ان سے معجزہ طلب کیا کہ چٹان میں سے ایک اونٹنی نکلے اور وہ بچہ دینے والی بھی ہو، اور ایسا ہی ہوا۔ حضرت موسیٰ علیہ السلام نے سمندر پھاڑ دیا اور راستے بن گئے، پانی کی ضرورت پیش آئی تو پتھر سے چشمے جاری ہو گئے۔ کفار کہنے لگے اگر آپ (صلی اللہ علیہ وسلم) بھی نبی ہیں

تو ہماری پسند کا معجزہ دکھا دیں۔ قرآن کریم نے اس کے بہت خوبصورت جواب دیے ہیں، پچھلے سبق میں یہ بات گزری تو قرآن نے جواب دیا کہ یہ لوگ تو جاہل ہیں کہ معجزہ طلب کرتے ہیں۔ آپ صلی اللہ علیہ وسلم کی ذات ستودہ صفات تو سرتاپا معجزہ ہے۔ آپ صلی اللہ علیہ وسلم کا نام نامی آپ صلی اللہ علیہ وسلم کا ذکر خیر تو پہلی کتابوں میں موجود ہے۔ آپ صلی اللہ علیہ وسلم کا خاندان، آپ صلی اللہ علیہ وسلم کی جائے پیدائش آپ صلی اللہ علیہ وسلم کا حلیہ مبارک یہاں تک کہ آپ صلی اللہ علیہ وسلم کے غلاموں کا حلیہ مبارک تک پہلی آسمانی کتابوں میں موجود ہے۔ صدیوں سے جس ہستی کے آنے کی خبر انبیاء اور اللہ کی کتابیں دیتی آئی ہیں اور ہو بہو مجسم وہ ہستی تشریف لے آئی تو اب اس سے بڑا معجزہ اور کیا ہوگا؟

منہ مانگا معجزہ ظاہر نہ کرنا بھی رحمت الہی ہے:

یہاں مشرکین کی بات کا ایک اور انداز میں جواب دیتے ہوئے فرمایا: مَا أَمْنَتْ قَبْلَهُمْ مِنْ قَرْيَةٍ أَهْلَكْنَاهَا۔۔۔ ان سے پہلے کوئی ہستی والے جن کو ہم نے ہلاک کیا ایمان نہیں لائے تو کیا یہ ایمان لائیں گے؟ جن قوموں نے انبیاء سے معجزے طلب کیے اور انہیں وہ دکھا دیے گئے پھر جب انہوں نے انکار کیا اور ایمان نہیں لائے تو قومیں ہلاک کر دی گئیں۔ کوئی غرقِ آب ہوا تو کسی پر آسمانوں سے آگ برسی، پتھر برسے اور کوئی زمین میں دھنس گیا۔ لوگ بندر اور خنزیر بھی بنا دیے گئے۔ مگر تم لوگوں کے ساتھ اللہ کریم یہ سلوک نہیں کرنا چاہتے۔

أَفَهُمْ يُؤْمِنُونَ ① یہ لوگ بھی پہلے لوگوں کی طرح ایمان نہیں لائیں گے جنہوں نے منہ مانگے معجزے طلب کیے اور جب وہ معجزے ظاہر ہو گئے تو پھر بھی انکار پر ہی جمے رہے اور بالآخر اس کے نتیجے میں ہلاک کر دیے گئے۔ اب اگر ان لوگوں پر بھی معجزہ ظاہر کر دیا جائے تو یہ بھی ایمان نہیں لائیں گے اور تباہ ہو جائیں گے۔ اللہ ان پر احسان فرما رہے ہیں اور انہیں مہلت دے رہے ہیں کہ یہ غور و فکر کریں اور دامنِ نبوت کو تھام لیں۔ یہ اللہ کریم کا احسان ہے کہ وہ انہیں من حیث القوم ہلاک نہیں کرنا چاہتے لہذا انہیں بھی چاہیے کہ اللہ کے نبی صلی اللہ علیہ وسلم سے ایسی فرمائشیں نہ کریں کہ اگر وہ ظاہر کر دی جائیں اور پھر یہ نہ مانیں تو اجتماعی طور پر ہلاک کر دیے جائیں۔ انہیں تو مہلت دی جا رہی ہے کہ جب تک زندگی ہے فرصت ہے، سوچیں اور سمجھیں اور حق کا دامن تھام لیں۔

اللہ کریم کی دی ہوئی مہلت سے کتنے ایسے لوگوں کو ایمان نصیب ہوا جو بدراور اُحد میں نبی کریم صلی اللہ علیہ وسلم کے خلاف لڑ رہے تھے اور ایمان لانے کے بعد وہ اسلام کے نامور جرنیل ثابت ہوئے۔ اگر بدرواُحد میں ہلاک ہو جاتے تو کفر میں ہلاک ہوتے۔ ابو جہل اور مشرکین مکہ نے نبی کریم صلی اللہ علیہ وسلم سے معجزہ طلب کیا تھا کہ وہ چاند کو دو ٹکڑے کر دیں تو یہ ایمان لے آئیں گے لیکن جب شق القمر ہو گیا تو کیا وہ ایمان لے آئے؟ پھر اس کے بعد کیا وہ مکہ میں آباد رہ سکے؟

اُن کی لاشیں بدر کے میدان میں خاک میں مل گئیں۔ ابو جہل کے فرزند حضرت عکرمہ رضی اللہ عنہ بدر واحد میں اسلام کے خلاف نہایت بے جگری سے لڑے اور جب مکہ فتح ہو گیا تو انہوں نے ارادہ کیا کہ وہ شام کی طرف نکل جائیں یا کہیں اور بھاگ جائیں۔ اُن کی اہلیہ نے سمجھایا کہ بھاگنے کا ارادہ چھوڑ دیں کہ اسلام جس تیزی سے پھیل رہا ہے عین ممکن ہے کہ اُن کے پہنچنے سے پہلے ہی شام میں اسلام پہنچ چکا ہو اور وہ نظروں میں آجائیں۔ اُن کی اہلیہ کہنے لگیں کہ آپ محمد رسول اللہ صلی اللہ علیہ وسلم کی خدمت میں جائیں چنانچہ بارگاہ رسالت میں آ گئے، مقبول ہوئے اور نامور جریدل ہوئے، بالآخر شہادت کا رتبہ پایا۔ حضرت عکرمہ رضی اللہ عنہ قبول اسلام کے بعد جب بھی میدان جنگ میں جاتے تو زِره نہیں پہنتے تھے۔ اُن کے ساتھی سمجھاتے کہ اللہ نے زِره حفاظت کے لیے دی ہے، اسے نہ پہننا تو جہالت ہے تو وہ کہتے تھے کہ اس بدن نے اسلام کے خلاف جنگیں لڑی ہیں اب اسے زِره نہیں چاہیے، اسے تلواریں لگنی چاہیے، اسے نیزے لگنے چاہیں اور زخم لگنے چاہیں کہ اس نے اسلام کے خلاف لڑنے کی جرأت کیوں کی تھی؟ اللہ نے انہیں شہادت سے سرفراز فرمایا۔

نبوت صرف مردوں کو عطا ہوئی:

فرمایا: وَمَا أَرْسَلْنَا قَبْلَكَ إِلَّا رِجَالًا نُّوْحِي إِلَيْهِمْ۔۔۔ اور ہم نے آپ سے پہلے صرف آدمیوں کو ہی پیغمبر بنا کر بھیجا تھا جن کے پاس ہم وحی بھیجا کرتے تھے۔ یہ لوگ پہلے نبیوں کو مانتے ہیں، اُن کے متعلق جانتے ہیں، کوئی ملتِ ابراہیمی پر ہونے کا دعویٰ کرتا ہے، کوئی حضرت موسیٰ علیہ السلام کو ماننے کا دعویٰ کرتا ہے اور کوئی کہتا ہے کہ وہ حضرت عیسیٰ علیہ السلام کو مانتا ہے۔ ان سے پوچھو کہ جو پہلے نبی آئے کیا وہ مرد نہیں تھے؟ یہاں لفظ رجال آیا ہے جو رجل کی جمع ہے اور رجل مرد کو کہتے ہیں۔ اس سے ثابت ہوتا ہے کہ خواتین میں نبوت نہیں ہے اور کوئی خاتون نبی نہیں ہوئی۔ فرمایا، آپ صلی اللہ علیہ وسلم سے پہلے بھی ہم نے سارے نبی مرد ہی بھیجے اور اُن میں مردانہ اوصاف تھے وہ کھاتے پیتے بھی تھے لباس بھی پہنتے تھے، شادیاں بھی کرتے تھے اور اُن کی اولاد بھی ہوتی تھی۔ یہ لوگ پہلے انبیاء کو تو مانتے ہیں اور آپ صلی اللہ علیہ وسلم پر اعتراض کر رہے ہیں، یہ تو اندھے ہو گئے ہیں۔

عورت امام نہیں ہو سکتی:

خواتین میں نبوت نہیں ہے تو خواتین امامت بھی نہیں کر سکتیں۔ آج کل تو خواتین کو امامت کا بہت شوق ہو گیا ہے اور ساتھ یہ بھی کہتی ہیں کہ ہم آگے نہیں کھڑی ہوتیں بلکہ صف میں کھڑی ہو کر نماز پڑھاتی ہیں۔ کچھ لوگوں نے تو اس کے حق میں روایات تک گھڑ رکھی ہیں۔ سب کو اللہ سے ڈرنا چاہیے اور جیسا جیسا مرتبہ اللہ نے عطا کیا ہے اس کے مطابق اپنا اپنا کام کرنا چاہیے۔ عورت کو نبی نہیں بنایا لیکن ہر نبی نے ایک عورت کی گود میں پرورش پائی، سوائے

حضرت آدم علیہ السلام کے جن کو ماں باپ کے بغیر پیدا فرمایا۔ حضرت عیسیٰ علیہ السلام کو باپ کے بغیر پیدا کیا اور ایسا کوئی نبی نہیں ہے جس کا باپ ہو اور ماں نہ ہو۔ عورت کو نبی کی ماں ہونے کا رتبہ دیا، نبی کی زوجیت عطا کی، نبی کی بیٹی بنایا، نبی کی امت بنایا لہذا جو جس کا مقام ہے اسے وہاں ہی رہنا چاہیے۔ نبوت مردوں کا حصہ ہے کیونکہ معاشرے میں کام کرنا، ہر بندے سے ملنا ہر ایک کی بات سنا ہر ایک تک اپنی بات پہنچانا، کفار سے مقابلہ کرنا یہ سارے کام مردوں کے کرنے کے ہیں۔

جاہل پر عالم کی تقلید واجب ہے:

مشرکین و کفار کہتے ہیں کہ یہ تو ہمارے ہی جیسے انسان ہیں، کھاتے پیتے ہیں، اہل خانہ رکھتے ہیں اور انہوں نے خود ہی باتیں گھڑ لی ہیں۔ فرمایا: فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿۵﴾ (انکار کرنے والو!) سو اگر تم کو یہ بات معلوم نہ ہو تو جو یاد رکھتے ہیں ان (اہل کتاب) سے پوچھ لو۔ پہلے انبیاء جن کو ماننے کا یہ لوگ دعویٰ کرتے ہیں وہ انبیاء بھی انسان تھے اور سارے انسانی اوصاف رکھتے تھے اُن پر بھی وحی بھیجی گئی تو اگر ان کو آپ صلی اللہ علیہ وسلم پر اعتراض ہو رہے ہیں یا سمجھ نہیں آ رہی تو انہیں چاہیے کہ اہل ذکر سے، اُن لوگوں سے پوچھ لیں جو پہلی کتابوں کے عالم اور ماہر تھے پھر آپ صلی اللہ علیہ وسلم پر بھی ایمان لے آئے۔ جو لوگ نہیں جانتے انہیں جاننے والوں سے پوچھنا چاہیے۔ وہ اہل علم جو پہلے موسوی دین میں تھے، جو عیسوی دین میں تھے اور پھر مسلمان ہو گئے اُن کے پاس پہلی کتابوں کا، پہلے انبیاء کا علم بھی ہے لہذا اُن سے پوچھ لو اگر تم نہیں جانتے۔ فرمایا جا رہا ہے کہ ان سے کہیے اہل ذکر، اہل علم سے، منور القلوب لوگوں سے، روشن سینے والوں سے پوچھ لیں اگر یہ نہیں جانتے۔ اسی آیہ مبارکہ سے علما نے تقلید کا مسئلہ اخذ کیا ہے کہ جاہل پر عالم کی تقلید واجب ہے۔ جو نہیں جانتا اس پر واجب ہے کہ وہ جاننے والے سے پوچھے۔

مقلد اور غیر مقلد:

یاد رہے کہ عقائد میں تقلید نہیں ہوتی کہ ہر بندے کا عقیدہ ذاتی ہوتا ہے، تقلید احکام میں کی جاتی ہے۔ مثلاً ایک شخص وضو کا طریقہ نہیں جانتا تو وہ کسی جاننے والے سے پوچھے گا، تو یہی تقلید ہے۔ اسی طرح اگر کسی کو نماز پڑھنے کا طریقہ نہیں آتا تو جس سے سیکھے گا، اس کی تقلید کرے گا۔ اسی لیے امت نے اُن مجتہدین کی تقلید کی جن پر امت متفق ہو گئی کہ انہوں نے اخذ مسائل میں کمال کر دیا اور کوئی پہلو تشنہ نہیں چھوڑا۔ جو لوگ مقلد ہیں وہ تمام مسائل میں ایک ہی امام کی تقلید کر لیتے ہیں اور جو خود کو غیر مقلد کہلاتے ہیں وہ بھی کسی نہ کسی سے پوچھ کر ہی سیکھتے ہیں۔ وہ کسی سے قرآن سیکھتے ہیں، نماز سیکھتے ہیں اور دیگر احکام سیکھتے ہیں۔ غیر مقلد مختلف لوگوں کی مختلف مسئلوں میں تقلید کرتے ہیں جبکہ

مقلدین جملہ مسائل میں کسی ایک امام کی ہی تقلید کرتے ہیں، دونوں میں اتنا ہی فرق ہے۔ تقلید سب کو کرنی پڑتی ہے۔

انبیاء اور بشریت کے تقاضے:

گزشتہ آیت میں یہ بات ہو رہی تھی کہ کفار و مشرکین نبی کریم صلی اللہ علیہ وسلم پر یہ اعتراض کرتے تھے کہ یہ تو ہمارے جیسے انسان ہیں، کھانا کھاتے ہیں، لباس پہنتے ہیں اور بیوی اور اولاد رکھتے ہیں۔ ان معترضین میں چونکہ اکثریت کسی نہ کسی نبی کے پیروکار ہونے کی دعوے دار بھی تھی لہذا اللہ کریم نے فرمایا کہ ان جاہلوں کو چاہیے کہ اہل علم سے جو پہلی کتابوں کا علم رکھتے ہیں اور اسلام بھی قبول کر چکے ہیں ان سے پوچھیں کہ حقیقت کیا ہے۔ فرمایا: وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ ۝۸ ہم نے کسی نبی کا وجود ایسا نہیں بنایا کہ وہ کھانا نہ کھاتا ہو۔ اور وہ (حضرات) بھی ہمیشہ رہنے والے نہ ہوئے۔

مشرکین مکہ ملتِ ابراہیمی کے پیروکار ہونے کا دعویٰ کرتے تھے۔ عیسائیوں نے حضرت عیسیٰ علیہ السلام کو، اور یہودیوں نے حضرت عزیر علیہ السلام کو اللہ کا بیٹا مان رکھا تھا اور خود کو ان کا پیروکار مانتے تھے۔ اللہ کریم فرماتے ہیں کہ کیا وہ انبیاء لباس نہیں پہنتے تھے، کیا وہ کھانا نہیں کھاتے تھے، کیا وہ مرد نہیں تھے؟ وَمَا كَانُوا خَالِدِينَ ۝۸ اور کوئی نبی ہم نے ایسا نہیں بنایا کہ وہ دنیا سے رخصت نہ ہوا ہو کہ جب یہ دنیا ہی ہمیشہ رہنے والی نہیں ہے تو یہاں ہمیشہ رہنے کے لیے کون آئے گا؟ اس دنیا نے خود فنا ہو جانا ہے۔ انبیاء بھی ہمیشہ رہنے کے لیے نہیں آئے بلکہ اپنا اپنا کام سرانجام دینے کے لیے تشریف لائے اور اللہ کریم کی طرف سے جو ذمہ داری انہیں سونپی گئی اس کا حق ادا کر کے عالم برزخ میں تشریف لے گئے۔ وہ ہمیشہ رہنے کے لیے دنیا میں نہیں آئے تھے اور نہ ہی رہے۔

نبی کی پیروی میں ہی نجات ہے:

فرمایا: ثُمَّ صَدَقْنَاهُمُ الْوَعْدَ فَأَنْجَيْنَاهُمْ وَمَنْ نَشَاءُ وَأَهْلَكْنَا الْمُسْرِفِينَ ۝۹ یہ بھی یاد رکھو کہ ہم نے انبیاء سے جو وعدے کیے سب پورے کیے۔ تاریخ انسانی دیکھ لو کہ جب بھی لوگوں نے انبیاء کی نافرمانی کی اور برائی میں بڑھتے ہی چلے گئے تو ان پر عذاب الہی وارد ہوا اور تباہ کر دیے گئے جبکہ انبیاء اور ان کے اطاعت گزاروں کو سلامتی اور نجات دی گئی۔ انبیاء کو بھی اور جن کو وَمَنْ نَشَاءُ۔۔۔ ہم چاہتے تھے، جانتے تھے کہ یہ نبی کے پیروکار ہیں ان سب کو ہم نے بچالیا۔

اسراف میں ہلاکت ہے:

وَأَهْلَكْنَا الْمُسْرِفِينَ ۝۹ اور جو نبی کے حلقہء اطاعت سے باہر نکل گئے ان سب کو ہم نے تباہ کر دیا۔

اسراف فضول خرچی کو کہتے ہیں کہ بندہ حد سے نکل کر کام کرے یعنی انبیاء علیہم الصلوٰۃ والسلام نے جو حدود و قیود متعین کی ہیں، اُن سے متجاوز ہو جائے۔ مسرفین وہ ہیں جنہوں نے حلال و حرام، جائز ناجائز کی پروانہ کی اور ہر معاملے میں انبیاء کی اطاعت سے نکل کر کام کیا تو اللہ کریم نے انہیں ہلاک کر دیا۔ شہروں کے شہر غرق ہو گئے، زمین میں دھنسا دیے گئے اور کتنی آبادیاں ایسی تھیں جن پر آسمانوں سے آگ برسائی گئی، پتھروں کی بارش کی گئی اور کتنی طاقتور قوموں کو ہوا اڑا کر لے گئی۔ یہ انجام اس لیے ہوا کہ وہ حد سے تجاوز کرنے والے یعنی اسراف کرنے والے لوگ تھے۔

قرآن حکیم ہر انسان کے لیے اللہ کا پیغام ہے:

فرمایا: لَقَدْ اَنْزَلْنَا اِلَيْكُمْ كِتَابًا فِيْهِ ذِكْرُكُمْ ۚ اَفَلَا تَعْقِلُوْنَ ﴿۱۰﴾ یقیناً ہم نے تمہاری طرف ایسی کتاب بھیجی ہے جس میں تمہارے لیے نصیحت ہے۔ سو کیا تم نہیں سمجھتے! اللہ کریم فرماتے ہیں کہ لوگو! ہم نے اس کتاب کو نازل فرما کر تم پر اتنا احسان فرمایا ہے کہ اس میں تمہاری اگلی پچھلی ساری حقیقتوں کو کھول کر رکھ دیا ہے۔ لَقَدْ اَنْزَلْنَا۔۔۔ اللہ کریم فرماتے ہیں کہ یہ ہم نے نازل فرمائی ہے یہ کسی اور کی بات نہیں بلکہ میرا ذاتی کلام ہے اور یہ تمہارے لیے ہے۔ اس میں فِيْهِ ذِكْرُكُمْ۔۔۔ ساری تمہاری ہی باتیں لکھی ہیں، تمہارا ہی ذکر ہے کہ تمہیں زندگی کیسے گزارنی ہے، تمہارے تعلقات کیسے ہوں گے، والدین کے ساتھ کیا تعلق ہوگا، اولاد کے ساتھ تمہارا رشتہ کیا ہوگا، دوستی اور دشمنی کی حدود کیا ہوں گی، یہ سب باتیں اس کتاب میں لکھی ہیں۔ اس کے ساتھ ساتھ معاملات دنیا کی ساری تفصیل اس میں موجود ہے کہ تم رزق کیسے حاصل کرو گے، خرید و فروخت کا طریقہ کیا ہوگا، کھانے پینے کا سلیقہ کیا ہوگا؟ اس میں تمہارے گھر بسانے سے لے کر، قومی زندگی کی باتیں ہیں۔ تمہارا عدالتی نظام، تعلیمی نظام، معاشی نظام اور سیاسی نظام کیسا ہونا چاہیے یہ سب باتیں قرآن کریم میں نازل کر دی ہیں۔ لوگو! ہم نے تم میں سے ہر ایک کے لیے قرآن عطا فرمایا ہے اس میں معلم و امام کا ذکر بھی ہے۔ مقتدی کا ذکر بھی ہے، امیر کی بات ہے تو غریب کا قصہ بھی ہے، پڑھے لکھوں کی بات ہے تو ان پڑھوں کی بات بھی ہے۔ یہ ہر مسلمان کے لیے اللہ کا پیغام ہے اور اس نظر سے پڑھا جانا چاہیے کہ میرا اللہ مجھے یہ بات فرما رہا ہے اور میں سن رہا ہوں، مجھے حکم دے رہا ہے کہ یہ کرو اور یہ نہ کرو۔

عقل مندی کا تقاضا:

قرآن میں ساری باتیں تمہاری ہدایت کے لیے ہیں۔ راہنمائی کے لیے ہیں پھر بھلا اَفَلَا تَعْقِلُوْنَ ﴿۱۰﴾ تم میں اتنا شعور بھی نہیں ہے کہ تم اللہ کی کتاب سے بات کو سمجھ لو؟ ہمارا ایک عجیب سا رویہ ہے کہ ہم نے بڑی حد تک یہ سمجھ رکھا ہے کہ دین صرف مولویوں کے لیے ہے اور صرف اُن کا کام ہے کہ وہ قرآن کو پڑھیں سمجھیں اور سمجھائیں۔ دوسری

زیادتی یہ کی جاتی ہے کہ ہم کسی سے سیکھنے کا تکلف ہی نہیں کرتے اگر ہمارے پاس کسی عزیز کا خط آجائے اور ہم پڑھنا نہ جانتے ہوں تو کیا ہم اس خط کو ریشمی غلاف میں لپیٹ کر رکھ دیتے ہیں کہ پڑا رہے؟ نہیں بلکہ فوراً کسی پڑھے لکھے شخص کے پاس جاتے ہیں کہ پڑھ کر سنائے۔ ایک بار سن کر تسلی نہیں ہوتی کسی اور کے پاس جاتے ہیں کہ ذرا دوبارہ بتانا اس میں کیا لکھا ہے؟ ہم رب العالمین کی کتاب اٹھا کر پڑھنے والوں کے پاس، اہل ذکر کے پاس کیوں نہیں جاتے کہ اُن سے پوچھیں کہ ہمارا رب ہم سے کیا فرماتا ہے، ہم سے کیا چاہتا ہے؟ ہم اُن سے پوچھیں کہ اس کتاب میں ہمارا کیا ذکر ہے، ہمارے لیے کیا حکم ہے؟ ہمارا حال یہ ہے کہ ہم اسے ریشمی غلافوں میں لپیٹ کر رکھ دیتے ہیں اور بقول علامہ اقبال مرحوم کے، اب قرآن کا مصرف یہ رہ گیا ہے کہ جب کوئی مرنے لگتا ہے تو اس کے سر ہانے پڑھنے بیٹھ جاتے ہیں کہ اس کی برکت سے مرنے والا آرام سے مر جائے۔

یہ کتاب تو حیاتِ دوام کا پیغام تھی اور زندگی کے لیے تھی بلکہ ایسی حیات کا پیغام تھی کہ تم مر کر بھی زندہ رہو گے، موت بھی تمہارا کچھ نہیں بگاڑ سکتی لیکن ہم نے اسے موت کا نسخہ سمجھ لیا۔ اَفَلَا تَعْقِلُونَ ﴿۱۰﴾ کیا تم اتنا شعور، اتنی عقل بھی نہیں رکھتے کہ اللہ کے احسان کی قدر کرو کہ اللہ کریم نے اپنی رحمت سے رحمۃ للعالمین صلی اللہ علیہ وسلم کو مبعوث فرمایا اور اُن صلی اللہ علیہ وسلم پر کتاب نازل فرمائی جو آپ صلی اللہ علیہ وسلم نے کتنی محنت، کتنے مجاہدے سے تم تک پہنچائی۔

اللہ کریم نے یہ احسان بھی فرمایا کہ اس کی حفاظت کا ذمہ خود لے لیا۔ فرمایا: اِنَّا نَحْنُ نَزَّلْنَا الذِّكْرَ وَ اِنَّا لَءِ لْخَفِیْظُوْنَ (الحجر: 9) بے شک یہ ذکر (قرآن) ہم نے نازل فرمایا ہے اور ہم ہی اس کے محافظ ہیں۔ اگر کسی میں اتنا شعور بیدار ہو جائے کہ یہ قرآن کریم وہی ہے جیسا لوح محفوظ میں ہے، جیسا نبی کریم صلی اللہ علیہ وسلم پر نازل ہوا اور جس طرح نبی کریم صلی اللہ علیہ وسلم نے اسے ترتیب دلائی۔ اگر یہ احساس ہو جائے کہ یہ اللہ کریم کے الفاظ ہیں جو زبان حق ترجمان محمد رسول اللہ صلی اللہ علیہ وسلم سے ادا ہوئے، وہی آیات مبارکہ ہیں جو لب ہائے مبارک صلی اللہ علیہ وسلم سے ادا ہوئیں اور میں انہیں دہرا رہا ہوں تو اس بات کی شیرینی اسے تلاوت میں مشغول رکھنے کو کافی ہے۔

ہم اکثر دیکھتے ہیں کہ کسی شاعر کا شعر اچھا لگے تو لوگ اگرچہ شاعر سے واقف نہ بھی ہوں تو بھی اس شعر میں ایسی لذت محسوس کرتے ہیں کہ بار بار اُسے دہراتے رہتے ہیں۔ سوچنے کی بات ہے کہ اللہ کریم کا کلام ہو اور محمد رسول اللہ صلی اللہ علیہ وسلم کے لب ہائے مبارک سے نکلا ہو تو پھر کیوں نہ آیات الہی ہماری زبان پر جاری رہیں، کیوں نہ دن رات، صبح شام ہم اسے دہراتے رہیں! اللہ کریم نے ایسی کتاب نازل فرمائی ہے جس میں ہر سوال کا جواب ہے، جینے مرنے کے سارے آداب ہیں تو کیا انسان اتنی عقل بھی نہیں رکھتا کہ اس کو پڑھ کر دیکھے، سمجھنے کی کوشش کرے؟

سورة الانبياء ركوع 2 آيات 11-29

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَكَمْ قَصَبْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ ⑪
فَلَمَّا أَحْسَوْا بِأَسْنَاءِ إِذَا هُمْ مِنْهَا يَرْكُضُونَ ⑫ لَا تَرَ كُضُوءًا وَارْجِعُوا إِلَى
مَا أُتْرِفْتُمْ فِيهِ وَمَسْكِنِكُمْ لَعَلَّكُمْ تَسْأَلُونَ ⑬ قَالُوا يُوَيْلَنَا إِنَّا كُنَّا
ظَالِمِينَ ⑭ فَمَا زَالَت تِلْكَ دَعْوَاهُمْ حَتَّى جَعَلْنَاهُمْ حَصِيدًا خُمُودِينَ ⑮
وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا لِعِبَادٍ ⑯ لَوْ أَرَدْنَا أَنْ نَتَّخِذَ
لَهُمْ آلًا تُتَّخَذُ مِنْ لَدُنَّا ۖ إِنْ كُنَّا فَعِلِينَ ⑰ بَلْ نَقْذِفُ بِالْحَقِّ عَلَى
الْبَاطِلِ فَيَدْمَغُهُ فَإِذَا هُوَ زَاهِقٌ ۖ وَلَكُمْ الْوَيْلُ مِمَّا تَصِفُونَ ⑱ وَلَهُ مَنْ
فِي السَّمٰوٰتِ وَالْأَرْضِ ۖ وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا
يَسْتَحْسِرُونَ ⑲ يُسَبِّحُونَ اللَّيْلَ وَالنَّهَارَ لَا يَفْتُرُونَ ⑳ أِمَّا اتَّخَذُوا إِلَهًا
مِّنَ الْأَرْضِ هُمْ يُنْشِرُونَ ㉑ لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۚ
فَسُبْحَنَّ اللَّهَ رَبَّ الْعَرْشِ عَمَّا يَصِفُونَ ㉒ لَا يُسْأَلُ عَمَّا يَفْعَلُ وَهُمْ
يُسْأَلُونَ ㉓ أِمَّا اتَّخَذُوا مِنْ دُونِ اللَّهِ ۖ قُلْ هَاتُوا بُرْهَانَكُمْ ۚ هَذَا ذِكْرُ
مَنْ مَّعِيَ وَذِكْرُ مَنْ قَبْلِي ۖ بَلْ أَكْثَرُهُمْ لَا يَعْلَمُونَ الْحَقَّ فَهُمْ
مُعْرِضُونَ ㉔ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا
إِلَهَ إِلَّا أَنَا فَاعْبُدُونِ ㉕ وَقَالُوا اتَّخَذَ الرَّحْمٰنُ وَلَدًا سُبْحَنَهُ ۖ بَلْ عِبَادٌ
مُّكْرَمُونَ ㉖ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ㉗ يَعْلَمُ مَا بَيْنَ

أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَىٰ وَهُمْ مِّنْ خَشْيَتِهِ مُشْفِقُونَ ﴿٢٨﴾ وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ فَلْيُكْفِرْ بِهِ أَكْفَرًا مَّا كَفَرُ الَّذِينَ كَفَرُوا مِن دُونِكُمْ لَا يَأْمُرُونَ بِالْعَدْلِ وَلَا يُنْهَوْنَ عَنِ الْفَحْشَاءِ وَالْمُنْكَرِ ۚ كَذَلِكَ تَجْزِي الظَّالِمِينَ ﴿٢٩﴾

اور ہم نے بہت سی بستیوں کو جو ظالم تھیں ہلاک کر دیا اور ہم نے اُن کے بعد دوسری قوم پیدا فرمادی ﴿۱۱﴾ پس جب انہوں نے ہمارے عذاب کو آتے دیکھا تو تب ہی اُس سے بھاگنے لگے ﴿۱۲﴾ بھاگومت اور اپنے سامان عیش کی طرف پلٹ آؤ اور اپنے (عمدہ) مکانوں کی طرف شاید تم سے (اس بارے میں) پوچھا جائے ﴿۱۳﴾ کہنے لگے وائے ہماری کم بختی! بے شک ہم ہی ظالم تھے ﴿۱۴﴾ پھر وہ اسی طرح چیختے چلاتے رہے یہاں تک کہ ہم نے ان کو ایسے (نیست و نابود) کر دیا جیسے کھیتی کاٹ دی گئی (یا) آگ بجھ گئی ہو ﴿۱۵﴾ اور ہم نے آسمان اور زمین اور جو کچھ ان کے درمیان ہے اس کو کھیل تماشے کے طور پر پیدا نہیں فرمایا ﴿۱۶﴾ اگر ہم چاہتے کہ ہم کھیل کی چیزیں (یعنی زن و فرزند وغیرہ) بنائیں تو اگر ہم کو کرنا ہی تھا تو ہم اپنے پاس سے ہی اُسے بنا لیتے ﴿۱۷﴾ نہیں بلکہ ہم حق کو باطل پر مارتے ہیں پھر وہ (حق) اس کا سر توڑ دیتا ہے پس وہ (باطل) نابود ہو جاتا ہے۔ اور جو باتیں تم بناتے ہو اس سے تمہاری ہی خرابی ہے ﴿۱۸﴾ اور جو کوئی آسمانوں اور زمین میں ہے سب اُسی کا ہے اور (ان میں) جو اس کے قریب (فرشتے اور مقربانِ بارگاہ) ہیں وہ اس کی عبادت سے عار نہیں کرتے اور نہ تھکتے ہیں ﴿۱۹﴾ رات اور دن (اس کی) پاکی بیان کرتے ہیں (اور) اکتاتے نہیں ﴿۲۰﴾ بھلا ان لوگوں نے زمین کی چیزوں سے معبود بنالیا ہے تو (کیا) وہ (مرنے کے بعد) اُن کو اٹھا کھڑا کریں گے؟ ﴿۲۱﴾ اگر اُن (آسمان اور زمین) میں اللہ کے سوا کوئی معبود ہوتا تو دونوں تباہ ہو جاتے سو اللہ جو عرش کا مالک ہے ان امور سے پاک ہے جو یہ لوگ بیان کر رہے ہیں ﴿۲۲﴾ وہ جو کام کرتا ہے اُس سے پرسش نہیں ہو سکتی اور ان

سب سے (جو کام یہ کرتے ہیں) پوچھا جائے گا ﴿۲۳﴾ کیا انہوں نے اس (اللہ) کو چھوڑ کر اور معبود بنائے ہیں اُن سے فرمائیے (اس بات پر) اپنی دلیل پیش کرو یہ (میری اور) میرے ساتھ والوں کی کتاب (یعنی قرآن) بھی ہے اور جو مجھ سے پہلے (پیغمبر) ہوئے ہیں ان کی کتابیں بھی۔ بلکہ (بات یہ ہے کہ) ان میں سے اکثر وہ ہیں جو امر حق کو نہیں جانتے پس اس وجہ سے وہ منہ پھیر رہے ہیں ﴿۲۴﴾ اور جو بھی پیغمبر ہم نے آپ سے پہلے بھیجے تھے ان کی طرف یہی وحی بھیجی یہ کہ میرے سوا کوئی عبادت کا مستحق نہیں لہذا میری ہی عبادت کرو ﴿۲۵﴾ اور کہتے ہیں کہ رحمن (اللہ) نے کسی (یعنی فرشتوں) کو اولاد بنا رکھا ہے۔ وہ اس سے پاک ہے بلکہ وہ (فرشتے اُس کے) معزز بندے ہیں ﴿۲۶﴾ وہ اس سے آگے بڑھ کر بول نہیں سکتے اور وہ اس کے ارشاد پر عمل کرتے ہیں ﴿۲۷﴾ وہ (اللہ) اُن کے اگلے اور ان کے پچھلے احوال سے باخبر ہے اور اس کی مرضی کے بغیر وہ کسی کی سفارش تک نہیں کر سکتے اور وہ سب اس کی ہیبت سے ڈرتے ہیں ﴿۲۸﴾ اور ان میں جو شخص یوں کہے کہ میں اُس (اللہ) کے سوا عبادت کا مستحق ہوں تو اُسے ہم دوزخ کی سزا دیں گے ظالموں کو ہم ایسا ہی بدلہ دیا کرتے ہیں ﴿۲۹﴾

تفسیر و معارف

ظلم تباہی کا سبب ہے:

فرمایا: وَكَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ ۝۱۱ اور ہم نے بہت سی بستیوں کو جو ظالم تھیں ہلاک کر دیا اور ہم نے ان کے بعد دوسری قوم پیدا فرمادی۔ اللہ کریم فرماتے ہیں کہ کتنی ہی ایسی بستیاں، آبادیاں، قومیں اس لیے تباہ کر دی گئیں کہ وہ ظلم کرنے والے لوگ تھے اور یہ ظلم وہ اپنے آپ پر ڈھاتے تھے۔ یہ ظلم کیا تھا؟ ان کا ظلم یہ تھا کہ اُن کی طرف جو نبی مبعوث ہوتا وہ اس کی نافرمانی کرتے تھے۔ انبیاء کی نافرمانی ایسا ظلم ہے جو انسان اپنے ساتھ کرتا ہے، ظلم کی بھی ایک حد ہے۔ جس طرح کشتی کا ایک حجم ہوتا ہے اس میں اگر اتنا وزن رکھ دیا جائے جو اس کی برداشت سے باہر ہو تو وہ ڈوب جاتی ہے۔ اسی طرح حیاتِ مستعار میں بھی ظلم یعنی

گناہ کرنے کی بھی ایک حد ہے، ایک پیمانہ ہے، اگر لبریز ہو جائے تو قوموں کی قومیں تباہ ہو جاتی ہیں۔ اب لوگ پیدا تو اپنے اپنے وقت میں ہوئے تھے موت سب پر اکٹھی کیوں آئی؟ ایک بندے نے تو بیس، تیس، چالیس سال نافرمانی کی، بہت ظلم کیا لیکن جو نو مولود تھے وہ کیوں ہلاک ہوئے؟ اس لیے کہ وہ بھی بڑے ہو کر انہی کے ساتھ شامل ہو جاتے لہذا انہیں بھی ساتھ ہلاک کر دیا گیا۔ گویا انسان کا ظلم اس کی نسلوں کو لے ڈوبتا ہے، آبادیوں کو تباہ کر دیتا ہے لیکن اللہ کے نظام کو کوئی فرق نہیں پڑتا۔ اللہ کریم فرماتے ہیں کہ اُن کے بعد ہم نے دوسرے لوگ پیدا کر دیے جو اطاعت گزار تھے۔ جب اُن کی طرف انبیاء بھیجے تو انہوں نے اطاعت کی اور کامیابی پائی جبکہ نافرمانی کرنے والے تباہ کر دیے گئے۔ دنیا کا نظام رکا نہیں۔ اللہ نے اور مخلوق پیدا کر دی۔ نظام کائنات چل رہا ہے اور جب تک اللہ نے چلانا ہے یہ چلتا رہے گا۔ نبی کریم صلی اللہ علیہ وسلم کی نافرمانی کرنے والا یہ نہ سمجھے کہ دنیا اس کے دم سے قائم ہے کہ اللہ چاہے تو ہلاک کر دے اور نئی مخلوق پیدا کر دے۔ نبی کریم صلی اللہ علیہ وسلم کا منصب عالی ہے کہ اللہ کی بات مخلوق تک پہنچا دیں اور آپ صلی اللہ علیہ وسلم نے بات پہنچا کر حق ادا کر دیا۔ اب جو آپ صلی اللہ علیہ وسلم کی نافرمانی کرے یا آپ صلی اللہ علیہ وسلم کی بات نہ مانے وہ اپنے آپ پر ظلم کرے گا۔ لوگوں کی نافرمانی سے نبی کریم صلی اللہ علیہ وسلم کا کوئی نقصان نہیں ہوگا البتہ نافرمانی کرنے والے اپنے ساتھ ظلم کریں گے۔ پہلے بھی کتنی ہی قومیں ظلم کرنے پر تباہ کر دی گئیں تو کیا دنیا ویران ہو گئی؟ اُن کے بعد اور قومیں آ گئیں انسان باپ دادا کی بنائی ہوئی حویلیاں گرا کر نئے گھر بنا لیتا ہے تو کیا کبھی یہ سوچنا گوارا کرتا ہے کہ یہ حویلیاں بھی کبھی کسی نے بنائی تھیں۔ ان میں بھی کسی نے عمریں بسر کیں تھیں اب وہ کہاں گئے اور اُن کے جانے سے نظام کائنات کو کیا فرق پڑا؟ کچھ بھی فرق نہیں پڑا اور مسلمانو! اگر تم بھی نبی کریم صلی اللہ علیہ وسلم کے ارشادات عالی کی پروا نہیں کرو گے تو خود پر بہت ظلم کرو گے اور ہو سکتا ہے کہ تباہ ہو جاؤ اور اللہ کریم تمہاری جگہ پر اور لوگوں کو لے آئیں۔

عذاب سے بچنے کا واحد راستہ اطاعتِ نبی علیہ الصلوٰۃ والسلام ہے:

فرمایا: فَلَمَّا أَحْسَوْا بِأَسَنَاءِ إِذَا هُمْ مِنْهَا يَرْتَفِعُونَ ﴿١١﴾ پس جب انہوں نے ہمارے عذاب کو آتے دیکھا تو تب ہی اس سے بھاگنے لگے۔ جب لوگ ساری عمر نافرمانی کرتے رہے، آخر اللہ کی گرفت میں آ گئے اور جب عذاب الہی کے آثار نظر آئے تو پھر کوشش کرنے لگے کہ کسی طرح اللہ کے عذاب سے بچ سکیں، کہیں بھاگ کر جان بچالیں، دور جنگلوں میں نکل جائیں کہ شاید بچ جائیں۔ فرمایا: لَا تَرْتَفِعُوا۔۔۔ اب مت بھاگو کہ یہ تمہیں بھاگنے نہیں دے گا۔ اس عذاب سے بچنے کا راستہ تو اتباعِ نبوت تھا، ایک ہی دروازہ تھا جس میں تم داخل ہی نہیں ہوئے تو اب کہاں بھاگتے ہو؟ وَارْجِعُوا إِلَى مَا أُتْرِفْتُمْ فِيهِ وَمَسْكِنُكُمْ لَعَلَّكُمْ تُسْأَلُونَ ﴿١٢﴾ بھاگو مت

اور اپنے سامان عیش کی طرف پلٹ آؤ اور اپنے (عمدہ) مکانوں کی طرف شاید تم سے (اس بارے میں) پوچھا جائے، یہ بڑے شاندار محل ہیں، مکان ہیں جو تم نے بڑی محنت سے بنائے اب ان میں بیٹھ کر دیکھو، اب چھوڑ کر کیوں بھاگتے ہو اور کہاں بھاگتے ہو؟ اس شاندار محل میں بھاگتے رہو اس نے تو تباہ ہونا ہے، دنیا کا میدان بھی تو ایک محدود جگہ ہے، Globe ہی ہے تو بھاگ کر کہاں جاسکتے ہو، اس نے تو خود تباہ ہو جانا ہے۔ عذاب سے نکلنے کا ایک ہی دروازہ تھا اطاعتِ نبی علیہ الصلوٰۃ والسلام کا، اس میں داخل ہو جاتے لیکن تم نافرمانی کرتے رہے۔ اب بیٹھو اپنے عالی شان مکانوں میں۔ اب تم سے پوچھا جائے گا کہ تم کیا کرتے رہے؟ تمہیں جواب دینا ہوگا، ثابت کرنا ہوگا کہ جو تم کرتے رہے وہ درست تھا اور جو اللہ کا نبی بتاتا رہا وہ معاذ اللہ صحیح نہیں تھا۔ اب کہاں بھاگتے ہو اب کھڑے رہو اپنی بات پر اور جواب دو۔ وہ کہیں گے: قَالُوا يَوْمَئِذٍ اِنَّا كُنَّا ظَالِمِيْنَ ﴿١٤﴾ وائے ہماری کب سختی! بے شک ہم ہی ظالم تھے۔ اس وقت کہیں گے کہ ہم برباد ہو گئے، ہم نے نبی کی نافرمانی کر کے اپنے آپ کو تباہ کر لیا اور اپنے آپ پر بہت بڑا ظلم کر دیا۔ فَمَا زَالَتْ تِلْكَ دَعْوَاهُمْ۔۔۔ پھر وہ اسی طرح چیختے چلاتے رہے کہ ہم نے بڑا ظلم کیا اور اپنا وقت ضائع کر دیا۔ جو قبول کرنے کی باتیں تھیں انہیں چھوڑ دیا اور جو نہیں ماننی چاہیے تھیں، اُن کے پیچھے لگ گئے اور یوں عقائد اور اعمال تباہ کر لیے لیکن وہ رونا پیٹنا اُن کے کام نہیں آیا حَتّٰى جَعَلْنٰهُمْ حَصِيْدًا خٰمِدِيْنَ ﴿١٥﴾ یہاں تک کہ ہم نے ان کو ایسے (نیست و نابود) کر دیا جیسے کھیتی کاٹ دی گئی (یا) آگ بجھ گئی ہو۔

کائنات کی تخلیق بلا مقصد نہیں:

فرمایا: وَمَا خَلَقْنَا السَّمَاءَ وَالْاَرْضَ وَمَا بَيْنَهُمَا لِعِبَادِنَا ﴿١٦﴾ اور ہم نے آسمان اور زمین اور جو کچھ ان کے درمیان ہے، اس کو کھیل تماشے کے طور پر پیدا نہیں فرمایا۔ اللہ کریم فرماتے ہیں کہ زمینوں، آسمانوں اور جو مخلوق اُن میں ہے اُن سب کی تخلیق محض کھیل کے طور پر نہیں کی گئی بلکہ اس سب کا ایک مقصد ہے اور ہر چیز اپنے انجام تک پہنچے گی۔ آسمانی قوتیں، سیارے، ستارے چاند اور سورج سب کی توجہ کا مرکز زمین ہے۔ کسی کے سبب سے روئیدگی ہے پیداوار ہو رہی ہے، کسی سے پھل پک رہے ہیں، بارش برسی ہے، ہوائیں چلتی ہیں۔ زمین کی بات آتی ہے تو فرمایا: هُوَ الَّذِي خَلَقَ لَكُمْ مَّا فِي الْاَرْضِ جَمِيعًا۔۔۔ (البقرہ: 29) وہی تو ہے جس نے زمین میں سب کچھ تمہارے لیے پیدا کیا۔۔۔ زمین و آسمان کی تمام مخلوق کا حاصل انسان ہے۔ زمین پر جو کچھ پیدا کیا گیا ہے وہ سب انسان کی خدمت کے لیے ہے۔ فلکی توجہات سے زمین پر جو اثرات مرتب ہوتے ہیں، سبزہ اور اناج، پھل اُگتے ہیں، سب انسان کی غذا ہیں۔ زمین پر جتنی مخلوق ہے، چرند پرند ہیں، جانور ہیں سب انسانیت کی خدمت پر مامور ہیں۔ گویا ساری

کائنات کو اللہ کریم نے ایک ایک انسان کی خدمت پر لگا رکھا ہے اور جب انسان کی بات آئی تو فرمایا، انسان کو میں نے اپنی معرفت کے لیے پیدا فرمایا۔ انسان کا مقصد حیات معرفت الہی کو پانا ہے اور جب یہ برزخ کی انتظار گاہ سے گزر کر حشر میں پہنچے گا تو یہ جانچا جائے گا کہ اس نے کس درجے کی معرفت حاصل کی اور کتنا وقت ضائع کر دیا۔ بعض انسانوں نے تو اتنی نافرمانی کی اتنے مظالم ڈھائے کہ وہ دنیا میں اپنی (مہلت) بھی پوری نہ کر سکے اور وہ اس طرح تباہ کیے گئے جیسے کسی پھلتی پھوٹی کھیتی کو کاٹ دیا جاتا ہے یا جلتی ہوئی آگ کو بجھا دیا جاتا ہے۔ اگر غور کیا جائے تو کائنات کا اتنا وسیع، اتنا مضبوط اور محفوظ نظام جسے اتنی باریکی سے ترتیب دیا گیا ہے یہ محض کھیل تماشا تو نہیں ہے اور اللہ کریم نے یہ سب بلا مقصد تخلیق نہیں فرمایا بلکہ اس کا ایک انجام ہے اور ہر چیز اپنے نتیجے تک پہنچے گی۔

اللہ کی شان بہت بلند ہے:

فرمایا: لَوْ أَرَدْنَا أَنْ نَتَّخِذَ لَهَوًا إِلَّا نَتَّخِذَ مِنْ لَدُنَّا ۖ إِنْ كُنَّا فَعِلِينَ ﴿۱۷﴾ اگر ہم چاہتے کہ ہم کھیل کی چیزیں (یعنی زن و فرزند وغیرہ) بنائیں تو اگر ہم کو یہی کرنا تھا تو ہم اپنے پاس سے ہی اُسے بنا لیتے۔ جو کچھ دنیا میں ہو رہا ہے اس کا معیار یہ ہے کہ وہ سب مخلوق کے لیے ہے جو کہ اللہ کی شان کو زیبا نہیں ہے۔ یہاں بعض مترجمین اور مفسرین حضرات نے لکھا ہے کہ اگر اللہ کا کوئی فرزند ہوتا، بیوی ہوتی تو چونکہ وہ اللہ کے ہوتے اُن میں بھی الوہیت ہوتی اور اُن کی عبادت کی جاتی۔ یہودی عزیر علیہ السلام کو اللہ کا بیٹا کہتے تھے، عیسائی عیسیٰ علیہ السلام کو اور بہت سے لوگ فرشتوں کو اللہ کی بیٹیاں مانتے تھے۔ اب اگر یہ اللہ کی اولاد ہوتے تو پھر یہ خود عبادت کے مستحق ہوتے لیکن یہ سب تو خود اللہ کی عبادت کرتے ہیں اور جہلاء ان کو اللہ کی اولاد کہتے ہیں۔ اللہ کریم فرماتے ہیں کہ یہ زن و فرزند، خاندان یہ بھی ایک کھیل تماشا ہے جو اس کی شان کو زیبا نہیں ہے۔ یہ مخلوق کے لیے ہے اور ایسا تماشا ہے کہ یہ بندے کو اس طرح مصروف کر لیتا ہے کہ اس کی پوری زندگی اسی کی نذر ہو جاتی ہے۔ کھیل سے مراد ہی یہ ہے کہ ایک ایسا کام جو انسان کو اپنے میں جذب کر لے اور اس کا وقت گزر جائے۔ اللہ تعالیٰ ان چیزوں سے پاک اور بالاتر ہیں۔ اگر اللہ کا خاندان ہوتا تو اس کی شان کے مطابق ہوتا اور وہ بھی معبود ہوتا، اُن کی بھی عبادت کی جاتی کہ اُن میں بھی بنیادی طور پر الوہیت ہوتی۔ عیسائی مریم علیہ السلام کو اللہ کی بیوی اور عیسیٰ علیہ السلام کو اللہ کا بیٹا کہتے ہیں لیکن ان حضرات میں الوہیت نہیں تھی بلکہ وہ خود اللہ کی عبادت کرتے تھے۔ وہ عام انسانوں کی طرح رہتے تھے کھانا کھاتے تھے لباس پہنتے تھے ان میں تمام انسانی اوصاف تھے۔

مِثْنًا باطل کا مقدر ہے:

فرمایا: بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ ۚ وَلَكُمْ الْوَيْلُ حِينَ

تَصِفُونَ ﴿١٨﴾ نہیں بلکہ ہم حق کو باطل پر مارتے ہیں پھر وہ (حق) اس کا سر توڑ دیتا ہے پس وہ (باطل) نابود ہو جاتا ہے۔ اور جو باتیں تم بناتے ہو اس سے تمہاری ہی خرابی ہے۔

اللہ کا قانون ہے کہ باطل جب بھی حد سے بڑھتا ہے تو اللہ کریم اس پر حق کی ضرب لگاتے ہیں جو اسے تباہ کر دیتی ہے۔ باطل ہمیشہ نہیں رہتا اس کے پاس محدود وقت ہوتا ہے اور ایک حد تک اسے برداشت کیا جاتا ہے۔ جب یہ اس حد سے بڑھنے لگتا ہے تو اللہ اس پر حق کو کھینچ مارتے ہیں جو اسے نابود کر دیتا ہے۔ لوگو! تم جو باتیں بناتے ہو اور باطل پر بھروسہ کر کے اکڑتے ہو، سمجھ لو کہ باطل تو خود تباہ ہو جانے والا ہے، تمہاری مدد کیا کرے گا۔ مِثْنًا تو باطل کا مقدر ہے اور اسے اپنا کر تم نے بھی اپنے لیے نامرادی اور تباہی خرید لی۔

قرب الہی پانے والوں کا حال:

فرمایا: وَلَهُ مَنْ فِي السَّمٰوٰتِ وَالْاَرْضِ ۚ وَمَنْ عِنْدَهُ لَا يَسْتَكْبِرُوْنَ عَنْ عِبَادَتِهِ وَلَا

يَسْتَحْسِرُوْنَ ﴿١٩﴾ اور جو کوئی آسمانوں اور زمین میں ہے سب اُسی کا ہے (ان میں) جو اس کے قریب (فرشتے اور مقربانِ بارگاہ) ہیں وہ اس کی عبادت سے عار نہیں کرتے اور نہ تھکتے ہیں۔

کائنات کا ہر ذرہ اللہ ہی کے لیے ہے اور جو اس کی بارگاہ میں بہت مقرب ہیں، مقرب فرشتے ہیں یا اس کے مقرب بندے ہیں اُن کا تو یہ حال ہے کہ اللہ کی عبادت سے سر ہی نہیں اٹھاتے اور عاجزی کے ساتھ جھکے رہتے ہیں۔ مقربینِ بارگاہ کبھی اپنی بڑائی میں مبتلا نہیں ہوتے بلکہ اللہ ہی کی عظمت کا اقرار کرتے ہیں اور اس کے سامنے سرنگوں رہتے ہیں، اس کی عبادت کرتے ہیں اور اطاعت کرتے ہیں۔ مقربینِ بارگاہ کا تو یہ حال ہے کہ اللہ کی عبادت سے تھکتے ہی نہیں یعنی ہمہ وقت عبادت میں لگے رہتے ہیں۔ جب یہ کہا جائے کہ فلاں اس کام سے تھکتا نہیں ہے تو اس سے مراد یہ ہوتی ہے کہ وہ اس کام کو کثرت سے کرتا ہے۔ اللہ کریم نے انسان کو ایسا دین عطا فرمایا ہے جس میں زندگی گزارنے کے وہ سلیقے اور طریقے ارشاد ہوئے ہیں کہ انسان کا سونا بھی عبادت ہو جاتا ہے اور جاگنا بھی عبادت ہو جاتا ہے۔ نبی کریم صلی اللہ علیہ وسلم کے ارشادِ گرامی کے مطابق جو عشاء کی نماز باجماعت ادا کرے پھر بیدار ہونے کے بعد فجر کی نماز باجماعت ادا کرے تو قیام اللیل کا ثواب پاتا ہے گویا ساری رات نماز میں ہی کھڑا رہا حالانکہ وہ سویا رہا تھا۔ گویا اس کا سونا بھی عبادت ہو گیا اور ثواب پا گیا۔ دنیا کا ہر وہ کام باعثِ ثواب ہے جو اللہ اور اللہ کے رسول صلی اللہ علیہ وسلم کی

کامل اطاعت میں کیا جائے اور وہ ہی دین ہے۔ یعنی تلاوت و تسبیحات جو پڑھتا ہے وہ تو ہیں ہی عبادت، ان کے علاوہ اُس کی زندگی کے باقی سب کام بھی عبادت بن جاتے ہیں۔

اللہ کریم فرماتے ہیں میرے مقررین تو میری عبادت میں ہی مشغول رہتے ہیں کبھی تھکتے ہی نہیں ہیں۔ فرمایا: يُسَبِّحُونَ اللَّيْلَ وَالنَّهَارَ لَا يَفْتُتُونَ ﴿٢١﴾ وہ رات اور دن (اس کی) پاکی بیان کرتے ہیں (اور) اکتاتے نہیں۔ رات دن یعنی ہمہ وقت وہ اللہ کا ذکر کرتے ہیں، اللہ کی پاکی بیان کرتے ہیں اور کبھی ایسا نہیں ہوتا کہ وہ اکتا جائیں یا تھک جائیں کہ اب بہت ہو گیا اب طبیعت بھر گئی یا تھک گئے۔ اللہ کے مقررین کے دن بھر کے معمولات میں اللہ کی یاد ہمہ وقت موجود ہوتی ہے۔ جتنی گفتگو کرتے ہیں اس میں اللہ کی عظمت کا لحاظ رکھتے ہیں اور کوئی بات منہ سے ایسی ادا نہیں کرتے جو اللہ اور اللہ کے رسول صلی اللہ علیہ وسلم کی ناپسندیدہ ہو۔ وہ کوئی ایسا کام نہیں کرتے جو اللہ اور اللہ کے رسول صلی اللہ علیہ وسلم کی ناراضگی کا سبب بنے اور ہمہ وقت اللہ کی یاد سے دل کو آباد رکھتے ہیں۔ اللہ کی یاد میں انہیں وہ لذتِ حضوری نصیب ہوتی ہے کہ پھر وہ عبادت سے کبھی تھکتے ہیں نہ اکتاتے ہیں۔

اللہ ہی معبودِ برحق ہے:

فرمایا: آمِرِ اتَّخَذُوا إِلَهًا مِّنَ الْأَرْضِ هُمْ يُنْشِرُونَ ﴿٢٢﴾ بھلا ان لوگوں نے زمین (کی چیزوں) سے معبود بنالیا ہے تو (کیا) وہ (مرنے کے بعد) اُن کو اٹھا کھڑا کریں گے؟ اللہ کریم فرماتے ہیں کہ لوگوں نے اپنے خالق کو چھوڑ کر مخلوق کو معبود بنالیا ہے اور اتنا بھی نہیں سوچتے کہ کیا یہ زمینی مخلوق انہیں حشر میں کھڑا کرے گی یا پھر اللہ ایسا کریں گے؟ یہ معبودانِ باطلہ ان کا حساب لیں گے یا اللہ کریم نے حساب لینا ہے جبکہ وہ تو خود اللہ کے روبرو پیش ہو کر اپنا حساب دینے والے ہیں۔ اللہ کے علاوہ کسی دوسرے کو معبود سمجھ کر اس کی خدمت اور اطاعت کرنے والا یہ کیوں نہیں سوچتا کہ جب اللہ نے قیامت میں اُسے اپنے روبرو بلا کر اس سے اعمال کا حساب لینا ہے اور اپنی دی ہوئی نعمتوں کی پرسش کرنی ہے تو پھر عبادت کا مستحق بھی وہ اکیلا ہی ہے۔

نظامِ کائنات اللہ کی توحید پر گواہ ہے:

فرمایا: لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا۔۔۔ اگر ان (آسمان اور زمین) میں اللہ کے سوا کوئی معبود ہوتا تو دونوں تباہ ہو جاتے۔ اللہ کو چھوڑ کر کسی مخلوق کو معبود بنانے والوں نے یہ تو سوچا ہوتا کہ اگر کائنات میں اللہ کے علاوہ کوئی اور معبود بھی ہوتا، کوئی اور حاکم بھی ہوتا جس کا حکم چلتا تو یہ کائنات تو اب تک تباہ ہو چکی ہوتی۔ زمین و آسمان میں اگر دو معبود ہوتے تو کہیں تو ان میں اختلاف پیدا ہوتا، ایک کہتا دن ہونا چاہیے، دوسرا کہتا رات ہونی

چاہیے۔ ایک حکم دیتا کہ بارش برے دوسرا کہتا کہ دھوپ ہونی چاہیے، اسی طرح ہر معاملے میں اُن میں اختلاف ہو جاتا۔ اس کائنات کے نظام کی خوبصورت روانی اس بات کی گواہ ہے کہ اللہ واحد ولا شریک معبود برحق ہے۔ زمین کے ادنیٰ ذرے سے لے کر ساری کائنات تک ہر شے ایک لگے بندھے مربوط نظام میں بلاچوں و چراچلتی ہے۔ ہر ذرہ قدرت کے طے شدہ اصولوں کے تحت اپنا کام سرانجام دے رہا ہے اور تحقیق کر کے دیکھ لو تو یہی بات ثابت ہوگی کہ ہر چیز ایک طے شدہ نظام میں اپنے فرائض ادا کر رہی ہے۔ اس سے یہ ثابت ہوتا ہے کہ سب کسی ایک ہی ہستی کے حکم کے تابع ہیں اور کوئی دوسرا اس کے مقابلے میں اختلاف رائے یا رکاوٹ ڈالنے والا ہے ہی نہیں۔ اللہ کے بنائے ہوئے نظام میں کوئی رخنہ ڈالنے والا نہیں ہے اس لیے کہ وہ وحدہ لا شریک ہے اس کا کوئی ثانی نہیں ہے، وہ بے مثل و بے مثال ہے۔ اگر کائنات میں دو معبود ہوتے تو یہ نظام اس روانی سے نہ چلتا بلکہ دونوں کے اختلافات کی نذر ہو چکا ہوتا اور تباہ ہو چکا ہوتا۔ فرمایا: فَسُبْحَنَ اللّٰهُ رَبِّ الْعَرْشِ عَمَّا يَصِفُوْنَ ﴿۲۳﴾ سو اللہ جو عرش کا مالک ہے ان امور سے پاک ہے جو یہ لوگ بیان کر رہے ہیں۔

اللہ کی ذات بہت بلند، بہت پاک ہے اور سب تعریفیں اسی کے لیے ہیں، وہ ان لوگوں کی بنائی ہوئی خرافات سے بہت بالاتر ہے۔ اللہ عرش کا بھی رب ہے یعنی عرش کو بنانے اور قائم رکھنے والا اللہ ہے۔ ساری کائنات کا، ساری مخلوق کا قبلہ عرش ہے۔ جس طرح ملک میں ایک ادارہ Secretariat ہوتا ہے جہاں سارے ملک کی خبریں جاتی ہیں اور جہاں سے سارے احکامات صادر ہوتے ہیں اسی طرح کائنات کا سیکرٹیریٹ عرش ہے۔ عرش کائنات کا وہ مرکز ہے جہاں سے ساری کائنات کے لیے احکامات آتے ہیں، جہاں سے رزق اور روزی کے فیصلے صادر ہوتے ہیں، زندگی اور موت کے فیصلے آتے ہیں اور کائنات کا نظام چلتا ہے۔ لوگ کائنات کی کیا بات کرتے ہیں، وہ عرش جو کائنات کا مرکز ہے جہاں سے ساری کائنات کے لیے فیصلے صادر ہوتے ہیں۔ اللہ تو اس عرش کا بھی رب ہے، اس کی ذات پاک ہے اور کوئی دوسرا اس کا ثانی نہیں ہے۔ جو لوگ اللہ کے ساتھ معبود بناتے ہیں اور یہ کہتے ہیں کہ وہ بتوں کو اس لیے پوجتے ہیں کہ یہ بت انہیں اللہ کا تقرب عطا کر دیں گے تو یہ اُن کی بنائی ہوئی خرافات میں۔ اللہ نے اپنے قرب کو پانے کے طریقے بتا دیے ہیں۔ اس کے لیے اللہ نے انسانوں کی طرف۔ اپنے انبیاء مبعوث فرمائے، کتابیں نازل فرمائیں اور قرب الہی کو تلاش کرنے کے طریقے بتا دیے۔ انسان خود سے کچھ طریقے ایجاد کر لے تو بات نہیں بنتی نہ ہی انسان کے ایجاد کردہ طریقوں سے قرب الہی ملتا ہے۔

اللہ پر کوئی سوال نہیں کر سکتا:

فرمایا: لَا يُسْأَلُ عَمَّا يَفْعَلُ۔۔۔ وہ جو کام کرتا ہے اُس سے پرسش نہیں ہو سکتی۔ اللہ کریم قادر مطلق

ہے، جو چاہے سو کرے اس پر سوال نہیں کیا جاسکتا اس لیے کہ وہ خود مالک ہے اور اس سے بڑا کوئی ہے ہی نہیں۔ سوال تو وہ پوچھ سکتا ہے جو بالا ہو۔ باز پرس تو وہ کر سکتا ہے جو اپنے سے بڑا ہو، اللہ کا تو کوئی ہمسر بھی نہیں ہے تو اُس سے بڑا کون ہوگا! وہ مالک ہے جو چاہے کرے، اس کی ذات کے مقابلے میں کوئی سوال کرنے کی جرأت نہیں کر سکتا۔

مخلوق اپنی جوابدہی کی فکر کرے:

فرمایا: وَهُمْ يُسْأَلُونَ ﴿۳۴﴾ اور ان سب سے (جو کام یہ کرتے ہیں) پوچھا جائے گا۔ ساری مخلوق سے باز پرس ہوگی کہ اُس کے ذمے کیا تھا اور اس نے کیا کیا۔ ایک ایک ذرہ، ہوا کا ہر جھونکا، بارش کا ہر قطرہ اُس کی بارگاہ میں جواب دہ ہے، اسے اپنا جواب دینا ہے۔ مخلوق تو جوابدہی کے شکنجے میں ہے اس لیے انسان کو چاہیے کہ اُن باتوں کی فکر کرے جن کا جواب دینا ہے، اُن چیزوں پر توجہ دے جن کے بارے میں اس سے پوچھا جائے گا۔

شرک کرنے والوں سے ایک سوال:

فرمایا: أَمِ اتَّخَذُوا مِنْ دُونِ اللَّهِ -- کیا انہوں نے اللہ کو چھوڑ کر اور معبود بنائے ہیں؟ یعنی قدرت کی سب نشانیاں دیکھنے کے باوجود اگر یہ لوگ اللہ کے علاوہ دوسروں کو معبود بناتے ہیں اور اس پر اصرار کرتے ہیں کہ یہی دین ہے تو آپ صلی اللہ علیہ وسلم ان سے فرمادیجئے: قُلْ هَاتُوا بُرْهَانَكُمْ -- کہ اپنی دلیل پیش کرو۔ اگر تمہارے پاس کوئی عقلی یا نقلی دلیل ہے تو پیش کرو۔ یہ بھی یاد رہے کہ عقل کی اپنی مجبوری ہے کہ اُسے پروردگار کو ماننا پڑتا ہے۔ لہذا عقلاً کوئی ایسی دلیل نہیں ہے جو شرک کے حق میں پیش کی جاسکتی ہو۔

یہ بہت عجیب بات ہے کہ اللہ کا انکار کسی نے نہیں کیا لیکن مانتے اپنے طریقے سے ہیں۔ کوئی کہتا ہے (معاذ اللہ) اس کی اولاد ہے، اس کی بیوی ہے کوئی فرشتوں کو اللہ کی بیٹیاں کہتا ہے۔ مشرکین و کفار کے پاس ایک تصور تو ضرور تھا اللہ کا لیکن اس تصور کو کفر قرار دیا گیا ہے۔ گویا اللہ کو ویسا ماننا ضروری ہے جیسا اللہ کا نبی منوائے اور یہ ہی ایمان ہے جبکہ از خود تصور گھڑ لینا ایمان نہیں ہے۔

فرمایا: هَذَا ذِكْرٌ مِّنْ مَّعْجَىٰ وَذِكْرٌ مِّنْ قَبْلِی -- یہ (میری اور) میرے ساتھ والوں کی کتاب (یعنی قرآن) بھی ہے اور جو مجھ سے پہلے (پیغمبر) ہوئے ہیں ان کی کتابیں بھی۔ فرمایا ان سے کہیے کہ تم عقلی دلیل بھی پیش نہیں کر سکتے اور نقلی بھی۔ جتنے نبی آئے، جتنی کتابیں آئیں، جتنے صحیفے آئے اُن میں سے کسی نبی کا یہ دعویٰ دکھاؤ کہ اس نے کہا ہو کہ اللہ کے علاوہ کوئی اور معبود بھی ہے۔ حق تو یہ ہے کہ آدم علیہ السلام سے لے کر عیسیٰ علیہ السلام تک ہر نبی نے وحدت الہی کی دعوت دی۔ ہر نبی کے کلمے کا بنیادی جز لَا إِلَهَ إِلَّا اللَّهُ تھا، لَا إِلَهَ إِلَّا اللَّهُ آدَمُ صَغِيٌّ اللَّهُ لَا

إِلَهَ إِلَّا اللَّهُ نُوْحٌ نَجَّى اللَّهُ، لَا إِلَهَ إِلَّا اللَّهُ إِبْرَاهِيْمُ خَلِيْلُ اللَّهِ، لَا إِلَهَ إِلَّا اللَّهُ إِسْمَاعِيْلُ ذَبِيْحُ اللَّهِ۔

فرمایا: هَذَا ذِكْرٌ مِّنْ مَّعْجٍ۔۔۔ یہ قرآن جو میں لایا ہوں، یہ کتاب جو میرے ساتھ ہے اس میں سے دکھاؤ اگر کہیں کوئی دوسرا معبود ثابت ہوتا ہے، یا، وَذِكْرٌ مِّنْ قَبْلِي۔۔۔ جو کتابیں مجھ سے پہلے نازل ہوئیں ان میں سے دیکھ کر بتاؤ اگر توحید سے ہٹ کر کوئی عقیدہ ہے؟ تمہارے پاس شرک کرنے کی نہ کوئی عقلی دلیل ہے نہ ہی کوئی نقلی دلیل ہے تو پھر تم کون سا مذہب اختیار کیے ہوئے ہو؟

گمراہی کا سبب:

فرمایا: بَلْ أَكْثَرُهُمْ لَا يَعْلَمُونَ ۖ الْحَقُّ فَهُمْ مُّعْرِضُونَ ﴿۴۳﴾ بلکہ ان میں سے اکثر وہ ہیں جو امر حق کو نہیں جانتے پس اس وجہ سے وہ منہ پھیر رہے ہیں۔ ان لوگوں کی گمراہی کا سبب یہ ہے کہ یہ حق کو جانتے ہی نہیں اور محض اپنی تراشی ہوئی باتوں کی پیروی میں مشغول ہو کر حق سے منہ پھیرے بیٹھے ہیں۔

افسوس کہ آج یہ رویہ مسلمانوں میں در آیا ہے کہ حق کی بجائے اپنی رائے پر چلتے ہوئے چھوٹے چھوٹے فرقوں میں تقسیم ہو جاتے ہیں۔ ان میں سے اکثریت کو حقیقت کا ادراک ہی نہیں ہے، دین سے غرض ہی نہیں ہے محض اپنے دھڑے پال رہے ہیں۔

فروعات میں اختلاف اور فرقہ بندی:

یاد رہے جہاں اصول کا اختلاف آ جاتا ہے وہاں فرقہ نہیں ہوتا بلکہ وہ ایک الگ مذہب بن جاتا ہے اور وہ اسلام نہیں رہتا۔ جب عقائد میں فرق آ جائے، اللہ کی توحید کے عقیدے میں فرق آ جائے یا عقیدہ رسالت میں فرق آ جائے۔ قرآن کے کتاب اللہ ہونے، آخرت اور فرشتوں کے بارے عقائد میں اگر فرق آ جائے تو پھر ایک الگ مذہب بن جاتا ہے۔ جو گروہ حق پر رہتا ہے وہ مسلمان ہے، جو ضروریات دین میں اختلاف کرتا ہے وہ حق پر نہیں رہتا اور مسلمان نہیں رہتا، تو یہ فرقہ نہ ہوا بلکہ اسلام سے باہر کوئی مذہب ہو گیا۔

فرقے وہ ہیں جن کا اصول پر کوئی اختلاف نہیں ہے محض فروعات کی تشریحات و تفصیلات میں اختلاف ہے۔ فروعات کے اختلاف سے کوئی اسلام سے خارج نہیں ہوتا، سب مسلمان ہی رہتے ہیں مثلاً اہل حدیث حضرات بالجہر آمین کہتے ہیں اور ہر تکبیر پر رفع یدین کرتے ہیں۔ اب اصول میں تو کوئی اختلاف نہیں ہے کہ نماز میں سورت فاتحہ کے بعد آمین کہنے کا حکم موجود ہے۔ اس کی تشریحات میں فرق ہے کوئی کہتا ہے دل میں کہنا چاہیے، کوئی بلند آواز سے کہنے کو ترجیح دیتا ہے، لیکن آمین کہنا سب کے لیے ضروری ہے کہ یہ اصول ہے اور سب کہتے ہیں تو پھر یہ

فرقہ بندی تو نہ ہوئی۔ اسی طرح رفع یدین یعنی تکبیر پر ہاتھ اٹھانے کا حکم موجود ہے۔ ہر مکتب فکر مانتا ہے۔ اگر ہر تکبیر پر ہاتھ نہیں بھی اٹھاتا تو کم از کم تکبیر اولیٰ پر تو ہر کوئی ہاتھ اٹھاتا ہے تو یہ فرق تو محض تشریح کا ہے کہ صرف ایک تکبیر پر ہاتھ اٹھانا کافی ہے یا ہر تکبیر پر اٹھایا جائے۔ اصول پر تو سب متفق ہیں کہ تکبیر پر ہاتھ اٹھائے جائیں۔

آج ہم نے جو فرقے بنالیے ہیں شافعی، مالکی، حنبلی، حنفی، بریلوی، دیوبندی، اہل حدیث مقلد غیر مقلد وغیرہ یہ فرقے نہیں ہیں کیونکہ یہ سب اصول کے پابند ہیں اور فروعات میں اختلاف رکھتے ہیں جس سے کوئی فرق نہیں پڑتا لیکن یہ یکجہتی تو صرف تب ممکن ہے جب ہمارا مقصد دین ہو۔ جب ہمارا مقصد ہی دھڑے بندی ہوگا تو پھر یہ سب ہی فرقے بن جائیں گے پھر مسجدیں بھی تقسیم ہو جاتی ہیں کہ یہ اہل حدیث کی مسجد ہے، یہ بریلویوں کی مسجد ہے، یہ دیوبندیوں کی مسجد ہے۔ اس کے ساتھ ہی اکابر بھی تقسیم کر دیے جاتے ہیں کہ یہ فلاں بزرگ دیوبندیوں کا ہے لہذا میں اس کی عزت نہیں کرتا یا فلاں بزرگ بریلویوں کا ہے میں اس کو نہیں مانتا۔ لیکن افسوس ہے کہ کوئی یہ سوچنے کا تکلف بھی نہیں کرتا کہ بریلوی اور دیوبندی دو مدر سے ہیں جو لگ بھگ ایک صدی اور دس یا بیس سال پرانے ہیں۔ اسلام تو ساڑھے چودہ صدیاں پرانا ہے تو جب یہ مدر سے نہیں تھے تب مسلمان کیا کرتے تھے؟ یہ سوچنا چاہیے لوگوں کو کہ جب یہ مدارس نہیں تھے تو کوئی بھی دیوبندی یا بریلوی نہیں تھا، پھر وہ کیا تھے؟ دیوبندی سے مراد ہے کہ وہ دیوبند مدر سے کا پڑھا ہوا، بریلوی سے مراد ہے بریلی کا پڑھا ہوا، تو جنہوں نے ان مدارس میں قدم بھی نہیں رکھا وہ آج ڈنڈے لیے پھرتے ہیں اور فرقے بنائے بیٹھے ہیں، اپنی اپنی پارٹی بنالی ہے اور دین سے انہیں کوئی غرض نہیں ہے۔ جیسے ہم دیکھتے ہیں کہ جو علی گڑھ یونیورسٹی سے تعلیم حاصل کرے وہ اپنے نام کے ساتھ علیگ لکھتا ہے، اب جو علی گڑھ سے پڑھا ہی نہیں کیا وہ اپنے نام کے ساتھ علیگ لکھے گا؟ یہی بات قرآن ارشاد فرما رہا ہے کہ لوگ دین تلاش نہیں کرتے، حق سے نا آشنا ہیں اور ہم سے منہ پھیر کر دھڑے بندی میں مشغول ہیں۔ افسوس کہ یہ بات تو کفار کی حالت زار کی ہو رہی تھی کہ وہ حق کو سمجھتے نہیں ہیں اور محض اپنے تراشے ہوئے عقائد کے مطابق فرقے بنالیے ہیں اور حق کے مقابلے میں اپنے فرقے کی تائید کرتے ہیں۔ یہی آج کے دور کی بد نصیبی ہے کہ مسلمان بھی اس روش کو اپنائے ہوئے ہیں ہر ایک نے اپنا اپنا فرقہ بنا لیا ہے اور ستم بالائے ستم یہ ہے کہ خود کو حق پر اور دوسروں کو مسلمان تک ماننے کو تیار نہیں ہے۔ قرآن اس رویے کو جہالت کہتا ہے کہ یہ حق سے نا آشنائی ہے، بے رخی ہے۔

جائے عبرت ہے!

تقسیم برصغیر سے پہلے زیادہ تر دکانیں ہندوؤں اور سکھوں کی ہوتی تھیں۔ مسلمان تجارت کی طرف کم ہی توجہ کرتے تھے اس لیے دیہات میں بھی اور شہروں میں بھی مسلمانوں کی دکانیں کم ہوتی تھیں۔ مساجد کے ساتھ گلی

کے پارا کٹر ہندوؤں کی دکانیں ہوتی تھیں کہ وہ جانتے تھے کہ مسلمان دن میں پانچ وقت مسجد آئیں گے تو کچھ تو خرید لیں گے۔ حضرت رحمۃ اللہ علیہ نے ایسا ایک واقعہ سنایا کہ کسی گاؤں کی مسجد کے پڑوس میں ایک ہندو کی دکان تھی۔ اس مسجد میں جو مولوی صاحب نماز پڑھاتے تھے اُن سے لوگوں کا جھگڑا ہو گیا انہوں نے کہا کہ ان کو ہٹا دیا جائے اور ان کی جگہ ایک دوسرے مولوی صاحب کو لے آئے۔ اب حال یہ ہوا کہ کچھ لوگ پرانے مولوی صاحب کے حق میں ہو گئے اور کچھ نئے مولوی صاحب کے لیے اصرار کرنے لگے چنانچہ وہاں دو جماعتیں کرائی جانے لگیں۔ نئے مولوی صاحب کے ساتھ زیادہ لوگ پڑھنا شروع ہو گئے جبکہ پہلے والے مولوی صاحب کی اقتدا میں نماز پڑھنے والوں کی تعداد خاصی کم ہو گئی۔ یہ بات اس ہندو دکاندار نے بھی محسوس کی کیونکہ ان مولوی صاحب سے ہندو دکاندار کی دوستی تھی کہ وہ اکثر فارغ ہو کر اس کی دکان پر بیٹھا کرتے تھے۔ ایک دن مولوی صاحب ہندو کی دکان پر بیٹھے تھے تو وہ ہندو اُن سے کہنے لگا کہ مولانا! ہم گھر کے بیس بچپیس افراد بنتے ہیں کچھ میرے بیٹے ہیں، بھائی ہیں بھتیجے ہیں اور اُن کی اولاد ہے۔ اب ہمیں وضو یا نماز تو نہیں آتی لیکن اگر آپ کہیں تو جب آپ کی جماعت ہو رہی ہو تو ہم آپ کے ساتھ شامل ہو جائیں گے۔ اس طرح دوسروں سے آپ کی 'پال' تو بڑی ہو جائے گی کیونکہ ہم دیکھتے ہیں کہ دوسرے مولوی کے پیچھے لمبی 'پال' ہوتی ہے۔ آپ ہمیں اجازت دیں تو ہم آپ کی 'پال' تو کم از کم بڑی کر دیں گے۔ کیا آج بھی مولوی نما جاہل یہی کچھ نہیں کر رہے؟

تکمیل نبوت پر ایک دلیل:

فرمایا: وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ⑤

اور جو بھی پیغمبر ہم نے آپ سے پہلے بھیجے تھے ان کی طرف یہی وحی بھیجی، کہ میرے سوا کوئی عبادت کا مستحق نہیں لہذا میری ہی عبادت کرو۔ یہاں یہ فرمایا کہ آپ صلی اللہ علیہ وسلم سے پہلے ہم نے جتنے نبی بھیجے، یہ نہیں فرمایا کہ آپ صلی اللہ علیہ وسلم کے بعد بھی جو نبی آئے گا۔ اگر نبوت بعد میں ہوتی تو یہاں کچھ اس طرح سے ارشاد ہوتا کہ جو نبی علیہ السلام آپ صلی اللہ علیہ وسلم سے پہلے آئے ہیں یا جو نبی آپ صلی اللہ علیہ وسلم کے بعد آئے گا سب یہ بات کہیں گے۔ لیکن یہاں بعد کا ذکر نہیں ہے۔ جتنے نبی آنے تھے سب آپ صلی اللہ علیہ وسلم سے پہلے تشریف لے چکے ہیں۔ آدم علیہ السلام سے لے کر عیسیٰ علیہ السلام تک تمام انبیاء تشریف لے چکے ہیں۔

آپ صلی اللہ علیہ وسلم سے پہلے جتنے رسول تشریف لائے اُن پر یہی وحی کی گئی کہ اللہ کی ذات کے علاوہ کوئی دوسرا عبادت کے لائق نہیں ہے لہذا سب صرف اللہ ہی کی عبادت کرو اللہ ہی کو معبود برحق مانو۔ اللہ ہی کو اپنا

حاجت روا مشکل کشا مانو اور اللہ ہی کی بارگاہ میں اپنی ساری گزارشات پیش کرو اور اللہ ہی سے سب کچھ مانگو۔ اللہ کی تعریف اور کبریائی بیان کرو اور اس کی بارگاہ میں رکوع و سجود کرو۔ آپ صلی اللہ علیہ وسلم کی بعثتِ عالی سے پہلے جتنے انبیاء و رسل تشریف لائے، سب نے یہی بات کی لہذا جس امر پر تمام انبیاء متفق ہیں تو پھر اس میں مزید جستجو کی گنجائش کہاں رہتی ہے۔

ایک ضمنی بات:

یہاں ضمناً ایک بات آگئی کہ آج کل یہ بہت بحث کی جاتی ہے کہ واڑھی رکھنا اس دور کا رواج تھا جس دور میں آپ صلی اللہ علیہ وسلم مبعوث ہوئے۔ اس زمانے میں ہر شریف بندہ یا معزز بندہ واڑھی رکھ لیتا اور یہ بہت عرصے تک رہا۔ عیسائیوں میں بھی یہ رواج رہا اور ان کے چہارم پنجم بادشاہوں تک بھی یہ جاری تھا پھر بعد میں نہ رہا۔ بحث کرنے والے کہتے ہیں کہ یہ رواج تھا جسے عرب اور عیسائی تک اپنائے ہوئے تھے لہذا واڑھی رکھنا اتنا ضروری نہیں ہے، اس وقت کا رواج تھا بعد میں نہیں رہا تو کیا ہوا!

یہ تو کہا جاسکتا ہے کہ واڑھی رکھنا بعثتِ عالی کے دور میں مروجہ عمل تھا لیکن جب آدم علیہ السلام مبعوث ہوئے کیا تب بھی رواج تھا؟ ان سے پہلے تو کوئی تھا ہی نہیں تو رواج کس کا تھا؟ آدم علیہ السلام سے لے کر محمد رسول اللہ صلی اللہ علیہ وسلم تک کوئی ایک نبی ایسا نہیں جس کی واڑھی نہ ہو۔ تمام انبیاء، اولوالعزم رسول سب باریش تھے، اگر یہ سارا رواج ہی تھا تو پھر ہم وہ رواج کیوں نہ اپنائیں جس رواج کو تمام انبیاء نے اپنایا؟ جس رواج پر سارے نبی اور رسول متفق رہے ہمیں بھی وہی اپنانا چاہیے۔ ہم کیوں انبیاء کو چھوڑ کر کفار کا رواج اپنائیں۔

اللہ کی ذات بہت پاک ہے:

فرمایا: وَقَالُوا اتَّخَذَ الرَّحْمَنُ وَلَدًا سُبْحَنَهُ ۚ بَلْ عِبَادٌ مُّكْرَمُونَ ﴿۲۵﴾ اور کہتے ہیں کہ رحمٰن (اللہ)

نے کسی (یعنی فرشتوں) کو اولاد بنا رکھا ہے۔ وہ اس سے پاک ہے بلکہ وہ (فرشتے اس کے) معزز بندے ہیں۔

ذرا ان کی عقل دیکھو! کہتے ہیں، رحمٰن (اللہ) کی اولاد ہے! ارے جاہلو! کوئی کرنے کی بات کرو۔ اللہ

پاک ہے رحمٰن ہے، اس کے برابر دوسرا کوئی رحم کرنے والا نہیں ہے اور تم کہتے ہو کہ اس کی اولاد ہے۔ اگر اس کی اولاد

ہوتی تو وہ بھی رحمٰن ہوتی، وہ بھی اللہ ہوتی جبکہ اس کے علاوہ نہ تو کائنات میں کوئی اللہ ہے نہ ہی کوئی رحمٰن۔ رحمٰن سے

مراد وہ ہستی ہے جو بلا امتیاز سب پر مہربان ہے جو ہر ذرے کو وجود بخشی ہے، اُسے رزق دے رہی ہے پال رہی ہے۔

یہ اس کی رحمانیت ہے۔ حتیٰ کہ کافر و مشرک کو پیدا کرنا، وجود بخشنا، انسانی خصوصیات دینا، روزی دینا، اولاد دینا اس کی

رحمانیت ہے۔ اللہ کے علاوہ تو کوئی ایسا رحمن نہیں ہے جو کسی ایک ذرے کی تخلیق ہی کرے یا اسے رزق دے اور پرورش کرے۔ اگر اس کی اولاد ہوتی تو وہ بھی الرحمن ہوتی پھر وہ بھی اللہ ہوتی، مبعود ہوتی۔ اللہ ان باتوں سے پاک ہے بہت بلند ہے۔ بلکہ جتنی مخلوق ہے، مقرب فرشتے بھی اس کے اطاعت گزار بندے ہیں اور انبیاء اور رسل بھی اس کی بارگاہ میں اطاعت گزار بندے ہیں۔ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ﴿٢٧﴾ وہ اس سے آگے بڑھ کر بول نہیں سکتے اور وہ اس کے ارشاد پر عمل کرتے ہیں۔ جو حکم بھی اللہ کی طرف سے ارشاد ہو جائے یہ ہستیاں (یہ بندے) اس سے ادھر ادھر نہیں ہو سکتے۔ اس کی بات پر اپنی بات نہیں بڑھا سکتے بلکہ سب اس کے حکم کے مطابق عمل کرتے ہیں۔ فرمایا: يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَىٰ وَهُمْ مِّنْ خَشْيَتِهِ مُشْفِقُونَ ﴿٢٨﴾ وہ (اللہ) اُن کے اگلے اور ان کے پچھلے احوال سے باخبر ہے اور اس کی مرضی کے بغیر وہ کسی کی سفارش تک نہیں کر سکتے اور وہ سب اس کی ہیبت سے ڈرتے ہیں۔ اللہ کریم ہر بات سے آگاہ ہے۔ جو کچھ ان سے پہلے ہو چکا اور جو ان کے بعد ہوگا۔ جو انہوں نے کیا، جو ان سے رہ گیا، ہر چیز سے اللہ کریم باخبر ہے۔ اس کے مقربین فرشتے ہوں، انبیاء، رسول یا اہل اللہ، اولیاء ہوں، وہ کسی کی سفارش نہیں کرتے، کسی کے حق میں لب کشائی نہیں کرتے سوائے ان کے جن کی سفارش کے لیے اللہ نے اجازت دی۔ یعنی یہ ہستیاں صرف ایمان والوں کی سفارش کریں گی، کفار کی سفارش نہیں کریں گے۔ کفار و مشرکین انبیاء کے بت بنا کر انہیں پوجتے ہیں، اولیاء اور صلحاء کے بت بنا لیتے ہیں فرشتوں کو پوجتے ہیں اور امید رکھتے ہیں کہ یہ ہستیاں اللہ سے ان کی سفارش کریں گی۔ کافروں کو ان کی سفارش سے خوش نہیں ہونا چاہیے کیونکہ یہ کافر کی سفارش نہیں کریں گے کہ اس کی اجازت نہیں ہوگی۔ قرآن میں دوسری جگہ ارشاد ہوتا ہے کہ کفار ان کی پوجا اس لیے کرتے:

إِلَّا لِيُقَرَّبُونَا إِلَى اللَّهِ زُلْفَىٰ --- (الزمر: 3) کہ یہ انہیں اللہ کا مقرب بنا دیں گی لیکن یہ ہستیاں کفار کے لیے ہرگز سفارش نہیں کریں گی۔ کفار کے لیے کوئی بھی لب کشائی نہیں کرے گا۔ اللہ کی اجازت سے اللہ کریم کے مقرب بندے، فرشتے، اللہ کی عبادت، نماز، روزہ، تلاوت قرآن یہ ساری چیزیں مومن کے لیے سفارش کریں گی۔ ارشاد ہو رہا ہے کہ یہ ہستیاں ہمہ وقت خشیتِ الہی سے لرزاں و ترساں رہی ہیں، ڈرتی ہیں۔ جتنا جس کو قرب نصیب ہوتا ہے اتنا ہی وہ مؤدب ہو جاتا ہے۔ وہ اپنے افکار اپنی زبان اور کردار کو اتنا قابو میں کر لیتا ہے اور اتنا ہی زیادہ ڈرتا ہے۔ گویا خشیتِ الہی کے لیے عبادتِ الہی ضروری ہے۔ عبادات سے، رزق حلال کمانے اور کھانے سے، پوری زندگی کو عبادت میں ڈھال لینے سے قرب الہی نصیب ہوتا ہے اور جتنا قرب نصیب ہوتا ہے۔ خشیتِ الہی اتنی ہی بڑھتی چلی جاتی ہے۔

امر محال:

مخلوق میں سب سے زیادہ قرب الہی نبی کو نصیب ہوتا ہے اور ان میں بھی پھر اپنے اپنے درجات ہیں۔ سب انبیاء کو وحی الہی نصیب ہوئی کسی کو براہ راست کلام نصیب ہوا سب ہی مقربانِ بارگاہ تھے لیکن: وَمَنْ يُّقُلْ مِنْهُمْ اِنِّيْ اِلٰهٌ مِّنْ دُوْنِهٖ فَذٰلِكَ نَجْزِيْهِ جَهَنَّمَ ؕ كَذٰلِكَ نَجْزِي الظّٰلِمِيْنَ ﴿۲۹﴾ (بالفرض محال) ان میں جو شخص یوں کہے کہ میں اس (اللہ) کے سوا عبادت کا مستحق ہوں تو اُسے ہم دوزخ کی سزا دیں گے۔ ظالموں کو ہم ایسا ہی بدلہ دیا کرتے ہیں۔

جو لوگ نبی کو اللہ کا بیٹا قرار دے کر پوجا کرتے ہیں اُن کا کیا انجام ہوگا جبکہ اگر نبی بھی (بالفرض محال) یا مقربانِ بارگاہ میں سے کوئی یہ دعویٰ کر دے کہ میں معبود ہوں، میری عبادت کرو تو فرمایا جا رہا ہے کہ اللہ اسے بھی جہنم میں ڈال دے گا۔ یہاں امر محال کی مثال دی گئی ہے کہ اللہ کے مقربین سے یہ محال ہے کہ وہ ایسی بات کہیں کہ میری عبادت کرو اور جو ان ہستیوں کی پوجا کرنا شروع کر دیتے ہیں اور کہتے ہیں کہ ان ہستیوں نے ہمیں ایسا حکم دیا ہے۔ وہ جھوٹ بولتے ہیں۔ یہ محال ہے کہ اللہ کا کوئی مقرب یہ کہے کہ اللہ کو چھوڑ کر میری عبادت کرو لیکن اگر ایسا کہے تو اللہ قادر ہے اسے بھی جہنم میں بھیج دے تو تم لوگ جو غیر اللہ کی پرستش، عبادت پر لگے ہوئے ہو، تم کس کھیت کی مولیٰ ہو کہ تم عذاب سے بچ جاؤ گے۔ غیر اللہ کی عبادت ظلم ہے اور ظالموں کی سزا جہنم ہے لہذا اس پر غور کرو۔ اللہ کو واحد ولا شریک مانو۔ اللہ کو ویسا مانو جیسا محمد رسول اللہ صلی اللہ علیہ وسلم منواتے ہیں۔

فقہاء کی وضاحت:

سچ تو یہ ہے کہ یہ مسلمانی کافی نہیں ہے کہ جو سنا وہی مان لیا اور زندگی اسی پر گزار دی بلکہ یہ سوچنا چاہیے کہ نبی کریم صلی اللہ علیہ وسلم نے اللہ کو کیسا ماننے کا حکم دیا ہے۔ فقہاء نے اس کی تشریح کر دی ہے کہ جب بچے کو اللہ کا تصور دو تو اُسے سمجھاؤ کہ میں اللہ کو مانتا ہوں اور ویسا مانتا ہوں جیسا محمد رسول اللہ صلی اللہ علیہ وسلم منواتے ہیں۔ محمد رسول اللہ صلی اللہ علیہ وسلم جو حضرت عبداللہ کے فرزند تھے اور مکہ مکرمہ میں پیدا ہوئے، ہجرت کر کے مدینہ منورہ تشریف لے گئے تو اللہ کو، جیسا وہ صلی اللہ علیہ وسلم منواتے ہیں میں اللہ کو ویسا مانتا ہوں۔ یعنی اپنی طرف سے اللہ کے بارے میں کوئی تصور گھڑ لینا کافی نہیں ہے بلکہ اللہ کی ذات اور صفات کے متعلق وہ عقیدہ ضروری ہے جو محمد رسول اللہ صلی اللہ علیہ وسلم نے تعلیم فرمایا۔

سورة الانبياء ركوع 3 آيات 30 تا 41

أَعُوذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

أَوَلَمْ يَرِ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا ۖ وَجَعَلْنَا مِنَ الْمَاءِ كُلَّ شَيْءٍ حَيٍّ ۖ أَفَلَا يُؤْمِنُونَ ﴿٣٠﴾ وَجَعَلْنَا فِي الْأَرْضِ رَوَاسِيَ أَنْ تَمِيدَ بِهِمْ ۖ وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ ﴿٣١﴾ وَجَعَلْنَا السَّيَّاءَ سَقْفًا مَحْفُوظًا ۖ وَهُمْ عَنْ آيَاتِهَا مُعْرِضُونَ ﴿٣٢﴾ وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ ۖ كُلٌّ فِي فَلَكٍ يَسْبَحُونَ ﴿٣٣﴾ وَمَا جَعَلْنَا لِבَشَرٍ مِّن قَبْلِكَ الْخُلْدَ ۖ أَفَأَبْرَأُ مِمَّن فُهِمَ الْخُلْدُونَ ﴿٣٤﴾ كُلُّ نَفْسٍ ذَائِقَةُ الْمَوْتِ ۖ وَنَبْلُوكُمْ بِالشَّرِّ وَالْخَيْرِ فِتْنَةً ۖ وَاللَّيْنَا تُرْجَعُونَ ﴿٣٥﴾ وَإِذْ أَرَأَيْتَ الَّذِينَ كَفَرُوا إِنْ يَتَّخِذُونَكَ إِلَّا هُزُوًا ۖ أَهَذَا الَّذِي يَذْكُرُ آلِهَتَكُمْ ۖ وَهُمْ بِذِكْرِ الرَّحْمٰنِ هُمْ كَافِرُونَ ﴿٣٦﴾ خُلِقَ الْإِنسَانُ مِنْ عَجَلٍ ۖ سَأُورِيكُمْ آيَاتِي فَلَا تَسْتَعْجِلُونِ ﴿٣٧﴾ وَيَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ ﴿٣٨﴾ لَوْ يَعْلَمُ الَّذِينَ كَفَرُوا حِينَ لَا يَكْفُون عَنْ وُجُوهِهِمُ النَّارَ وَلَا عَنْ ظُهُورِهِمْ وَلَا هُمْ يُنصَرُونَ ﴿٣٩﴾ بَلْ تَأْتِيهِمْ بَغْتَةً فَتَبْهَتُهُمْ فَلَا يَسْتَطِيعُونَ رَدَّهَا وَلَا هُمْ يُنظَرُونَ ﴿٤٠﴾ وَلَقَدْ اسْتَهْزَىٰ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِءُونَ ﴿٤١﴾

کیا کافروں نے نہیں دیکھا (یعنی جانتے نہیں) کہ آسمان اور زمین ملے ہوئے تھے تو ہم نے ان کو جدا جدا کر دیا اور ہم نے (بارش کے) پانی سے ہر جاندار چیز بنائی کیا پھر بھی ایمان نہیں لاتے؟ ﴿۳۰﴾ اور ہم نے زمین میں اس لیے پہاڑ بنائے کہ ان لوگوں کو لے کر ملتے (نہ) لگے اور ہم نے اس میں کشادہ کشادہ رستے بنائے تاکہ (ان کے ذریعے) وہ (اپنی) منزل پر پہنچیں ﴿۳۱﴾ اور ہم نے آسمان کو محفوظ چھت بنایا اور یہ لوگ اس (کے اندر) کی نشانیوں سے منہ پھیرے ہوئے ہیں ﴿۳۲﴾ اور وہ ایسا ہے کہ اس نے رات اور دن اور سورج اور چاند بنائے یہ سب آسمان میں (اس طرح چلتے ہیں گویا) تیر رہے ہیں ﴿۳۳﴾ اور ہم نے آپ سے پہلے کسی بشر کے لیے ہمیشہ رہنا تجویز نہیں فرمایا پھر اگر آپ کا انتقال ہو جائے تو کیا یہ لوگ (دنیا میں) ہمیشہ رہیں گے؟ ﴿۳۴﴾ ہر جاندار موت کا مزہ چکھے گا اور (لوگو!) ہم تم کو بُری اور بھلی (حالتوں) میں خوب آزماتے ہیں اور تم ہماری طرف ہی لوٹ کر آؤ گے ﴿۳۵﴾ اور جب کافر لوگ آپ کو دیکھتے ہیں تو آپ کا مذاق اڑاتے ہیں (کہتے ہیں) کیا یہی شخص ہے جو تمہارے معبودوں کا ذکر (برائی سے) کرتا ہے اور (خود) یہ لوگ رحمٰن (اللہ) کے ذکر کے منکر ہیں ﴿۳۶﴾ انسان (ایسا جلد باز ہے گویا) جلد بازی سے بنایا گیا ہم عنقریب تم لوگوں کو اپنی نشانیاں دکھا دیں گے تو تم جلدی نہ کرو ﴿۳۷﴾ اور وہ کہتے ہیں یہ وعدہ (جس عذاب کی آپ خبر دیتے ہیں) کب تک آئے گا اگر آپ سچے ہیں تو؟ ﴿۳۸﴾ اے کاش! کافر اس وقت کو جانیں جب وہ اپنے چہروں پر سے آگ کو روک نہ سکیں گے اور نہ اپنی پیٹھوں پر سے اور نہ ان کی کوئی مدد کی جائے گی ﴿۳۹﴾ بلکہ ان پر (قیامت) ناگہاں واقع ہوگی سو ان کو بدحواس کر دے گی پھر نہ وہ اس کو ہٹا سکیں گے اور نہ ان کو مہلت دی جائے گی ﴿۴۰﴾ اور بے شک آپ سے پہلے پیغمبروں کا بھی مذاق اڑایا گیا تو ان میں سے جن لوگوں نے مذاق اڑایا تھا سو ان پر وہ (عذاب) واقع ہو گیا جس کا وہ مذاق اڑاتے تھے ﴿۴۱﴾

تفسیر و معارف

نظام کائنات کی ابتدا:

فرمایا: **أَوَلَمْ يَرَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا**۔۔۔ کیا

کافروں نے نہیں دیکھا (یعنی جانتے نہیں) کہ آسمان اور زمین ملے ہوئے تھے تو ہم نے ان کو جدا جدا کر دیا۔

ابتدا میں زمین اور آسمان ملے ہوئے تھے یعنی ایک ہی شے تھے اور ان میں کسی اور حیات کا تصور نہیں تھا۔

پھر اللہ کریم نے انہیں الگ کر دیا۔ لہذا زمین بچھا دی گئی اور آسمان کی چھت بنا دی گئی تو اللہ کے حکم سے سارا نظام چل

پڑا۔ ہوائیں چلنا شروع ہو گئیں، بادل بننے لگے، بارشیں برسنے لگیں اور روئیدگی پیدا ہوئی۔ جانور پیدا کیے گئے،

انسان کو پیدا کیا گیا اور زندگی رواں دواں ہو گئی۔ فرمایا، کفار کی تحقیق بھی تو یہیں تک پہنچتی ہے کہ یہ سب کس نے کیا

ہے۔ اتنا بڑا نظام از خود تو نہیں بنتا۔ اللہ کریم فرما رہے ہیں کہ ہم نے زمین و آسمان کو الگ کر کے حیات کا ایک باب

کھول دیا کہ جب یہ ملے ہوئے تھے تو کسی حیات کا تصور نہیں تھا۔

حیات کا دار و مدار پانی پر رکھا:

فرمایا: **وَجَعَلْنَا مِنَ الْمَاءِ كُلَّ شَيْءٍ حَيٍّ**۔۔۔ اور ہم نے (بارش کے) پانی سے ہر جاندار چیز

بنائی۔ اللہ کریم نے پانی کو زندگی کا بنیادی عنصر بنا دیا۔ زمین پر جتنے جاندار بستے ہیں خواہ نباتات ہوں حیوانات

ہوں سب کی حیات کا دار و مدار پانی پر ہے۔ زمین میں بیج ڈالیں تو نمی کی ضرورت ہوگی اور نمی ہوگی، پانی ہوگا تو

روئیدگی ہوگی۔ جاندار چیزوں کی بنیاد ایک قطرے پانی پر رکھ دی گئی اور پھر جب تک وہ زندہ رہتا ہے پانی اس کی

بنیادی ضرورت رہتا ہے۔

اللہ کی عظمت پر دلیل ہے:

قرآن حکیم نے جو حقائق ارشاد فرمائے، آج ساڑھے چودہ سو سال بعد سائنس وہاں پہنچ پائی ہے۔ یہ کفار

بھی جانتے ہیں کہ اتنا بڑا نظام از خود تو نہیں بن سکتا۔ ایک چھوٹے سے پودے کو دیکھیں تو اس میں بھی یہ نظام موجود ہے

کہ جڑ خوراک حاصل کرتی ہے، پھر وہ پتوں میں جاتی ہے اور ہر پتے میں ایک کارخانہ لگا ہوا ہے، جہاں وہ خوراک بنتی

ہے پکتی ہے اور پھر تقسیم بھی ہوتی ہے۔ پودے کے ہر جز کو اس کی حصے کی خوراک پہنچائی جاتی ہے اور جس شاخ پر پھل

یا پھول بنتا ہے تو وہ حصہ شاخ سے الگ ہو کر اس طرف چلا جاتا ہے اور پھل یا پھول بنتا ہے۔ تو ایک ادنیٰ سے پودے

سے لے کر ہر جاندار میں یہ نظام موجود ہے کہ وہ غذا لیتا ہے وہ اس کے وجود میں جا کر پکتی ہے اور سارے وجود کی حیات کا سبب بنتی ہے۔ اس غذا کے اجزا بنتے ہیں جن سے خون بھی بنتا ہے، ہڈیاں بھی بنتی ہیں۔ دماغ، زبان، آنکھوں میں بینائی الغرض تمام اعضائے بدن کو اُن کا حصہ تقسیم ہو کر پہنچتا ہے اور پھر اللہ کریم نے سب کی حیات کا سبب پانی کو بنا دیا ہے۔ اب اگر کفار سمجھتے ہیں کہ یہ سارا نظام اللہ کریم نے نہیں بنایا تو وہ اس نظام کو بدل کر دکھا دیں۔ یہ اس نظام کو تبدیل کر کے دکھا دیں تاکہ چلے کہ یہ تو کوئی اور بھی کر سکتا ہے۔ اگر نہیں بدل سکتے تو: **أَفَلَا يُؤْمِنُونَ** پھر انہیں عظمتِ الہی کا اقرار کرنا چاہیے، تو پھر یہ ایمان کیوں نہیں لاتے؟

اللہ کریم نے جاندار چیزوں کی زندگی کی بنیاد ایک قطرہ پانی پر رکھ دی جس سے وجود بنتا ہے اور جب تک زندہ رہتا ہے پانی اس کی بنیادی ضرورت رہتا ہے۔ کسی درخت کو پانی نہ ملے تو وہ سوکھ جائے گا۔ انسان کو پانی نہ ملے تو وہ مر جائے گا۔ انسان کے وجود میں پانی کی کمی ہو جائے تو وہ زیادہ دیر تک اس کمی کو برداشت نہیں کر سکتا، چل پھر نہیں سکے گا، گر جائے گا۔ مر جائے گا۔ کسی جانور کو پانی نہ ملے تو وہ مر جائے گا۔ اگر کفار سمجھتے ہیں کہ یہ سارا نظام اللہ کریم کا بنایا ہوا نہیں ہے تو وہ اس نظام کو بدل دیں اور ایسا کر دیں کہ زندگی کا مدار پانی پر نہ رہے۔ اگر وہ کر سکتے ہیں تو زمین اور آسمان کو پھر سے ملا دیں۔ زمین پر روئیدگی کو روک سکتے ہیں تو روک دیں، ہوا کو چلنے سے روک سکتے ہیں تو روک دیں۔ اگر کچھ کر سکتے ہیں تو کر کے دکھائیں۔

یہی بات حضرت ابراہیم علیہ السلام نے نمرود سے فرمائی تھی: **قَالَ ابْزِجْهُمْ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ**۔۔۔ اللہ جو معبود برحق ہے، قادرِ مطلق ہے اس نے جو نظام بنایا ہے اس میں وہ سورج کو مشرق سے نکالتا ہے۔ اگر تو خود کو معبود کہلو اتا ہے تو **فَأْتِ بِهَا مِنَ الْمَغْرِبِ**۔۔۔ تو سورج کو مغرب سے نکال دے۔ یہ سن کر **قَبِضَتِ الدِّمَیْ كَفَرًا**۔۔۔ (البقرہ: 258) کافر مہوت ہو گیا لا جواب ہو گیا۔ یہی بات اللہ کریم یہاں ارشاد فرما رہے ہیں کہ اس نظام کائنات کو دیکھ کر انہیں عظمتِ الہی کا اقرار کر لینا چاہیے۔

پہاڑ اور راستے:

فرمایا: **وَجَعَلْنَا فِي الْأَرْضِ رَوَاسِيَ أَنْ تَمِيدَ بِهِمْ**۔۔۔ اور ہم نے زمین میں اس لیے پہاڑ بنائے کہ ان لوگوں کو لے کر ہلنے نہ لگے۔ اللہ کریم نے اسی زمین پر بڑے بڑے پہاڑ بنا کر اس پر بہت بڑا بوجھ لا دیا ہے۔ یہ اہتمام اس لیے کیا تاکہ یہ بوجھ زمین کو برابر رکھے، جما کر رکھے، یہ نیچے سے لڑھکتا اور ہلنا نہ شروع کر دے۔ **وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ** اور ہم نے اس میں کشادہ کشادہ راستے بنائے تاکہ (ان کے

ذریعے) وہ (اپنی) منزل پر پہنچیں۔ اللہ کریم فرماتے ہیں کہ ان پہاڑوں، نالوں، وادیوں، میدانوں میں ہم نے نشانیاں بنادیں اور راستے بنادیے۔ اگر زمین ایک چٹیل صحرا کی مانند ہوتی تو اس میں انسانوں کو راہیں نہ ملتیں، گم ہو جاتیں، ہم نے نشیب و فراز بنا کر زمین میں نشانیاں بنادیں گزرگاہیں بنادیں اور ایک جگہ سے دوسری جگہ پہنچنے کے وسائل بنادیے۔ یہ سب انسانی زندگی کی ضرورتیں ہیں جو ہم نے پہلے سے مہیا کر دیں تاکہ لوگ اپنی منزل تک پہنچ سکیں۔ اُن کو کچھ ایسے آثار و نشان مل سکیں جو منزل کا پتہ دیں۔ اللہ کریم نے ایسے آثار اور راستے متعین کر دیے جو راہنمائی کرتے ہیں۔ ذرا چشم تصور سے دیکھیں کہ اگر زمین ایک چٹیل میدان ہوتی جس میں کوئی گھاٹی، پہاڑ، ندی، نالہ نہ ہوتا، نہ کوئی بلندی ہوتی نہ ہی کوئی پستی تو انسانوں کو راہ بھی نہ ملتا۔

آسمان، ایک مضبوط چھت:

فرمایا: وَجَعَلْنَا السَّمَاءَ سَقْفًا مَّحْفُوظًا۔۔۔ اور ہم نے آسمان کو محفوظ چھت بنایا۔ ایک ایسی چھت جو ساری کائنات کی حفاظت پر مامور ہے۔ یہ نہ تو بوسیدہ ہوتی ہے نہ ہی کہیں سے پھٹتی ہے کہ اس کی مرمت کرانا پڑے۔ اللہ کریم نے جب سے آسمان بنایا ہے اور جب تک اسے رکھیں گے یہ اسی حالت میں قائم رہے گا اور اپنا کام کرتا رہے گا۔ دنیا میں ہم جب کوئی مکان تعمیر کرتے ہیں تو جب تک اس کی چھت نہ ہو یا چھت مضبوط نہ ہو ہم اس میں داخل ہونا پسند نہیں کرتے نہ ہی اسے سجانے کا یا اس میں اسباب رکھنے کا سوچتے ہیں۔ اس لیے کہ تحفظ کا مدار چھت پر ہوتا ہے اور اسی لیے تعمیر کے وقت لوگ بہت احتیاط سے چھتیں بنواتے ہیں تاکہ گھر کی ڈھال درست بنے۔ بارش برے تو چھت سے گزر جائے، پانی اندر نہ داخل ہو۔ آندھی طوفان آئے تو چھت پورے گھر کی حفاظت کرتی ہے اسے مضبوط ہونا چاہیے۔ اصل بات یہ ہے کہ: وَهُمْ عَنْ أَلْبَتِهَا مُعْرِضُونَ ﴿۳۲﴾ یہ اللہ کی نشانیوں میں، اس کی عظمت کے دلائل میں غور و فکر نہیں کرتے بلکہ اعراض کرتے ہیں۔ اللہ کی عظمت کی نشانیوں کی پرواہی نہیں کرتے، لا پرواہی کرتے ہیں، منہ پھیر کر چل دیتے ہیں۔

قدرت باری کا ترتیب کردہ نظام:

اللہ کریم ایسا قادر ہے کہ اس نے رات اور دن کو پیدا فرمادیا: وَهُوَ الَّذِي خَلَقَ اللَّيْلَ وَالنَّهَارَ۔۔۔ رات اور دن کی تخلیق میں اللہ کی قدرت کی نشانیاں ہیں، رات سکون اور راحت کے لیے ہوتی ہے جبکہ دن میں لوگ اپنا روزگار تلاش کرتے ہیں۔ اللہ کریم فرماتے ہیں کہ ہم نے ایک ایسا نظام بنایا ہے کہ رات اور دن باری باری آتے ہیں اور اپنے مقررہ اوقات میں آتے ہیں۔ دن میں لوگ مصروفِ عمل رہتے ہیں اور رات کو آرام کرتے ہیں۔ دن بھر کام

کاج میں جتنی توانائی خرچ کرتے ہیں، بدن میں جتنی کمزوری پیدا ہوتی ہے، جب رات کو آرام کرتے ہیں تو وہ ساری کمی پوری ہو جاتی ہے۔ صبح تازہ دم ہو کر پھر کام کاج پر نکل جاتے ہیں۔ اگرچہ رات باعث سکون ہے لیکن اگر صرف رات ہی ہوتی تو زندگی کتنی دشوار ہو جاتی اور اگر صرف دن ہی ہوتا تو زندگی کی کیسی عجیب صورت ہوتی! کوئی کام کر رہا ہوتا، کوئی اونگھ رہا ہوتا، کوئی تھکا ماندہ ہوتا تو کوئی سو رہا ہوتا۔ قدرت باری نے ایسا نظام جاری فرما دیا کہ رات اور دن تسلسل سے آتے ہیں اور روئے زمین پر کہیں دن ہوتا ہے اور کہیں رات ہوتی ہے۔

فلکی نظام:

فرمایا: وَالنَّهَارَ وَالشَّمْسَ وَالْقَمَرَ ۚ كُلٌّ فِي فَلَكٍ يَسْبَحُونَ ﴿۳۳﴾ اس نے سورج اور چاند بنائے یہ سب آسمان میں (اس طرح چلتے ہیں گویا) تیر رہے ہیں۔ ان کی راہیں مقرر ہیں، مقام و منازل مقرر ہیں اور یہ بھی طے شدہ ہے کہ ہر روز انہیں کتنی حرکت کرنی ہے اور کہاں سے کہاں جانا ہے۔ اس حرکت کا زمین پر کیا اثر ہوگا، روئیدگی پر کیا اثر ہوگا، انسانوں پر کیا ہوگا، بادل اور بارش کے نظام پر کیا ہوگا یہ سب طے شدہ ہے۔ ایک ایک ذرے پر ان حرکات کا اثر آتا ہے۔ اللہ کریم نے یہ نظام بنا دیا ہے کہ سورج، چاند، ستارے سیارے آسمان میں محو سفر ہیں اور جب سے کائنات بنی ہے تب سے آج تک نہ رات اور دن نے اپنی روش بدلی ہے نہ ہی اجرام فلکی نے اپنی روش بدلی ہے۔ کیا کوئی چیز اپنا راستہ چھوڑ کر دوسرے راستے کی طرف ہو گئی ہے؟ سارے اُن راہوں پر چل رہے ہیں جو اُن کے لیے آسمان میں متعین ہیں اور آپس میں ٹکراتے نہیں ہیں کہ اگر یہ اپنی راہوں سے بھٹک جاتے تو ایک دوسرے سے ٹکرا کر تباہ ہو جاتے اور یوں دنیا کو بھی تباہ کر دیتے۔ یہ نظام قدرت اللہ کی عظمت پر اتنی بڑی دلیل ہے کہ انسان اگر ذرا سا بھی غور کرے تو از خود اس کی پیشانی زمین پر سجدہ ریز ہو جاتی ہے اور اس کی زبان سے بے اختیار سبحان ربی الاعلیٰ نکلتا ہے۔

مذتوں بھٹکنے کے بعد سائنس اب اس نتیجے پر پہنچی ہے کہ زمین اپنی جگہ پر حرکت کر رہی ہے، سورج اپنی جگہ اور چاند اپنی حرکت کر رہا ہے۔ اس سے پہلے سائنس کا تجزیہ تھا کہ زمین ساکن ہے جبکہ سورج گھوم رہا ہے۔ کچھ عرصے بعد سائنس نے اپنا تجزیہ بدل کر کہا کہ زمین گھوم رہی ہے جبکہ سورج اپنے مقام پر جما ہوا ہے۔ صدیوں تحقیق کے بعد سائنس نے آج وہ بات کہی ہے جو اللہ کے رسول صلی اللہ علیہ وسلم نے ساڑھے چودہ صدیاں پہلے ارشاد فرمادی تھی کہ سورج، چاند، ستارے سب اپنے اپنے آسمان میں تیر رہے ہیں۔ یعنی آسمان میں ہر ایک کی منازل اور راہیں متعین ہیں اور وہ اسی راستے پر رواں دواں ہے۔ ایسا نہیں ہے کہ جدھر جس کی مرضی آئے وہ ادھر چل دے۔

عہدِ حاضر کے نجومی اور اُن کے دعوے:

ہمارے ہاں آج کل نجومیوں نے عجیب و غریب باتیں بنا رکھی ہیں۔ کبھی کہہ دیتے ہیں کہ فلاں ستارہ تو فلاں برج میں مقیم ہے لہذا اس شخص پر مصیبتیں آرہی ہیں۔ یا کسی کو کہیں گے کہ تمہارا ستارہ فلاں برج میں ہے اس لیے تم بیمار رہتے ہو تم پر مصیبت آئی ہوئی ہے۔ لوگوں کی جہالت قابلِ دید ہے کہ وہ ان نجومیوں کو ارب پتی بنا دیتے ہیں جنہوں نے محض ڈھکوسلے جوڑ رکھے ہوتے ہیں۔ لوگوں کو اتنا سوچنا چاہیے کہ اگر ان نجومیوں نے یہی بتانا ہے کہ تمہیں بخار چڑھا ہے یہ تب تک رہے گا جب تک تمہارا ستارہ فلاں برج میں رہے گا تو پھر نجومی کے پاس جانے کا فائدہ کیا ہے؟ نجومی سے پوچھنے کی ضرورت کیا ہے کہ بخار تو پہلے ہی چڑھا ہوا ہے؟ یا تو یہ نجومی اس ستارے کو مصیبت والے برج سے نکال کر راحت والے برج میں داخل کر دیں تو پھر تو کوئی بات بھی ہوتی۔ ستارے نے تو خود بخود ٹکنا ہے اور اللہ کے حکم سے ٹکنا ہے تو پھر یہ کس بات کے پیسے لیتے ہیں؟ نجومیوں کے پاس جانے والوں کو یہ سوچنا چاہیے کہ وہ ان کے پاس کیوں جاتے ہیں جبکہ نجومی صرف انہیں اتنا بتاتے ہیں کہ ستارہ فلاں جگہ ہے اور اس جگہ مصیبت ہے تو اُن سے کہیں کہ اسے مصیبت سے پھر نکالو۔ اس پر نجومی کہتے ہیں کہ ستارہ خود ہی نکلے گا۔ لوگوں کو اُن سے پوچھنا چاہیے کہ پھر تمہاری مخبری کی کیا ضرورت ہے، تمہیں پیسے دینے کی کیا وجہ ہے؟

ہماری قوم کا مزاج بہت عجیب سا ہو گیا ہے اب اسے ایک دینی تقدس دے کر استخارہ کے نام پر قسمت کے حال معلوم کرتے ہیں۔ اب تو یہ عالم ہے کہ ٹیلی وژن پر باقاعدہ ایک پروگرام چلتا ہے جس کا نام ہی استخارہ ہے۔ اس پروگرام میں ایک شخص لوگوں کے پیغامات سناتا ہے، کوئی بچی کی بیماری کا پوچھتا ہے تو کوئی اپنی ملازمت ختم ہو جانے کا رونا روتا ہے چنانچہ یہ شخص جو بزرگ بنا بیٹھا ہے لوگوں سے ماں کا نام پوچھتا ہے پھر جواب دیتا ہے۔ کوئی فون کر کے کہتا ہے کہ میں نے نوکری چھوڑ دی اب نئی نہیں مل رہی تو اُسے جواب ملتا ہے کہ تم نے استغفار دے کر غلطی کی جس سے اللہ کو ناراض کیا ہے لہذا اس نے تمہاری روزی بند کر رکھی ہے۔ اس طرح کی خرافات وہ شخص کہہ رہا ہوتا ہے۔ اسی طرح کتنے ہی لوگ بیٹی کی شادی نہ ہونے کا رونا اس سے روتے ہیں اور نجانے کتنے پیسے اس کی نذر کرتے ہوں گے تاکہ بیٹی کی شادی کا مسئلہ حل ہو سکے کاش لوگوں کو یہ سمجھ آ جائے کہ اگر وہ محتاج ہیں تو یہ نجومی قسم کے لوگ تو خود اُن کے محتاج ہیں۔ لوگ انہیں مشکل کشا سمجھتے ہیں جبکہ اگر انہیں پیسے نہ دیں تو یہ کھانا نہ کھا سکیں، لیکن افسوس کہ ہر بندہ نجومیوں کے پیچھے بھاگ رہا ہے۔

مسائل کا اصل حل:

مسائل کا اصل حل یہ ہے کہ اللہ کی بارگاہ میں آ جاؤ جس کے دستِ قدرت میں سارا نظامِ کائنات ہے، جو ستاروں کا خالق ہے انہیں چلا رہا ہے اور جس نے اُن میں تاثیر رکھی ہے۔ زندگی کی مشکلات کا آسان ساحل ہے کہ کوئی مصیبت ہے تو وضو کرو، قبلہ رو ہو جاؤ، نوافل پڑھو، قرآن کریم کی تلاوت کر کے دعا مانگو، درود شریف پڑھ کر دعا مانگو۔ اللہ کریم سے رجوع کرو کہ وہ قادرِ مطلق ہے، ارحم الراحمین ہے۔ وہ مصیبت کو راحت میں بدل دیتا ہے۔ اللہ کریم مسبب الاسباب ہے کہ اسباب بھی از خود پیدا نہیں ہوتے لہذا اس کی بارگاہ میں حاضر ہو جاؤ، وہاں رجوع کرو۔ مزے کی بات تو یہ ہے کہ وہ اتنا کریم ہے کہ تمہاری مصیبتیں اور پریشانی بھی دور فرما دے گا اور جو عبادت کی، اس کا اجر الگ سے عطا فرمائے گا۔ یہ نہیں کہے گا کہ اب بیماری دور ہو گئی ہے جس کے لیے تم نے عبادت کی تھی لہذا اب اجر نہیں دوں گا۔ اللہ تو اتنا کریم ہے کہ تکلیفیں بھی دور کر دیتا ہے اور عبادت کا اجر اور انعام الگ سے دے دیتا ہے اور ہر نیکی کا اجر دس گنا بڑھا کر عطا فرماتا ہے جبکہ ہر برائی کی سزا اتنی ہی دیتا ہے جتنی برائی ہو، اس میں زیادتی نہیں فرماتا۔

اللہ کریم کے دستِ قدرت میں تمام نظامِ کائنات ہے اور اس کے حکم سے سورج، چاند، ستارے اور سیارے آسمان میں محو سفر ہیں۔ اس معمورہ عالم میں انسان کو بستے ہوئے کتنا عرصہ بیت چکا ہے اس کے متعلق کسی کے پاس حتمی معلومات نہیں ہیں، محض اندازے ہیں۔ کچھ لوگوں کے مطابق انسان کو وارد ہوئے کروڑوں سال بیت گئے، کچھ لوگ ہزاروں سال کی بات کرتے ہیں۔ انسانی اندازوں میں اگرچہ اختلاف ہے لیکن یہ بات کتنی عجیب ہے کہ آج تک نہ رات دن نے اپنی روش بدلی ہے نہ ہی سورج چاند اور ستاروں کا معمول تبدیل ہوا، کوئی بھی اپنا راستہ چھوڑ کر دوسرے راستے کی طرف نہیں گیا۔ سورج کی روشنی اور تمازت بھی نہیں بدلی نہ ہی چاند کی ٹھنڈک، ہواؤں کے چلنے اور بارش کے برسنے کا نظام بھی جاری ہے۔ کہیں کوئی گڑبڑ نہیں ہوتی، جیسا حکم ہوتا ہے، ویسا ہی ہوتا ہے تو انسان کو بھی ہر حال میں رجوع الی اللہ کرنا چاہیے۔ اس نظام کو جو ہستی چلا رہی ہے اسی کی بارگاہ میں رجوع کرنا چاہیے۔ اگر تکلیف ہے تو اللہ سے دعا کرو اور اگر خوشحالی ہے تو اسی کی اطاعت کرو اور شکر ادا کرو۔ ایسا نہ ہو کہ فراخی میں بگڑ جاؤ اور اپنے آپ کو بڑا (متکبر) سمجھنے لگو یا تنگی میں دوسروں کے دروازے پر چلے جاؤ۔

موت کا مزہ ہر تنفس کو چکھنا ہے:

مشرکین کہنے لگے کہ حضور (صلی اللہ علیہ وسلم) کہتے ہیں کہ صرف اللہ ہے جو سب کا خالق ہے، مالک ہے عبادت کے لائق ہے جبکہ ہمارے بتوں کا انکار کرتے ہیں تو یہ ان (صلی اللہ علیہ وسلم) کی زندگی تک ہی بات رہے گی۔

کسی نے دنیا میں ہمیشہ نہیں رہنا تو یہ فسانہ جو انہوں (صلی اللہ علیہ وسلم) نے چھیڑا ہے، جب یہ (صلی اللہ علیہ وسلم) دنیا سے رخصت ہوں گے تو یہ فسانہ بھی ختم ہو جائے گا۔ اللہ کریم فرماتے ہیں کہ یہ ایسے بے وقوف ہیں کہ یہ نہیں سمجھتے کہ: وَمَا جَعَلْنَا لِبَشَرٍ مِّن قَبْلِكَ الْخُلْدَ۔۔۔ ہم نے آپ صلی اللہ علیہ وسلم سے پہلے کسی بشر کے لیے ہمیشہ رہنا تجویز نہیں فرمایا یعنی کسی بشر کے لیے زمین پر دائمی رہنے کا نظام نہیں بنایا۔ آپ صلی اللہ علیہ وسلم سے پہلے جو نبی گزرے جن کو یہ لوگ بھی نبی مانتے ہیں اور ان کے پیروکار ہونے کا دعویٰ کرتے ہیں کیا وہ دنیا سے تشریف نہیں لے گئے۔ کہ یہ دنیا کا نظام ہے۔ دنیا نے خود ایک دن فنا ہو جانا ہے تو اس میں رہنے والے کیسے ہمیشہ رہ سکتے ہیں۔ أَفَأَنتِ مِتَّ فَهُمْ الْخَالِدُونَ ﴿۳۴﴾ پھر اگر آپ (صلی اللہ علیہ وسلم) کا انتقال ہو جائے تو کیا یہ لوگ خود دنیا میں ہمیشہ رہیں گے؟ یہ لوگ کیوں نہیں سوچتے کہ اگر آپ (صلی اللہ علیہ وسلم) پر موت آتی ہے تو کیا ان پر نہیں آتی؟ کیا یہ ہمیشہ دنیا میں رہیں گے؟ آپ صلی اللہ علیہ وسلم دنیا سے پردہ فرما جائیں گے تو کیا ان لوگوں کو نہیں مرنا، کیا ان کے باپ دادا اب تک بیٹھے ہیں؟ ہر ایک کو جانا ہے اور موت کا مزہ چکھنا ہے۔ فرمایا: كُلُّ نَفْسٍ ذَائِقَةُ الْمَوْتِ۔۔۔ ہر جاندار موت کا مزہ چکھے گا۔ لیکن موت کیا ہے؟ استاذی المکرم حضرت اللہ یار خان رحمۃ اللہ علیہ اس آیت کی تشریح میں فرمایا کرتے تھے کہ یہ جو موت کا مزہ چکھنا ہے تو اس سے مراد تو یہ ہے کہ ذائقہ چکھنے والا کوئی موجود ہے۔ اگر موت زندگی کے خاتمے کا نام ہے تو پھر ذائقہ کس نے چکھا؟ موت میں ذائقہ ہے، تلخ ہے یا شیریں یا جیسا بھی ہے جس پر موت آتی ہے اُس نے وہ چکھنا ہے۔ اس کا مطلب ہے کہ موت فنا کا نام نہیں ہے، اس کی کوئی حیثیت باقی ہے۔ کوئی ذائقہ ہے تو وہ ذائقہ چکھے گا اور ہر تنفس نے موت کا ذائقہ چکھنا ہے۔ یعنی یہ بھاگنے والی چیز نہیں ہے اس سے فرار ممکن نہیں ہے اس میں بڑی تلخیاں، بڑی کڑواہٹ بھی ہے اور بڑی لذت اور شیرینی بھی ہے۔ اصل کام یہ ہے کہ اس کی تیاری کرنی چاہیے کہ جب موت آئے تو اس کی شیرینی اور لذت نصیب ہو اور اس کی تلخی اور کڑواہٹ سے اللہ کریم محفوظ رکھیں۔ مرنے والا موت کا مزہ چکھتا ہے اس کی روح باقی ہوتی ہے۔ بدن بکھر جاتا ہے اس لیے کہ دنیا کی زندگی کا وہ تعلق جو بدن اور روح میں تھا اسے توڑ دیا جاتا ہے۔ یہ موت کہلاتی ہے۔

شہدا کا حال:

کچھ ایسے لوگ بھی ہوتے ہیں کہ ان کی دنیا کی زندگی کا تعلق تو ختم ہو جاتا ہے لیکن بدن کے ساتھ روح کا تعلق باقی رہتا ہے۔ یہ تعلق اتنا مضبوط ہوتا ہے کہ اس کی وجہ سے بدن خراب نہیں ہوتا نہ ہی بوسیدہ ہوتا ہے بلکہ تروتازہ رہتا ہے۔ انہیں ہی شہید کہتے ہیں۔ انہی کے لیے قرآن کریم نے ارشاد فرمایا ہے کہ انہیں مردہ نہ کہا جائے اس لیے کہ

وہ زندہ ہیں۔ شہید کی موت کو موت کہنا شرعاً جائز نہیں ہے۔ حالانکہ اللہ کی راہ میں جو قتل ہوا، خواہ تلوار سے جسم کے ٹکڑے ہوں یا بندوق کی گولیوں سے وجود چھلنی ہو گیا ہو یا توپ کے گولے سے وجود کے پرچے اڑ گئے ہوں اسے مردہ کہنے کی ممانعت ہے۔ شہید کے وجود کو اسی لباس میں دفن کیا جاتا ہے جو اس نے پہن رکھا ہوتا ہے۔ اللہ کریم فرماتے ہیں کہ اسے نہلانے کی ضرورت نہیں ہے کہ اس کا لہو بھی پاک ہو گیا ہے اور یہی غسل کافی ہے جو اس نے اپنے خون سے کر لیا ہے۔ اس کو اسی طرح میرے پاس آنے دو۔ یہ قابل غور بات ہے کہ زندگی میں ہمارا ذرا سا خون بہہ نکلے تو وضو ٹوٹ جاتا ہے، کپڑوں پر لگ جائے تو کپڑے ناپاک ہو جاتے ہیں لیکن شہید کا خون ہی پاک ہے۔ اس کا یہ کٹا پھٹا لباس ہی اس کا کفن ہے، اسی حال میں اسے دفن کر دو لیکن خبردار اسے مردہ نہ کہنا۔ یہ زندہ ہے۔

یہ بات عقل نہیں سمجھ سکتی کہ ایک بندہ قتل بھی ہو گیا، دفن بھی ہو گیا پھر بھی وہ زندہ ہے تو بتایا جا رہا ہے کہ موت موت میں فرق ہے۔

موت فنا کا نام نہیں:

اگرچہ موت، موت میں فرق ہے لیکن کسی کی بھی موت فنا کا نام نہیں ہے۔ کافر پر جب موت آتی ہے تو اس کا بدن گل مڑ جاتا ہے یا جسے آگ میں جلادیا جائے تو بھی وہ کسی بھی صورت میں بالآخر مادے کی کوئی شکل بنتی ہے۔ اگر وہ پانی میں ڈوب کر ہلاک ہوتا ہے، جانور کھاتے ہیں یا فضا میں بکھر جاتا ہے، کہیں بھی کوئی بھی شکل تبدیل کر لے آخر کار مادی ذرات ہی کی کوئی شکل بنتی ہے۔ پہلے بھی تو اللہ کریم نے مادے سے ہی اُس کا وجود بنایا تھا۔ روح اور بدن کا تعلق اتنا مضبوط ہوتا ہے کہ بدن جل جائے، اُسے مٹی کھا جائے، ریزہ ریزہ ہو جائے تو بھی ہر ریزے کا تعلق روح کے ساتھ قائم رہتا ہے۔ دنیا میں ہم کام کرتے ہیں تو لذت بدن حاصل کرتا ہے لیکن اثرات روح پر بھی مرتب ہوتے ہیں۔ نیکی کرنے سے، حلال اور طیب غذا سے جہاں بدن لذت حاصل کرتا ہے وہاں روح بھی صحت مند ہوتی ہے۔ حرام کھانے سے، برائی کرنے سے وقتی طور پر بدن لذت حاصل کرتا ہے لیکن روح پر ویرانی چھا جاتی ہے۔ یہی وجہ ہے کہ ہر انسان گناہ کرنے کے بعد پشیمان ہوتا ہے۔ ایک انسان خطا کار ہے یا ایک بندہ ایمان ہی نہیں لایا لیکن جب وہ گناہ کرتا ہے تو بعد میں وہ بھی پشیمان ہوتا ہے۔ آخر ایسا کیوں ہوتا ہے؟ اس لیے کہ اس کی روح پر بھی گناہ کا اثر مرتب ہوتا ہے۔ روح پر جب برائی کی سیاہی یا دھند چھاتی ہے تو انسانی قلب پریشان ہو جاتا ہے۔ جبکہ نیک کام کرنے کے بعد ایک انجانی سی خوشی ہوتی ہے۔ نیکی سے روح کو طاقت اور صحت ملتی ہے اور اس تو انانائی کو قلب بھی محسوس کرتا ہے۔ دنیا میں اعمال کا اثر بظاہر بدن پر ہوتا تھا لیکن روح بھی محسوس کرتی تھی، جب برزخ میں جاتا ہے تو مکلف بالذات

روح ہو جاتی ہے اور بدن اس کے تابع ہو جاتا ہے۔ چنانچہ جو سلوک روح سے ہوتا ہے اس کا اثر بدن کے ہر ذرے تک پہنچتا ہے۔ اگر روح کو عذاب ہو رہا ہے تو بدن کے ایک ایک ذرے کو عذاب پہنچتا ہے۔ قیامت قائم ہوگی تو بدن اور روح برابر مکلف ہو جائیں گے اور ایک حدیث مبارکہ کا خلاصہ ہے کہ وہاں باہم جھگڑا کریں گے۔ روح عرض کرے گی کہ بارالہا! میں تو تیرے پاس امانت تھی، تیری بارگاہ میں تیری بارگاہ میں حاضر، تیری مخلوق تھی اور جب تک اس بدن میں نہیں گئی میں نے تو گناہ کیا ہی نہیں۔ یہ ساری شرارتیں اس بدن کی ہیں، اسے عذاب دے اور مجھے معاف کر دے۔

بدن عرض کرے گا، یا اللہ! جب تک یہ مجھ میں نہیں آئی تھی، میں بھی تو خاکی ذرات ہی تھا میں نے کیا کیا تھا۔ یہ سارا فساد اسی کے آنے سے بنا لہذا سارا عذاب اسی کو ہونا چاہیے۔ اللہ کریم پھر ان دونوں کو ایک نظارہ دکھائیں گے۔ دو بندے ہوں گے جن میں سے ایک اپانچ ہوگا چلنے سے معذور ہوگا اس کے باقی حواس اور اعضا درست ہوں گے۔ دوسرا شخص صحت مند ہوگا لیکن نابینا ہوگا۔ وہ دونوں باغ میں جاتے ہیں اور ایک درخت ہے جس پر بہت مزے دار پھل ہے تو اپانچ شخص اس نابینا کو بتاتا ہے کہ اس درخت پر بڑا مزے دار پھل ہے۔ اسے ہدایات دیتا ہے کہ تم سیدھا جاؤ پھر دائیں ہو جاؤ پھر بائیں مڑ جاؤ تو سامنے درخت آجائے گا۔ وہ نابینا باغ میں جائے گا، پھر تار ہے گا لیکن اُسے سمجھ نہیں آئے گی کہ پھل کیسے توڑے۔ چنانچہ وہ اپانچ سے کہے گا کہ اس طرح تو پھل نہیں ٹوٹے گا ایسا کرتے ہیں کہ تم میرے کندھے پر سوار ہو جاؤ اور راستہ بھی بتاتے چلو۔ اپانچ اس کے کندھے پر سوار ہو جائے گا اور نابینا کو راستہ بتائے گا پھر پھل توڑ لے گا۔

اللہ کریم روح اور بدن کو یہ نظارہ دکھا کر پوچھیں گے کہ ان دونوں میں سے قصور وار کون ہے؟ وہ کہیں گے کہ یا اللہ! دونوں ہی برابر کے قصور وار ہیں کہ دونوں نے پھل توڑنے کا مشورہ کیا اور دونوں نے ہی اس کا انتظام کیا۔ اللہ کریم فرمائیں گے کہ یہی حال تمہارا اور بدن کا ہے چنانچہ یہاں جھگڑا نہ کرو، جاؤ اور بھگتو!

موت کسی فنا کا نام نہیں ہے، موت پر قصہ ختم نہیں ہوگا بلکہ موت پر تو قصے شروع ہو جاتے ہیں:

موت کو سمجھا ہے غافل اختتامِ زندگی

ہے یہ شامِ زندگی، صبحِ دوامِ زندگی

بظاہر تو زندگی کی شام ہو جاتی ہے لیکن درحقیقت ابدی زندگی کا سورج طلوع ہوتا ہے۔

کافروں کا یہ کہنا نبی کریم صلی اللہ علیہ وسلم نے جو نیا دین ایجاد کیا ہے اور ہمارے بتوں کو برا بھلا کہا ہے یہ

بس چند دنوں ہی کی بات ہے آخر دنیا سے چلے جائیں گے اور یہ قصہ ختم ہو جائے گا۔ فرمایا! کیا اس سے پہلے بھی کوئی

ہمیشہ رہا ہے؟ یا اگر آپ صلی اللہ علیہ وسلم پر موت وارد ہوگی تو یہ لوگ خود کیا ہمیشہ رہیں گے؟
عقیدہ حیات النبی صلی اللہ علیہ وسلم:

اب یہاں یہ خلط ملط ہو جاتا ہے کہ حضور صلی اللہ علیہ وسلم پر موت آنے کا انکار کیا جائے تو یہ انکار درست نہیں ہے۔ حضور اکرم صلی اللہ علیہ وسلم دنیا سے پردہ فرما گئے ہیں۔ علمائے حق فرماتے ہیں کہ نبی کی موت عام آدمی کی موت کی طرح نہیں ہوتی بلکہ حضور اکرم صلی اللہ علیہ وسلم کی روح عالی کو بدن عالی سے جدا نہیں کیا گیا اور روح عالی بدن عالی میں ہی جلوہ افروز ہے۔ ایک رشتہ جو دنیوی زندگی کو قائم رکھنے کے لیے بدن کا روح سے تھا وہ ختم کر دیا گیا۔ یہ عقیدہ حیات النبی کہلاتا ہے۔ اس پر آج کل بڑے مناظرے اور شور ہوتا ہے، ہوتا رہے لیکن حقیقت کو ماننا چاہیے۔ اللہ کریم کے بعد کائنات کی افضل ترین ہستی حضور اکرم صلی اللہ علیہ وسلم ہیں۔ مسلمانوں کا عقیدہ ہے کہ وجود عالی اور روح عالی دونوں مل کر ذات پاک صلی اللہ علیہ وسلم ہیں کیونکہ محض روح عالی رسول نہیں ہے اور نہ ہی محض وجود عالی رسول ہے۔ حقیقت یہ ہے کہ روح مع البدن رسول اللہ صلی اللہ علیہ وسلم ہیں اور اللہ کے علاوہ کائنات کی ہر چیز سے افضل ہیں جس میں زمین، آسمان، عرش جنت سب آگئے۔ اب اگر روح اقدس کو وجود اطہر سے الگ کر کے جنت کے اعلیٰ ترین مقام پر بھی رکھ دیں تو کیا وجود عالی جنت سے زیادہ افضل نہیں ہے؟ اگر ایسا کیا جائے تو بہر حال یہ لازم آئے گا کہ روح اطہر کو اعلیٰ جگہ سے نکال کر اس سے کمتر مقام پر رکھا جائے تو یہ درست نہیں ہے۔ اللہ کریم نے وجود اطہر سے زیادہ کوئی اعلیٰ جگہ نہیں بنائی۔ اسی لیے علمائے حق فرماتے ہیں کہ روح اطہر کو وجود اطہر سے جدا نہیں کیا گیا۔

مکان کی عظمت مکین سے ہوتی ہے:

شاہ عبدالحق محدث دہلوی رحمۃ اللہ علیہ لکھتے ہیں کہ زمین کا وہ ٹکڑا جس پر بیت اللہ ہے، وہ روئے زمین سے افضل تر ہے لیکن مدینہ منورہ میں روضہ اطہر میں قبر مبارک کا وہ حصہ جو وجود اطہر صلی اللہ علیہ وسلم سے منسوب ہو رہا ہے وہ حصہ سب سے افضل ہے۔ اس لیے کہ مکان کی عظمت مکین سے ہوتی ہے اور وجود اطہر کائنات کی افضل ترین شے ہے۔

کافرانہ سوچ:

یہ سوچ تو کفار کی تھی کہ آپ صلی اللہ علیہ وسلم کا وصال ہو جائے گا تو بس قصہ ہی ختم ہو جائے گا اور وہ موت کو فنا سمجھتے تھے۔ افسوس کی بات ہے کہ ایک مسلمان بھی آج ایسا سوچتا ہے۔ کچھ عرصہ پہلے ایک شخص ملنے آیا اور موت

کے بارے میں اپنے خیالات کا اظہار کر کے حیرت میں ڈال گیا۔ کہنے لگا کہ بڑا سنتے ہیں کہ موت ہوگی، کیسی ہوگی، میرا تجربہ تو یہ ہے کہ میں رات دس بجے سو گیا اور صبح چھ بجے جاگا۔ اس دوران کیا ہوا مجھے کچھ خبر نہیں۔ بلکہ میرے پڑوس میں دھماکہ بھی ہوا جس سے میری بیوی جاگ گئی لیکن میری نیند میں خلل نہیں آیا۔ میرے خیال میں تو موت بھی یہی ہوگی، سو جائیں گے کچھ پتا نہیں چلے گا۔ اس کی بات سن کر بہت حیرت ہوئی کہ اس نے یہ سوچ رکھا ہے کہ موت ایسی بے خبری یا بے ہوشی کا نام ہے۔ کافروں کی رائے بھی موت کے بارے میں ایسی ہی تھی کہ موت شاید محض فنا کا نام ہے۔ اس شخص کی بات سن کر سوچا کہ یہ تو جب موت آئے گی تو تمہیں پتا چلے گا کہ حقیقت کیا ہے۔

آزمائش دنیا:

فرمایا: وَنَبَلُّوْكُمْ بِالْغَيْرِ وَفِتْنَةً ۚ وَالْيَنَّا تَزَجَّوْنَ ﴿۵۰﴾ اور (لوگو!) ہم تم کو بُری اور بھلی (حالتوں) میں خوب آزماتے ہیں اور تم ہماری طرف ہی لوٹ کر آؤ گے۔ دنیا میں انسان کو خیر و شر سے آزمایا جاتا ہے۔ سہولتیں اور آسانیاں دی جاتی ہیں اور دیکھا جاتا ہے کہ آسانیاں پا کر اللہ کا شکر ادا کرتا ہے یا نافرمانی کرتا ہے۔ دکھ اور مصائب بھیج کر بھی پرکھا جاتا ہے کہ تکلیف میں اللہ کی بارگاہ میں جاتا ہے یا اس کا در چھوڑ کر دوسرے دروازوں پر بھٹکتا پھرتا ہے۔ یہ خیر و شر دراصل آزمائش ہیں۔ آرام و تکلیف، فراخی و تنگدستی، صحت و بیماری سب اللہ کی طرف سے آزمائش ہے۔ بالآخر سب نے اللہ کی بارگاہ میں لوٹ کر جانا ہے اور وہیں حساب ہوگا اور وہیں فیصلے بھی ہوں گے۔

عظمت صحابہؓ کی دلیل، ایک تاریخی واقعہ:

شہد کی شان میں قرآن کریم کا ارشاد ہے: وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ۚ بَلْ أَحْيَاءٌ وَلٰكِنْ لَا تَشْعُرُوْنَ (البقرہ: 154) اور جو اللہ کی راہ میں قتل ہو جائیں انہیں مردہ نہ کہو بلکہ وہ زندہ ہیں لیکن تم سمجھ نہیں سکتے۔ گویا شہید کی موت کو موت کہنا شرعاً جائز نہیں ہے۔ اُن کے وجود کے ساتھ روح کا اتنا مضبوط تعلق ہوتا ہے کہ اس کی وجہ سے وجود بکھرتا نہیں ہے نہ ہی بوسیدہ ہوتا ہے۔ اس کی زندہ مثال دنیا کے سامنے آئی جب صدیوں بعد دو صحابہ کرامؓ کی قبروں سے اُن کے مبارک وجود دوسری جگہ منتقل کرنے پڑے تو وہ بالکل صحیح سلامت تھے۔ یہ واقعہ 1932ء میں عراق میں پیش آیا۔ حضرت حذیفہ رضی اللہ عنہ اور حضرت جابر بن عبد اللہ رضی اللہ عنہ دو عظیم صحابہؓ تھے جو دریائے دجلہ کے کنارے مدفون تھے۔ عراق کے شاہ فیصل بن حسین (اول) کے دور تک یہ صحابہؓ وہاں مدفون رہے۔ ایک دن شاہ فیصل (اول) نے خواب میں دیکھا کہ حضرت حذیفہؓ فرما رہے ہیں کہ میری قبر میں پانی اور جابرؓ کی قبر میں نمی آنا شروع ہو گئی ہے، اس لیے آپ ہم دونوں کو یہاں سے منتقل کر دیں اور دریا سے کچھ فاصلے پر دفن کر

دیں۔ صبح ہوئی تو بادشاہ اپنے روزمرہ کے معمولات میں خواب یکسر بھول گیا۔ دوسری رات پھر بادشاہ کو خواب میں حضرت حذیفہ رضی اللہ عنہ نظر آئے اور انہوں نے وہی بات دہرائی اور اگلے روز پھر بادشاہ کو یاد نہ رہی۔ تیسری رات عراق کے مفتی اعظم کے خواب میں حضرت حذیفہؓ نے فرمایا کہ ہم دوراتوں سے بادشاہ سے کہہ رہے ہیں کہ ہمیں یہاں سے منتقل کرو لیکن وہ ہر روز بھول جاتا ہے، آپ بادشاہ کو متوجہ کریں اور ہمیں یہاں سے منتقل کریں۔ چنانچہ مفتی اعظم نے شاہ فیصل (اول) کی خدمت میں حاضر ہو کر جب عرض کی تو بادشاہ نے تصدیق کی کہ وہ بھی ایسا ہی خواب دیکھ رہے ہیں۔ مفتی اعظم نے بادشاہ پر زور دیا کہ صحابہ کرامؓ کے مزارات کی جگہ فوری طور پر تبدیل کر دی جائے لیکن بادشاہ نے تجویز دی کہ پہلے اس بات کی تصدیق کر لینی چاہیے کہ دریا کا پانی اُن کے مزارات کی طرف آ بھی رہا ہے یا نہیں۔ چنانچہ محکمہ تعمیرات نے دریا سے تیس فٹ کے فاصلے پر بورنگ کی اور ٹیسٹ لیے اور اس موقع پر مفتی اعظم ساتھ رہے۔ جب محکمے کی رپورٹ سامنے آئی تو پانی کا مزارات کی طرف آنا تو درکنار نمی تک کے آثار نہ ملے۔ اگلی رات بادشاہ نے پھر خواب میں حضرت حذیفہؓ کو اپنا مطالبہ دہراتے دیکھا لیکن چونکہ محکمہ تعمیرات کا تجزیہ بادشاہ کو مل چکا تھا اس لیے اس نے محض ایک خواب سمجھ کر نظر انداز کر دیا۔ اگلی رات حضرت حذیفہؓ مفتی اعظم کے خواب میں آئے اور انہیں سختی سے کہا کہ پانی ہمارے مزارات میں داخل ہو رہا ہے اور آپ پروا نہیں کر رہے۔ ہمیں فوری طور پر منتقل کیا جائے۔ مفتی اعظم نے اگلے روز بادشاہ کو صورتحال سے آگاہ کیا اور مشورہ دیا کہ بہتر یہی ہے کہ اصحاب پاکؓ کے مزارات کھلوادے جائیں۔ چنانچہ مفتی اعظم نے فتویٰ جاری کر دیا اور سرکاری طور پر اعلان کر دیا گیا کہ عید الضحیٰ کے موقع پر نماز ظہر کے بعد حضرت حذیفہؓ اور حضرت جابرؓ کے مزارات کھولے جائیں گے اور انہیں دوسری جگہ دفن کیا جائے گا۔ اس اعلان کے ساتھ دنیائے اسلام میں کھلبلی مچ گئی اسلامی ممالک سے پیغامات کا تانتا بندھ گیا کہ حج کے بعد کی تاریخ رکھی جائے چنانچہ 20 ذی الحج 1351 بمطابق 1932ء بعد نماز ظہر صحابہ کرامؓ کے وجود مبارک کی منتقلی کا کام شروع ہوا اور دنیا بھر کے شریاتی اداروں کے نمائندے عراق پہنچنا شروع ہو گئے۔ دنیا کے بڑے بڑے حکمران وہاں جمع ہو گئے اور سائنس دانوں کو بھی بلایا گیا۔ اس موقع پر غیر مسلم بھی اس واقعہ کو دیکھنے کے لیے پہنچ گئے اور اُن کی ایک کثیر تعداد بغداد میں جمع ہو گئی۔ شاہ عراق معززین شہر اور حکومت کے عہدیداروں کے علاوہ پانچ لاکھ افراد کی موجودگی میں مزارات کو کھولنے کا اہتمام کیا گیا۔ جب مزارات کو کھولا گیا تو حضرت حذیفہؓ کی قبر میں پانی داخل ہو چکا تھا اور حضرت جابر بن عبد اللہؓ کی قبر میں نمی آچکی تھی۔ نہایت احترام سے ان کے مبارک جسموں کو وہاں سے نکالا گیا تو سب یہ دیکھ کر حیران رہ گئے کہ دونوں اصحاب رسول صلی اللہ علیہ وسلم کے پاک جسم بالکل محفوظ تھے۔ اُن مبارک ہستیوں کے چہروں سے کفن ہٹائے گئے تو لوگ دیکھ کر حیران رہ گئے کہ آنکھیں کھلی ہوئی تھیں جیسے وہ سب کچھ دیکھ

رہے ہوں، ہر اور داڑھی کے بال بھی محفوظ تھے حتیٰ کہ کفن بھی صحیح حالت میں تھا۔ ایک جرمن ماہر چشم نے کہا کہ یہ تو زندہ انسان کی آنکھ ہے اس کی ساری قوت بینائی موجود ہے، اس میں زندگی ہے اور موت کا کوئی اثر نہیں ہے وہ مفتی اعظم کے ہاتھ پر مسلمان ہوا بعد میں بھی ان کے وجود مبارک کو دیکھ کر غیر مسلموں کی ایک کثیر تعداد نے اسلام قبول کر لیا۔ یہ واقعہ بہت مشہور ہوا۔

اب موت تو ان پر بھی آئی تھی لیکن بدن مبارک سے روح کا تعلق اتنا مضبوط ہے کہ نہ وہ بکھرا نہ ہی بوسیدہ ہوا۔ شہدا کی یہ شان ہے۔

عظمت رسالت سے نا آشنائی کا نتیجہ:

فرمایا: وَإِذَا رَأَى الَّذِينَ كَفَرُوا إِنْ يَتَّخِذُونَكَ إِلَّا هُزُوًا۔۔۔ اور جب کافر لوگ آپ کو دیکھتے ہیں تو آپ کا مذاق اڑاتے ہیں۔ یعنی کافر آپ صلی اللہ علیہ وسلم کو دیکھتے ہیں لیکن آپ صلی اللہ علیہ وسلم کی عظمت سے نا آشنا ہیں لہذا مکہ کا ایک شہری سمجھ کر مذاق اڑاتے ہیں۔ یہی بات ایک اور انداز میں سورة الاعراف میں ارشاد ہوئی يَنْظُرُونَ إِلَيْكَ وَهُمْ لَا يُبْصِرُونَ (الاعراف: 198) گویا آپ کی طرف دیکھ رہے ہیں اور نہیں دیکھتے۔ یعنی آپ صلی اللہ علیہ وسلم کی طرف نگاہ تو پھیرتے ہیں مگر آپ صلی اللہ علیہ وسلم کو بحیثیت رسول اللہ نہیں دیکھ پاتے بلکہ اپنے ایک قریشی بھائی کو ہی دیکھتے ہیں۔ انہیں آپ صلی اللہ علیہ وسلم کا امام الانبیاء ہونا اور آپ صلی اللہ علیہ وسلم کے کمالات رسالت و نبوت نظر نہیں آتے۔ یہاں بھی ایسا ہی ارشاد ہوا ہے کہ کفار آپ صلی اللہ علیہ وسلم کے مقام رسالت اور عظمت سے نا آشنا ہیں اور ایک عام آدمی سمجھ کر مذاق اڑاتے ہیں۔ کہتے ہیں: أَهَذَا الَّذِي يَدْعُوا إِلَيْهِ تَكْفُرُ۔۔۔ کیا یہی وہ شخص ہے جو تمہارے معبودوں کا ذکر (برائی سے) کرتا ہے؟ وہ مذاق اڑاتے ہیں کہ دیکھو یہ تو ایسا شخص ہے کہ یہ کسی بھی بت کی پوجا نہیں کرتا تو اس کی رکھوالی کون کرے گا۔ اس کی مشکلات کون حل کرے گا، اس کی راہنمائی کون کرے گا، اس کو روزی کون دے گا؟ ان کے خیال میں یہ سارے امور بتوں کے سپرد تھے اور وہی انجام دیتے تھے تو کفار مذاق اڑاتے ہیں کہ دیکھو یہ کیسے عجیب آدمی ہیں کہ کسی بت سے ان کا رابطہ نہیں ہے ان کی زندگی کیسے بسر ہوگی، ان کے کام کون کرے گا؟ ان کو دیکھو یہ بجائے اس کے کہ بتوں کو راضی کرتے ان ان کی ناراضگی مول لے رہے ہیں۔ یہ کتنی بڑی غلطی کر رہے ہیں اور کیسے عجیب آدمی ہیں! اللہ کریم فرماتے ہیں کہ اس سے زیادہ مذاق تو ان لوگوں کا اڑایا جانا چاہیے اور بہت بڑی بیوقوفی تو یہ لوگ خود کر رہے ہیں۔ فرمایا: وَهُمْ يَدْعُوا الرَّحْمٰنَ هُمْ

كُفْرُونَ ﴿٣٦﴾ اور (خود) یہ لوگ رحمٰن (اللہ) کے ذکر کے منکر ہیں۔

وہ رحمٰن، جس کی عطا سے یہ پیدا ہوئے، جس کی عطا سے یہ پل رہے ہیں، جس نے انہیں دنیا کی ساری نعمتیں دیں یہ اس کا انکار کیے بیٹھے ہیں۔ بتوں نے کسی کو کیا دینا ہے، وہ تو خود مخلوق ہیں اور بے حس و بے جان ہیں جو نہ سنتے ہیں نہ بولتے ہیں۔ انہیں زمین پر پھینک دو تو خود کو کھڑا نہیں کر سکتے، کرسی پر رکھ دو تو پڑے رہیں، تو جنوں میں کیا رکھا ہے؟ یہاں اللہ کریم کا صفاتی نام الرحمٰن استعمال ہوا ہے اور یہ بحث پہلے بھی گزر چکی ہے کہ رحمانیت ایک ایسی صفت ہے جو دائمی نہیں ہے اور اس کا ظہور وقتی طور پر ہوتا ہے۔ دنیا میں اللہ کی رحمانیت کا ظہور ہے جس کے طفیل کافر، مشرک اور بدکار بھی رزق پاتے ہیں۔ دنیا کی ہر نعمت انہیں اللہ کی طرف سے رزق کے طور پر مل رہی ہے۔ حکومت و اقتدار، مال و منال اور اولاد یہ سب رحمانیت باری ہیں۔ جبکہ خود ان کا وجود، ان کی ضروریات اور ضروریات کی تکمیل، یہ سب نعمتیں وہ دنیا میں رحمانیت کے طفیل حاصل کر رہے ہیں جو عمومی اور وقتی ہوتی ہے۔ جب تک دنیا قائم ہے رحمانیت کا ظہور ہوتا رہے گا لیکن جب آخرت قائم ہوگی تو بات رحیمیت پر چلی جائے گی جس کا ظہور دائمی اور ابدی ہوگا۔ یہ انہی کو نصیب ہوگی جن میں نور ایمان ہوگا یعنی رحمت قبول کرنے کی استعداد ہوگی۔ کافر اور مشرک کو رحیمیت الہی سے کوئی حصہ نصیب نہیں ہوگا۔ فرمایا یہ ایسے بے وقوف ہیں کہ جس نے انہیں پیدا کیا جو انہیں مسلسل پال رہا ہے، جو ان کی تمام ضروریات پوری کر رہا ہے، جس نے انہیں سننے بولنے اور دیکھنے کی قوتیں دیں اور صبح شام ان کو انواع و اقسام کے کھانے کھلا رہا ہے۔ انہیں بیماری سے بچا رہا ہے یہ اسی عظیم ہستی کی عظمت کا انکار کیے بیٹھے ہیں۔ اس ہستی کو مانتے ہی نہیں اور مذاق آپ صلی اللہ علیہ وسلم کا اڑاتے ہیں۔

انسانی فطرت میں جلد بازی ہے:

فرمایا: خُلِقَ الْإِنْسَانُ مِنْ عَجَلٍ۔۔۔ انسان (ایسا جلد باز ہے گویا) جلد بازی سے بنایا گیا ہے۔ انسان کے مزاج میں تخلیقی طور پر جلد بازی ہے اور اس کی ایک عجیب فطرت ہے کہ وہ جلدی نتائج پانا چاہتا ہے۔ ہر کام کے کرنے کا ایک طریقہ، سلیقہ اور معین وقت ہے ایک خاص مدت ہے جس عرصے میں وہ کام ہوتا ہے، اس طریقے کے مطابق کیا جائے تو کام ہوتا ہے۔ آج کے موجودہ معاشرے میں ہماری سب سے بڑی مصیبت یہ ہے کہ ہر کوئی باقاعدہ کام کیے بغیر نتیجے تک پہنچنا چاہتا ہے۔ ہر بندہ اسی کوشش میں ہے کہ وہ مدت بھی نہ لگے، طریقہ بھی اختیار نہ کرنا پڑے اور کام ہو جائے۔ پھر اس کے لیے عاملوں اور جادو گروں کے دروازوں پر دھکے کھاتے پھرتے ہیں کہ کوئی اُن کا سرمایہ دُگنا کر دے۔ سب Short Cut تلاش کرتے ہیں۔ اس جلد بازی

سے حاصل یہ ہوتا ہے کہ جو اپنا سرمایہ ہوتا ہے وہ بھی عامل اور جادوگر کھا جاتے ہیں۔ فرمایا، انسان کے مزاج میں فطری طور پر جلد بازی ہے اور وہ فوری نتائج چاہتا ہے۔ اب تو ہماری مسلمانی بھی برائے نام ہی رہ گئی ہے اور ہماری تہذیب بھی غالباً ہندوؤں جیسی ہو گئی ہے۔ ہندوؤں کا چونکہ اللہ پر ایمان نہیں ہے ان کا ایمان ہی فرضی دیوی دیوتاؤں کے ساتھ ستاروں اور ستاروں کی چالوں کے ساتھ ہے تو ان کا طریقہ کار تو سمجھ میں آتا ہے لیکن مسلمانوں کو کیا ہو گیا ہے، یہ کیوں اللہ پر بھروسہ نہیں کرتے؟ اب ٹیلی وژن پر ایسے پروگرام نشر ہوتے ہیں جن میں عجیب باتیں ہوتی ہیں۔ ایک پروگرام دیکھنے کا اتفاق ہوا جس میں ایک صاحب بیٹھے ہوئے تھے اور لوگ فون کر کے اُسے اپنے مسائل بتا رہے تھے۔ فون کرنے والوں میں زیادہ تو جوان بچیاں اور خواتین تھیں جو اپنے اپنے مسائل بتا رہی تھیں اور وہ شخص مزے سے جواب دے رہا تھا کہ اُن کو کیا کرنا چاہیے۔ وہ انہیں وظیفے بتا رہا تھا کہ سورۃ یسین، سورۃ رحمن اور ایک اور سورت ملا کر روزانہ پڑھو۔ یوں لگتا تھا کہ اُسے خود اندازہ نہیں کہ یہ سورتیں کتنی طویل ہیں وہ غالباً انہیں آخری سورتوں کی طرح سمجھ رہا تھا ورنہ انہیں اکٹھا پڑھنے کے لیے نہ بتاتا۔ یہ تین سورتیں تو ایک پارہ، ایک منزل بن جاتیں ہیں جبکہ لوگ تو چند آیتیں نہیں پڑھتے۔ اس سے یہ اندازہ ہو رہا تھا کہ بتانے والا شخص خود نہیں جانتا کہ یہ سورتیں کتنی طویل ہیں اور جو کچھ اس کے منہ میں آتا تھا وہ بتائے جا رہا تھا۔ اس سارے معاملے میں پوچھنے والوں کی یہی آرزو کارفرما ہے کہ کوئی کام اس کے طریقے سے نہ کرنا پڑے، اس کے لیے محنت نہ کرنی پڑے بس یہ بتا دے اور وہ کام ہو جائے۔ یہ وہ لوگ ہیں جو جلدی نتیجہ پانا چاہتے ہیں۔

علم نجوم، دست شناسی، چہرہ شناسی:

ضمناً یہ بات آگئی تو یہ عرض کرتا چلوں کہ علم نجوم اور یہ ستارہ شناسی، دست شناسی اور چہرہ شناسی کیا ہیں؟ یہ سب محض اندازے ہیں اور اس کو یوں سمجھ لیں کہ اگر ابھی بادل اُٹھ کر آتے ہیں تو ہم سمجھتے ہیں کہ بارش ہوگی۔ یہ ہمارا اندازہ ہے لیکن ضروری نہیں کہ بارش ہو۔ عین ممکن ہے کہ بارش نہ ہو یا ہو سکتا ہے کہ ہمارا اندازہ ہو کہ تھوڑی سی بارش ہوگی لیکن بارش زیادہ ہو۔ یہ بھی ممکن ہے کہ ہم بارش کا اندازہ لگائے بیٹھے ہوں اور ژالہ باری ہو جائے تو یہ اندازے ہیں۔ جب بادل آتے ہیں تو ہر کوئی اندازہ لگا لیتا ہے کہ بارش آنے والی ہے لہذا اگر کوئی بازار میں ہے تو وہ سوچتا ہے سواری میں بیٹھ جاؤں، سائے میں چلا جاؤں لیکن ایسا بھی ہوتا ہے کہ بارش ہوتی ہی نہیں۔ اسی طرح علم نجوم اور دست شناسی وغیرہ یہ سب اندازے ہیں اور جو شخص ان اندازوں کو صحیح مانتا ہے اور نجومی کی بات پر یقین کر لیتا ہے تو یہ کفر ہے۔ البتہ کوئی اس انداز میں سنتا ہے کہ اُسے اندازہ سمجھتا ہے جو صحیح بھی ہو سکتا ہے اور غلط بھی تو اس میں گناہ ہے، کفر

نہیں ہے۔ لیکن ان پر یقین کرنا کفر ہے۔ افسوس کہ ساری قوم اس میں مبتلا نظر آتی ہے حالانکہ یہ ہندوؤں کا طریقہ اور رویہ تھا۔ یہ عظمت باری سے ناامیدی کا راستہ ہے۔ ہم اللہ کی مخلوق ہیں اور وہ رحمن اور رحیم سر پر موجود ہے ہمارا ہر لحظہ اس سے رابطہ ہے تو پھر ہم کیوں بھٹکتے پھرتے ہیں۔ علامہ مرحوم نے بہت خوب کہا تھا:

ستاره کیا میری تقدیر کی خبر دے گا

وہ خود فراخیء افلاک میں ہے صید و زبوں

آسمان کی وسعتوں میں جو ستارہ اپنی مرضی سے چل بھی نہیں سکتا، کسی جگہ رک بھی نہیں سکتا جو خود تقدیر الہی کے تحت محو گردش ہے۔ اس میں مجال دم زدن نہیں ہے تو وہ میری تقدیر کی کیا خبر دے گا جو اپنی تقدیر سے واقف نہیں۔ یہ سب کیا ہے؟ یہ سب اللہ سے دوری اور ناامیدی کی باتیں ہیں اور انسانی مزاج کی جلد بازیاں ہیں کہ یہ اللہ پر بھروسہ نہیں کرتے۔ اللہ کے بتائے ہوئے طریقوں اور سلیقوں سے کام نہیں کرنا چاہتے، محنت نہیں کرتے نتائج جلدی پانا چاہتے ہیں۔

مہلت کو غنیمت جانو:

فرمایا: سَأُورِيكُمْ آيَاتِي فَلَا تَسْتَعْجِلُونِ ﴿۳۷﴾ ہم عنقریب تم لوگوں کو اپنی نشانیاں دکھا دیں گے۔ فرمایا لوگو! جلدی نہ کرو میرے دلائل اور میری نشانیاں تمہارے سامنے آجائیں گی۔ ملک الموت کو آنے دو، برزخ بھی سامنے آجائے گا اور فرشتے بھی نظر آنے لگیں گے۔ دوزخ اور جنت بھی نظر آنے لگے گی تو گھبراتے کیوں ہو تمہیں جلدی کیا ہے؟ اگر چندے مہلت نصیب ہے تو شکر کرو اور وقت کو غنیمت جانو، توبہ کر لو رجوع الی اللہ کرو ورنہ اگر اسی گمراہی میں رہے تو مارے جاؤ گے۔

جہالت کے کرشمے:

ان کی جہالت کا یہ عالم ہے کہتے ہیں: وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ﴿۳۸﴾ کہتے ہیں یہ وعدہ (جس عذاب کی آپ خبر دیتے ہیں) کب تک آئے گا اگر آپ سچے ہیں تو؟ کفار کہتے ہیں کہ اگر آپ صلی اللہ علیہ وسلم اللہ کے سچے نبی ہیں اور آپ (صلی اللہ علیہ وسلم) کہتے ہیں کہ قیامت آئے گی، حساب کتاب ہوگا اور جنت دوزخ ہوگی، تو پھر وہ کہاں ہے؟ وہ قیامت کیوں نہیں آتی؟ اگر آپ (صلی اللہ علیہ وسلم) سچے ہیں تو قیامت لے آئیے ہمیں قیامت دکھائیے۔ آپ (صلی اللہ علیہ وسلم) کے وعدے کیا ہوئے؟ اگر آپ (صلی اللہ علیہ وسلم) سچے ہیں تو قیامت کو قائم کر کے دکھائیں تاکہ پتا چل جائے کہ کون کامیاب ہوتا ہے

اور کون ناکام ہوتا ہے۔ کون اچھا ہے، کون برا ہے یہ سامنے آجائے۔ اللہ کریم فرماتے ہیں یہ ان کی جہالت ہے اور کفر و شرک تو خود سب سے بڑی جہالت ہے۔ اللہ کے ساتھ کسی کو شریک کرنے سے بڑی جہالت کیا ہوگی؟ اللہ کی عظمت کے انکار سے بڑی حماقت کیا ہوگی؟ اس سے بڑی حماقت کا تصور بھی نہیں کیا جاسکتا۔ فرمایا یہ سب ان کی حماقتیں ہیں، اللہ نے انہیں فرصت دی ہوئی ہے، مہلت دے رکھی ہے اور ان کو قیامت کی جلدی ہے۔ کاش انہیں اندازہ ہو کہ وہ وقت بہت ہی مشکل ہوگا۔

کاش کافر آج سمجھ لیں!:

اللہ کریم فرماتے ہیں: لَوْ يَعْلَمُ الَّذِينَ كَفَرُوا حِينَ لَا يَكْفُونُ عَنْ وُجُوهِهِمُ النَّارَ وَلَا عَنْ ظُهُورِهِمْ وَلَا هُمْ يُنْصَرُونَ ﴿٣٩﴾ اے کاش! کافر اس وقت کو جانیں جب وہ اپنے چہروں پر سے آگ کو روک نہ سکیں گے اور نہ اپنی پیٹھوں پر سے اور نہ ان کی کوئی مدد کی جائے گی۔ کاش یہ جان سکتے، انہیں اس بات کا ادراک ہو جاتا کہ وہ وقت بڑا مشکل ہے کہ دوزخ کی آگ بدن سے لباس کی طرح لپٹ جائے گی اور یہ اپنے چہرے تک سے آگ ہٹا نہیں سکیں گے۔ چہروں کے گرد آگ لپٹی ہوئی ہوگی، بات کریں گے تو شعلے نکلیں گے سانس لیں گے تو شعلے نکلیں گے، اندر باہر آگ ہوگی اور یہ اسے کسی طرح بھی بچھانہ سکیں گے۔ آگ لباس کی طرح ان سے لپٹ جائے گی اور یہ اسے اپنے وجودوں سے دور نہ کر سکیں گے، بچھانہ سکیں گے۔ ایسی حالت میں ان کا کوئی معاون و مددگار بھی نہ ہوگا۔ خود بھی کچھ نہ کر سکیں گے اور نہ ہی کوئی دوسرا ان کی آگ بچھانے والا ہوگا۔ سارے کفار خود آگ میں لپٹے ہوں گے تو ایک دوسرے کی کیا آگ بچھائیں گے!

دنیا آخرت کا پر تو ہے:

یہ بات قابل غور ہے کہ بندے کا ربط اس کے اعمال کے مطابق آخرت سے ہر لحظہ رہتا ہے اور بڑا مضبوطی سے رہتا ہے۔ آخرت چونکہ دائمی اور ابدی ہے لہذا آخرت مضبوط ہے۔ دنیا فانی ہے اور فانی کمزور ہوتا ہے چنانچہ مضبوط کا اثر کمزور پر پڑتا رہتا ہے۔

مومن جب نیکی کرتا ہے تو جنت کی نعمتیں اس کے دل میں آتی رہتی ہیں جس سے اس کے دل میں سکون رہتا ہے، خوشی ہوتی ہے، مسرت اور تسلی ہوتی ہے کہ یہ جنت کی نعمتیں ہیں۔ جو کفر اور کفر کے ساتھ برائی کرتا چلا جاتا ہے اس کو دوزخ سے اتنی نسبت ہو جاتی ہے کہ وہاں کی کیفیات اس کے دل میں آ جاتی ہیں۔ موجودہ عہد کی فلمیں اس بات کی گواہ ہیں کہ ان میں ایسے مناظر دیکھنے کو ملتے ہیں کہ بندہ آگ سے نکل رہا ہے، اس کے منہ کے

گرد آگ لپٹی ہوئی ہے چہرہ جل گیا ہے اور اندر سے شعلے نکل رہے ہیں۔ ایسے ہی ایک منظر تھا کہ بڑے سے کمرے میں ایک بہت ہی بڑا بچھو تھا۔ اب یہ خبر تو حدیث شریف میں دی گئی ہے کہ جہنم میں بڑے بڑے بچھو ہوں گے۔ یہ کافر قرآن اور حدیث تو نہیں پڑھتے پھر یہ کیسے جانتے ہیں کہ اتنے بچھو ہوں گے؟ یہ آگ کی منظر کشی کیسے کرتے ہیں؟ دراصل ان کے دل کا ربط دوزخ سے اتنا مضبوط ہو گیا ہے کہ دوزخ کی چیزیں منعکس ہو کر ان کے دل میں آتی ہیں پھر ویسا سوچتے ہیں اور فلمیں بناتے ہیں۔ آج تو سائنس بھی مانتی ہے کہ دل کا اپنا دماغ ہے اور دل جو سوچتا ہے وہ مادی دماغ کو قبول کرنا پڑتا ہے جبکہ جو دماغ سوچتا ہے وہ دل کی مرضی ہے کہ اسے مانے یا نہ مانے۔ اس کا مطلب ہے کہ جہنم کی وہ تصویریں ان کے دلوں میں منعکس ہوتی ہیں اور ان کو جہنم سے اتنا ربط ہو گیا ہے کہ وہاں کی تصویریں ان کے ذہن میں آ گئی ہیں۔

قیامت اچانک آئے گی:

ابھی تو کفار کہتے ہیں کہ کہاں ہے قیامت، حساب کتاب کہاں ہے اور اگر سچے ہو تو اُسے لاؤ لیکن یہ نہیں جانتے، فرمایا: بَلْ تَأْتِيهِمْ بَغْتَةً فَتَبْهَتُهُمْ۔۔۔ بلکہ ان پر (قیامت) ناگہاں واقع ہوگی اور انہیں مبہوت کر کے رکھ دے گی بدحواس کر دے گی۔ قیامت تو بہت بڑا حادثہ ہے جو اچانک واقعہ ہوگی اور بدحواس کر دے گی جبکہ عند الموت ہی کفار کا حال برا ہو جاتا ہے۔ حضور اکرم صلی اللہ علیہ وسلم کا ارشادِ عالی ہے کہ إِذَا مَاتَ أَحَدُكُمْ فَقَدْ قَامَتْ قِيَامَتُهُ (الحلیہ الاولیاء) او کما قال رسول اللہ صلی اللہ علیہ وسلم، اس کا مفہوم یہ ہے کہ جو مرتا ہے اس کی ایک طرح سے ذاتی قیامت تو قائم ہو جاتی ہے۔ ایک قیامت وہ ہے جس میں ساری مخلوق جمع ہوگی لیکن مرنے والے کی اپنی ذاتی قیامت تو موت کے وقت بھی قائم ہو جاتی ہے۔ کاش کوئی دیکھے کہ عند الموت بھی اللہ کے نیک بندوں اور کفار کی موت میں کتنا فاصلہ ہے۔ قیامت تو بہت بڑی بات ہے موت پر ہی جو چھوٹی قیامت ہے چہرے بگڑ جاتے ہیں، آنکھیں ابل پڑتی ہیں، گھبرا اٹھتے ہیں، زبانیں ماہر آ جاتی ہیں۔

قیامت آئے گی تو کوئی روک نہیں سکے گا:

فرمایا: فَلَا يَسْتَطِيعُونَ رَدَّهَا وَلَا هُمْ يُنْظَرُونَ ﴿۳۹﴾ پھر وہ نہ اس کو ہٹا سکیں گے اور نہ اُن کو مہلت دی جائے گی۔ ایک تو قیامت اچانک آئے گی اور بدحواس کر دے گی دوسری مصیبت یہ ہوگی کہ کوئی اسے روک نہیں سکے گا۔ کوئی ایسی تدبیر نہیں ہے کہ اسے دور کیا جائے یا ایسی فرصت نہیں ہوگی کہ بندہ توبہ ہی کر سکے کہ اسے اتنی مہلت مل جائے کہ وہ رجوع الی اللہ ہی کر لے۔ فرمایا، نہ روک سکیں گے اور نہ مہلت پائیں گے۔

کفر کا وطیرہ:

فرمایا: وَلَقَدْ اسْتَهْزِئَ بِرُسُلٍ مِّن قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِءُونَ ﴿٤١﴾ اور بے شک آپ (صلی اللہ علیہ وسلم) سے پہلے پیغمبروں کا بھی مذاق اڑایا گیا تو ان میں سے جن لوگوں نے مذاق اڑایا تھا سو ان پر وہ (عذاب) واقع ہو گیا جس کا وہ مذاق اڑاتے تھے۔ فرمایا، یہ کوئی پہلی دفعہ نہیں ہے بلکہ انبیاء کا مذاق اڑانا کفر کا وطیرہ رہا ہے۔ کفار خود کو حق پر سمجھتے تھے اور ساری امیدیں بتوں سے اور فرضی دیوی، دیوتاؤں سے وابستہ کیے ہوئے تھے۔ ان کے نزدیک یہ تصور بھی محال تھا کہ ان بتوں سے ہٹ کر بھی کچھ ہو سکتا ہے کیونکہ ان کے زعمِ باطل میں نظامِ کائنات اُن کے معبودانِ باطلہ چلا رہے تھے۔ انبیاء نے ہمیشہ انسانوں کو اللہ کی طرف دعوت دی، انہیں توحید کا سبق دیا اور کفر و شرک سے منع فرمایا لیکن اُن کی نصیحت کے جواب میں کفار نے انبیاء کا مذاق اڑایا۔ کفار کا ہمیشہ سے یہی کردار رہا۔ جس چیز کا وہ مذاق اڑاتے تھے وہ عذاب پھر اُن کے گلے پڑ گیا۔ دنیا میں بھی انہیں عذابِ الہی بھگتنے پڑے کیونکہ جن حقائق کا مذاق اڑاتے رہے وہ چیزیں سامنے آ گئیں کہ وہ تو حقائق تھے جن کی خبر اللہ اور اللہ کے رسول صلی اللہ علیہ وسلم نے دی تھی چنانچہ وہ حقیقتیں سامنے آ گئیں اور انہیں بھگتنی پڑی جس چیز کا مذاق اڑاتے تھے وہ اُن کے گلے پڑ گیا۔

سورة الانبياء ركوع 4 آيات 42 تا 50

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

قُلْ مَنْ يَّكَلُّكُمْ بِاللَّيْلِ وَالنَّهَارِ مِنَ الرَّحْمٰنِ ؕ بَلْ هُمْ عَنْ ذِكْرِ رَبِّهِمْ
مُعْرِضُونَ ﴿٤٢﴾ أَمْ لَهُمْ آلِهَةٌ تَمْنَعُهُمْ مِنْ دُونِنَا ؕ لَا يَسْتَطِيعُونَ نَصْرَ
أَنْفُسِهِمْ وَلَا هُمْ مِمَّنَّاءُ يُصْعَبُونَ ﴿٤٣﴾ بَلْ مَتَّعْنَا هَؤُلَاءِ وَآبَاءَهُمْ حَتَّى طَالَ
عَلَيْهِمُ الْعُمُرُ ؕ أَفَلَا يَرَوْنَ أَنَّا نَأْتِي الْأَرْضَ نَنْقُصُهَا مِنْ أَطْرَافِهَا ؕ
أَفَهُمُ الْغَالِبُونَ ﴿٤٤﴾ قُلْ إِنَّمَا أُنذِرُكُمْ بِالْوَحْيِ ؕ وَلَا يَسْمَعُ الصُّمُّ الدُّعَاءَ
إِذَا مَا يُنذَرُونَ ﴿٤٥﴾ وَلَئِنْ مَسَّتْهُمْ نَفْحَةٌ مِّنْ عَذَابِ رَبِّكَ لَيَقُولُنَّ يُوَيْلَنَا
إِنَّا كُنَّا ظَالِمِينَ ﴿٤٦﴾ وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ
نَفْسٌ شَيْئًا ؕ وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا ؕ وَكَفَىٰ بِنَا
حَاسِبِينَ ﴿٤٧﴾ وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا
لِّلْمُتَّقِينَ ﴿٤٨﴾ الَّذِينَ يَخْشَوْنَ رَبَّهُم بِالْغَيْبِ وَهُمْ مِّنَ السَّاعَةِ
مُشْفِقُونَ ﴿٤٩﴾ وَهَذَا ذِكْرٌ مُّبَرِّكٌ أَنْزَلْنَاهُ ؕ أَفَأَنْتُمْ لَهُ مُنْكَرُونَ ﴿٥٠﴾

فرمادیجیے کہ کون ہے جو رات اور دن رحمن (کے عذاب) سے تمہاری حفاظت فرماتا
ہے بلکہ یہ لوگ اپنے پروردگار کے ذکر سے منہ پھیرے ہوئے ہیں ﴿۴۲﴾ کیا ان
کے پاس ہمارے علاوہ اور معبود ہیں جو ان کو (عذاب سے) بچا سکیں وہ اپنی مدد تو کر
نہیں سکتے اور نہ ہم سے پناہ دیے جائیں گے ﴿۴۳﴾ بلکہ ہم نے ان کو اور ان کے
باپ دادا کو فائدہ حاصل کرنے دیا یہاں تک کہ (اسی حال میں) ان کی عمریں بسر ہو

گئیں پھر کیا یہ نہیں دیکھتے کہ ہم زمین کو اس کے کناروں سے گھٹاتے چلے آتے ہیں تو کیا یہ لوگ غلبہ پالیں گے؟ ﴿۴۴﴾ فرمادیجیے کہ بے شک میں تم کو اللہ کے حکم کے مطابق (عذاب سے) ڈراتا ہوں اور یہ بہرے جس وقت (عذاب سے) ڈرائے جاتے ہیں تو پکار کو سنتے ہی نہیں ﴿۴۵﴾ اور اگر ان کو آپ کے پروردگار کا تھوڑا سا عذاب بھی پہنچے تو ضرور کہنے لگیں گے وائے ہماری کم بختی! یقیناً ہم ہی ظلم کرنے والے تھے ﴿۴۶﴾ اور ہم قیامت کے دن انصاف کا ترازو کھڑا کریں گے اور کسی شخص کی (ذرا بھی) حق تلفی نہ کی جائے گی اور اگر رائی کے دانے کے برابر بھی (کسی کا عمل) ہوگا تو ہم اس کو لا موجود کریں گے اور ہم حساب کرنے کو کافی ہیں ﴿۴۷﴾ اور یقیناً ہم نے موسیٰ اور ہارون (علیہما السلام) کو ایک فیصلہ کی اور روشنی کی اور پرہیزگاروں کے لیے نصیحت کی کتاب عطا فرمائی ﴿۴۸﴾ جو لوگ بن دیکھے اپنے پروردگار سے ڈرتے ہیں اور وہ قیامت کا بھی خوف رکھتے ہیں ﴿۴۹﴾ اور یہ مبارک ذکر (قرآن) ہے جسے ہم نے نازل فرمایا ہے تو کیا تم اس سے انکار کرتے ہو؟ ﴿۵۰﴾

تفسیر و معارف

اللہ کے عذاب سے بچانے والا کوئی نہیں:

فرمایا: قُلْ مَنْ يَكْلُوْهُ بِاللَّيْلِ وَالنَّهَارِ مِنَ الرَّحْمٰنِ۔۔۔ ”فرمادیجیے کہ کون ہے جو رات اور دن رخص (کے عذاب) سے تمہاری حفاظت فرماتا ہے؟“ فرمایا، ان کفار سے سوال تو کیجیے کہ شب و روز میں ایسا کون ہے جو تمہیں اللہ کے عذاب سے بچا سکتا ہے؟ اللہ رحمٰن ہے۔ اس کی رحمانیت کے صدقے تمہیں زندگی ملی۔ لمحہ بہ لمحہ تمہیں فرصت مل رہی ہے۔ لمحے دنوں میں، دن ہفتوں، مہینوں سالوں میں بدل رہے ہیں اور تم جیسے جارہے ہو۔ تمہیں رزق مل رہا ہے آرام میسر ہے لیکن اگر اس مہربان اللہ کی نافرمانی کرو گے تو عذاب میں پکڑے جاؤ گے۔ کیا اس سے بچانے کے لیے کسی کا انتظام کیا ہے؟ کوئی ایسا ہے جو تمہیں اللہ کے عذاب سے بچالے؟

اگر اللہ تمہاری روزی بند کر دے تو کوئی ایسا ہے جو تمہیں دلا سکے؟ اگر وہ تم پر کوئی بیماری مسلط کر دے تو کوئی ہے جو تمہیں بچا سکے؟ اگر وہ تمہاری زندگی چھین لے تو کوئی ہے جو تمہیں زندگی دے سکے؟ مَنْ يَكْلُوْهُ كَمْ۔۔۔ تمہیں

کون تحفظ دے گا؟ شب و روز کا ہر لمحہ تم دستِ قدرت میں ہو۔ تم مجبور و بے بس ہو، وہ قادر ہے، جو چاہے، جب چاہے کرے، جب چاہے گرفت کرے، عذاب نازل کر دے تمہیں تباہ کر دے۔ کوئی ایسی ہستی اللہ کے سوا ہے جو ہر لحظہ ہر آن تمہاری حفاظت کر رہی ہو؟ اس کے باوجود کہ دن رات اللہ سے اتنی نعمتیں پارہے ہیں پھر بھی: **بَلْ هُمْ عَنْ ذِكْرِ رَبِّهِمْ مُّعْرِضُونَ** ۴۲ بلکہ یہ لوگ اپنے پروردگار کے ذکر سے منہ پھیرے ہوئے ہیں۔

یہ ایسے بدنصیب ہیں کہ اللہ کو یاد ہی نہیں کرتے۔ انہیں اللہ کی عظمت کا احساس ہی نہیں ہے، کسی لمحے انہیں عظمتِ الہی کا خیال ہی نہیں آتا۔ اللہ کریم نے انبیاء بھیجے اپنی کتابیں بھیجیں لیکن یہ ایسے بدنصیب ہیں کہ انبیاء کا انکار کیے ہوئے ہیں، اُن کی تعلیمات کا رد کیے بیٹھے ہیں۔ ان کے دل میں یہ خیال ہی نہیں گزرتا کہ اللہ کی ذات کتنی عظیم ہے، اس نے انہیں کتنی نعمتیں دے رکھی ہیں۔ یہ بات انہیں کبھی یاد ہی نہیں آتی۔

اللہ کریم فرماتے ہیں: **أَمْ لَهُمْ آلِهَةٌ تَمْنَعُهُمْ مِنْ دُونِنَا لَا يَسْتَطِيعُونَ نَصْرَ أَنْفُسِهِمْ وَلَا هُمْ مِمَّنْ يُصْعَبُونَ** ۴۳ کیا اُن کے پاس ہمارے علاوہ اور معبود ہیں جو اُن کو (عذاب سے) بچا سکیں وہ اپنی مدد تو کر نہیں سکتے اور نہ ہم سے پناہ دیے جائیں گے۔

فرمایا، کیا انہوں نے اپنے معبودانِ باطلہ اور بتوں سے یہ امیدیں وابستہ کر رکھی ہیں کہ وہ انہیں ہماری گرفت سے بچالیں گے؟ یہ بت تو اپنی مدد نہیں کر سکتے کسی اور کی کیا مدد کریں گے، اگر کوئی انہیں توڑ دے تو یہ اپنے آپ کو نہیں بچا سکتے، کسی اور کی کیا حفاظت کریں گے؟

زمانہ جاہلیت میں جزیرہ نمائے عرب میں بت پرستی اتنے عروج پر تھی کہ ہر قبیلے کا اپنا ایک بت تھا۔ ہر قبیلے میں جتنے خاندان ہوتے ان سب کا اپنا اپنا بت ہوتا تھا۔ خاندان میں جتنے گھر ہوتے، ہر گھر کا ایک بت ہوتا۔ ہر گھر میں جتنے افراد ہوتے تو ہر فرد نے اپنا ایک بت بنا رکھا تھا جسے وہ اپنی اپنی جیبوں میں لیے پھرتے تھے۔ ایک صحابیؓ اپنے قبولِ اسلام سے پہلے کی زندگی کے بارے میں بتاتے تھے کہ عہدِ جاہلیت میں وہ نبی کریم صلی اللہ علیہ وسلم کی تعلیمات سننے سے بہت گریز کرتے تھے۔ اُن کا خیال تھا کہ آپ صلی اللہ علیہ وسلم بتوں کی برائی کرتے ہیں چنانچہ ان کی باتیں سننی بھی نہیں چاہیں مبادا کہ بت ناراض ہو جائیں اور ان کا کچھ بھی نہ بچے۔ وہ چرواہے تھے اپنی مزدوری کرتے تھے۔ انہوں نے ایک کتاب بھی پال رکھا تھا۔ ایک مرتبہ کہیں شہر سے باہر گئے ہوئے تھے اور کتاب بھی ساتھ تھا تو ویرانے میں رفعِ حاجت کی ضرورت محسوس کی۔ انہوں نے ازراہِ ادب اپنی جیب سے بت کو نکال کر بڑے احترام سے ایک پتھر پر رکھا اور خود اس سے اوچھل ہو کر فارغ ہونے کے لیے چلے گئے۔ کتے کی عادت ہوتی ہے کہ کوئی چیز رکھو اسے سونگھنے لگ جاتا ہے تو اس نے پہلے تو اس بت کو سونگھا پھر اس پر پیشاب کر دیا۔ جب وہ واپس آئے تو یہ منظر

دیکھ کر بت سے مخاطب ہوئے کہ میں تو تجھے ساتھ لیے لیے پھرتا تھا کہ تو میرا محافظ ہے لیکن تو اس کتے تک سے اپنی حفاظت نہیں کر سکا، میرے لیے کیا کرے گا؟ میں تو خواجواہ تجھے لیے پھرتا ہوں۔ یہ کہہ کر بت کو زمین پر دے مارا اور کلمہ پڑھ لیا۔ یہی بات قرآن کریم دہرا رہا ہے کہ یہ بت ان کو عذاب الہی سے کیا بچائیں گے یہ تو اپنا بھی کچھ نہیں کر سکتے۔ ان کو کوئی سر پر اٹھائے یا پاؤں کے نیچے رکھ دے یہ نہ تو رو سکتے ہیں نہ چیخ سکتے ہیں، نہ سن سکتے ہیں نہ بتا سکتے ہیں اور نہ ہی حرکت کر سکتے ہیں کہ کسی کو روک سکیں۔ اللہ کریم فرماتے ہیں جو لوگ زندگی بھر ہمیں یاد نہیں کرتے، ہم بھی ان کی کوئی مدد نہیں کرتے۔ وہ بتوں کے پیچھے ہی لگے رہتے ہیں۔ یہ بت صرف پتھر کے ہی نہیں ہوتے، تصورات، خواہشات، آرزوؤں اور امیدوں کے بت بھی بن جاتے ہیں۔ اللہ کی نافرمانی کر کے کسی کو راضی کرنا اس امید پر کہ اس سے کوئی کام نکل آئے گا، یہ شرک ہے۔ جس کسی سے بھی ایسی امید وابستہ کر لی جائے، وہ بت ہے اور اللہ کی نافرمانی میں اس کی اطاعت کرنے والا دراصل اس کی عبادت کر رہا ہے۔ پتھر کے بتوں کا توڑنا تو آسان ہے ان کی بے بسی ظاہر کرنا آسان ہے لیکن یہ نظر نہ آنے والے بت زیادہ خطرناک ہیں۔

اللہ کی کرم نوازی:

فرمایا: بَلْ مَتَّعْنَا هَؤُلَاءِ وَآبَاءَهُمْ حَتَّى طَالَ عَلَيْهِمُ الْعُمُرُ۔۔۔ بلکہ ہم نے اُن کو اور اُن کے باپ دادا کو فائدہ حاصل کرنے دیا یہاں تک کہ (اسی حال میں) ان کی عمریں بسر ہو گئیں۔

یہ لوگ بتوں اور معبودانِ باطلہ کے سامنے سجدہ ریز ہیں لیکن ہمارا احسان نہیں مانیں گے حالانکہ نہ صرف ان کو بلکہ ان کے باپ دادا کو، ان کے خاندانوں اور اولاد کو بھی ہم نے زندگی دی اور بے پناہ نعمتیں دیں۔ اُن کو بے شمار صلاحیتیں دیں اور اُن کی عمریں بیت گئیں ہماری نعمتوں سے مستفید ہوتے۔ ہم تو انہیں دینے میں تھکے نہیں ہم نے ان کا رزق بند نہیں کیا، ان کے سانس کی آمد و شد بند نہیں کی، ان کے دل کی دھڑکن بند نہیں کی بلکہ انہیں بے پناہ نعمتیں دیتے چلے جا رہے ہیں۔

اسلام پھیلتا ہے رکتا نہیں:

فرمایا: أَفَلَا يَرَوْنَ أَنَّا نَأْتِي الْأَرْضَ نَنْقُصُهَا مِنْ أَطْرَافِهَا أَفَهُمُ الْغَالِبُونَ ﴿٤٣﴾ پھر کیا یہ نہیں دیکھتے کہ ہم زمین کو اس کے کناروں سے گھٹاتے چلے آتے ہیں تو کیا یہ لوگ غلبہ پالیں گے؟

کیا یہ لوگ نہیں دیکھتے کہ جب محمد رسول اللہ صلی اللہ علیہ وسلم نے اعلانِ نبوت فرمایا تو انہوں نے روکنے کی کتنی کوشش کی لیکن روک نہ سکے۔ ایک وقت ایسا بھی تھا کہ روئے زمین پر صرف ایک ہستی تھی جو اللہ کا نام لیتی تھی۔ ایک سے دو ہوئے پھر دو سے چار، چار سے دس یوں اللہ کے نام لیوا بڑھتے گئے۔ کفر نے روکنے کی پوری کوشش کی لیکن بالآخر قوتِ اسلامی وہاں تک پہنچی کہ کفر پر زمین تنگ ہونا شروع ہو گئی اور اب دیکھیں کہ کفر پر عرصہء حیات تنگ ہو رہا ہے۔

اسلامی افواج کی فتوحات کو دیکھیں، ریاست اسلامی کے کمالات اور ترقی کو دیکھیں تو کفر کے لیے تو زمین تنگ ہو رہی ہے۔ قرآن کریم اسلام کا یہ کمال بیان فرما رہا ہے کہ اسلام پھیلتا ہے، رکتا نہیں ہے، کوئی بھی طاغوتی طاقت اُسے روک نہیں سکتی۔ کیا کفار کو یہ خیال نہیں آتا کہ وسائل، طاقت، دولت اور لالہ و لشکر تو اُن کے پاس ہیں لیکن مسلمانوں نے، جو بظاہر اسباب دنیا سے خالی ہیں، محض نصرتِ الہی، قوتِ ایمانی سے ان کی بڑی بڑی ریاستوں کو الٹا کر رکھ دیا ہے۔ مسلمانوں نے ان سے وسائل چھین لیے ہیں اور ان پر عرصہء حیات تنگ کر دیا ہے۔ کیا یہ نہیں دیکھ رہے کہ قیصر و کسریٰ جیسی عظمتیں مسلمانوں کے زیرِ نگین آ گئی ہیں اور یمن کے خزانے مدینہ منورہ میں تقسیم ہونے لگے تو کیا یہ کفار آخرت میں غالب آجائیں گے؟ أَفَهُمُ الْغَالِبُونَ ﴿۳﴾ کیا یہ قیامت کو مقابلہ کر لیں گے؟ دنیا میں تو کر کے دیکھ لیا۔ یہاں تو مسلمانوں کا ہاتھ نہیں روک سکے۔ کیا یہ آخرت کے عذابوں کو روک لیں گے؟

فتاویٰ اللہ:

مسلمان تو وہ ہے جس پر قرآن فخر کر رہا ہے۔ اللہ کریم فخر کر رہے ہیں۔ کام مسلمان کر رہے ہیں لیکن اس کی نسبت اللہ کریم اپنی طرف کر رہے ہیں۔ اسی کو فتاویٰ اللہ کہا جاتا ہے۔

مسلمانوں کا حقیقی سرمایہ:

چھٹی صدی عیسوی کا آخری دور جو بعثتِ عالی کا زمانہ ہے اگر اُسے دیکھا جائے تو تمام مادی وسائل پر کفار کا قبضہ نظر آتا ہے۔ بعثتِ عالی کے وقت نبی کریم صلی اللہ علیہ وسلم کے پاس مادی وسائل میں سے کچھ بھی نہیں تھا۔ ”حملہء حیدری“ میں کیا خوب کہا گیا ہے:

”کجا بود دنیا با مصطفیٰ“

کہ دنیوی اعتبار سے، وسائل کے اعتبار سے نبی کریم صلی اللہ علیہ وسلم کے پاس کچھ نہ تھا۔ عالم کفر میں قیصر و کسریٰ جیسی سپر پاورز تھیں جن کے غلاموں نے بھی سونے کے کنگن پہن رکھے ہوتے تھے اور لاکھوں کے لشکر ان کے پاس تھے۔ دنیا پر انہی غیر اسلامی ریاستوں کا راج تھا اور مادی اور افرادی قوت انہی کے پاس تھی۔ مسلمان اگرچہ بے ساز و سامان تھے لیکن اللہ کی طاقت ان کے ساتھ تھی، اللہ کے نبی صلی اللہ علیہ وسلم کا دامن ان کے ساتھ تھا اور دین کی طاقت ساتھ تھی چنانچہ انہوں نے کفر پر زمین تنگ کر دی۔ قیصر و کسریٰ کی سلطنتیں فتح کر لیں، اُن کے خزانے مدینہ منورہ کی گلیوں میں غریب غربا میں تقسیم ہوئے، مجاہدین و مساکین میں تقسیم ہوئے۔ مادی وسائل کفار کے قبضے سے نکل کر مسلمانوں کے قدموں میں آ گئے۔ یہ اسلام کی شان ہے۔

عہدِ حاضر کا عالمِ اسلام:

آج دنیا میں چھپن مسلمان ریاستیں ہیں کہ یہاں مسلمانوں کی حکومت ہے۔ انہیں اسلامی ریاستیں نہیں کہا جاسکتا کہ اسلامی ریاست وہ کہلائے گی جہاں اسلام کی حکومت ہو۔ مزے کی بات یہ ہے کہ دنیا بھر کے وسائل مسلمان ریاستوں کے پاس ہیں۔ اہل مغرب کی تحقیق کے مطابق وسائلِ زندگی کا ساٹھ فیصد حصہ مسلمانوں کے پاس ہے لیکن وہ جھوٹ کہتے ہیں۔ سچ تو یہ ہے کہ مسلمانوں کے پاس کم از کم اتنی فیصد وسائلِ زندگی ہیں۔ گرم پانیوں کی بندرگاہیں مسلمان ریاستوں کے پاس ہیں، سونے اور قیمتی دھاتوں کے زیر زمین خزانے ان کے پہاڑوں میں ہیں۔ قدرتی گیس اور تیل کے ذخائر ان کے پاس ہیں اور زمین سے اُگنے والی اجناس، سبزیاں اور پھل وغیرہ کا اتنی فیصد سے زیادہ حصہ ان مسلمان ریاستوں میں کاشت کیا جاتا ہے۔ اگر صرف پاکستان کو دیکھیں تو روئے زمین پر پاکستان واحد ملک ہے جس میں زمین سے اُگنے والی ہر فصل اُگتی ہے، ہر پھل اور پھول اُگتا ہے۔ اس کے پہاڑوں میں سونے، چاندی اور پیتل کے ذخائر ہیں۔ زیر زمین قدرتی گیس اور تیل کے ذخائر کے علاوہ کوئلہ، بے شمار معدنیات اور قیمتی پتھروں کے بھی بے حساب ذخائر موجود ہیں۔ اس ملک کی سر زمین پر دنیا کی ہر جڑی بوٹی موجود ہے، ہر دوا موجود ہے۔ اس کے کھیتوں میں بے پناہ غلہ بھی ہوتا ہے، دنیا کی ہر سبزی، ہر پھل یہاں پایا جاتا ہے۔

افسوس کہ اتنے وسائل کے باوجود اس ملک کے مکین بلکہ آنے والی نسلیں مقروض ہو چکی ہیں کہ اس قدر قرض میں دھنسا دیے گئے ہیں۔ لاحول ولا قوۃ الا باللہ ہر حکومت اپنی سب سے بڑی کامیابی اسی بات کو گردانتی ہے کہ ہم نے کتنا قرضہ مزید حاصل کر لیا ہے۔ جب مسلمانوں کے پاس وسائل نہیں تھے تو اللہ کریم فرماتے ہیں کہ اے کافرو! دیکھ لو تم پر عرصہ حیات تنگ ہو رہا ہے۔ تم اسلام کو دباننا چاہتے تھے، مسلمان تم پر گھیرا تنگ کر رہے ہیں۔ اللہ نے مسلمان مجاہدین کی نسبت اپنی طرف کی ہے کہ یہ میرے بندے میرا کام کر رہے ہیں، جن کی فتوحات سے تم پر زمین تنگ کر رہا ہوں۔ آج تمام وسائل کے ہوتے ہوئے آخر مسلمان مقروض کیوں ہیں؟ آج دنیا کے وسائلِ زندگی میں اتنی فیصد سے زیادہ وسائل رکھنے والے مسلمان گداگر ہیں کفار سے خیرات مانگ کر کھا رہے ہیں۔ اس کی کیا وجہ ہے؟

بہیں تفاوتِ را از کجا است تباہ کجا

یہ کہاں سے گرے، کہاں جا پہنچے۔ اس کی وجہ یہ ہے کہ مسلمان کو نہ خود پر اعتماد رہا، نہ اللہ پر اور نہ ہی اللہ کے رسول صلی اللہ علیہ وسلم پر بلکہ یہ کافر کی طرح بننے میں عزت تلاش کرتا ہے، ان جیسا نظر آنے میں فخر محسوس کرتا ہے۔ ایک وہ مسلمان تھے جو فانی اللہ تھے اور ایک آج ہیں کہ کافروں سے خیرات مانگ کر کھا رہے ہیں۔ کافروں کی اُترن پہن کر فخر کرتے ہیں۔ ہم شکل بھی کافر جیسی بنانا چاہتے ہیں، کھانے پینے کے طور طریقے بھی انہی کے اپناتے ہیں۔ کافر

چھری کانٹے سے کھاتا ہے تو ہمارا کھانا بھی چھری کانٹے کے بغیر حلق سے نہیں اترتا تو جب ہمارا نہ کوئی قبلہ رہا نہ کسی بات پر فخر رہا۔ ہمیں نہ اللہ پر بھروسہ رہا نہ نبی کریم صلی اللہ علیہ وسلم پر فخر رہا تو اس کا انجام یہی تھا۔

جن مسلمانوں پر اللہ کریم فخر فرما رہے ہیں ہم انہیں قدامت پسند کہتے ہیں۔ اگر ان جیسا بننے کا کہا جائے تو آج کے لوگ کہتے ہیں کہ ہمیں قدیم دور میں لے کر جانا چاہتے ہیں ہمیں ترقی سے روکتے ہیں۔ ان سے پوچھا جائے کہ کیا ترقی کر رہے ہو تم؟ گداگری میں ترقی کر رہے ہو، مانگنے میں ترقی کر رہے ہو؟ تمہاری تہذیب بھی مانگی ہوئی زبان بھی مانگی ہوئی، لباس بھی مانگا ہوا، غذا بھی مانگی ہوئی ہے اسی لیے تو تمہاری آبروئی وی پرا چھلتی کودتی نظر آتی ہے۔ تمہاری تو قومی آبرو ہی نہیں ہے، آبرو بھی مانگی ہوئی ہے۔ آج ہم ٹی وی پر نو جوان لڑکیوں کی اچھل کود دیکھ کر بڑے محظوظ ہوتے ہیں۔ ہم یہ کیوں نہیں سوچتے کہ یہ ہماری بیٹیاں ہیں۔ کیا کوئی شریف آدمی اپنی بہو بیٹی کو اس طرح دیکھنا پسند کرتا ہے؟ یہ بھی ہماری قوم کی بیٹیاں ہیں، کلمہ گو مسلمان ہیں تو پھر انہیں کیا ہو گیا ہے یہ کیوں ایسا کر رہی ہیں؟ انہیں اس تہذیب کا ٹیکہ لگ گیا۔ ملک میں ایک چپڑا سی سے لے کر اعلیٰ ترین عہدیدار تک سب کی گردن میں انگریز کی غلامی کا پٹہ پڑا ہوا ہے۔ ہماری تو کوئی اپنی زبان بھی نہیں۔ دنیا بھر کے حکمران اپنی قومی زبان میں بات کرتے ہیں، مترجم ساتھ رکھ لیتے ہیں لیکن ہم نے ہر موقع انگریزی ہی بولنی ہے۔ (جبکہ مخاطب 18 کروڑ عوام انگریزی سمجھتے ہی نہ ہوں) انگریزی زبان ایک عجیب سی زبان ہے۔ مزے کی بات یہ ہے کہ ہمارے ہاں انگریزوں سے زیادہ انگریزی کے غمخوار بیٹھے ہیں۔ یورپ، امریکہ میں اگر کوئی غلط جملہ بول دے یا Spelling غلط کر دے لیکن بات سمجھ میں آ جائے تو وہ لوگ درگزر کرتے ہیں لیکن یہاں اگر ایک حرف غلط لکھ دو تو دس نکتہ چیں پیدا ہو جاتے ہیں۔ ہم انگریزوں کی نسبت زیادہ انگریزی کے غلام ہیں۔ افسوس کہ آج مسلمان کافر سے مانگ کر کھانے پر فخر کرتا ہے، کافر جیسا نظر آنے پر فخر کرتا ہے۔ کسی نے کہا ہے 'مسلمانی در کتاب و مسلمانان در گوز کہ مسلمان قبروں میں ہیں اور اسلام کتابوں میں۔ آج مسلمان کافر جیسا بننے پر اتراتا ہے تو ویسے ہی پھر نتائج بھی سامنے آرہے ہیں۔

وحی کو سنی سنائی بات نہ سمجھو:

فرمایا: قُلْ إِنَّمَا أُنذِرُكُمْ بِالْوَحْيِ۔۔۔ فرمادیجیے کہ بے شک میں تم کو اللہ کے حکم کے مطابق (عذاب

سے) ڈراتا ہوں۔

آپ صلی اللہ علیہ وسلم ان سے فرمادیں کہ نادانوں! میں تمہیں کسی بندے کی بات، کوئی سنی سنائی بات سن کر پیغام نہیں پہنچا رہا بلکہ اللہ کا پیغام پہنچا رہا ہوں۔ میں تمہیں جن چیزوں سے ڈرا رہا ہوں ان باتوں پر مجھے اللہ کی طرف سے وحی آتی ہے اور یہ معمولی بات نہیں ہے۔ میں تمہیں کسی انسان کی بات یا کسی انسان کے کہنے پر تم سے کچھ نہیں کہہ

رہا بلکہ یہ مجھ پر اللہ کی طرف سے وحی آتی ہے۔ اس وحی میں مجھے جو علوم عطا ہوئے ہیں اور تم تک پہنچانے کا جو حکم ملا ہے تو خوب سن لو اور آنے والے مشکل اور تکلیف دہ وقت سے بروقت بچنے کی تدبیر کر لو۔ یہ بات میں تمہیں وحی کے مطابق بتا رہا ہوں اور وحی کوئی معمولی بات نہیں ہے کہ سن کر مذاق میں اڑا دو۔ وَلَا يَسْمَعُ الضُّمُّ الدُّعَاءَ إِذَا مَا يُنْذِرُونَ ﴿٥٠﴾ اور یہ بہرے جس وقت (عذاب سے) ڈرائے جاتے ہیں تو پکار کو سنتے ہی نہیں۔

ان لوگوں کے مزاج میں بہرہ پن آ گیا ہے کہ جب انہیں عذاب سے ڈرایا جاتا ہے تو گویا سنتے ہی نہیں۔ بات کو سنی ان سنی کر دیتے ہیں، اس کی طرف خیال ہی نہیں کرتے۔ جب اُن کو اللہ کے عذاب سے بچنے کا کہا جاتا ہے تو بات اُن کے سر سے گزر جاتی ہے اور مذاق اڑاتے ہیں۔ کیا مذاق اڑانے سے وہ مصیبت ٹل سکے گی؟ اس مصیبت کو ٹالنے کا ایک ہی طریقہ ہے اور وہ یہ ہے کہ اللہ کا رسول صلی اللہ علیہ وسلم اس عذاب سے بچنے کا جو طریقہ ارشاد فرماتا ہے، اس طریقے کو اختیار کر لو ورنہ مذاق اڑانے یا انکار کرنے سے تم بچ نہیں پاؤ گے۔ انسان غفلتوں میں پڑا رہتا ہے اور اللہ کی دی ہوئی بے پناہ نعمتیں استعمال کر رہا ہوتا ہے لیکن اسے ادراک نہیں ہوتا کہ اس کے وجود کا ہر ذرہ رحمتِ الہی کا محتاج ہے۔

عذابِ الہی کفار کو پکچھتاوے اور حسرت میں مبتلا کر دے گا:

فرمایا: وَلَئِنْ مَسَّتْهُمْ نَفْحَةٌ مِّنْ عَذَابِ رَبِّكَ لَيَقُولُنَّ يَوَيْلَنَا إِنَّا كُنَّا ظَالِمِينَ ﴿٥١﴾ اور اگر ان کو آپ (صلی اللہ علیہ وسلم) کے پروردگار کا تھوڑا سا عذاب بھی پہنچے تو ضرور کہنے لگیں گے وائے ہماری کم بختی! یقیناً ہم ہی ظلم کرنے والے تھے۔

ان کفار کو اگر عذابِ الہی کا ذرہ برابر حصہ بھی چھو جائے تو چیخ اٹھیں گے کہ ہم سے بہت غلطی ہوئی اور ہم نے اللہ کی ناشکری اور نافرمانی کر کے اپنے آپ پر بہت زیادتی کی، بہت ظلم کیا۔ جب کفار کو عذاب کا یہ تجربہ ہوگا تو توبہ یا اصلاح کا موقع نہیں ہوگا۔ ہاں یہ حسرت مزید دکھی کرتی رہے گی کہ کیا کرتے رہے، کیوں کرتے رہے؟ ایسا نہیں کرنا چاہیے تھا لیکن تب واپسی کا کوئی راستہ نہیں ہوگا۔

دنیا میں معمولی سی تکلیف انسان کو پریشان کر دیتی ہے ذرا سادانت میں درد ہو جائے یا سر کو درد ہو جائے تو برداشت نہیں ہوتی چہ جائیکہ دوزخ کا کوئی ذرہ چھو جائے۔

قیامت کا دن، انصاف کا دن ہے:

فرمایا: وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا وَكَفَى بِنَا حَاسِبِينَ ﴿٥٢﴾ اور ہم قیامت کے دن انصاف کا ترازو کھڑا کریں گے اور کسی شخص کی (ذرا بھی) حق تلفی نہ کی جائے گی اور اگر رائی کے دانے کے برابر بھی (کسی کا عمل) ہوگا تو ہم

اس کو لا موجود کریں گے اور ہم حساب کو کافی ہیں۔

قیامت کے دن انصاف کا ترازو رکھا جائے گا اور کسی کے ساتھ ذرا برابر بھی زیادتی نہیں کی جائے گی بلکہ اللہ کریم نیکوں کا اجر بہت بڑھا کر دیں گے جبکہ جرم کی سزا جرم کے مطابق دی جائے گی۔ یہ الگ بات ہے کہ سزا کا نام ہی ہیبت ناک ہوتا ہے یہ بھی یاد رہے کہ کسی نے رائی کے دانے کے برابر بھی کوئی عمل کیا ہوگا تو اس کو بھی اس میدان میں حاضر کر دیا جائے گا۔ اللہ کریم فرماتے ہیں کہ حساب کرنے کو ہم کافی ہیں۔ اس روز کوئی عمل بھی پوشیدہ نہیں رہے گا، سوائے اس کے کہ اللہ کسی کو توبہ کی توفیق دے دیں تو اللہ کریم کی بے پناہ اور رعایتیں بھی ہیں۔ قرآن میں ارشاد ہے: **إِنَّ الْحَسَنَاتِ يُذْهِبْنَ الشَّرَّاتِ**۔۔۔ (ہود: 114) نیکیاں گناہوں کو مٹا دیتی ہیں کہ سچی توبہ گزشتہ گناہوں کو صاف کر دیتی ہے اور گناہ باقی نہیں رہتے۔ یہ ضروری ہے کہ توبہ محض زبانی نہ ہو بلکہ عملاً عقیدے کی بھی اصلاح ہو اور عمل بھی صالح ہو جائیں۔ انسان کا عقیدہ اور کردار نبی کریم صلی اللہ علیہ وسلم کے تابع ہو جائے تو ایسی توبہ پہلے گناہوں کو مٹا دیتی ہے۔ یہ اللہ کریم کی طرف سے عطا کردہ رعایتیں ہیں اور کرم ہے۔ فارسی میں کسی نے کیا خوب کہا تھا

رحمت حق بہانہ می جوید

اللہ کی رحمت بہانے تلاش کرتی ہے۔ اللہ کی رحمت تو بہانہ ہوتا ہے چھوٹے چھوٹے بہانے ہوتے ہیں لوگوں کو بخشنے کے تاکہ انہیں انعامات نصیب ہوں۔

دنیا میں سب سے مشکل کام دل کو غیر اللہ سے پاک کرنا ہے اور یہ بہت بڑا کام ہے کہ دل میں اللہ کی محبت ہو، اللہ کی طلب ہو، اس کی اطاعت کا جذبہ ہو اور دل اس کی نافرمانی میں لذت نہ محسوس کرے بلکہ اُسے دکھ ہو۔ اگر غلطی ہو جائے تو توبہ کرے اور اپنی اصلاح کرے کیونکہ اللہ کریم فرماتے ہیں کہ میدانِ حشر میں انسان کا ذرہ برابر عمل بھی حاضر کیا جائے گا۔ ہر جملہ اور ہر سوچ، ہر حرکت سامنے لائی جائے گی۔ دنیا میں تو ایک پردہ ہے۔ ہم جو ظاہر کرتے ہیں، ظاہر ہو جاتا ہے اور گناہ چھپ جاتے ہیں حالانکہ دنیا میں بھی کسی نہ کسی طرح ظاہر ہو جاتے ہیں لیکن بہر حال انسان کوشش کرتا ہے کہ اس کے گناہوں پر پردہ پڑا رہے؟ انسان اپنے شب و روز پر نگاہ کرے تو یہ حقیقت کھلے گی کہ بظاہر ہم لوگوں کو کیا نظر آتے ہیں اور حقیقت میں کیا ہوتے ہیں؟ بظاہر کیا باتیں کرتے ہیں اور سوچتے کیا ہیں، دل میں کیا ارادے ہوتے ہیں؟ ہر کوئی اسی کوشش میں ہے کہ دنیا میں اپنے آپ کو اچھا اور شریف ظاہر کرے لیکن روزِ محشر یہ انسانی کوشش کامیاب نہیں ہوگی۔ وہاں قادرِ مطلق ہر بات کو سامنے رکھ دیں گے۔ نیکی کو بھی اور برائی کو بھی، بھلی سوچ کو بھی اور بری سوچ کو بھی، اچھے ارادوں کو بھی اور برے ارادوں کو بھی، سب کچھ حاضر کر دیا جائے گا۔ یہاں تو ایک بند لافافہ ہے وہاں وہ کھل جائے گا اور اندر کی چیزیں باہر آ جائیں گی۔

کلام الہی کی عظمت:

فرمایا: وَلَقَدْ آتَيْنَا مُوسَى وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ ﴿٤٨﴾ اور یقیناً ہم نے موسیٰ اور ہارون (علیہما السلام) کو ایک فیصلہ کی اور روشنی کی اور پرہیزگاروں کیلئے نصیحت کی کتاب عطا فرمائی۔

اللہ کریم فرماتے ہیں کہ ہمارا احسان ہے کہ ہم نے انبیاء بھیجے اور کتابیں بھیجیں۔ ہر کتاب اپنے وقت میں دلوں کو روشن کرنے والی، گناہوں کو مٹا دینے والی نیکیوں کی ترغیب دینے والی، واصل باللہ کرنے والی تھی۔ اللہ کریم نے موسیٰ علیہ السلام اور ہارون علیہ السلام کو بھی ایسی کتاب عطا کی جو فیصلہ کن تھی، 'فرقان' تھی یعنی حق اور باطل کو الگ الگ کرنے والی تھی۔ اللہ کی کتاب سے سچ اور جھوٹ، کھرا اور کھوٹ الگ ہو گیا، وَضِيَاءً۔۔۔ اور وہ روشنی تھی، نور تھا۔ اس کتاب کی خصوصیت یہ تھی کہ جو صدق دل سے اس پر یقین کر لیتا اور عمل کی اپنی بھرپور سعی کرتا، اس کے دل کو روشن کر دیتی تھی۔ وہ روشنی تھی جو سینوں کو منور کر دیتی تھی۔

کتاب اللہ سے نصیحت اہل تقویٰ کو نصیب ہوتی ہے:

اللہ کی کتاب اول تا آخر سراپا نصیحت تھی، لوگوں کو برائی سے روکنے والی اور بھلائی کی ترغیب دینے والی لیکن نصیحت تو اچھے بندے ہی سمجھتے ہیں۔ برائی کے راستے پر گامزن بندے کو اس سے کیا غرض بلکہ اسے نصیحت کی جائے تو وہ چڑ جاتا ہے، خفا ہو کر جھگڑنے لگتا ہے۔ اُسے تو نصیحت کڑوی لگتی ہے۔ فرمایا: ذِكْرًا لِّلْمُتَّقِينَ ﴿٤٨﴾ نصیحت متقین کے لیے ہوتی ہے۔ وہ لوگ جو صاحب تقویٰ ہوں، جن کو اللہ کی عظمت پر یقین نصیب ہو جائے اور الَّذِينَ يَخْشَوْنَ رَبَّهُم بِالْغَيْبِ۔۔۔ یہ وہ ہیں جو بن دیکھے اپنے پروردگار سے ڈرتے ہیں۔ متقی وہ لوگ ہیں جو غائبانہ اپنے پروردگار کی عظمت کا احساس رکھتے ہیں اس سے ڈرتے ہیں اور اس کی نافرمانی نہیں کرتے۔ یہاں پر يَخْشَوْنَ کا لفظ ہے، جو خشیت سے ہے۔ اصل میں اردو کا دامن اتنا تنگ ہے اور اردو کے پاس ایسا کوئی نہیں جو تقویٰ، جو خشیت کو سمو سکے چنانچہ 'ڈر' لکھ دیا جاتا ہے۔ جب ڈر کی نسبت اللہ کریم کی طرف کی جائے یعنی جیسے ابھی گزرا ہے کہ اپنے پروردگار سے ڈرتے ہیں، تو اسے عام ڈر نہیں سمجھنا چاہیے۔ ڈر تو موذی جانور کا بھی ہوتا ہے، چور ڈاکو کا بھی، جنات و شیاطین کا بھی ہوتا ہے۔ ہم تو حاکم و افسر سے بھی ڈرتے ہیں پولیس سے بھی ڈرتے ہیں، بدمعاشوں اور لنگوں سے بھی ڈرتے ہیں۔ یہ سب عمومی ڈر ہیں۔ ایک ڈر ہوتا ہے کہ جب کسی کے ساتھ محبت کا تعلق ہو، وہ عزیز، رشتہ دار ہو یا کوئی محسن ہو تو انسان بات کرنے سے پہلے، کام کرنے سے پہلے احساس رکھے کہ میں کہیں کچھ ایسا نہ کہہ یا کر بیٹھوں کہ وہ مجھ سے ناراض ہو جائے۔ گویا یہ تعلق میں دراڑ آنے کا ڈر ہوتا ہے کہ کہیں وہ خفا نہ ہو جائیں۔ اگر وہ نسبت، وہ تعلق، اللہ کریم سے بن جائے اور انسان میں یہ احساس پیدا ہو جائے کہ میں اللہ کا بندہ ہوں اور وہ میرا معبود ہے۔ میں کوئی ایسا کام نہ

کروں کوئی ایسی بات نہ کہوں جس سے میرا یہ رشتہ عبودیت بگڑ جائے۔ وہ میرا معبود ہے، میں اس کی عبادت کرتا ہوں، وہ میرے رب و ربوب ہے، میں اس کے حضور اپنی گزارشات پیش کرتا ہوں، اس سے مدد چاہتا ہوں، اپنی مصیبتوں کا حل چاہتا ہوں۔ مجھے اس بات سے ڈر لگتا ہے کہ رب کریم سے جو میرا یہ رشتہ ہے اس میں بال نہ آجائے، دراز نہ آجائے۔ یہ ڈر خشیت کہلاتا ہے۔ فرمایا، اہل تقویٰ وہ لوگ ہیں جو غائبانہ اللہ کی عظمت سے لرزاں و ترساں رہتے ہیں۔ اللہ کی ذات سب سے بڑا غیب ہے جو ہر وقت، ہر جگہ موجود ہے۔ حاضر و ناظر ہے، دیکھتا سنتا ہے لیکن ہم نہیں دیکھ سکتے نہ ہی عقل سمجھ سکتی ہے۔ وہ خالق ہے، ہم مخلوق ہیں اور خالق، مخلوق کے احاطہ و ادراک میں نہیں آ سکتا۔ جو چیز عقل کے دائرے میں آجائے گی چونکہ عقل مخلوق ہے تو وہ بھی مخلوق ہوگی۔ خالق اس سے وراء الوراء ہے نہ اسے عقلاً سمجھا جاسکتا ہے نہ آنکھوں سے دیکھا جاسکتا ہے۔ حضرت موسیٰ علیہ السلام کو کلام باری کا شرف حاصل تھا۔ اپنی گزارشات براہ راست پیش کرتے تھے، اللہ کریم سنتے تھے۔ کلام باری نے شوق دیدار بھڑکا دیا تو عرض کی: رَبِّ ارِنِي أَنْظُرَ إِلَيْكَ۔۔۔ اے میرے پروردگار! میں آپ کو دیکھنا چاہتا ہوں، مجھے اپنا آپ دکھا دیجیے۔ میرے سامنے آجائے۔ فرمایا: لَنْ تَرَانِي۔۔۔ (الاعراف: 143) اس دنیا میں اور اس دنیا کی آنکھوں سے آپ مجھے نہیں دیکھ سکتے۔ اللہ کریم کی ذات اتنا بڑا غیب ہے جسے دنیا میں انبیاء علیہ الصلوٰۃ والسلام بھی نہیں دیکھ سکتے۔ اللہ کی موجودگی کا احساس ہونا عظمت انسانی ہے لیکن یہ حضوری کا احساس دل میں ہو سکتا ہے بندہ دیکھ نہیں سکتا اور یہی درجہ ایمان مطلوب ہے۔ جب انسان یہ فکر کرے کہ میرے اللہ کے ساتھ میرا معاملہ کہیں بگڑ نہ جائے اور غائبانہ اللہ کی عظمت سے ڈرتا رہے تو اس کا مطلب ہے اس کا ایمان بالغیب ہے۔ اس کے لیے ضروری ہے کہ نبی کریم صلی اللہ علیہ وسلم کی بات پر کئی طور پر یقین کیا جائے، اعتماد کیا جائے۔ کہیں یقین میں یہ دراز نہ آجائے کہ (نعوذ باللہ) نبی کریم صلی اللہ علیہ وسلم فرماتا تو رہے ہیں، پتا نہیں ایسا ہوگا کہ نہیں۔ اگر ایسا ہو گیا تو سارا معاملہ ختم ہو جائے گا، اس لیے یہ ضروری ہے کہ نبی کریم صلی اللہ علیہ وسلم نے جو کچھ فرمایا ہے اس کی حقانیت پر قطعی یقین ہو۔ آپ صلی اللہ علیہ وسلم نے قیامت کے بارے، آخرت کے بارے فرشتوں کے بارے اللہ کی عظمت کے بارے جو کچھ ارشاد فرمایا ہے اس پر پختہ ایمان ہو کہ وہ کُلّی سچ ہے۔ آپ صلی اللہ علیہ وسلم سے پہلے جو انبیاء تشریف لائے اُن کی نبوت مخصوص قوموں کے لیے تھی، مخصوص علاقوں کے لیے تھی اور بعض اوقات ایک وقت میں کئی نبی موجود تھے۔ بنیادی عقائد اور اصول سب کے ایک تھے، فرق احکامات میں تھا۔ قوموں کی استعداد کے مطابق شرعی احکامات تھے۔ حضرت موسیٰ علیہ السلام کو جو کتاب دی گئی وہ بھی حق و باطل میں فیصلہ کرنے والی اور اللہ کی طرف سے ضیاء، روشنی اور بہت پر اثر نصیحت تھی جس سے صرف صاحب تقویٰ ہی مستفید ہوتے تھے جو غائبانہ اللہ کی عظمت سے ڈرتے رہتے تھے۔

فرمایا: وَهُمْ مِنَ السَّاعَةِ مُشْفِقُونَ ﴿۴۹﴾ اور وہ قیامت کا بھی خوف رکھتے ہیں۔ متقین کا حال یہ ہے کہ بات کرتے وقت، کوئی بھی کام کرتے وقت انہیں یہ اندیشہ ہوتا ہے کہ قیامت کے روز یہ بات، یہ کام سامنے آئے گا، یہ بات سر میدان ہوگی۔ وہ اس خیال سے لرزاں و ترساں رہتے ہیں کہ دنیا میں کوئی ایسی بات منہ سے نہ نکلے جو کل میدانِ حشر میں شرمندگی کا باعث بن جائے یا کوئی کام ایسا نہ ہو جائے جو حشر میں رسوائی کا سبب بن جائے۔ اللہ کریم کا یہ احسان ہے کہ جو اللہ کے نیک بندے ہیں، مومن ہیں، جو دنیا سے ایمان سلامت لے جائیں گے، اللہ کریم انہیں رسوائی کے عذاب سے بچالیں گے۔ اگر کسی مومن کا حساب ہوگا تو بھی اللہ اسے اپنے بندے اور اپنے درمیان رکھیں گے اس کے گناہ مخلوق پر افشا نہیں کریں گے۔ نور ایمان کی برکت وہاں بھی یہ ہوگی کہ اللہ کریم معاف فرمادیں گے، مومن کا اعمال نامہ دوسروں میں نشر نہیں فرمائیں گے۔ اللہ غور و رحیم ہے اس کی رحمت بہت وسیع ہے بلکہ نبی کریم صلی اللہ علیہ وسلم کے ارشادِ عالی کا مفہوم ہے کہ زندگی میں کسی مومن کی ایک تسبیح قبول ہوگئی تو اس کی نجات کے لیے کافی ہے۔ ضرورت بس اس بات کی ہے کہ وہ تسبیح حضورِ قلب کے ساتھ دل کی گہرائی سے اٹھے اور اس پر یقین محکم ہو۔ جبکہ غیر مومن کو رسوائی کا عذاب بھی ہوگا اس کے سارے کردار کو سب کے سامنے رکھا جائے گا اور سخت محاسبہ ہوگا۔ سو متقی وہ لوگ ہیں جو اپنے نبی علیہ الصلوٰۃ والسلام کی بات پر یقین کرتے ہیں اور بن دیکھے اللہ کی عظمت پر ایسا یقین کامل رکھتے ہیں کہ ہر آن اسے اپنے پاس پاتے ہیں۔ ہمہ وقت اللہ کی اطاعت کرتے ہیں، ہمہ وقت اس کو یاد کرتے ہیں اور اس کی یاد کو دلوں میں بساتے ہیں۔ انہیں قیامت پر اتنا یقین ہے کہ قیامت کے معاملات سے ڈرتے رہتے ہیں۔ اس بات سے لرزاں و ترساں رہتے ہیں کہ قیامت کو کیا ہوگا۔

قرآن کریم کی عظمت:

فرمایا: وَهَذَا ذِكْرٌ مُّبَرِّكٌ أَنْزَلْنَاهُ۔۔۔ اور یہ مبارک ذکر (قرآن) ہے جسے ہم نے نازل فرمایا ہے۔ یہ بہت بابرکت ذکر ہے جو پہلی تمام کتابوں کی جامع ہے۔ اس سے پہلے جتنے بھی انبیا اور کتابیں آئیں یہ قرآن اُن سب کی تصدیق کرتا ہے۔ ہمارا عقیدہ ہے کہ اپنے وقت میں ہر نبی نے جو تعلیم دی، اس پر جو کتاب نازل ہوئی وہ نبی بھی سچا، برحق تھا اور اس کی کتاب بھی برحق تھی، اس وقت کی ضرورت کے لیے کافی تھی لیکن جب نبی کریم صلی اللہ علیہ وسلم مبعوث ہوئے تو تمام پہلی کتابوں پر عمل منسوخ ہو گیا گوا ایمان اب بھی ہے۔ ایک مسلمان تمام انبیا پر ایمان رکھتا ہے، تمام کتبِ سماوی کی صداقت پر ایمان رکھتا ہے لیکن عمل صرف قرآن کریم پر کرے گا جو نبی کریم صلی اللہ علیہ وسلم پر نازل ہوا۔ مغرب کو بڑا اعتراض ہے کہ اسلام نے سچائی پر اجارہ داری بنا رکھی ہے اور

مسلمان کہتے ہیں کہ صرف اسلام ہی سچا ہے جبکہ سب مذاہب اللہ کی طرف سے ہیں اور مختلف انبیاء پر مختلف کتابیں بھی نازل ہوئیں۔ کہتے ہیں کہ مسلمان یہ زیادتی کرتے ہیں کہ وہ کہتے ہیں کہ صرف اسلام ہی سچا ہے۔

They say they have monopoly over truth حالانکہ اسلام کا یہ موقف ہرگز نہیں ہے اور وہ تمام انبیاء اور کتابوں کی صداقت پر یقین رکھتا ہے اور ایمان لانے کا حکم دیتا ہے۔ جہاں تک اجارہ داری (Monopoly) کی بات ہے تو یہ لفظ اچھے معنوں میں استعمال نہیں ہوتا جب کوئی وسائل پر یا کسی چیز بلا شرکت غیرے قبضہ کر لے تو اسے اجارہ داری قائم کرنا کہا جاتا ہے۔ سچ تو یہ ہے کہ اسلام کی سچائی پر اجارہ داری نہیں ہے بلکہ صرف اسلام ہی سچائی ہے۔ Islam is the only truth اسلام ہی سچائی ہے، اسلام سے باہر کوئی سچائی نہیں۔ یہ حقیقت ہے اجارہ داری نہیں۔ پہلی کتابیں بھی حقیقی صورت میں کسی کے پاس نہیں ہیں۔ کتابیں مسخ ہو گئیں، خلط ملط ہو گئیں مٹ گئیں۔ عیسائیوں نے مختلف اناجیل بنا رکھی ہیں ہر انجیل کسی بندے کے نام سے منسوب ہے اور اس میں اسی کی باتیں ہیں۔ ایسی کوئی انجیل آج اُن کے پاس نہیں جو عیسیٰ علیہ السلام سے منسوب ہو۔ سب دوسروں کی باتیں ہیں۔ عیسیٰ علیہ السلام کی کوئی بات نہیں ہے اور اگر منسوب کر بھی دیں تو اس کی تصدیق نہیں ہے۔ عیسائیوں نے رہی سہی کسر بھی نکال دی اور کلیسا کو اختیار دے دیا کہ اللہ کا جو حکم چاہے منسوخ کر دے، اس کی جگہ جو نیا حکم چاہے جاری کر دے۔ اسلام وہ سچائی ہے کہ آج سے ساڑھے چودہ سو سال پہلے جو قرآن نبی کریم صلی اللہ علیہ وسلم نے اُمت کو عطا فرمایا تھا وہ آج بھی بعینہ الحمد للہ والناس تک وہی نورانی کتاب، اُنہی الفاظ، حروف اور معانی کے ساتھ موجود ہے۔ لوگوں کے سینوں میں محفوظ ہے، زبانوں پر جاری ہے، موجود ہے۔ اس میں کسی نقطے، زیر زبر کا بھی فرق نہیں آیا اور یہ کتنی عظیم بات ہے۔ اس سے پہلے جب کوئی نیا رسول یعنی صاحب کتاب تشریف لایا تو نئی شریعت آگئی اور اس پر عمل کرنا ضروری ٹھہرا جبکہ سابقہ کے ساتھ یہ اقرار کرنا باقی رہا کہ وہ حق تھی۔ احکام شریعت بھی بدلتے رہتے ایک شریعت میں کچھ امور منع ہوتے تو دوسری میں وہ حلال کر دیے جاتے۔ اس طرح یہ سلسلہ چلتا رہا لیکن جب نبی کریم صلی اللہ علیہ وسلم مبعوث ہوئے تو تمام احکام کا بھی فیصلہ ہو گیا اور حلال حرام، جائز ناجائز کی حتمی تعیین کر دی گئی۔ اللہ کریم نے فرمادیا اَلْیَوْمَ اَکْمَلْتُ لَکُمْ دِیْنَکُمْ۔۔۔ (البائد: 3) آج کے دن تمہارا دین مکمل ہو گیا، اب قیامت تک تمام فیصلے اسی کے مطابق ہوں گے، اسی میں سے تلاش کیے جائیں گے۔ دنیا کے تمام امور میں فیصلے قرآن و سنت میں سے ہی تلاش کیے جائیں گے۔ اُمت مسلمہ میں جو کام سنتِ ابراہیمی کے نام سے رائج ہیں، وہ اس لیے رائج ہیں کہ محمد رسول اللہ صلی اللہ علیہ وسلم نے انہیں اپنایا اور اُمت آپ صلی اللہ علیہ وسلم کے واسطے سے اُن پر

عمل کرتی ہے۔ فرمایا قرآن کریم مبارک کتاب ہے، یہ بہت بابرکت کلام ہے۔ اس کا ایک ایک لفظ، ایک ایک جملہ برکات کا خزانہ ہے۔ اسے دیکھنا عبادت، اسے پڑھنا سنت ہے اور اگر بلند آواز سے پڑھا جا رہا ہو تو سننا فرض ہے۔ قرآن کریم نے عمل کے معاملے میں تمام کتابوں سے مستغنی کر دیا اور صرف اس پر عمل ہوگا۔ یہ نہایت بابرکت ذکر ہے تو اَفَآنتُمْ لَهُ مُنْكَرُونَ ﴿۵۰﴾ کیا تم اس سے انکار کرتے ہو؟ اے لوگو! کیا تم اس کا انکار کرو گے؟ اتنی بڑی جسارت کرو گے؟ اس انکار کے بھی درجے ہیں۔ ایک اشد ترین اور آخری درجہ تو یہ ہے کہ بندہ قبول ہی نہیں کرتا، مانتا ہی نہیں۔ اللہ کریم ہمیں معاف فرمائیں ایک اس سے کمتر درجہ بھی ہے انکار کا، بندہ زبانی اقرار کرتا ہے لیکن اس پر عمل نہیں کرتا تو یہ بھی انکار کی یا نہ ماننے کی ایک صورت ہوتی ہے۔ کافر نے تو کتاب الہی کا انکار کر دیا، کہہ دیا کہ میں نہیں مانتا لیکن ہم کہتے ہیں کہ ہم مانتے ہیں لیکن کام اپنی پسند سے کرتے ہیں، قرآن کی پسند کے نہیں تو ہمارا جرم شدید تر ہے۔ جہاں ہمارے مفادات پر ذرا سی زد آ جائے ہم قرآن کا حکم چھوڑ دیتے ہیں۔ قرآن کریم کے مطابق وراثت تقسیم کرنا نہایت مشکل معلوم ہوتا ہے، اس کے مطابق دوسروں کے حقوق ادا کرنا انتہائی گراں گزرتا ہے۔ اب تو قرآن کریم کے حکم کے باوجود لوگ سود نہیں ترک کرتے۔ قرآن کو بھی مانتے ہیں اور سود بھی کھا رہے ہیں۔ سود کا نام بدل کر منافع رکھ دیا ہے بھلا ان سے پوچھا جائے کہ کتے کا نام بکرار رکھ دو تو کیا وہ حلال ہو جائے گا؟ سود کا نام منافع رکھنے سے کیا وہ حلال ہو جاتا ہے؟

یہ بھی انکار کی ایک صورت ہے۔ قرآن کریم میں یہودیوں کے بارے ارشاد ہوا ہے: وَيَقُولُونَ سَمِعْنَا وَعَصَيْنَا۔۔۔ (النساء: 46) وہ کہتے ہیں کہ ہم نے بات سن لی، سمجھ لی لیکن اس کی اطاعت نہیں کریں گے، اس پر عمل نہیں کریں گے بلکہ اپنی مرضی سے کام کریں گے۔ یہ یہودیوں کی روش بتائی گئی ہے۔ اللہ کریم فرماتے ہیں کہ ہونا یہ چاہیے کہ کہتے: سَمِعْنَا وَأَطَعْنَا۔۔۔ (النساء: 46) بات سن بھی لی اور عمل بھی اس کے مطابق کریں گے۔ اللہ کریم معاف فرمائیں یہودیوں کی روش آج مسلمانوں نے اپنا لی ہے۔ ہم کہتے ہیں کہ ہم اللہ اور اللہ کے رسول صلی اللہ علیہ وسلم کو مانتے ہیں، قیامت پر یقین ہے، قرآن کو کتاب اللہ مانتے ہیں لیکن عمل اپنی پسند سے کریں گے، تو یہ بھی تو نہ ماننے ہی کی صورت ہے۔ فرمایا: اَفَآنتُمْ لَهُ مُنْكَرُونَ ﴿۵۰﴾ تم میں اتنی جرات ہے کہ تم قرآن کو نہیں مانو گے یعنی کمال ہے کہ یہ اتنی بڑی جسارت کرنے کی مجال ہے تم میں! اللہ کریم معاف فرمائے اور توفیق عمل عطا فرمائے اور یقین محکم عطا فرمائے۔ دراصل یہ فیصلے دل کرتا ہے، جب دل پر غفلت آتی ہے تو وہ من مانیوں کرتا ہے۔ اسی لیے ساری محنت، سارا مجاہدہ دل پر کیا جاتا ہے کہ دل کو عظمت الہی پر یقین نصیب ہو صداقت نبوت پر اور صداقت قرآن پر کامل یقین نصیب ہو تا کہ اسے پڑھے، سمجھے اور اس کے مطابق عمل بھی کرے۔

سورة الانبياء ركوع 5 آيات 51 تا 75

أَعُوذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَلَقَدْ اَتَيْنَا اِبْرٰهِيْمَ رُسْدَهٗ مِنْ قَبْلُ وَكُنَّا بِهٖ عَلِيْمِيْنَ ۝۵۱ اِذْ قَالَ لِاَبِيْهٖ
وَقَوْمِهٖ مَا هٰذِهٖ التَّمٰثِيْلُ الَّتِي اَنْتُمْ لَهَا عٰكِفُوْنَ ۝۵۲ قَالُوْا وَجَدْنَا
اَبَاءَنَا لَهَا عِبٰدِيْنَ ۝۵۳ قَالَ لَقَدْ كُنْتُمْ اَنْتُمْ وَاَبَاؤُكُمْ فِي ضَلٰلٍ مُّبِيْنٍ ۝۵۴
قَالُوْا اَجِئْتَنَا بِالْحَقِّ اَمْ اَنْتَ مِنَ اللَّعِبِيْنَ ۝۵۵ قَالَ بَلْ رَّبُّكُمْ رَبُّ
السَّمٰوٰتِ وَالْاَرْضِ الَّذِي فَطَرَهُنَّ ۚ وَاَنَا عَلٰى ذٰلِكُمْ مِّنَ الشّٰهِيْدِيْنَ ۝۵۶
وَتَاللّٰهِ لَا كِيْدَنَّ اَصْنَامُكُمْ بَعْدَ اَنْ تَوَلَّوْا مُدْبِرِيْنَ ۝۵۷ فَجَعَلَهُمْ جُذُا
اِلَّا كَبِيْرًا لَّهُمْ لَعَلَّهُمْ اِلَيْهٖ يَرْجِعُوْنَ ۝۵۸ قَالُوْا مَنْ فَعَلَ هٰذَا بِالِهَيْتِنَا
اِنَّهٗ لَمِنَ الظّٰلِمِيْنَ ۝۵۹ قَالُوْا سَمِعْنَا فَتٰى يَذْكُرُهُمْ يُقَالُ لَهٗ اِبْرٰهِيْمُ ۝۶۰
قَالُوْا فَاْتُوْا بِهٖ عَلٰى اَعْيُنِ النَّاسِ لَعَلَّهُمْ يَشْهَدُوْنَ ۝۶۱ قَالُوْا اِنَّكَ
فَعَلْتَ هٰذَا بِالِهَيْتِنَا يَا اِبْرٰهِيْمُ ۝۶۲ قَالَ بَلْ فَعَلَهُ كَبِيْرُهُمْ هٰذَا
فَسَلُّوْهُمْ اِنْ كَانُوْا يَنْطِقُوْنَ ۝۶۳ فَرَجَعُوْا اِلٰى اَنْفُسِهِمْ فَقَالُوْا اِنَّكُمْ
اَنْتُمْ الظّٰلِمُوْنَ ۝۶۴ ثُمَّ نَكِسُوْا عَلٰى رُءُوسِهِمْ ۚ لَقَدْ عَلِمْتَ مَا هٰؤُلَاءِ
يَنْطِقُوْنَ ۝۶۵ قَالَ اَفَتَعْبُدُوْنَ مِنْ دُوْنِ اللّٰهِ مَا لَا يَنْفَعُكُمْ شَيْئًا وَلَا
يَضُرُّكُمْ ۝۶۶ اَفِ لَكُمْ وَلِيْمًا تَعْبُدُوْنَ مِنْ دُوْنِ اللّٰهِ ۚ اَفَلَا تَعْقِلُوْنَ ۝۶۷
قَالُوْا حَرِّقُوْهُ وَانْصُرُوْا الْهَيْتَكُمْ اِنْ كُنْتُمْ فٰعِلِيْنَ ۝۶۸ قُلْنَا يٰنَارُ كُوْنِيْ
بَرْدًا وَسَلٰمًا عَلٰى اِبْرٰهِيْمَ ۝۶۹ وَاَرَادُوْا بِهٖ كَيْدًا فَجَعَلْنٰهُمْ الْاٰخِسِرِيْنَ ۝۷۰

وَنَجِّنُهُ وَلَوْ طَا إِلَى الْأَرْضِ الَّتِي بَرَكْنَا فِيهَا لِلْعَالَمِينَ ﴿٥١﴾ وَوَهَبْنَا لَهُ إِسْحَاقَ وَيَعْقُوبَ نَافِلَةً ۖ وَكُلًّا جَعَلْنَا صَالِحِينَ ﴿٥٢﴾ وَجَعَلْنَاهُمْ آيَةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ ۚ وَكَانُوا لَنَا عِبِيدِينَ ﴿٥٣﴾ وَلَوْ طَا أَتَيْنَهُ حُكْمًا وَعِلْمًا وَنَجِّنُهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ ۖ إِنَّهُمْ كَانُوا قَوْمَ سَوْءٍ فَسِيقِينَ ﴿٥٤﴾ وَأَدْخَلْنَاهُ فِي رَحْمَتِنَا ۖ إِنَّهُ مِنَ الصَّالِحِينَ ﴿٥٥﴾

اور یقیناً ہم نے ابراہیم (علیہ السلام) کو اس (زمانہ موسوی) سے پہلے (اُن کی شان کے مطابق) ہدایت دی تھی اور ہم اُن (کے حال) سے واقف تھے ﴿۵۱﴾ جب انہوں نے اپنے باپ اور اپنی قوم سے فرمایا کہ یہ کیا مورتیں ہیں جن (کی عبادت) پر تم جمے بیٹھے ہو؟ ﴿۵۲﴾ وہ کہنے لگے ہم نے اپنے باپ دادا کو ان کی عبادت کرتے ہوئے پایا ﴿۵۳﴾ انہوں نے فرمایا یقیناً تم بھی اور تمہارے باپ دادا بھی صریح گمراہی میں پڑے رہے ﴿۵۴﴾ وہ بولے کیا آپ ہمارے پاس (واقعی) حق لائے ہیں یا آپ دل لگی کر رہے ہیں؟ ﴿۵۵﴾ انہوں (ابراہیم علیہ السلام) نے فرمایا بلکہ تمہارا پروردگار آسمانوں اور زمین کا پروردگار ہے جس نے ان کو پیدا فرمایا ہے اور میں اس بات کا گواہ ہوں ﴿۵۶﴾ اور اللہ کی قسم! میں تمہارے بتوں سے ضرور ایک تدبیر کروں گا جب تم پیٹھ پھیر کر چلے جاؤ گے۔ تو انہوں نے اُن (کے بتوں) کو ٹکڑے ٹکڑے کر دیا مگر ان کے ایک بڑے (بت) کو (نہ توڑا) تاکہ وہ اس کی طرف رجوع کریں ﴿۵۸﴾ کہنے لگے کہ ہمارے بتوں کے ساتھ یہ (حال) کس نے کیا ہے؟ یقیناً یہ تو کوئی ظالم شخص ہی ہے ﴿۵۹﴾ لوگوں نے کہا ہم نے ایک نوجوان کو ان کی باتیں کرتے سنا ہے اُسے ابراہیم (علیہ السلام) کہتے ہیں ﴿۶۰﴾ انہوں نے کہا کہ اس کو لوگوں کے سامنے لاؤ تاکہ وہ گواہ رہیں ﴿۶۱﴾ انہوں (بت پرستوں) نے کہا اے ابراہیم (علیہ السلام)! ہمارے بتوں کے ساتھ یہ کام تم

نے کیا ہے؟ ﴿۶۲﴾ انہوں نے فرمایا بلکہ یہ ان کے بڑے (بت) نے کیا ہوگا اگر یہ بات کر سکتے ہیں تو ان سے پوچھ لو ﴿۶۳﴾ سو انہوں نے اپنے دل میں سوچا پھر کہنے لگے درحقیقت تم لوگ ہی بے انصاف ہو ﴿۶۴﴾ پھر (شرمندگی سے) سروں کو جھکا لیا (اور بولے) یقیناً آپ جانتے ہیں یہ (بت) کچھ بولتے نہیں ﴿۶۵﴾ انہوں نے فرمایا پھر کیا تم اللہ کو چھوڑ کر ایسی چیزوں کی عبادت کرتے ہو جو نہ تمہارا کچھ سنواریں اور نہ تمہارا (کچھ) بگاڑ سکیں ﴿۶۶﴾ توف ہے تم پر اور جن کو تم اللہ کے علاوہ پوجتے ہو ان پر بھی، سو کیا تم (اتنا بھی) نہیں سمجھتے؟ ﴿۶۷﴾ وہ لوگ (آپس میں) کہنے لگے کہ اگر تم کو (اپنے معبودوں کے بدلہ لینے کے لیے) کچھ کرنا ہے تو ان کو (آگ میں) جلا دو اور اپنے معبودوں کی مدد کرو ﴿۶۸﴾ ہم نے (آگ کو) حکم دیا اے آگ! ٹھنڈی ہو جا اور ابراہیم (علیہ السلام) کے لیے سلامتی (کا سبب) بن جا ﴿۶۹﴾ اور ان لوگوں نے ان کے ساتھ مکر کرنا چاہا تھا پھر ہم نے ان ہی کو نقصان میں ڈال دیا ﴿۷۰﴾ اور ہم نے ان کو اور لوط (علیہ السلام) کو ایسے ملک (شام) کی طرف بھیج کر بچا لیا جس میں ہم نے دنیا جہان والوں کے لیے خیر و برکت رکھی ہے ﴿۷۱﴾ اور ہم نے اُن کو اسحق (علیہ السلام، بیٹا) اور یعقوب (علیہ السلام، پوتا) انعام میں عطا فرمائے اور ہم نے سب کو (اعلیٰ درجہ کا) نیک بنایا ﴿۷۲﴾ اور ہم نے ان کو پیشوا بنایا کہ ہمارے حکم سے ہدایت کیا کرتے تھے اور ہم نے ان کے پاس نیک کاموں کے کرنے کا اور (خصوصاً) نماز کی پابندی اور زکوٰۃ ادا کرنے کا حکم بھیجا اور وہ ہماری عبادت کیا کرتے تھے ﴿۷۳﴾ اور لوط (علیہ السلام) کو ہم نے حکم اور علم (نبوت و حکمت) بخشا اور اس بستی سے جہاں کے لوگ گندے کام کرتے تھے ان کو بچا نکالا۔ بے شک وہ (بستی والے) بُرے (اور) بدکردار لوگ تھے ﴿۷۴﴾ اور ہم نے انہیں اپنی رحمت میں داخل فرمایا بے شک وہ بڑے نیکوں میں سے تھے ﴿۷۵﴾

تفسیر و معارف

گزشتہ آیات سے اللہ کے نیک بندوں کا ذکر چل رہا تھا جو اللہ پر غائبانہ ایمان رکھتے ہیں، جنہیں اللہ کے روبرو پیش ہونے کا خیال رہتا ہے، حساب سے ڈرتے ہیں، حشر کی تیاری کرتے ہیں۔ جرائم اور گناہوں سے پرہیز کرتے ہیں اور قیامت کی گھڑی سے لرزاں و ترساں رہتے ہیں۔ ان آیات مبارکہ میں اللہ کریم نے بہت اعلیٰ مثال ارشاد فرمائی اور کیا خوب مثال ارشاد فرمادی: وَلَقَدْ آتَيْنَا إِبْرَاهِيمَ رُشْدَهُ مِنْ قَبْلُ وَكُنَّا بِهِ عَلِيمِينَ ﴿۵۱﴾ اور یقیناً ہم نے ابراہیم علیہ السلام کو ان کی عظمت کے مطابق ہدایت فرمائی جو ان کے شایان شان تھی۔ حضرت ابراہیم علیہ السلام کی شان یہ ہے کہ آپؑ نے اپنے اسوۂ حسنہ سے واضح کر دیا کہ اہل حق کا شعار سب کے ساتھ رہنا نہیں بلکہ حق کے ساتھ رہنا ہے۔ سب حق پر آجائیں تو اللہ کا احسان ہے لیکن ساری آبادی اگر حق کا ساتھ چھوڑ دے تو اہل حق، حق پر رہتے ہیں یعنی ساری آبادی کے ساتھ رہنا ان کی مجبوری نہیں ہوتی حق پر رہنا ان کا شیوہ ہوتا ہے۔

دینے والی ذات اللہ کریم کی ہے لینے کے لیے خلوص شرط ہے:

فرمایا: وَكُنَّا بِهِ عَلِيمِينَ ﴿۵۱﴾ اور ہم ان کے حال سے واقف تھے۔ کس کی شان کے لائق کیا ہے، کون کس چیز کا مستحق ہے، کون کس چیز کا اہل ہے اور کس کو کون سی نعمت ملنی چاہیے؟ ان سب باتوں کو ہم جانتے ہیں۔ ابراہیم علیہ السلام کو ہم نے سیدھا راستہ دکھایا جو ان کی شان کے لائق تھا۔ فرمایا، ہم نے اپنے علم پر یہ فیصلہ کیا، کسی کی سفارش نہیں تھی، کسی کی درخواست نہیں تھی۔ ہم تو ہر چیز کو خود جانتے ہیں۔

خلوص انسان کا فیصلہ ہے:

یہاں تصوف کا ایک مسئلہ بھی حل ہوتا ہے کہ بندہ کسی کو کچھ نہیں دے سکتا۔ اللہ دینے والا ہے۔ اللہ عالم الغیب ہے، وہ پوشیدہ باتوں کو بھی جانتا ہے۔ وہ طالب کی استعداد اور خلوص کو بھی جانتا ہے۔ جس طالب میں جتنی استعداد ہوتی ہے، جتنا اس کا خلوص ہوتا ہے اللہ اسے بڑھ کر عطا فرماتے ہیں بلکہ خلوص ایسی چیز ہے جو استعداد کو بھی بڑھا دیتا ہے، استعداد خلوص کو نہیں بڑھاتی۔ خلوص انسان کا اپنا فیصلہ ہے۔ جب وہ طے کر لیتا ہے کہ اسے حق کے ساتھ رہنا ہے تو اللہ کریم خود اس کی استعداد بھی بڑھا دیتے ہیں۔

کسی نے کیا خوب کہا:

تو ہی ناداں چند کلیوں پر قناعت کر گیا
ورنہ گلشن میں علاج تنگیء داماں بھی ہے

یعنی اگر کسی کی استعداد کم ہے، دامن تنگ ہے لیکن خلوص ہے تو اللہ کریم دامن بھی بڑا کر دیتے ہیں۔ حضرت رحمۃ اللہ علیہ فرمایا کرتے تھے کہ بعض لوگوں سے ایسی انسیت ہوتی ہے، دل چاہتا ہے کہ اُن کے مراقبات ہو جائیں اور بعض کو میں جانتا بھی نہیں، وہ آتے ہیں اور اُن کے مراقبات ایک ہفتے میں ہو جاتے ہیں۔ وہ لے کر چلے جاتے ہیں اور یہ بیٹھے رہ جاتے ہیں۔ یہ فیصلے انسان کی اپنی طلب پر ہوتے ہیں۔ اس میں اللہ کریم کے بہت سے راز ہیں۔ ایک شخص برسوں محنت کرتا رہتا ہے لیکن جب نتائج نکلتے ہیں تو وہ جلدی پا جانے والوں سے کروڑوں گنا زیادہ پا جاتا ہے۔ یہ فیصلے اللہ کے ہیں۔

خلوص کی نشانی:

جہاں خلوص ہوتا ہے وہاں طے شدہ بات ہے کہ بندہ حق پر قائم رہتا ہے۔ حق پر ڈٹ جاتا ہے۔ فیصلے تو بہر حال اللہ کے اپنے ہیں کہ کس کو کیا عطا کرنا ہے لیکن طالب کے لیے خلوص شرط ہے۔ خلوص کی نشانی بندے کے فیصلے کی مضبوطی ہے۔ یہ فیصلہ اس کا اپنا ہوتا ہے۔

جہاں بندے کے فیصلے میں کمزوری ہو۔ وہ سوچے کہ محنت کروں، نہ کروں، یہ ہو سکتا ہے، یہ نہیں بھی ہو سکتا یہ سب باتیں خلوص میں کمی کی علامت ہیں۔ جہاں خلوص ہوتا ہے وہاں کچی بات یہ ہوتی ہے کہ یہ کام کرنا ہے۔ جیسا کہ ابراہیم علیہ السلام نے کیا۔

تذکرہ ابراہیم علیہ السلام:

فرمایا: اِذْ قَالَ لِأَبْنَيْهِ وَقَوْمِهِ۔۔۔ جب آپ نے اپنے باپ اور اپنی قوم سے فرمایا۔۔۔ یعنی حق بیان کرنے میں آپ کو کوئی شے آڑے نہ آئی حتیٰ کہ والد بھی نہیں۔

انسان جب دنیا میں آنکھ کھولتا ہے، ہوش سنبھالتا ہے، نیکی بدی، اچھے برے کی تمیز ہوتی ہے تو بچے کے لیے دنیا کا بہترین مرد اس کا باپ ہوتا ہے۔ بہترین عورت اس کی والدہ ہوتی ہے۔ ماں کی گود اور باپ کی شفقت اس کے استاد ہوتے ہیں۔ ماں کی گود اس کا مدرسہ ہوتی ہے۔ وہ سارے سبق وہیں سے لے کر اٹھتا ہے۔ بچے کو پالنا، خیال کرنا، سنبھالنا سب ماں کرتی ہے، باپ کما کر لاتا ہے، غذا، دوا، علاج کا اہتمام باپ کرتا ہے۔ ماں باپ اسے مل جل کر

پرورش کرتے ہیں۔ اس کے سامنے دنیا میں اللہ کے بعد مخلوق میں سب سے بڑا سہارا ماں باپ ہوتے ہیں لیکن ابراہیم علیہ السلام کے روشن دل نے جب والدین کو غلطی پر پایا تو حق کہنے میں کوئی رشتہ آپ کے آڑے نہ آیا۔ آپ کے والد ریاست کے کوئی عام آدمی نہ تھے۔ نمرود کے بت خانے کے انچارج، بت تراشی کے ماہر اور مذہبی سربراہ تھے۔ ایسے بااثر شخص کو جو والد بھی تھا یہ کہنا کہ جس کام کو آپ مذہبی عبادت کہتے ہیں اس کی کوئی حیثیت نہیں۔ یہ خلوص کی اعلیٰ مثال ہے۔

کفر ہمیشہ تضادات کا مجموعہ ہوتا ہے:

انسانی عقل جب اندھی ہو جائے تو کوئی دلیل نہیں مانتی۔ ابراہیم علیہ السلام نے گھر میں والد کو دیکھا، باہر قوم کو دیکھا کہ سب بتوں کی پوجا میں لگے ہوئے ہیں۔ ان کا دین ایک عجیب سا ملغوبہ تھا۔ نمرود نے بت بھی بنوار کھے تھے اور خود خدائی کا دعویدار بھی تھا۔ بادشاہ خود کو خدا بھی کہلاتا تھا، قوم سے سجدے کرواتا تھا اور خود بتوں کی پوجا بھی کرتا تھا اس لیے کہ کفر ہمیشہ تضادات کا مجموعہ ہوتا ہے۔

حق ہمیشہ واضح ہوتا ہے:

ابراہیم علیہ السلام نے جب یہ حال دیکھا تو ان کے اس عمل پر ان سے دلیل مانگی: **إِذَا قَالَ لِأَبِيهِ وَقَوْمِهِ مَا هَذِهِ الشَّيْءُ الَّذِي أَنْتُمْ لَهَا عَكِفُونَ ﴿٥٢﴾** کہ یہ جو مورتیاں تم گھڑ کر ان کے آگے سربسجود ہو، ان کی حیثیت کیا ہے، ان میں کیا کمال ہے؟ ان کی حقیقت تو یہ ہے کہ یہ لکڑی اور پتھر سے بنائی گئی ہیں۔ تم نے خود انہیں کاٹا، تراشا جس کی جو چاہا شکل بنادی، جس کو جہاں چاہا وہاں رکھ دیا، کسی کو دیوار میں چن دیا۔ یہ اپنی شکل بنا سکتے ہیں نہ فریاد کر سکتے ہیں اور تم ان بے بس پتھروں اور لکڑیوں کے آگے سجدے کرتے ہو۔ اس کی تمہارے پاس کیا دلیل ہے؟

گمراہ لوگوں کا جواب ایک ہی ہوتا ہے:

وہ کہنے لگے: **قَالُوا وَجَدْنَا آبَاءَنَا لَهَا عِبَادِينَ ﴿٥٣﴾** ہمارے پاس ایک ہی دلیل ہے کہ ہم نے باپ دادا کو انہی کی پوجا کرتے دیکھا ہے۔ ہر گمراہ معاشرے کے پاس سب سے وزنی دلیل یہی ہوتی ہے۔

قرآن ہر فرد سے مخاطب ہے:

قرآن حکیم گزشتہ حالات بیان کر کے ہمارے لیے غور کرنے کا موقع فراہم کرتا ہے تاکہ ہم گزشتہ اقوام کے

احوال پڑھ کر، سن کر اپنی اصلاح کر سکیں لیکن ہماری یہ عجیب عادت ہے کہ جب ہم اس طرح کے واقعات پڑھتے ہیں تو سمجھتے ہیں کہ یہ تو مشرکین و کفار کے بارے ہیں لہذا ہمارا ان سے کیا تعلق؟ جب ہم وہ آیات پڑھتے ہیں جن میں صحابہ کرامؓ کی فضیلت آئی ہے تو ہم سمجھتے ہیں کہ یہ تو صحابہ کرامؓ کے بارے ہیں۔ اس طرح ہم خود کو الگ کر لیتے ہیں حقیقت یہ ہے کہ قرآن سب کے لیے ہے۔ قرآن ایک ایک فرد سے مخاطب ہے۔ ایک، ایک فرد کو مخاطب کر کے بتاتا ہے کہ مومن کون ہے، کیا صفات رکھتا ہے؟ کافر کون ہے، اس کے عقائد و اعمال کیسے ہیں؟ یہ آئینہ سامنے رکھ دیتا ہے کہ خود کو دیکھ لو، تم میں کیسی صفات ہیں، بتاتا ہے کہ آج مہلت عمل ہے، درست فیصلہ کر لو اور فلاح پا جاؤ۔ قرآن حکیم ہر پڑھنے والے سے مخاطب ہو کر کہتا ہے کہ کفار کی دلیل یہ تھی کہ ان کے باپ دادا اس طرح کیا کرتے تھے، لہذا وہ بھی ایسا ہی کرتے ہیں اور کرتے رہیں گے لیکن اے ماننے والو! تم ایسا نہ کرنا۔ ہمیں ان آیات کو خود پر لاگو کر کے دیکھنا چاہیے کہ ہم معاشرے کے غلط رواجوں کو کہیں دین پر فوقیت تو نہیں دے رہے؟

آج کے معاشرے میں شادی کی رسومات ہوں یا موت کی، دین کے احکام کی کسی کو پروا نہیں اور باپ دادا کے وقت سے جاری رسومات پر جے بیٹھے ہیں۔ پوچھو کہ قرآن کیا بتاتا ہے، نبی کریم صلی اللہ علیہ وسلم نے کیا تعلیم دی ہے، اس کے مطابق کیوں نہیں کرتے؟ ایک ہی جواب ہوتا ہے: ”باپ دادا ایسا کرتے تھے۔ ہم نے ایسا نہ کیا تو ہماری ناک کٹ جائے گی۔“ قرآن بتا رہا ہے کہ عزت اللہ کے دین پر عمل کرنے میں ہے۔ دین کے مخالف رسومات اپنانے میں نہیں۔ حشر میں نہ برادری نے کام آنا ہے نہ معاشرے نے، اپنا کردار، اپنے اعمال کام آئیں گے لہذا رسومات سے نکلیں اپنے کردار کو سنت نبوی علیہ الصلوٰۃ والسلام کے سانچے میں ڈھال لیں پھر ہر کام عبادت ہو جائے گا۔ دین کے مطابق شادی کرنا، دعوت ولیمہ کرنا، دین کے مطابق کمانا، خرچ کرنا بھی عبادت ہے۔ حساب تو اللہ کریم کے سامنے دینا ہے، لوگوں کے سامنے نہیں۔

کفار نے اپنے عمل کی دلیل یہ دی کہ ان کے آباؤ اجداد کوئی معمولی لوگ نہیں تھے۔ وہ بڑے بہادر اور باکمال لوگ تھے۔ انہوں نے اپنے زور بازو سے علاقے فتح کیے، بادشاہتیں قائم کیں تو جو کام وہ کرتے تھے اچھا ہی کرتے تھے۔

ابراہیم علیہ السلام نے فرمایا: قَالَ لَقَدْ كُنْتُمْ اَنْتُمْ وَاٰبَاؤُكُمْ فِي ضَلٰلٍ مُّبِيْنٍ ۝ تم بھی اور تمہارے باپ دادا بھی کھلی گمراہی میں رہے۔ معاشرے کی رسومات کے رد کا جو جواب ابراہیم علیہ السلام کی زبان مبارک سے ادا ہوا وہ اللہ کریم نے قرآن میں درج کر دیا کہ جب بات معاشرے کے دباؤ کی آجائے۔ لوگ کہیں کہ

یہ ہمارے علاقے کی رسم ہے، ہمارے بزرگوں سے جاری رواج ہیں، ہماری برادری کا مطالبہ ہے کہ تو کہہ دو یہ سارا صریح غلط ہے۔ حق صرف وہ ہے جو محمد رسول اللہ صلی اللہ علیہ وسلم نے بتایا۔ اگر معاشرہ حضور صلی اللہ علیہ وسلم کی سنت کے خلاف کر رہا ہے تو غلط کر رہا ہے۔

حضرت ابراہیم علیہ السلام نے یہ سوچے بغیر کہ گھر والے ناراض ہو جائیں گے، خفا ہو جائیں گے بالکل سیدھی بات کہی کہ تمہارے بقول تمہارے آباؤ اجداد بہادر ہوں گے، انہوں نے فتوحات کی ہوں گی، ریاست بنائی ہوگی لیکن ان کا اور تمہارا عقیدہ اور طریق عبادت صریح گمراہی ہے اور یہ ایسی گمراہی ہے جسے تم خود بھی جانتے ہو۔ تمہیں معلوم ہے کہ تم راہ سے بھٹکے ہوئے ہو۔ یہ بات تمہارے علم میں بھی ہے، اندر سے تم بھی جانتے ہو کہ لکڑی اور پتھر سے تراشے ہوئے بت کچھ نہیں کر سکتے۔ اس آیت مبارکہ میں ہمارے لیے مقام فکر ہے کہ کیا ہم میں یہ جرأت ہے کہ ہم خلاف دین رسومات کا اس طرح رد کر سکیں؟

قَالُوا أَجِئْتَنَا بِالْحَقِّ أَمْ أَنْتَ مِنَ اللَّاعِبِينَ ﴿٥٥﴾ کہنے لگے کیا آپ (علیہ السلام) کے پاس حق ہے یا آپ (علیہ السلام) ہم سے مذاق کر رہے ہیں؟

آپ (علیہ السلام) کے نزدیک ہم گمراہ ہیں۔ ہماری نسلیں انہی رسومات کو اپنائے ہوئے گزر گئیں، وہ اتنے عظیم دانشور، شاعر، مؤرخ، فاتح اور سلطنت کے مالک لوگ تھے۔ آپ ان سب کو راہ گم کردہ بتاتے ہیں تو کیا آپ (علیہ السلام) کے پاس کوئی حق ہے یا آپ (علیہ السلام) ہمارے ساتھ محض ٹھٹھا کر رہے ہیں؟ ابراہیم علیہ السلام نے فرمایا: قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ ۚ وَأَنَا عَلَىٰ ذَلِكُمْ مِنَ الشَّاهِدِينَ ﴿٥٦﴾ انہوں (ابراہیم علیہ السلام) نے فرمایا بلکہ تمہارا پروردگار آسمانوں اور زمین کا پروردگار ہے جس نے ان کو پیدا فرمایا ہے اور میں اس بات کا گواہ ہوں۔

حق کی بنیاد اس بات پر ہے کہ اپنے مالک اپنے خالق، اپنے رازق کو پہچانو۔ سوچو! کس نے تمہیں پیدا کیا، کس نے زمین بچھونا بنائی، کس نے اس میں رزق کے خزانے رکھ دیے، کس نے ہوائیں چلائیں، کس نے بارشیں برسائیں، کس نے آسمان کی چھت بنادی، کس نے چاند سورج ستارے بنادیے؟ وہ ہستی رب العالمین ہے۔ رب کا معنی ہے وہ جو ہر مخلوق کی ہر ضرورت، ہر جگہ، ہر وقت پوری کرنے والا ہے۔ رب وہ ہے جس نے ذرے سے لے کر آسمانوں تک ہر چیز کو پیدا کیا اور اس کی ہر ضرورت ہمہ وقت پوری کر رہا ہے۔ تمہارا پروردگار ہی عبادت کا مستحق ہے۔ اللہ کو کسی نہ کسی نام سے ہر کوئی مانتا ہے۔ نام مختلف رکھ لیں لیکن ایک آخری طاقت عقل کو ماننا پڑتی ہے جو سب کے لیے ہے جو سب کو دیتا ہے جسے کوئی نہیں دیتا۔ یہ سوال کبھی ختم نہیں ہوتا کہ فلاں کو یہ کس نے

دیا؟ فلاں نے دیا، اسے کس نے دیا؟ آخر میں ایک ہستی ماننا پڑتی ہے جو سب کو دیتی ہے اور وہ کسی کی محتاج نہیں۔ یوں عقل تھک جاتی ہے تو اقرار کر لیتی ہے۔ تھک ہار کر کسی ہستی کا اقرار کرنا دین نہیں۔ دین یہ ہے کہ اللہ کو ویسا مانو جیسا اللہ کے نبی منواتے ہیں۔

ابراہیم علیہ السلام نے کفر کے مقابلے میں دلیل دیتے ہوئے فرمایا، یہ جو لکڑی کی مورتیاں تم بناتے ہو یہ تو درخت کی لکڑی کاٹ کر بنائی گئی۔ درخت مخلوق ہے۔ تم نے رب کی مخلوق کو استعمال کر کے مورتی بنالی۔ پتھر بھی اللہ کی تخلیق ہیں۔ تم نے زمین سے اٹھا کر انہیں تراشا اور مورتی بنالی۔ انہیں تو تم خود بنا رہے ہو، انہوں نے کیا بنایا؟ تو یہ بت تمہارے پروردگار نہیں ہیں۔ تمہارا پروردگار وہ ہے جس نے سارا نظام کائنات بنایا اور وہی اسے چلا رہا ہے۔

بندے کے ایمان کا پتا تب چلتا ہے جب وہ اللہ ہی کو رب مانتا ہے اور اسباب ظاہری کو پوری محنت سے اختیار کرتا ہے یا ضرورت پڑنے پر اپنے جیسی مخلوق کے دروازوں پر جُتہ سائی کرتا ہے۔ رشوت اور ناجائز سفارش کرواتا ہے۔ فرمایا، تمہارا پروردگار وہ ہے جو ارض و سماء کا رب ہے، جس نے سارے نظام کو تخلیق فرمایا اور ہر چیز کو اس کی خصوصیت عطا کر کے پیدا فرمایا۔ کسی شے کا کوئی ذاتی کمال نہیں۔ یہ رب العالمین کی عطا ہے۔ اور تم نے کہا کہ آپ کے پاس کیا دلیل ہے؟ تو سنو!

حق کے ثبوت کے لیے نبی کی گواہی کافی ہے:

فرمایا: **وَإِنَّا عَلَىٰ ذٰلِكُمْ مِنَ الشّٰهِدِيْنَ** ⑤ میں اس بات کا گواہ ہوں۔ نبی جو دین پیش کرتا ہے اس کی صداقت کا پہلا گواہ نبی ہوتا ہے۔ نبی جو ارشاد فرماتا ہے وہ حق ہوتا ہے اور اس کے حق ہونے پر اللہ کے نبی کی گواہی کافی ہے کسی اور کی ضرورت باقی نہیں۔

ایک مثال:

شیخ سید عبدالقادر جیلانیؒ کے واقعات میں ملتا ہے کہ ایک عالم ان کے ہم عصر تھے۔ صرف ونحو اور علم الکلام کے ماہر تھے۔ دلائل اور منطق میں اپنے دور کے ماہر شخص تھے۔ انہوں نے عرض کیا کہ مجھے بھی آپ اللہ، اللہ سکھائیں۔ شیخ نے فرمایا یہ کام بلا دلیل ہوتا ہے۔ یہ سارے کا سارا شیخ پر اعتماد سے چلتا ہے۔ آپ ہر کام کی عقلی دلیل مانگتے ہیں۔ دلائل سے تو نہیں چلے گا، شیخ پر اعتماد سے چلے گا۔ آپ یہ منطق اور دلائل کو چھوڑ دیں تو میں آپ کو اللہ اللہ سکھا دیتا ہوں۔ بات آئی گئی ہو گئی۔ تھوڑے ہی عرصے بعد وہ بیمار ہو گئے، مرض الموت میں تھے تو

شیخ ان کی مزاج پر سی کے لیے تشریف لے گئے۔ شیخ سے کہنے لگے میں بہت پریشان ہوں، شیطان سے عاجز ہوں، موت قریب ہے اور یہ ظالم مجھ سے کہتا ہے کہ تمہارے پاس کیا دلیل ہے کہ اللہ ایک ہے۔ تم کس دلیل سے یہ کہتے ہو؟ میں اب تک اللہ کی توحید پر اسے ننانوے دلیلیں دے چکا ہوں اور یہ دلیل سے اسے رد کر دیتا ہے۔ شیخ نے فرمایا، مولانا! میں نے آپ سے کہا تھا کہ یہ منطق وغیرہ چھوڑ دیں۔ آپ کس جھیلے میں پڑ گئے ہیں۔ آپ اُسے صرف ایک بات کہیں کہ مجھے محمد رسول اللہ صلی اللہ علیہ وسلم نے بتایا ہے کہ اللہ واحد ہے۔ یہ وہ دلیل ہے جس کا رد شیطان کے پاس نہیں۔

ابراہیم علیہ السلام نے یہی دلیل فرمائی کہ تمہارا پروردگار ہی نظام کائنات کا خالق ہے۔ اس نے ہر شے کو اس کی فطرت پر پیدا فرمایا ہے۔ جس سے جو کام لینا چاہتا ہے ویسی استعداد دے کر پیدا فرماتا ہے لہذا کسی مخلوق کا کوئی کمال اس کا اپنا نہیں۔ سب پروردگار کا ہے اور میں خود اس پر گواہ ہوں۔

ابراہیم علیہ السلام کی تدبیر:

اور تمہیں اب میں ایک اور طرح سے سمجھاتا ہوں: **وَتَاللّٰهِ لَا يَمُرُّ بَيْنَكَ وَبَيْنَ آلِهَتِكَ بِلَدٍ كَيْدَنَ أَصْنَامُكُمْ بَعْدَ أَنْ تُولُوا مُدِيرِينَ** میں اللہ کو گواہ کر کے کہتا ہوں کہ میں ایسی تدبیر کروں گا جس سے ثابت کر دوں گا کہ یہ بت کسی کا کچھ بگاڑ سکتے ہیں نہ سنوار سکتے ہیں۔ آپ نے یہ فیصلہ کیا اور قوم کے بت پرستی کے تہوار کے دن جب سب لوگ چلے گئے تو آپ نے اپنی تدبیر آزمائی۔

قوم کا طریقہ یہ تھا کہ جب ان کا مذہبی تہوار آتا تو وہ طرح طرح کے کھانے تھال بھر کر بتوں کے سامنے رکھ دیتے خود رسومات ادا کرنے کے لیے شہر سے باہر چلے جاتے۔ رسومات کر کے واپس آتے تو وہی کھانے سب لوگوں میں تبرک کے طور پر تقسیم کر دیتے۔ ابراہیم علیہ السلام نے فرما دیا کہ جب تم سب شہر سے چلے جاؤ گے تو میں تمہارے بتوں سے حساب کتاب کروں گا اور دیکھوں گا کہ جواباً وہ کیا کرتے ہیں۔ قوم جب بتوں کے آگے کھانے رکھ کر چلی گئی تو آپ بت خانے میں گئے۔ بتوں سے مخاطب ہوئے کہ اتنے انواع و اقسام کے کھانے تمہارے سامنے رکھے ہیں، کھڑے کیوں ہو، کھاتے کیوں نہیں؟ پھر کلباڑا اٹھایا **فَجَعَلَهُمْ جُذَاذًا إِلَّا كَبِيرًا** اللہم لعلہم الیہ یرجعون اور سب بتوں کے پر نچے اڑادیے سوائے ایک بڑے بت کے۔ بعض روایات میں ملتا ہے کہ پھر وہ کلباڑا بڑے بت کے کندھے پر رکھ دیا اور انتظار کرنے لگے کہ لوگ آئیں تو ان سے بات ہو۔ جب وہ لوگ واپس آئے اور بت خانے سے تبرک لینے لگے تو حیرت زدہ رہ گئے۔ **قَالُوا مَنْ فَعَلَ هَذَا بِآلِهَتِنَا إِنَّهُ لَمِنَ الظَّالِمِينَ** کہنے لگے، یہ غضب کس نے

ڈھایا، ہمارے معبودوں کا یہ حشر کس نے کر دیا؟ قَالُوا سَمِعْنَا فَتًى يَذْكُرُهُمْ يُقَالُ لَهُ إِبْرَاهِيمُ ﴿٥٩﴾ لوگوں نے کہا کہ ایک جوان کو بتوں کے بارے میں کہتے سنا ہے کہ لکڑی اور پتھر سے تراشے ہوئے بت معبود اور پروردگار نہیں ہیں۔ یہ بتوں کا ذکر حقارت سے کرتا ہے۔ اسے لوگ ابراہیم (علیہ السلام) کے نام سے جانتے ہیں۔ قَالُوا فَأْتُوا بِهِ عَلَى أَعْيُنِ النَّاسِ لَعَلَّهُمْ يَشْهَدُونَ ﴿٦٠﴾ قوم نے کہا اسے برادری کے سامنے لے آؤ۔ بڑا بت بھی موجود ہے اور برادری بھی موجود ہے۔ سارے سنیں، دیکھیں اور سمجھیں کہ اس نے بتوں کی توہین کیوں کی ہے؟ اور اس توہین کا نتیجہ اسے سخت تکلیف کی صورت میں بھگتنا ہوگا چنانچہ ابراہیم علیہ السلام کو بلایا گیا۔ آپ تشریف لائے۔ قوم کے بڑوں نے سب کے سامنے سوال کیا: قَالُوا اِنَّكَ فَعَلْتَ هَذَا بِالْهَيْتَانِ يَا اِبْرَاهِيمُ ﴿٦١﴾ اے ابراہیم! کیا آپ نے ہمارے معبودوں کا یہ حشر کیا؟ قَالَ بَلْ فَعَلَهُ كَبِيرُهُمْ هَذَا فَاسْأَلُوهُمْ اِنْ كَانُوا يَنْطِقُونَ ﴿٦٢﴾ آپ نے فرمایا، بلکہ یہ ان کے بڑے بت نے کیا ہوگا۔ اگر یہ بات کر سکتے ہیں تو ان سے پوچھ لو۔ یعنی یہ کہ کلباڑا لے کر تو یہ بڑا کھڑا ہے۔ اسے تو خراش تک نہیں آئی اور سب کے ٹکڑے ہو گئے تو اسی نے مارا ہوگا، اسی سے پوچھ لو۔

ابراہیم علیہ السلام کا جواب ایک دلیل تھا:

یہاں ایک سوال پیدا ہوتا ہے کہ کیا اللہ کے نبیؑ نے معاذ اللہ جھوٹ کہا۔ بعض لوگوں نے یہاں سے جھوٹ کو بھی جائز کرنے کی کوشش کی ہے۔ بعض نے یہاں تقیہ کا جواز نکالا ہے۔ حق یہ ہے کہ یہ نہ جھوٹ تھا نہ تقیہ۔ یہ ایک دلیل تھی۔ آپ اس دلیل سے بتوں کا عاجز ہونا ثابت کرنا چاہتے تھے۔ یہ بتانا چاہتے تھے کہ یہ خود مرتے رہے اور یہ جو کھڑا ہے یہ انہیں بچا بھی نہ سکا اور اب بتا بھی نہیں سکتا کہ ان سب کو کس نے مارا ہے تو تم لوگ ان کی پوجا کیوں کرتے ہو لہذا یہ نہ جھوٹ تھا نہ مذاق، یہ دلیل پیش کرنے کا ایک انداز تھا کہ تمہارے قول کے مطابق اگر یہ لوگوں کی تکلیفیں دور کرتے ہیں، صحت دیتے ہیں، رزق دیتے ہیں تو آج یہ تمہیں بتائیں کہ ان کا یہ حشر کیسے ہوا؟ اور یہ جو سب سے بڑا بت ہے جسے تم رکھوالا کہتے ہو، یہ کیسا رکھوالا ہے کہ معبودوں کو بچا ہی نہ سکا نہ یہ بتا سکتا ہے کہ کس نے ان سب کے ٹکڑے کر دیے۔ تف ہے تم پر کہ تم ان کی پوجا کرتے ہو۔

ابراہیم علیہ السلام نے انہیں یہ فرما کر جواب کر دیا کہ ان سے پوچھ لو؟ اگر یہ بات کر سکتے ہیں۔ فَرَجَعُوا اِلَى اَنْفُسِهِمْ ۔۔۔ بتوں کے پجاری سوچ میں پڑ گئے کہ واقعی اتنا بڑا شاہی بت خانہ تھا۔ اس کے پرچے اڑا دیے گئے اور کوئی ایک بھی ایسا نہ تھا کہ اپنی جان بچا سکتا۔ یہ بڑا بت بھی بے بس کھڑا رہا تو ہم کس بات پر ان کی پوجا کر رہے ہیں۔ انہوں نے اپنے دل میں سوچا یہ دلیل تو بڑی وزنی ہے اس کا کوئی رد ممکن نہیں ہے۔ فَقَالُوا اِنَّكُمْ اَنْتُمْ

الظَّالِمُونَ ﴿٦٤﴾ دل ہی دل میں کہنے لگے واقعی ہم غلطی پر ہیں، ہم ہی ظالم ہیں اس جوان کی بات ٹھیک ہے کہ جو اپنی جان نہیں بچا سکے وہ ہمیں کیا دیں گے اور یہ سب سے بڑا بُت کچھ بھی نہیں کر سکا! کہنے لگے واقعی ہم زیادتی کر رہے ہیں۔ ثُمَّ نَكْسُوْا عَلٰی رُءُوسِهِمْ۔۔۔ شرمندہ ہو کر سر جھکائے کہنے لگے: لَقَدْ عَلِمْتُمْ مَا هَؤُلَاءِ يَنْطِقُوْنَ ﴿٦٥﴾ آپ تو جانتے ہیں کہ یہ بول نہیں سکتے۔ قَالَ اٰپ نے فرمایا: اَفَتَعْبُدُوْنَ مِنْ دُوْنِ اللّٰهِ مَا لَا يَنْفَعُكُمْ شَيْئًا وَلَا يَضُرُّكُمْ ﴿٦٦﴾ یہی بات تو میں تمہیں کہہ رہا ہوں کہ تم اللہ کو چھوڑ کر ان کی پوجا کر رہے ہو جو تمہیں کوئی نفع دے سکتے ہیں اور نہ کوئی نقصان کر سکتے ہیں۔ میں نے ان کے ٹکڑے کر دیے اور یہ اپنا بچاؤ نہ کر سکے تو یہ تمہیں کیا فائدے دے سکتے ہیں۔ اَفِ لَكُمْ وَلِمَا تَعْبُدُوْنَ مِنْ دُوْنِ اللّٰهِ اَفَلَا تَعْقِلُوْنَ ﴿٦٧﴾ تنف ہو تم پر اور ان بتوں پر جنہیں اللہ کے سوا تم پوجتے ہو! کیا تم اتنا بھی نہیں سوچ سکتے؟ اللہ نے تمہیں عقل دی ہے اس سے کام لو، سوچو تو سہی جو چیز اپنی حفاظت نہیں کر سکتی وہ تمہاری محافظ کیسے ہو سکتی ہے۔ جسے میں نے توڑ پھوڑ دیا اور وہ میرا کچھ نہ بگاڑ سکے اس کی تم پوجا کر رہے ہو؟ کچھ عقل سے کام لو!

جب دل مردہ ہو جائیں تو عقل بھی حق پہچاننے سے عاری ہو جاتی ہے۔ انہوں نے عقل کا بھی الٹا استعمال کیا، آپس میں مشورہ کرنے لگے کہ اب تو ہمارے بتوں کی بے آبروئی دنیا پر ظاہر ہو جائے گی۔ یہ بات ارد گرد کی ریاستوں تک پھیل جائے گی تو اب اپنی عزت بچانے کا کوئی انتظام کرنا چاہیے۔ غلط کار لوگوں کے فریب کا پردہ جب بھی چاک ہوا، فریب دینے والوں نے نیک لوگوں پر ہی الزام لگایا تا کہ معاشرہ انہیں سزا دے اور غلط کار سچے ٹھہریں۔ جیسے زلیخا کا جرم ثابت ہو چکا تھا لیکن قید یوسف علیہ السلام کو کر دیا گیا تا کہ لوگ سمجھیں کہ قصور یوسف علیہ السلام کا ہی تھا۔

اپنی جھوٹی عزت قائم رکھنے کے لیے اس عہد کے بت پرست بھی اکٹھا ہو گئے اور آپس میں کہنے لگے کہ اس ایک بندے نے بت خانے کے سارے بت توڑ دیے۔ اب بتوں کی آبرو خاک میں مل جائے گی تو لوگوں کو دھوکہ دینے کے لیے ہمیں کچھ کرنا چاہیے تو سب نے فیصلہ کیا: قَالُوا حَرِّقُوْهُ وَانْصُرُوْا الْهَيْكَلَكُمْ اِنْ كُنْتُمْ فَعٰلِلٰیْنَ ﴿٦٨﴾ بہت بڑی آگ جلا کر ابراہیم (علیہ السلام) کو اس میں پھینک دو، آگ میں جلا دو تا کہ لوگوں پر دہشت طاری ہو جائے اور ثابت ہو جائے کہ بتوں کا غضب ان پر نازل ہو گیا ہے۔ ہم لوگوں سے کہہ سکیں گے کہ اس نوجوان نے بتوں کو توڑا تھا تو بتوں نے اسے جلا کر خاک کر دیا ہے۔ اور بتوں کی مدد کرو کہ ان کی آبرو بچ جائے۔

کیسی عجیب بات ہے کہ پہلے یہ بتوں سے مدد مانگتے تھے اب اپنے معبودوں یعنی بتوں کی مدد کرنے کے لیے مشورے کر رہے تھے۔ یہ جانتے ہوئے کہ بت کسی قابل نہیں اپنی جھوٹی عزت بنانے کے لیے پھر بھی بتوں کی

پرستش کے جواز تلاش کر رہے تھے۔ اب (باطل) تو واضح ہو چکا تھا۔ ابراہیم علیہ السلام نے بتوں کو بے آبرو کر دیا تھا۔ حق واضح ہو گیا تھا لیکن اب بات حق کی نہیں اپنی ناک بچانے پر آگئی۔

یہی رویہ آج مسلمان کہلوانے والوں کا ہے۔ خلاف سنت کام کرتے ہیں اور کہتے ہیں سنت پر عمل کریں تو برادری میں ہماری ناک کٹ جائے گی یعنی اللہ اور اللہ کے رسول صلی اللہ علیہ وسلم کی اطاعت پر معاشرے کی غلط رسوم مقدم ہو چکی ہیں۔ اب بات حق کی نہیں لوگوں کی خوشنودی کی رہ گئی ہے۔

چنانچہ انہوں نے لکڑیوں کا ایک بہت بڑا لاؤ روشن کیا۔ میلوں پر پھیلی آگ کے شعلے ایسے بھڑکے کہ کوئی شخص قریب نہ جاسکتا تھا، اوپر بھی آگ کے شعلے اور لپٹیں اتنی بلند تھیں، آگ کی اتنی حدت تھی کہ کوئی پرندہ بھی اوپر سے گزر نہیں سکتا تھا۔ اب مسئلہ پیدا ہوا کہ ابراہیم (علیہ السلام) کو اتنی دہکتی آگ میں کون ڈالے؟ ابلیس نے انسانی شکل میں آ کر مشورہ دیا کہ ایک ایسا آلہ بناؤ جس میں بہت بلندی پر ایک جھولا، پنگوڑا سا بناؤ۔ اس میں ابراہیم (علیہ السلام) کو بٹھا دو۔ اس جھولے میں ایسی گرہیں لگاؤ جو چرخی کی مدد سے کھولی جاسکیں۔ ابراہیم (علیہ السلام) کو اس میں بٹھا کر خوب زور سے جھلاؤ۔ جب وہ بہت تیز رفتاری سے جھولنے لگے تو اس کی گرہیں کھول دو۔ یہ منجھنق کی ابتدائی شکل تھی۔ بعد میں مسلمانوں نے منجھنق کا استعمال جہاد میں کیا۔ پھر جب گرہیں کھل جائیں گی تو وہ جھولے سمیت آگ میں گر جائیں گے۔

مفسرین کرام نے لکھا ہے کہ اللہ کے جلیل القدر فرشتے نے دیکھا تو بارگاہ الہی سے اجازت طلب کی کہ ابراہیم علیہ السلام کو بچا لیا جائے۔ بارگاہ الہی سے ارشاد ہوا کہ میرے خلیل علیہ السلام سے پوچھ لو۔ حضرت جبریلؑ، ابراہیم علیہ السلام کی خدمت میں حاضر ہوئے۔ سلام کے بعد عرض کیا کہ ہم سے آپ پر پیش آنے والا دکھ دیکھا نہیں جاتا۔ آپ اجازت دیں تو ہم آپ کو یہاں سے اٹھالیں یا آگ بجھا دیں؟ آپ نے فرمایا، بتاؤ مجھے کس لیے آگ میں جھونکا جا رہا ہے؟ فرشتوں نے عرض کی آپ کو اللہ کے لیے پھینک رہے ہیں۔ آپ نے غیر اللہ کا رد کیا ہے بتوں کا رد کیا ہے تو یہ آپ کو اللہ کریم کے لیے آگ میں پھینک رہے ہیں۔ آپ علیہ السلام نے فرمایا، مجھے اللہ کے لیے پھینک رہے ہیں تو اللہ کریم خود بھی ملاحظہ فرما رہے ہیں۔ اللہ کریم بچانا چاہے تو وہ ہر چیز پر قادر رب ہے بچا سکتا ہے۔ اگر وہ جلا دینے میں راضی ہے تو میں جلنے کو تیار ہوں۔ بچانا چاہے گا تو بچ جائیں گے۔ آپ لوگ میرے اور میرے پروردگار کے درمیان کیوں آتے ہو؟

چنانچہ جھولا جھلایا گیا اور اس کی گرہیں کھول دی گئیں۔ تو اللہ قادر مطلق نے اپنی مخلوق آگ کو حکم دیا: قُلْنَا يٰنَارُ كُونِي بَرْدًا وَسَلَامًا عَلٰى اِبْرٰهِيْمَ ﴿۶۹﴾ ہم نے آگ کو حکم دیا کہ اے آگ! ٹھنڈی ہو جا اور ابراہیم علیہ السلام

کے لیے سلامتی کا سبب بن جا۔

اللہ کریم ہر شے پر قدرت رکھتے ہیں۔ اللہ نے فرمایا، اے آگ! تیرا کام تخلیقی طور پر یہ ہے کہ تو جلاؤ اتنی ہے لیکن آج تو اپنی خو بدل لے یعنی صرف (ابراہیم علیہ السلام) کے لیے اپنی فطری خصوصیت بدل لے۔ ابراہیم (علیہ السلام) کے لیے ٹھنڈی ہو جا اور تکلیف دہ ٹھنڈی نہیں بلکہ باد بہاری بن جا۔

اس آیت کی تشریح میں کہا گیا ہے کہ آگ بجھ گئی، جلتے ہوئے درخت سرسبز ہو گئے تو یہ بڑا معجزہ نہیں۔ بڑا معجزہ یہ ہے کہ آگ، آگ ہی رہی۔ دوسروں کے لیے شعلے اور دھوئیں اٹھتے رہے لیکن ابراہیم علیہ السلام کے لیے خوشگوار ہو گئی۔ یہاں خود آگ کو حکم دیا گیا کہ ابراہیم علیہ السلام کے لیے سلامتی والی ٹھنڈی ہو جا۔ اگر یہاں یہ مان لیا جائے کہ وہ بجھ گئی تھی تو جب آگ، آگ ہی نہ رہی تو حکم کی تعمیل کس نے کی؟ اور دوسری بات یہ کہ آگ کو یہ حکم نہیں دیا گیا کہ بجھ جا بلکہ حکم دیا گیا کہ ابراہیم (علیہ السلام) کے لیے پُر فضا بن جا۔ اگر آگ بجھ گئی تو حکم کی تعمیل کس نے کی؟ فلسفہ والوں کو یہ اعتراض ہوتا ہے کہ جس مخلوق کو اللہ نے جو صفات تخلیقاً دی ہیں انہیں بدلا نہیں جاسکتا۔ انہیں یہ سمجھ نہیں آتی کہ جس خالق نے اسے ایک خو، فطر تادی ہے وہی خالق جب چاہے اسے بدل سکتا ہے۔ ہاں! یہ درست ہے کہ میں اور آپ نہیں بدل سکتے۔ ہر ایک کی فطری خصوصیت ہم نہیں بدل سکتے۔ رب العالمین جب چاہیں بدل سکتے ہیں۔ یہی ہوا، آگ نے تعمیل حکم کی۔ لکڑیوں کو جلاتی رہی، اس کے شعلے بھڑکتے رہے اور اس کے اندر ابراہیم علیہ السلام کو آگ نے کوئی گزند نہ پہنچایا بلکہ آپ کے لیے موسم کو خوشگوار رکھا۔ وہاں آپ نے چند دن قیام فرمایا پھر آگ سے باہر نکل آئے۔ اہلیہ کو ساتھ لیا، لوط علیہ السلام کو ہمراہ لیا اور شام کی طرف ہجرت کر گئے۔ بادشاہ اس آس پر انتظار کرتا رہا کہ آگ ختم ہوگی تو آپ (علیہ السلام) تو خاک ہو چکے ہوں گے لیکن آگ کے ختم ہونے تک آپ علیہ السلام شام پہنچ چکے تھے۔ ایک روایت میں ہے کہ ابراہیم علیہ السلام فرماتے تھے کہ جتنے دن اس آگ میں گزرے ویسا لطف پھر دنیا میں کبھی نہ پایا۔

وَأَرَادُوا بِهِ كَيْدًا فَجَعَلْنَاهُمُ الْأَخْسَرِينَ ﴿٦٩﴾ ان لوگوں نے اپنی طرف سے بڑی تدبیر کی لیکن ہم نے ان ہی لوگوں کو نقصان میں ڈال دیا۔ ان کی تجویزیں اکارت گئیں۔ ان کے بتوں کی شان نہ بن سکی خود ان کی جھوٹی شان قائم نہ رہ سکی۔ اللہ کریم فرما رہے ہیں کہ لوگ مخالف تجویزیں کرتے ہیں، دشمنی کرنے میں کوئی کسر نہیں چھوڑتے لیکن جو اللہ کے ساتھ رہے اس کا کوئی کچھ نہیں بگاڑ سکتا۔ ان کی تمام کوششیں رائیگاں گئیں اور ابراہیم علیہ السلام کے لیے آگ بھی سلامتی کا سبب بن گئی۔

وَنَجِّنُهُ وَلَوْ ظَا إِلَى الْأَرْضِ الَّتِي بَرَكْنَا فِيهَا لِلْعَالَمِينَ ﴿٧١﴾ اور ہم نے ابراہیم علیہ السلام اور لوط علیہ السلام کو ان ظالم لوگوں کی زمین سے نکال کر نجات دی اور اس زمین کی طرف لے گئے جس میں ہم نے دنیا جہان والوں کیلئے خیر و برکت اور نعمتیں رکھی ہیں۔

ظاہری و باطنی نعمتیں:

آج کل جہاں عراق ہے یہاں نمرود کی سلطنت تھی اور موجودہ فلسطین اور ارد گرد کا علاقہ ملک شام میں شامل تھا۔ حضرت ابراہیم ہجرت فرما کر لوط علیہ السلام کے ہمراہ ملک شام کو چلے گئے۔ فرمایا، یہ ایسی زمین ہے جس میں ہم نے جہانوں کے لیے برکت رکھی ہے۔ یہاں بہت سے انبیاء پیدا ہوئے، بہت سے انبیاء کا وصال وہیں ہوا۔ بیت المقدس جیسی عظیم مسجد وہاں ہے جو طویل عرصے تک اقوام عالم کا قبلہ رہی جس پر ہر لمحہ اللہ کی رحمتوں کا نزول ہوتا ہے۔ دنیا بھر کو اس سے باطنی فوائد پہنچتے ہیں۔

ظاہری نعمتوں کی بھی کثرت ہے۔ زمین زرخیز ہے۔ انواع و اقسام کے پھل، سبزیاں، جڑی بوٹیاں اور میوہ جات بہتات سے دستیاب ہیں۔ طرح طرح کے قیمتی پتھر، زیر زمین تیل اور طرح طرح کی نعمتیں ہیں جن سے روئے زمین کے لوگ مستفید ہوتے ہیں۔

نیکوں کی صحبت نجات کا سبب:

حدیث مبارک ہے: عَنْ أَبِي هُرَيْرَةَ وَأَبِي سَعِيدٍ أَنَّهُمَا شَهِدَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ قَالَ لَا يَقْعُدُ قَوْمٌ يَذْكُرُونَ اللَّهَ الْأَحْفَظَتُهُمُ الْمَلَائِكَةُ وَغَشَّتُهُمُ الرَّحْمَةُ وَنَزَلَتْ عَلَيْهِمُ السَّكِينَةُ وَذَكَرَهُمُ اللَّهُ فِيمَنْ عِنْدَهُ (مسلم۔ ترمذی)

ترجمہ: حضرت ابو ہریرہؓ اور حضرت ابی سعیدؓ فرماتے ہیں کہ رسول اللہ صلی اللہ علیہ وسلم نے فرمایا کہ جو جماعت اللہ کے ذکر کے لیے بیٹھتی ہے فرشتے انہیں گھیر لیتے ہیں۔ اللہ کریم کی خصوصی رحمت ان پر سایہ کر لیتی ہے۔ ان کے دلوں میں سکون و اطمینان نازل ہوتا ہے اور اللہ تعالیٰ فرشتوں میں فخر و مباہات سے ان کا تذکرہ فرماتے ہیں۔ ابو ہریرہؓ کی روایت کردہ دوسری حدیث مبارکہ کا ترجمہ ہے: ”حضور صلی اللہ علیہ وسلم نے فرمایا کہ ملائکہ اہل ذکر کو تلاش کرتے پھرتے ہیں جہاں کہیں انہیں ذاکرین کی کوئی جماعت مل جاتی ہے وہ اپنے ساتھیوں کو بلاتے ہیں کہ یہ ہے وہ چیز جس کی تمہیں تلاش ہے چنانچہ وہ ملائکہ ذاکرین کو آسمان دنیا تک اپنے پروں سے ڈھانپ لیتے ہیں۔۔۔ یہاں تک فرمایا اللہ تعالیٰ فرماتے ہیں کہ میں تم کو گواہ بناتا ہوں کہ میں نے ان لوگوں کو بخش دیا ہے۔ ان

میں سے ایک فرشتہ پھر کہتا ہے کہ فلاں آدمی تو اہل ذکر سے نہیں وہ تو اپنے کام کے لیے آیا تھا پھر اللہ تعالیٰ فرماتے ہیں کہ: هُمْ الْجُلَسَاءُ لَا يَشْقَى جَلِيسُهُمْ۔ یہ ایسی مجلس ہے جس میں بیٹھنے والا بد بخت نہیں رہ سکتا۔“ (بخاری)

یہ ایسے لوگ ہیں کہ ان کے پاس بیٹھنے والا بھی محروم نہیں رہتا، بد بخت نہیں رہتا۔ اگر یہ حال اہل اللہ کی صحبت کا ہے تو انبیاء علیہم السلام کی عظمت کا کیا مقام ہوگا! صوفیا اور ولی اللہ تو نبی علیہ السلام کے قدموں کی خاک ہوتے ہیں۔ اگر یہ عظمت اہل اللہ کو اللہ اللہ کرنے والے ذاکرین کو حاصل ہے تو انبیاء کی عظمت کا کیا عالم ہوگا!

اللہ کے مقربین کی ناقدری، بہت بڑی بد نصیبی:

سب سے بڑی بد نصیبی یہ ہے کہ مقربین بارگاہ کی قدر نہ کی جائے۔ ناقدری کرنے والوں کو اللہ نیکوں کی صحبت سے محروم کر دیتا ہے۔

اہل مکہ نے حضور اکرم صلی اللہ علیہ وسلم کے خلاف بڑی تدبیریں کیں تو اللہ کریم نے مدینہ منورہ ہجرت کا حکم دے دیا۔ آپ صلی اللہ علیہ وسلم مکہ چھوڑ گئے تو اہل مکہ محروم رہ گئے اور انصار مدینہ کا نصیب جاگ اٹھا۔

صاحب ”جذب القلوب فی دیار المحبوب“ لکھتے ہیں کہ روئے زمین پر افضل ترین جگہ وہ ہے جہاں بیت اللہ شریف ہے۔ مکان کی عزت مکین سے ہوتی ہے۔ یہ اللہ کا گھر ہے اور ساری کائنات لیے قبلہ ہے۔ زمین کا وہ ٹکڑا جو بیت اللہ کی دیواروں کے اندر ہے اس کی عظمت روئے زمین سے زیادہ ہے۔ فرماتے ہیں، لیکن مدینہ منورہ کی وہ زمین جس پر آقائے نامدار صلی اللہ علیہ وسلم آرام فرما رہے ہیں اور جو جو اطہر رسول اللہ صلی اللہ علیہ وسلم سے مس ہو رہی ہے وہ بیت اللہ سے افضل ہے۔ مکہ والے اگر ایمان نہیں لارہے تھے تو حضور صلی اللہ علیہ وسلم کو ایذا دینے، قتل کرنے، شہر سے نکالنے کی سازشیں نہ کرتے تو جس شہر میں بیت اللہ تھا وہیں روضہ اطہر بھی ہوتا۔ اور مدینہ کے انصار نے مقام عظمت رسالت کو پہچان لیا تو یہ عظمت اللہ کریم نے مدینہ منورہ کو عطا کر دی۔

نمرود نے جب نبی علیہ السلام کی ناقدری کی تو نمرود کے زیر نگین علاقہ ابراہیم علیہ السلام کی برکات سے محروم ہو گیا۔ آگ میں پھینکنے والوں کے ارادے بھی ناکام ہوئے اور سلطنت بھی نبی کے فیوضات و برکات سے محروم ہو گئی۔ ابراہیم علیہ السلام کو اللہ نے ایسی جگہ پہنچا دیا جہاں ظاہری اور باطنی نعمتوں کی فراوانی تھی۔ اور بے شمار انعامات عطا فرمائے۔

انعامات الہی:

فرمایا: وَوَهَبْنَا لَهُ إِسْحَاقَ وَيَعْقُوبَ نَافِلَةً۔۔۔ اور ہم نے ابراہیم علیہ السلام کو اسحق علیہ السلام جیسا

بیٹا عطا فرمایا جو نبی تھے اور اس سے بڑھ کر انعام فرمایا کہ انہیں یعقوب علیہ السلام جیسے پوتے عطا فرمائے۔ پھر اللہ کے نبی یعقوب علیہ السلام کو یوسف علیہ السلام عطا ہوئے جو اللہ کے نبی تھے۔ ابراہیم علیہ السلام کی نسل میں نبوت کو جاری رکھا۔ حضور صلی اللہ علیہ وسلم کی بعثت تک نبوت ابراہیم علیہ السلام کی نسل میں چلتی رہی۔

ابراہیم علیہ السلام کے بیٹے اسحق سے جو اولاد ہوئی سارے نبی علیہ السلام ان ہی کی اولاد میں ہوئے۔ آپ کے دوسرے بیٹے حضرت اسمعیل علیہ السلام سے جو نسل چلی اس میں آقائے نامدار محمد رسول اللہ صلی اللہ علیہ وسلم مبعوث ہوئے تو بھی نبوت ابراہیم علیہ السلام ہی کی اولاد میں رہی۔

بادشاہ نے ابراہیم علیہ السلام کو کیا نقصان پہنچایا؟ ابراہیم علیہ السلام تو قیامت تک کے لیے ہدایت کا سبب بن گئے۔ آپ کی نسل قیامت تک کے لیے نبوت سے نوازی گئی۔ آپ کائنات کے امام ٹھہرے، دنیا و آخرت میں سر بلند ہو گئے۔ آپ کا دامن پکڑنے والے بھی عند اللہ مقبول ہو گئے تو نمرود آپ کا کیا بگاڑ سکا؟ فرمایا: **وَكُلًّا جَعَلْنَا صَالِحِينَ** ④ اور ہم نے سب کو اعلیٰ درجہ کا نیک بنایا۔

ایک لطیف نکتہ:

قرآن کریم میں یہاں ایک لطیف نکتہ ارشاد ہوا ہے وہ ہے **وَجَعَلْنَا**۔۔۔ ہم نے ان کو نیک بنا دیا۔ نیک بننا اور ہے اور نیک بنایا جانا اور ہے۔ انسان اپنی طرف سے نیکی کرتا ہے، نیک نظر آنے کی کوشش بھی کرتا ہے اور موقع بھی رکھتا ہے کہ لوگ اسے نیک سمجھیں۔ یہ اور شے ہے۔ اس میں بڑے خطرات ہیں اور بڑے دھوکے بھی ہیں۔ اس میں یہ خیال ہوتا ہے کہ ہم نیک ہیں، ہو سکتا ہے کہ ہم پس دیوار نیک نہ ہوں۔ یہ خطرہ بھی رہتا ہے کہ ہو سکتا ہے ہم ظاہر میں بھی نیک ہوں، پس دیوار بھی نیک ہوں، جلوت میں بھی نیک ہوں، خلوت میں بھی نیک ہوں لیکن اگر دل میں یہ خیال آجائے کہ میں بڑا نیک ہوں تو پھر سب اکارت ہو گیا۔ یہ خود کو نیک بنانے کا شعبہ ہے۔ اللہ کی عظمت کا احساس رہے، بندہ اللہ کریم سے عافیت طلب کرتا رہے۔

اپنی طرف سے نیک بننا اور شے ہے اور اللہ کریم کی طرف سے نیک بنادیا جانا اور شے ہے۔ یہاں کوئی خطرہ نہیں۔ اس آیت مبارکہ میں فرمایا: **وَكُلًّا جَعَلْنَا صَالِحِينَ** ④ اور ہم نے سب کو اعلیٰ درجہ کا نیک بنایا۔ جسے اللہ نیک بناتا ہے اسے توفیق عمل بھی ارزاں کر دیتا ہے، خلوص بھی عطا کر دیتا ہے اور انہیں اپنی مخلوق کا مقتدا بھی بنادیتا ہے۔ لوگ انہیں دیکھ دیکھ کر جیتے ہیں، دیکھ دیکھ کر مرتے ہیں اور مر کر بھی زندگی پا جاتے ہیں۔ فنا تو خیر کوئی بھی نہیں ہوتا۔ ایک نہ ایک مقام پر ضرور جاتا ہے۔ ارشاد نبوی علیہ الصلوٰۃ والسلام ہے: **الْقَبْرُ رَوْضَةٌ مِنَ رِيَاضِ الْجَنَّةِ**

أَوْ حُفْرَةً مِّنْ حُفْرِ النَّارِ۔ او کما قال رسول اللہ صلی اللہ علیہ وسلم (مسند احمد) ترجمہ: قبر جنت کے باغوں میں سے ایک باغ ہے یا دوزخ کے گڑھوں میں سے ایک گڑھا۔

فرمایا: وَجَعَلْنَهُمْ آيَةً يُهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ۔۔۔ ہم نے ان کو مقتداء بنا دیا، لوگوں کی ہدایت کا سبب بنا دیا۔ ہم نے انہیں ایسا بنایا کہ وہ صرف خود ہی نیک نہیں تھے بلکہ امام الہدیٰ تھے۔ خود بھی نیک تھے اور مخلوق میں نیکیاں تقسیم کرنے والے تھے۔ جن قوموں اور امتوں نے اُن کا دامن پکڑا وہ نیک ہوتے چلے گئے۔ وہ ہمارے حکم سے لوگوں کو ہدایت کرتے۔ درست عقیدے اور اچھے عمل کی راہنمائی کرتے تھے۔ ہم نے بذریعہ وحی انہیں اچھے اعمال، بارگاہ الہی میں شرف قبولیت پانے والے اعمال، بھلے اعمال بتا دیے تھے۔ وہ لوگوں کو ان اعمال کی تلقین فرماتے اور اللہ کی رضا پانے والے اعمال کے لیے راہنمائی فرماتے تھے۔ زندگی بسر کرنے کے خوبصورت انداز سکھائے، کاروبار، معاشرت، سیاست، عدالت، تعلیم و تعلم غرض زندگی کے سارے شعبوں میں ہم نے ان کو بھلائی اور نیکی کا راستہ بتایا۔ وَاقَامَ الصَّلَاةَ۔۔۔ ہم نے انہیں وحی کے ذریعے ادائیگی صلوٰۃ کا طریقہ سکھایا۔

اللہ کریم نے پہلے تمام نیک اعمال کو دو الفاظ یعنی فِعْلَ الْخَيْرَاتِ۔۔۔ میں سمود یا پھر اقامت صلوٰۃ کو الگ سے انعام کے طور پر بیان فرمایا کہ ساری نیکیاں اللہ کی رضا کے لیے ہی کی جاتی ہیں لیکن براہ راست اللہ کریم کی بارگاہ میں حاضر ہو کر شرف گفتگو حاصل کرنا یہ نعمت ہی الگ ہے۔ کوئی نیک عمل اس لیے کرنا کہ میرا رب اس سے راضی ہوگا، مجھ پر رحم فرمائے گا لیکن پروردگار عالم کے حضور خود حاضر ہو کر اپنی گزارشات پیش کرنا، یہ بات ہی اور ہے۔ فرمایا، ہم نے وحی کے ذریعے انہیں ملاقات کے اوقات بتا دیے۔ ملاقات میں باتیں کیا کرنی ہیں، ترتیب کیا ہے سب کچھ سکھا دیا۔ اللہ کی رحمت برس رہی ہے اپنا دامن دراز کرو سمیٹ لو جتنا سمیٹ سکتے ہو۔

وَإِيتَاءَ الزَّكَاةِ۔۔۔ اور زکوٰۃ ادا کرنے کا حکم بھیجا۔ حضوری کا جتنا لطف صلوٰۃ میں ہے اسی طرح ایک الگ کیف زکوٰۃ میں ہے۔ اللہ کریم نے ہر ایک کا رزق مقدر کر دیا ہے۔ کسی کو کم کسی کو زیادہ۔ دونوں صورتوں میں آزمائش ہے۔ جن کے پاس زیادہ ہے انہیں حکم ہے کہ وہ اللہ کے حکم پر انہیں دیں جو مستحق ہیں۔ اس لیے کہ اللہ نے مال داروں کے مال میں غرباء کا حق رکھا ہے۔ ان کا حق سمجھ کر ادا کریں۔ جس کے پاس سال بھر مال رہا وہ اس کا اڑھائی فیصد اللہ کے حکم پر مستحقین کو پہنچائے۔ اگر وہ ایسا نہیں کرتا تو اس کا مطلب ہے اُسے اللہ کی رزاقیت پر یقین نہیں۔ وہ سمجھتا ہے کہ اس نے خود کمایا ہے، اس کی محنت کا کمایا ہوا پیسہ ہے وہ کسی دوسرے کو کیوں دے؟ پھر اس نے اللہ کو رزاق مانا ہی نہیں اللہ سے تعلق تو ختم ہو گیا تو باقی زندگی میں کس کی اطاعت کرے گا۔ فرمایا، سو، ہم نے انہیں صلوٰۃ

قائم کرنے اور زکوٰۃ ادا کرنے کا طریقہ بھی بتا دیا۔

وَكَانُوا لَنَا عُبْدَانٌ ﴿٧٣﴾ وہ حقیقتاً میری عبادت کرنے والے تھے۔ یہ لوگ تھے ہی میری عبادت کرنے والے۔ وہ ہر کام میری اطاعت میں کرتے تھے۔ صرف صلوٰۃ ہی عبادت نہیں مومن کا وہ ہر کام جو وہ شریعت کے مطابق کرتا ہے وہ عبادت بن جاتا ہے۔ صلوٰۃ کا حکم، تمام عبادات کا حکم بھی تو اللہ کریم نے دیا تو حلال کمانے کا حکم کس کا ہے؟ اللہ کریم ہی کا ہے تو حلال کمانا عبادت ہو گیا۔ حلال اور طیب کھانے کا حکم اللہ کا ہے تو کھانا پینا بھی عبادت ہو گیا۔ اسی طرح اطاعت الہی میں سونا بھی عبادت شمار ہوتا ہے۔ ہر کام جو اللہ کے حکم پر کیا جائے، حضور صلی اللہ علیہ وسلم کی اطاعت میں کیا جائے وہ سب عبادت بن جاتا ہے۔ اسی لیے فرمایا: وَكَانُوا لَنَا عُبْدَانٌ ﴿٧٣﴾ وہ ہماری عبادت کیا کرتے تھے۔

لوط علیہ السلام کا ذکر خیر:

فرمایا: وَلُوطًا اتَيْنَاهُ حُكْمًا وَعِلْمًا۔۔۔ ہم نے انہیں حکمت اور علوم کے خزانے عطا کر دیے۔ انہوں نے حضرت ابراہیم علیہ السلام کا دامن نہ چھوڑا۔ سارا خاندان، کنبہ، برادری حکومت، ساری سلطنت، پوری ریاست آپ کے خلاف تھی لیکن انہوں نے آپ کا ساتھ نہ چھوڑا، ہم نے انہیں بھی نبوت سے سرفراز فرمایا، انہیں بھی علوم کے خزانے عطا کر دیے۔ انہوں نے دامانِ پیغمبر نہیں چھوڑا۔ ہم نے انہیں پیغمبری دے دی۔ اللہ کی عطا کی کیا بات ہے! وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ۔۔۔ اور جب لوط علیہ السلام کو نبوت ملی تو جس قوم میں آپ رہتے تھے وہ لوگ بہت خبیث کام کرتے تھے۔ سب سے بڑی خباثت ہم جنس پرستی تھی۔ فتنہ ترین کام تھا جس میں وہ ملوث تھے۔

بحوالہ تفسیر روح المعانی:

روح المعانی میں خبیث کاموں کی فہرست گنوائی گئی ہے۔ اس فہرست میں ہے کہ وہ اس فعل شنیع کے علاوہ شراب پیتے تھے۔ جوا کھیتے تھے، کبوتر بازی کرتے تھے، تاش کی طرح کے کھیل کھیتے تھے۔

آج کہا جاتا ہے کہ کبوتر بازی اور تاش بازی میں کیا حرج ہے کسی کا کوئی نقصان تو نہیں ہوتا لیکن اس میں سب سے بڑی بات یہ ہے کہ وقت کا نقصان ہوتا ہے۔ جو وقت اللہ کی اطاعت میں لگنا ہے وہ فضولیات میں لگ جاتا ہے۔ اس طرح کی فضول کھیلوں کے بارے ایک حدیث شریف کا مفہوم ہے کہ جو تاش کی طرح کی کھیلے ہیں ان کی مثال ایسی ہے جیسے کوئی خنزیر کو مار کر اس کا گوشت بانٹ رہا ہو۔

اب ایسی کھیلوں کی جدید شکلیں آگئی ہیں۔ اب ایسی ساری Games موبائل فون میں آگئی ہیں۔ ایسے تمام کھیل تماشے جن کا کچھ حاصل نہ ہو اور اس میں وقت کا ضیاع ہو وہ خباثت میں آتا ہے۔ البتہ اگر موبائل یا کمپیوٹر پر اچھی Game ہے تو چوبیس گھنٹوں میں سے آدھا گھنٹہ، بیس منٹ، ایک گھنٹہ کھیل لیں تو کوئی حرج نہیں لیکن سارا سارا دن کھیلنا، کھاتے ہوئے بھی کھیل رہے ہیں۔ دن رات اسی میں لگے ہوئے ہیں تو یہ پھر خباثت میں آجاتا ہے۔

لوط علیہ السلام کی قوم تمام خباثت کے علاوہ ہم جنس پرستی جیسی خباثت میں ملوث تھی۔ فرمایا: **إِنَّهُمْ كَانُوا قَوْمَ سَوْءٍ فَسَقِينَ** ﴿۱۰۱﴾ یقیناً یہ بہت ہی برے، بہت بدکردار لوگ تھے۔ ان بدکاروں کی بستیوں میں، ان بدکاروں کے ساتھ رہتے ہوئے ہم نے لوط علیہ السلام کو **وَأَدْخَلْنَاهُ فِي رَحْمَتِنَا**۔۔۔ اپنی رحمت میں داخل کر دیا یعنی جہنم کے باسیوں میں رہتے ہوئے آپ جنت میں بسا کرتے تھے۔ بدکاروں میں رہتے ہوئے اللہ کی رحمت کے زیر سایہ تھے۔ **إِنَّهُ مِنَ الصَّالِحِينَ** ﴿۱۰۲﴾ اس لیے کہ آپ اطاعت گزار تھے، صالح تھے۔

پریشانیاں دور کرنے کا قیمتی نسخہ:

آج ہم قومی اعتبار سے پریشان قوم ہیں۔ پریشانیاں الگ الگ سہی لیکن جسے دیکھو پہلے سے زیادہ پریشان لگتا ہے۔ کسی کو اپنی بیماری بتاؤ تو وہ اپنی دس بیماریاں گنوا دیتا ہے۔ ہر شخص دکھ اور تکلیف میں ہے۔ ایک دوسرے کو سنا دیتے ہیں لیکن کسی کے پاس کوئی علاج نہیں۔

اللہ کریم فرماتے ہیں کہ وہ ساری بستیاں بدکار تھیں۔ ان پر ہمہ وقت نحوست برسا کرتی تھی۔ اس میں میرا وہ بندہ جو صالح تھا، جس کا عقیدہ درست اور عمل صالح تھا، جسے میں نے نبوت سے سرفراز فرمایا تھا وہ ان بستیوں میں رہتے ہوئے میری رحمت میں بسا کرتا تھا۔ جس نے نبی کا دامن تھام لیا، ان کی پیروی کر لی وہ سکون پا گیا۔

قرآن حکیم نے ہمیں پریشانیوں کا علاج بتا دیا نسخہ یہ ہے کہ حضور صلی اللہ علیہ وسلم کے اتباع میں آ جاؤ۔ عقیدہ درست کر لو، کردار صالح کر لو۔ صالحین کے ساتھ رہو۔ صالح عمل کیا ہے، صالح کون ہے، صالحیت کیا شے ہے؟ اس سوال کا جواب اگر انسانوں پر چھوڑا جائے تو ہر بندے کا جواب الگ ہوگا۔ اس کی حقیقی اور حتمی تعریف یعنی Definition یہ ہے کہ ہر وہ بات صالح ہے جس کا حکم نبی کریم صلی اللہ علیہ وسلم نے دیا۔ جو کام آپ صلی اللہ علیہ وسلم کے اتباع میں کیا جائے وہ کام صالح ہے۔ پریشانیوں کا علاج یہ ہے کہ دامن رسالت تھام لو تو ارد گرد حالات کتنے ہی خراب ہوں، کتنی نحوست برستی ہو، تم پر سکون رہو گے، تمہارے ارد گرد آگ برستی ہو تم گلشن میں ہی رہو گے۔ تمہاری پریشانیاں اور تمہارے دکھ ختم ہو جائیں گے۔

سورة الانبياء ركوع 6 آيات 76 تا 93

أَعُوذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَنُوحًا إِذْ نَادَىٰ مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ٦ وَنَصَرْنَاهُ مِنَ الْقَوْمِ الَّذِينَ كَذَّبُوا بِآيَاتِنَا إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ ٧ وَدَاوُدَ وَسُلَيْمَنَ إِذْ يَخُكِّمَنِ فِي الْحَرْثِ إِذْ نَفَسَتْ فِيهِ غَنَمُ الْقَوْمِ ٨ وَكُنَّا لِحُكْمِهِمْ شَاهِدِينَ ٩ فَفَهَّمْنَاهَا سُلَيْمَنَ ١٠ وَكُلًّا آتَيْنَا حُكْمًا وَعِلْمًا ١١ وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ ١٢ وَكُنَّا فَاعِلِينَ ١٣ وَعَلَّمْنَاهُ صَنْعَةَ لَبُوسٍ لَّكُمْ لِيُخَصِّنَكُمْ مِنَ بَأْسِكُمْ ١٤ فَهَلْ أَنْتُمْ شَاكِرُونَ ١٥ وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ إِلَى الْأَرْضِ الَّتِي بَارَكْنَا فِيهَا ١٦ وَكُنَّا بِكُلِّ شَيْءٍ عَلِيمِينَ ١٧ وَمِنَ الشَّيْطَانِ مَنْ يَغْوِصُونَ لَهُ وَيَعْمَلُونَ عَمَلًا دُونَ ذَلِكَ ١٨ وَكُنَّا لَهُمْ حَفِظِينَ ١٩ وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ ٢٠ فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ ٢١ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِّنْ عِنْدِنَا وَذِكْرَىٰ لِلْعَبِيدِينَ ٢٢ وَاسْمِعِيلَ ٢٣ وَادْرِيسَ وَذَا الْكِفْلِ ٢٤ كُلٌّ مِّنَ الصَّابِرِينَ ٢٥ وَأَدْخَلْنَاهُمْ فِي رَحْمَتِنَا ٢٦ إِنَّهُمْ مِّنَ الصَّالِحِينَ ٢٧ وَذَا النُّونِ إِذْ ذَهَبَ مُغَاضِبًا فَظَنَّ أَنْ لَّنْ نَقْدِرَ عَلَيْهِ فَنَادَىٰ فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ ٢٨ إِنِّي كُنْتُ مِنَ الظَّالِمِينَ ٢٩ فَاسْتَجَبْنَا لَهُ ٣٠ وَنَجَّيْنَاهُ مِنَ الْغَمِّ ٣١ وَكَذَلِكَ نُنْجِي

الْمُؤْمِنِينَ ﴿٨٧﴾ وَزَكَرِيَّا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿٨٨﴾ فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ ۚ إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا ۚ وَكَانُوا لَنَا خَشِيعِينَ ﴿٨٩﴾ وَالَّتِي أَحْصَانَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابِنَهَا آيَةً لِلْعَالَمِينَ ﴿٩٠﴾ إِنَّ هَذِهِ أُمَّتُكُمْ أُمَّةً وَاحِدَةً ۖ وَأَنَا رَبُّكُمْ فَاعْبُدُونِ ﴿٩١﴾ وَتَقَطَّعُوا أَمْرَهُمْ بَيْنَهُمْ ۖ كُلُّ إِلَيْنَا رَجْعُونَ ﴿٩٢﴾

اور نوح (علیہ السلام) کو جب اس (زمانہ ابراہیمی) سے پہلے انہوں نے دعا کی تو ہم نے ان کی دعا قبول فرمائی تو انہیں اور ان کے تابعین کو بھاری غم سے نجات بخشی ﴿۷۶﴾ اور جو لوگ ہماری آیتوں کا انکار (تکذیب) کرتے تھے ان پر انہیں (علیہ السلام کو) نصرت بخشی وہ یقیناً بُرے لوگ تھے سو ہم نے ان سب کو غرق کر دیا ﴿۷۷﴾ اور داؤد اور سلیمان (علیہما السلام) کو جب وہ ایک کھیتی کے بارے فیصلہ کرنے لگے جب اس میں کچھ لوگوں کی بکریاں (رات کو) چر گئی تھیں اور ہم ان کے فیصلے کے وقت موجود تھے ﴿۷۸﴾ پھر ہم نے اس (فیصلہ) کی سمجھ سلیمان (علیہ السلام) کو دی اور ہم نے دونوں کو حکم اور علم (نبوت و حکمت) بخشا تھا اور ہم نے داؤد (علیہ السلام) کے ساتھ پہاڑوں کو تابع کر دیا تھا کہ (اُن کے ساتھ) تسبیح کرتے تھے اور پرندوں کو بھی اور ان کاموں کے کرنے والے (حقیقتاً) ہم تھے ﴿۷۹﴾ اور ہم نے اُن کو تمہارے لیے زرہ (بنانے) کی صنعت سکھائی تاکہ (وہ زرہ) تمہیں لڑائی میں ایک دوسرے کی زد سے بچائے پس کیا تم اس (نعمت) کا شکر کرو گے ﴿۸۰﴾ اور (ہم نے) تیز ہوا سلیمان (علیہ السلام) کے تابع کر دی تھی جو ان کے حکم سے اس ملک (ملک شام) میں چلتی تھی جس میں ہم نے برکت رکھ دی تھی اور ہم ہر چیز سے باخبر ہیں ﴿۸۱﴾ اور بعضے شیطان (سرکش جن) ایسے تھے جو ان کے لیے (سمندر میں، موتی نکالنے کے لیے) غوطہ لگاتے تھے اور اس کے علاوہ

اور کام بھی کرتے تھے اور ہم ان کو سنبھالنے والے تھے ﴿۸۲﴾ اور ایوب (علیہ السلام) (کا تذکرہ فرمائیں) جب انہوں نے (شدید مبتلائے مرض ہونے کی وجہ سے) اپنے پروردگار کو پکارا کہ مجھے بہت تکلیف پہنچی ہے ﴿۸۳﴾ اور آپ سب سے بڑھ کر رحم کرنے والے ہیں۔ پس ہم نے ان کی دعا قبول فرمائی اور ان کی تکلیف کو دور کر دیا اور ہم نے ان کو ان کا کنبہ عطا فرمایا اور اپنی مہربانی سے ان کے ساتھ اتنے ہی اور (عطا فرمائے) اور عبادت کرنے والوں کے لیے (یہ) نصیحت ہے ﴿۸۴﴾ اور اسمعیل اور ادریس اور ذوالکفل (علیہم السلام) یہ سب صبر کرنے والے تھے ﴿۸۵﴾ اور ہم نے ان کو اپنی رحمت میں داخل فرمایا بے شک وہ نیک لوگوں میں سے تھے ﴿۸۶﴾ اور ذوالنون (مچھلی والے) جب وہ (اپنی قوم سے ناراض ہو کر) غصے کی حالت میں چل دیے پھر سوچا کہ ہم ان پر (چلے جانے کی وجہ سے) کوئی دارو گیر نہ کریں گے پس انہوں نے اندھیروں (مچھلی کے پیٹ) میں پکارا کہ آپ کے سوا کوئی عبادت کا مستحق نہیں آپ پاک ہیں بے شک میں قصور واروں میں سے ہوں ﴿۸۷﴾ پھر ہم نے ان کی دعا قبول فرمائی اور ان کو (اس) غم سے نجات بخشی اور ایمان والوں کو ہم اسی طرح بچایا کرتے ہیں ﴿۸۸﴾ اور زکریا (علیہ السلام) (کا ذکر کیجئے) جب انہوں نے اپنے پروردگار سے دعا کی کہ اے میرے پروردگار! مجھے اکیلا نہ رکھو اور آپ سب سے بہتر وارث ہیں ﴿۸۹﴾ تو ہم نے ان کی دعا قبول فرمائی اور ان کو یحییٰ (علیہ السلام) بخشے اور ان کی اہلیہ کو (جو بانجھ تھیں، اولاد کے) قابل بنادیا بے شک یہ سب لوگ نیک کاموں میں بہت جلدی کیا کرتے تھے اور ہمیں امید اور خوف سے پکارتے تھے اور ہمارے سامنے عاجزی کیا کرتے تھے ﴿۹۰﴾ اور اس خاتون کو (یاد کریں) جس نے اپنی عفت کو محفوظ رکھا پھر ہم نے ان میں اپنی روح پھونک دی اور ان کو اور ان کے بیٹے کو جہان بھر والوں کے لیے (اپنی قدرتِ کاملہ کی) نشانی بنادیا ﴿۹۱﴾ یقیناً یہ آپ لوگوں کی جماعت ایک ہی جماعت ہے اور میں آپ سب کا پروردگار ہوں تو میری ہی عبادت کیا

کریں ﴿۹۲﴾ اور اُن لوگوں نے اپنے (دین کے) معاملہ میں آپس میں اختلاف کیا (تو) سب کو لوٹ کر ہمارے ہی پاس آنا ہے ﴿۹۳﴾

تفسیر و معارف

گروہ انبیاء علیہم السلام کا ذکرِ خیر:

اس پورے رکوع میں اللہ کریم نے اپنے نبیوں کا ذکرِ خیر فرمایا ہے۔ گزشتہ آیات سے ابراہیم علیہ السلام کا ذکرِ خیر چل رہا تھا۔ یہاں نوح علیہ السلام کے حالات بیان ہو رہے ہیں۔ فرمایا: وَتَوْحَّأِ إِذْ نَادَى مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ﴿۹۱﴾ اور نوح (علیہ السلام) کو جب اس (زمانہ ابراہیمی) سے پہلے انہوں نے دعا کی تو ہم نے ان کی دعا قبول فرمائی تو انہیں اور اُن کے تابعین کو بھاری غم سے نجات بخشی۔

نوح علیہ السلام نے انتہائی دسوزی کے ساتھ ساڑھے نو سو سال تبلیغ فرمائی۔ اللہ کی طرف برابر بلاتے رہے۔ مخلوق کی بھلائی میں نو سو پچاس سال صرف کر دیے اور لوگ آپ کا مذاق اڑاتے رہے۔ آپ کے پیغام سے منہ موڑتے رہے۔ طنز کے تیر برساتے رہے کہ یہ بزرگ تو ایسی باتیں کرتے ہیں جو کسی نے نہ سنی نہ دیکھی۔ اگر موت کے بعد جی اٹھنا ہے تو جب مریں گے تو دیکھ لیں گے ابھی سے اپنے اوپر کیوں سوار کر لیں۔

یہ ایسے اعتراضات ہیں جو ہر دور کے منکرین کرتے چلے آئے ہیں۔ ایسے ہی اعتراضات ذاتِ نبوی علیہ الصلوٰۃ والسلام پر ابو جہل اور ابولہب نے کیے تھے۔ حیرت کی بات ہے آج کے منکرین بھی یہی اعتراضات کرتے ہیں۔ عہد بہ عہد یہی اعتراض منکرین کی زبان پر ہوتا ہے۔ یہ بات ہو بہو ان تک کیسے پہنچ جاتی ہے؟ اس لیے کہ ایسی باتوں پر اللہ کا غضب بھڑکتا ہے۔ شیطان نے یہ نسخہ ازبر کر رکھا ہے۔ ہر عہد کے سرکشوں کی زبان سے وہی جملے نکلاتا ہے تاکہ یہ بھی اسی غضبِ الہی کا شکار ہوں۔ شیطان تو نسلِ انسانی کا دشمن ہے۔ اس نے تو دشمنی نبھانی ہے۔

نوح علیہ السلام کی بددعا آنے والی انسانیت کی بقاء کے لیے تھی:

ساڑھے نو سو سال کی محنتِ شاقہ کے بعد نوح علیہ السلام نے بارگاہِ الہی میں عرض کی: رَبِّ لَا تَذَرْنِي عَلَى الْأَرْضِ مِنَ الْكَافِرِينَ كَثِيرًا إِنَّكَ أَنْتَ غَفُورٌ رَحِيمٌ ﴿۹۴﴾ تَذَرُهُمْ يُضِلُّوا عِبَادَكَ وَلَا يَلِدُوا إِلَّا فَاجِرًا كَفَّارًا ﴿۹۵﴾ (نوح: 26, 27) اے میرے رب کسی کافر کو اب زمین پر زندہ نہ چھوڑ ان میں سے ایک بھی بچ گیا تو ان کی جو

نسل آگے چلے گی وہ لوگوں کو تیری راہ سے ہٹانے کا سبب بنے گی۔

نوح علیہ السلام نے ذاتی غصے میں آکر یہ التجا نہیں فرمائی تھی۔ اس بات پر بددعا نہیں فرمائی تھی کہ میں نے صدیوں ان کو تیری راہ دکھائی اور صدیوں انہوں نے مجھے جھٹلایا میری بات نہیں مانی اور مجھے ایذا کیسے دے کر میری توہین کی۔ آپؑ نے آنے والی انسانیت کو ان بدکرداروں کے شر سے بچانے کے لیے عرض کیا تھا کہ ان میں سے کسی ایک کو زندہ نہ چھوڑ کہ یہ لوگوں کو گمراہ کرنے کا سبب بنے گا۔

فَاسْتَجَبْنَا۔۔۔ ہم نے نوح علیہ السلام کی عرض قبول کر لی۔ نوح علیہ السلام اور ان کے ماننے والوں کے سوا ساری انسانیت غرق آب کر دی۔ اللہ تعالیٰ کے ہاں بدکاروں کی کوئی حیثیت نہیں۔ نبیؑ سے منہ پھیرنے والوں کے لیے کوئی جائے پناہ نہیں۔ اب جو غرق ہوئے ان میں بڑے بڑے سردار، امراء، عہدیدار، دانشور، ہر شعبہ زندگی کے سرکردہ افراد تھے اور ایک گاؤں، ایک شہر، ایک ملک ہی نہیں اس وقت روئے زمین پر جہاں جہاں انسانی آبادیاں تھیں سب غرق آب ہو گئیں۔ سوائے کشتی والوں کے کوئی نہ بچا۔ علمائے کرام نے لکھا ہے کہ کشتی میں سوار لوگوں کی تعداد اسی یا بیاسی تھی۔ نو سو پچاس سال کی تبلیغ کے بعد اتنے لوگ نوح علیہ السلام پر ایمان لائے۔ پوری انسانیت کے غرق ہونے کے بعد کشتی میں سوار اہل ایمان میں سے کسی کی نسل آگے نہ چلی سوائے نوح علیہ السلام کے بیٹوں کے۔ اسی لیے نوح علیہ السلام کو آدم ثانی کہتے ہیں۔

آل اور اہل بیت میں فرق:

لفظ 'آل' قرآن حکیم میں دو طرح سے آیا ہے۔ ایک اہل بیت کے لیے دوسرا متبعین کے لیے۔ اہل بیت کا معنی ہے گھر کے رہنے والے۔ اہل بیت کا اطلاق ان افراد خانہ پر ہوتا ہے جن کا نان و نفقہ صاحب خانہ کے ذمہ ہو۔ اس میں بیویاں آجاتی ہیں۔ وہ بیٹے، بہوئیں، پوتے پوتیاں آجاتے ہیں جو اس گھر کے رہنے والے ہوں۔ جو دوسرے گھر میں رہتے ہوں اور جن کا نان و نفقہ کسی اور کے ذمہ ہو وہ اہل بیت میں نہیں آتے۔

اس بات کی وضاحت اس واقعہ سے ہوتی ہے کہ جب ازواج مطہرات کی شان میں سورہ احزاب کی یہ آئیہ مبارکہ میں نازل ہوئی۔ اِنَّمَا يُرِيدُ اللّٰهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا (الاحزاب: 33) جس کا ترجمہ ہے: بے شک اللہ چاہتے ہیں کہ اے (پیغمبر کے گھر والو! آپ سے آلودگی کو دور رکھیں اور آپ کو) ہر طرح ظاہر باطنا پاک و صاف رکھیں۔ تو حضور اکرم صلی اللہ علیہ وسلم نے حضرت علیؑ، بی بی فاطمہؑ اور حسنین کریمینؑ کو بلا کر اپنی چادر کے نیچے اپنے پہلوؤں میں بٹھا کر دعا فرمائی: اَللّٰهُمَّ هَؤُلَاءِ اَهْلُ

بَيِّنَتِي (رواد ابن جریر) کہ اتنی بڑی نعمت جو میرے اہل بیت پر عطا ہوئی ہے اس میں ان کو بھی شامل کر دے۔

قرآن حکیم میں لفظ آل جہاں اہل بیت کے معنوں میں استعمال ہوا ہے وہاں اس میں وہ افراد خانہ مراد ہیں جن کا نان و نفقہ اس ہستی کی ذمہ داری ہو۔ باقی ساری جگہ قرآن حکیم میں لفظ آل تبعین اور پیروی کرنے والوں کے لیے استعمال ہوا ہے۔ جیسے یہاں فرمایا گیا: فَتَجَيِّنُهُ وَأَهْلَهُ مِنَ الْكَرْبِ الْعَظِيمِ ۝ ہم نے آپ کو بھی اور آپ کے تبعین کو بھی کرب عظیم سے بچا لیا۔ یہاں بھی لفظ آل تبعین کے لیے استعمال ہوا ہے اہل بیت کے لیے نہیں۔ اسی طرح دوسری جگہ ارشاد باری ہے: أَغْرَقْنَا فِرْعَوْنَ وَآلَ فِرْعَوْنَ ۔۔۔ ہم نے فرعون کو اور آل فرعون کو غرق کر دیا یعنی جتنے لوگ فرعون کے پیروکار تھے، اس کو ماننے والے تھے ان سب کو غرق کر دیا۔ یہاں بھی لفظ آل تبعین کے لیے استعمال ہوا ہے۔

فرمایا: وَنَصَرْنَاهُ مِنَ الْقَوْمِ الَّذِينَ كَذَّبُوا بِآيَاتِنَا ۚ إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ ۝ اور جو لوگ ہماری آیتوں کا انکار (تکذیب کرتے تھے، ان پر انہیں (نوح علیہ السلام کو) نصرت بخشی۔ وہ یقیناً برے لوگ تھے سو ہم نے ان سب کو غرق کر دیا۔ بظاہر تو لگتا تھا کہ وہ حکمران لوگ ہیں ان کے پاس فوجیں اور لشکر ہیں۔ امراء و وزراء ہیں، بے تحاشا وسائل ہیں، فرمایا، لیکن ہم نے ان نافرمانوں کے مقابلے میں اپنے نبی نوح علیہ السلام کی مدد کی۔ یہ قوم ہمارے احکام کا انکار کرتی تھی۔ یقیناً یہ بہت ہی بُرے لوگ تھے۔ دن رات برائی میں مصروف رہتے، بُرا سوچتے اور بُرا کرتے تھے۔ انہوں نے بڑی مضبوط پناہ گاہیں بنا رکھی تھیں لیکن وہ نافرمان تھے۔ اللہ کے عذاب سے بچ نہ سکے۔ ہم نے انہیں غرق کر دیا۔ آخرت تو ان کی پہلے ہی تباہ ہو چکی تھی۔ دنیا کا مال و دولت بھی تباہ ہو گیا۔

اللہ کریم کے انعامات کی کوئی حد نہیں۔ فرمایا: وَدَاوُدَ وَسُلَيْمَانَ إِذْ يَحْكُمَانِ فِي الْحَرْثِ إِذْ نَفَشَتْ فِيهِ غَنَمُ الْقَوْمِ ۚ وَكُنَّا لِحَكْمِهِمْ شَاهِدِينَ ۝ فَفَهَّمْنَاهَا سُلَيْمَانَ ۚ وَكُلًّا آتَيْنَا حُكْمًا وَعِلْمًا ۚ وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ ۚ وَكُنَّا فَاعِلِينَ ۝ ہم نے دنیا میں اپنے بندوں کو کن کن نعمتوں سے نوازا ہے! داؤد علیہ السلام کے پاس سلطنت و ریاست تھی آپ بادشاہ بھی تھے اور میرے نبی علیہ السلام بھی۔ ہم نے انہیں بیٹا سلیمان عطا فرمایا جو میرے نبی اور عظیم الشان بادشاہ تھے۔ دنیا کے ایسے مانے ہوئے شہنشاہ تھے کہ جن کی مثال دنیا میں نہیں ملتی۔ حضرت داؤد علیہ السلام کے سامنے ایک مقدمہ پیش کیا گیا کہ ایک شخص کی بکریاں دوسرے شخص کے کھیت میں جا کر سارا کھیت چر گئیں جو کھیتی بکریوں نے چر لی اس کی قیمت اتنی ہی بنتی

تھی جتنے کی وہ بکریاں تھیں۔ داؤد علیہ السلام نے شہادتیں لے کر فیصلہ کر دیا کہ بکریاں کھیتی والے کو دے دی جائیں۔ یہ قانون کے عین مطابق انصاف کا فیصلہ تھا۔ اللہ کریم نے فرمایا، ان کا فیصلہ ٹھیک تھا اور ہمارے روبرو ہوا تھا۔ ہم ان کے فیصلے کے گواہ ہیں۔

حکمت الہی:

فرمایا: فَفَقَّهَمْنَهَا سُلَيْمٰنَ۔۔۔ ہم نے سلیمان علیہ السلام کو ایک اور بات، فیصلے کی بہتر صورت سمجھا دی۔ داؤد علیہ السلام کا فیصلہ قانون کے مطابق تھا، درست اور صحیح تھا۔ قانونی فیصلہ تھا۔ ہم نے ایک اور پہلو سے فیصلے میں انصاف کی راہ سمجھائی۔

سیدنا فاروق اعظمؓ جن کا عدل اللہ کی مہربانی سے مثالی ہے فرمایا کرتے تھے کہ قانون کا فیصلہ حق اور درست ہوتا ہے۔ اللہ اس پر اجر عطا فرماتے ہیں لیکن دونوں فریقوں میں سے ایک کا دل خوش نہیں ہوتا۔ قانون کا فیصلہ قبول کر لیتا ہے لیکن اس کا دل راضی نہیں ہوتا۔ اگر باہمی رضامندی سے فیصلہ ہو جائے تو دونوں فریق راضی ہو جاتے ہیں۔

اللہ کریم نے قانون کی یہ صورت عطا فرمائی تھی اس لیے سلیمان علیہ السلام کو اس کا فہم عطا فرما دیا۔ جب داؤد علیہ السلام نے فیصلہ دے دیا۔ کھیت والے کو بکریاں مل گئیں تو سلیمان علیہ السلام نے عرض کی، والد گرامی! انصاف عطا کرنے کی ایک اور صورت بھی ہے جس میں باہمی رضامندی سے دونوں فریقین کا بھلا ہو جائے گا اور کسی کے دل میں رنجش بھی نہیں رہے گی۔ وہ صورت یہ ہے کہ جس کی کھیتی کا نقصان ہوا ہے اسے بکریاں دے دی جائیں لیکن ہمیشہ کے لیے نہیں بلکہ اسے کہا جائے کہ وہ اپنی کھیتی بکریوں والے کو دے۔ وہ اس پر چند مہینے محنت کرے، بیج ڈالے، ہل چلائے، نئی فصل تیار کرے، ویسی فصل تیار کر دے جیسی پہلے تھی۔ کھیتی والے کا نقصان پورا ہو گیا تو کھیتی کا مالک اب بکریاں اصل مالک کو لوٹا دے۔ اس طرح نقصان بھی پورا ہو جائے گا اور مدعی اور مدعا علیہ دونوں دل سے فیصلے پر راضی ہو جائیں گے۔ کھیتی والا بڑا خوش تھا کہ یہ میری کھیتی تیار کر کے میرا نقصان پورا کر دے گا اور بکریوں والا خوش تھا کہ اسے اس کی بکریاں واپس مل جائیں گی۔

اسلام میں اللہ نے اس کی گنجائش خون ناحق اور قتل تک میں رکھی ہے اور اس لیے رکھی ہے کہ جب باہمی رضامندی سے خون بہا دے دیا جاتا ہے تو دشمنی آگے نہیں چلتی۔ جہاں قانون کا فیصلہ نافذ ہوتا ہے، قاتل کو سزائے موت ہو جاتی ہے وہاں وہاں اس کے وارثین میں دشمنی کی آگ بھڑکتی رہتی ہے۔

فرمایا، ہم نے قانونی فیصلے کے مقابلے میں کرم کی گنجائش رکھ دی۔ کرم کے فیصلے اچھے ہوتے ہیں، صلح کے

فیصلے اچھے ہوتے ہیں۔ یہی بات ہم نے سلیمان علیہ السلام کو سمجھا دی۔ ان سب کو ہم نے نبوت، حکمت و دانائی اور علوم کے خزانے بھی بخشے تھے۔

داؤد علیہ السلام کی تخصیص:

اور خیر داؤد علیہ السلام کی تو کیا ہی بات ہے! وَتَحَرَّيْنَا مَعَ دَاوُدَ الْجَبَّالِ يُسَبِّحُنَ وَالطَّيِّرُ وَكُنَّا فَاعِلِينَ ﴿۴۹﴾ فرمایا، ہم نے پہاڑوں کو مسخر کر دیا تھا جو ان کے ساتھ اللہ کا ذکر کیا کرتے تھے اور پرندوں کو بھی مسخر کر دیا تھا کہ جب وہ ذکر کرتے تو پرندے بھی ان کے ساتھ ذکر کرتے تھے۔

بعض مترجمین اور مفسرین نے یہاں لکھا ہے کہ پہاڑ اور پرندے زبانِ حال سے ذکر کیا کرتے تھے۔ اگر یہ تسلیم کر لیا جائے تو قرآن حکیم میں موجود ہے: وَإِنْ مِّنْ شَيْءٍ إِلَّا يُسَبِّحُ بِحَمْدِہٖ (بنی اسرائیل: 44) کائنات بھر میں کوئی شے ایسی نہیں جو اللہ کی تسبیح نہ کرتی ہو یعنی ہر شے اپنی زبانِ حال سے ہمہ وقت ذکر کر رہی ہے۔ مفہوم یہ ہے کہ پوری کائنات میں کوئی ایسا وجود نہیں جو اللہ کا ذکر نہ کرتا ہو۔ جو شے اللہ کا ذکر نہیں کرتی وہ ختم ہو جاتی ہے۔ جب ہر شے ہمہ وقت ذکر کرتی ہے تو پھر حضرت داؤد علیہ السلام کی تخصیص کیا ہے؟ آپ علیہ السلام کی تخصیص یہ ہے کہ جب آپ ذکر کرتے، تسبیح کرتے تو پہاڑ اور پرندے بھی زبانِ حال سے بول کر اللہ کا ذکر کرتے تھے۔

کسی کے ذہن میں یہ خیال نہ آنے پائے کہ یہ کیسے ہو سکتا ہے، یہ کیسے ممکن ہے؟ فرمایا: وَكُنَّا فَاعِلِينَ ﴿۴۹﴾ ہم ہیں کرنے والے۔ یہ انسان کی عقل کی بات نہیں یہ ہماری قدرت کی بات ہے۔ جو کام ہم کرتے ہیں وہ ہو جاتا ہے۔

اللہ کی قدرت کاملہ کے لیے کچھ مشکل نہیں بے شمار روایات موجود ہیں۔ نبی کریم صلی اللہ علیہ وسلم فرماتے ہیں کہ اب تک مکہ مکرمہ کے ان پتھروں کو پہچانتا ہوں جو قبل بعثت مجھے سلام کیا کرتے تھے۔ ان درختوں کو پہچانتا ہوں جو مجھ پر درود بھیجتے تھے۔ شجر و حجر بھی اپنی ایک حیثیت رکھتے ہیں۔ سیرت نگار لکھتے ہیں کہ شب ہجرت آپ صلی اللہ علیہ وسلم ایک پہاڑ کی طرف متوجہ ہوئے کہ اس پر سے گزر جائیں تو اس نے عرض کیا، یا رسول اللہ صلی اللہ علیہ وسلم! مشرکین آپ کے پیچھے ہیں، کہیں مجھ پر آپ کو تکلیف نہ پہنچا دیں تو مجھے اس غضب سے بچا لیجیے کہ آپ صلی اللہ علیہ وسلم میرے اوپر ہوں اور مشرکین آپ کو ایذا پہنچائیں۔ دوسرے پہاڑ نے عرض کیا کہ جو ہوگا دیکھا جائے گا۔ حضور صلی اللہ علیہ وسلم آپ مجھ پر قدم تو رکھیے، مجھے اس سعادت سے بہرہ ور کر دیجیے، ادھر سے آئیے۔ اور حضور صلی اللہ علیہ وسلم اس پہاڑ کی طرف تشریف لے گئے۔

اللہ کریم بطفیل انبیاء ان کے حقیقی تبعین کو یہ قوت دیتے ہیں۔ ایسے اہل اللہ ملتے ہیں جو جڑی بوٹیوں سے بات کر لیتے تھے۔ معلوم کر لیتے تھے کہ وہ کس بیماری کا علاج ہیں۔ میں اپنے شیخ حضرت جی کے پاس بیٹھا ہوا تھا۔ قاضی ثناء اللہ لیٹی والے بھی موجود تھے۔ ایک زمیندار کے فوت ہونے کا پتا چلا۔ حضرت جی نے فرمایا نیک آدمی تھا۔ قاضی صاحب کہنے لگے وہ نماز روزہ کی پابندی تو نہیں کرتا تھا۔ حضرت جی نے فرمایا: وہ با اثر آدمی تھا، لوگوں کو ایذا دینے کی طاقت رکھتا تھا لیکن کسی کو اس نے تنگ نہیں کیا، کسی کے ساتھ زیادتی نہیں کی۔ اور فرمایا، قاضی صاحب! وہ دور گیا جب لوگ نیکی کر کے نیک کہلاتے تھے۔ اب تو جو برائی نہ کرے ہم اسے نیک کہتے ہیں۔

قاضی صاحب بتانے لگے کہ انہوں نے زمیندار کی بیٹھک میں کچھ وقت گزارا تھا۔ وہاں بیٹھک کی چھت کی لکڑیاں کہنے لگیں، ”قاضی جی! وہ بھی لکڑیاں ہیں جو مسجدوں کی چھتوں پر لگی ہیں، جہاں رات دن اللہ اللہ ہوتی ہے، عبادت ہوتی ہے اور وہ مزے کرتی ہیں۔ ایک ہم ہیں کہ یہاں زمینداروں کی بیٹھک میں رات دن بدکاری کے نظارے دیکھتی ہیں۔“ کہتے ہیں، میں نے ان سے کہا کہ یہ شخص تو اچھا آدمی ہے تو انہوں نے کہا، ”وہ خود ایسا نہیں ہے اس کے بھتیجے، بھانجے بڑے بدکار ہیں۔ عورتیں لے آتے ہیں اور یہاں بدکاری کرتے ہیں۔“

یعنی ایسے ولی اللہ تو ہم نے بھی دیکھے ہیں جن سے چھت کی لکڑیاں باتیں کر رہی تھیں۔ اگر ولی اللہ سے باتیں ہو سکتی ہیں تو نبی علیہ السلام کے ساتھ پہاڑ ذکر کریں تو اس میں اعتراض کی کیا گنجائش، بے شک اللہ ہر چیز پر قادر ہیں اور یہی فرمایا: **وَكُنَّا فَعِلِينَ** ⑨ یہ کرنے والے تو ہم ہیں۔

فرمایا: **وَعَلَّمْنَاهُ صَنْعَةَ لَبُوسٍ لَّكُمْ لِيُحْصِنَكُمْ مِنْ بَأْسِكُمْ ۚ فَهَلْ أَنْتُمْ شَاكِرُونَ** ⑩ اور ہم نے آپ کو تمہارے لیے زرہ بنانے کی صنعت سکھائی تاکہ وہ زرہ تمہیں لڑائی میں ایک دوسرے کی زد سے بچائے پس تم کیا اس نعمت کا شکر کرو گے!

جدید ٹیکنالوجی حاصل کرنا سنتِ انبیاء ہے:

اللہ کریم نے قرآن حکیم میں جا بجا انبیاء علیہم السلام کی صلاحیتوں، قابلیتوں کا ذکر خیر فرمایا ہے۔ لوہے سے زرہ بنانا داؤد علیہ السلام کی ایجاد ہے۔ آپ کو اللہ نے یہ کمال عطا فرمایا تھا کہ آپ خوبصورت اور مضبوط زرہ بناتے تھے۔ زرہوں کی شکل و صورت، ان کی بناوٹ میں موزونیت تک کی تفصیلات میں راہنمائی آپ کو براہِ راست اللہ کریم سے ملتی تھی۔ اس سے مراد ہے کہ جدید ٹیکنالوجی سیکھنا انبیاء کی سنت ہے۔ اسے سیکھنا چاہیے۔ نبی کریم صلی اللہ علیہ وسلم کا ارشاد پاک ہے: **الْكَلِمَةُ الْحَكِيمَةُ ضَالَةٌ الْمُؤْمِنِ حَيْثُمَا وَجَدَهَا فَهُوَ أَحَقُّ بِهَا** (سنن ابن ماجہ)

دانائی میں جدید انداز صنعت و حرفت بھی آتے ہیں۔ اگر یہ دولت کسی اور کے پاس ہے تو مومن کا حق ہے کہ وہ اپنی اس گمشدہ دولت کو حاصل کرے۔ عہد نبوی علیہ الصلوٰۃ والسلام میں چین بہت دور و راز کا ملک تھا۔ جہاں آج کل سلطنت عمان ہے وہاں ایک بہت بڑی منڈی لگا کرتی تھی جس میں عرب کے مضافات سے لوگ آتے، مغربی ممالک اور ہندوستان اور چین تک سے لوگ آتے تھے۔ جتنے لوگ وہاں جمع ہوتے تھے ان میں سب سے زیادہ دور سے آنے والے چین کے لوگ ہوتے تھے یعنی سب سے زیادہ فاصلہ چین کا تھا تو نبی کریم صلی اللہ علیہ وسلم نے فرمایا: **أُطْلِبُوا الْعِلْمَ وَلَوْ بِالصِّينِ** اور کہا قال رسول اللہ صلی اللہ علیہ وسلم (نبیہی) کہ علم حاصل کرو خواہ اس کے لیے چین ہی جانا پڑے۔ علوم حاصل کرنا، اس میں محنت کرنا مسلمانوں کو زیبا ہے اور یہ مومن کے لیے آسان ہے اس لیے کہ نور ایمان سے، اللہ کی یاد سے، اللہ جل شانہ کے نام کے ذکر کے نور سے مومن کی مادی اور ظاہری استعداد میں زیادہ قوت ہوتی ہے۔ اسی لیے یہ عام مشاہدہ ہے کہ جتنی جلدی مسلمان کسی علم کو سمجھتا اور سیکھتا ہے غیر مسلم اقوام اس طرح نہیں سیکھتیں۔ مسلمان ایک گھنٹہ لگائے تو غیر مسلم دس گھنٹے لگا دیتا ہے۔

شکر کا طریقہ:

فرمایا: **فَهَلْ أَنْتُمْ شَاكِرُونَ** ۸۰ تو کیا تم اس پر اللہ کے شکر گزار ہو!

اللہ کا شکر ادا کرنے کا یہ مطلب نہیں کہ محض زبان سے شکر، شکر کہتا رہے۔ اس کا مطلب یہ ہے کہ اسے درست جگہ پر استعمال کرے، باطل کے لیے استعمال نہ کرے۔ شکر یہ ہے کہ ٹیکنالوجی اور جدید علوم کا استعمال بنی نوع انسان کے فائدے کے لیے کیا جائے۔ شکر کا سلیقہ یہی ہے کہ علوم کو خلق خدا کی بہتری کے لیے استعمال کیا جائے۔

تذکرہ سلیمان علیہ السلام:

فرمایا: **وَلَسَلَيْنَا الرِّيحَ عَاصِفَةً تَجْرِي بِأَمْرِ إِلَى الْأَرْضِ الَّتِي بَرَكْنَا فِيهَا وَكُنَّا بِكُلِّ شَيْءٍ عَلِيمِينَ** ۸۱ اور ہم نے تیز ہوا سلیمان علیہ السلام کے تابع کر دی تھی جو ان کے حکم سے ملک شام میں چلتی تھی۔ وہ ملک جس میں ہم نے برکت رکھ دی تھی اور ہم ہر چیز سے باخبر ہیں۔

ہوائی جہاز کی صنعت کی تعلیم اللہ کریم کی طرف سے سلیمان علیہ السلام کو عطا فرمائی گئی تھی۔ ہوا کو ان کے لیے مسخر کر دیا گیا تھا۔ آپ ایک تخت بچھاتے اس پر اہل دربار کو بٹھاتے، جب ضرورت ہوتی تو لشکر بھی ساتھ لے لیتے۔ ہوا اس سب کو اٹھا کر مہینوں کا سفر گھنٹوں میں طے کر لیتی تھی۔ اس وقت کا ہوائی جہاز یہ تھا۔ آج بھی

فضائی سفر ہوا پر ہی ہوتا ہے۔ اس میں انجن ہوا کو پیچھے دھکیلتا ہے اور اڑان بھرتا ہے اور ہوا پر تیرنے لگتا ہے۔ سلیمان علیہ السلام کے زمانے میں ہوائی جہاز کی صورت کیا تھی یہ تو اللہ ہی بہتر جانتا ہے لیکن قرآن نے یہ بات قطعی بتادی کہ آپ ہوا کے دوش پر سوار ہو کر مہینوں کی مسافت گھنٹوں میں طے فرماتے تھے۔ آپ مبارک وطن یعنی ارض شام میں سفر فرماتے تھے۔ فرمایا، یہ برکت والی زمین ہے۔ یہاں قبلہء اول ہے، یہاں بہت سے انبیاء کے مدفن ہیں۔

وَكُنَّا بِكُلِّ شَيْءٍ عَلِيمِينَ ﴿۸۱﴾ اللہ کریم فرماتے ہیں ہم ہر شے کو جانتے ہیں۔ انسان کو جو علوم ملتے ہیں وہ انسان کی استعداد اور حیثیت کے مطابق ہوتے ہیں۔ علم الہی اللہ کی شان کے مطابق ہے لہذا اس حیرت میں نہ آئیں کہ اللہ نے ان کا تخت کیسا بنایا، اسے ہوا کیسے اڑالے جاتی تھی؟ حضرت داؤد علیہ السلام کیسے زرہ بنا لیتے تھے، پہاڑ کس طرح آپ کے ساتھ ذکر کرتے تھے، تسبیح کرتے تھے۔ ان سب چیزوں کا علم اللہ کے پاس ہے۔ جس چیز کو اللہ جس کام کا حکم دیں، وہ کرتی ہے۔

سلیمان علیہ السلام پر اللہ کریم کی طرح طرح کی عنایات تھیں۔ فرمایا: وَمِنَ الشَّيْطَانِ مَنْ يَغْوُصُونَ لَهُ وَيَعْمَلُونَ عَمَلًا دُونَ ذَلِكَ، وَكُنَّا لَهُمْ حَفِظِينَ ﴿۸۲﴾ ہم نے بڑے بڑے سرکش جنات کو آپ کے تابع کر دیا تھا جو آپ کے لیے سمندروں میں غوطے لگاتے، جواہرات تلاش کر کے لاتے تھے۔ اس کے علاوہ سونے چاندی کی کانوں سے دولت نکال کر لاتے، عظیم الشان تعمیرات کرتے۔ بہترین فرش بناتے اور جو کام بھی آپ ارشاد فرماتے انہیں بجالاتے تھے۔ اور ہم ہی تو کائنات کی ہر شے کو سنبھالنے والے ہیں۔ سرکش جنات کو کام کے لیے تابعدار بنانے والے ہم ہی ہیں کہ وہ کافر تھے، سرکش تھے لیکن اللہ نے ان کی قوت کو آپ کے لیے مسخر کر دیا۔ جس جن کو جس کام پر لگا دیتے ہیں اس کی مجبوری تھی کہ اسے وہ کام کرنا پڑتا۔

قبلہء اول بیت المقدس کی بنیاد سلیمان علیہ السلام نے رکھی تھی۔ یہ جنات کی تعمیر کی ہوئی بہت بڑی مسجد تھی۔ مرور زمانہ سے یہ تعمیر بدلتی رہی، کبھی تباہ ہوئی پھر بنائی گئی مختلف ادوار سے گزرتی رہی لیکن اس کی بنیاد حضرت سلیمان علیہ السلام نے ہی رکھی۔

سلیمان علیہ السلام کو اللہ نے عظیم الشان سلطنت عطا فرمائی اور نبوت کی نعمت سے بھی سرفراز فرمایا۔ اس سے ثابت ہوتا ہے کہ دولت دنیا، اقتدار و اختیار حاصل کرنا، اعلیٰ رہائش استعمال کرنا فی نفسہ برا نہیں ان نعمتوں کا غلط استعمال منع ہے۔ قرآن حکیم میں ملتا ہے کہ فرعون کے پاس بھی حکومت و سلطنت، مال دنیا، محلات سب کچھ تھا لیکن اس

کی مذمت کی گئی ہے۔ سلیمان علیہ السلام کے پاس بھی حکومت و سلطنت، جواہرات، مال و دولت، اقتدار و اختیار سب کچھ تھا اور آپ کی تعریف کی گئی ہے تو فرق کیا ہے؟ فرق یہ ہے کہ فرعون کی دولت ظلم، لوٹ مار اور ناجائز ذرائع سے حاصل کردہ تھی، اس کی حکومت جبر تھا اور سلیمان علیہ السلام کی حکومت حق و انصاف، عدل اور حقوق کی پاسداری کا نام تھا۔ مال و دولت جائز وسائل کی پیداوار تھی۔ آپ اللہ کریم کے برگزیدہ بندے تھے۔

ایوب علیہ السلام کا ذکرِ خیر:

ایوب علیہ السلام کے واقعہ کو دیکھیں۔ اللہ کریم نے کس طرح کی محیر العقول چیزیں جمع کر دی ہیں۔ اللہ کریم نے کس طرح اپنی قدرت کی نشانیوں کے طور کیسے عجائبات دکھائے۔ حضرت ایوب علیہ السلام اللہ کے مقرب بندے اور نبی تھے۔ آپ کو ایک ایسی بیماری لگ گئی کہ بدن پر پھوڑے نکل آئے یہاں تک کہ پورا بدن بھر گیا۔ آپ بڑے خوشحال گھرانے کے فرد تھے۔ بڑا خاندان تھا، بہت سے افراد خانہ تھے لیکن آپ اکیلے رہ گئے صرف ایک بیوی ساتھ رہ گئی جو حضرت یوسف علیہ السلام کی پوتی تھیں۔ یوسف علیہ السلام کے بیٹے منشا کی بیٹی تھیں۔ انہوں نے ہی سنبھالا جب جسم ایک پھوڑا بن گیا اور اہل شہر کو فکر لاحق ہو گئی کہ یہ مرض دوسروں کو بھی لگ جائے گا تو انہوں نے آپ کو شہر سے باہر نکال دیا۔ قرآن حکیم میں متعدد مواقع پر اس قضیہ کے مختلف اجزاء آئے ہیں۔ یہ بہر حال حتمی بات ہے کہ ایوب علیہ السلام کی ان اہلیہ محترمہ نے آپ کا ساتھ نہ چھوڑا۔ دن کو گھروں میں مزدوری کرتیں اور جو اجرت ملتی اس سے آپ کی غذا اور دوا کا اہتمام کرتی تھیں۔

انقلاباتِ زمانہ آتے رہتے ہیں۔ یہ حالات من جانب اللہ آتے ہیں۔ یاد رہے جب اللہ کریم کے مقربین پر تکالیف آتی ہیں تو ان کی بلندی و درجات کا سبب ہوتی ہیں۔ قرب الہی کا سبب ہوتی ہے۔ ہم جیسے کمزور مسلمانوں پر جو تکلیف آتی ہے تلافی و مافات بن جاتی ہے۔ اس سے گناہ معاف ہو جاتے ہیں۔ کافر پر جو تکلیف آتی ہے وہ از قسم عقوبات ہوتی ہے۔ وہ گناہوں کی سزا ہوتی ہے۔ وہ دل کو دکھ دیتی ہے۔ مومن کی تکلیف اس کے دل کو دکھی نہیں کرتی وہ دل سے اللہ کا شکر کرتا ہے۔ تکلیف آ کر گزر جاتی ہے۔

بالآخر جب ایوب علیہ السلام کا شفاء ملنے کا وقت آ گیا تو اللہ کریم نے ان کے دل میں بات ڈال دی اور آپ نے بارگاہِ الہی میں دعا کی۔ فرمایا: **وَإِيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ** اے میرے رب! مجھے بہت بڑی مصیبت نے آلیا، اب یہ بہت بڑھ گئی ہے، میری برداشت سے باہر ہو چکی ہے اور تو بڑا رحم کرنے والا ہے۔ تیری رحمت کی تو کوئی حد نہیں، کوئی انتہا نہیں، تیری رحمت تو

سمندر بے کنار ہے، تیری نظرِ کرم ہو جائے۔ فَاسْتَجَبْنَا لَهُ فَكَشَفْنَا مَا بِهِ مِنْ ضِرٍّ وَأَتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِّنْ عِندِنَا وَذِكْرَىٰ لِلْعَبِيدِينَ ﴿٨٤﴾ فرمایا، ہم نے آپ کی دعا قبول کر لی ساری تکلیف دور فرمادی۔ قرآن حکیم میں دوسری جگہ ہے کہ اللہ کریم نے آپ کے لیے آپ کے پاؤں میں چشمہ جاری فرمادیا۔ آپ نے اس چشمے سے غسل فرمایا، ساری بیماری جاتی رہی آپ مکمل صحت یاب ہو گئے۔ اللہ کریم نے اپنے کرم سے کھویا ہوا خاندان ملا دیا۔ اب یہ اللہ کریم بہتر جانتے ہیں کہ وہ کس طرح بچھڑے اور کیسے ملا دیے گئے۔ یہ تفصیل کسی تفسیر میں نہیں ملتی۔ قرآن حکیم خود بتا رہا ہے کہ پہلے سارے الگ ہو گئے تھے پھر اللہ کریم نے اپنی قدرت سے سارا خاندان ملا دیا اور اس کے ساتھ آپ کو اتنا ہی مزید عطا فرمادیا۔ آپ کا خاندان بھی بڑھ گیا اور مال و دولت بھی بڑھ گیا۔

عبادت کرنے والوں کے لیے نصیحت:

فرمایا، یہ سب اللہ کی رحمت کا مظہر تھا۔ اس میں اللہ کی عبادت کرنے والوں کے لیے نصیحت ہے۔ جو لوگ خلوصِ دل سے اللہ کی عبادت کرتے ہیں انہیں اللہ کریم سے ایک تعلق نصیب ہو جاتا ہے۔ یہ تعلق ایسا ہوتا ہے کہ راحت آئے تو شکر ادا کرتے ہیں، تکلیف آجائے تو بھی دل بے چین نہیں ہوتا۔ بہر حال اللہ کا شکر ہی کرتے ہیں۔ ایک حکایت ہے کہ ایک کسان بادشاہ کے لیے خوبصورت اور تازہ پھل لے گیا۔ بادشاہ کو پھل بھلا لگا۔ اس نے پھل کاٹ کر پہلے ایک قاش اپنے وزیر کو دی۔ وہ اسے مزے لے کر کھا گیا دوسری قاش بادشاہ نے خود کھائی۔ منہ میں ڈالتے ہی منہ کڑوا ہو گیا کیونکہ وہ پھل کڑوا تھا۔ بادشاہ اپنے وزیر پر سخت خفا ہوا کہ اگر پھل کڑوا تھا تو اسے کیوں مزے لے کر کھا لیا۔ وزیر نے جواب دیا۔ حضور! اتنے برسوں سے آپ کے ساتھ بے شمار اچھے اچھے کھانے کھا رہا ہوں۔ ایک دن قاش کڑوی کھالی تو کیا آپ کو شکایت کرنے لگ جاؤں۔ آپ کے عمر بھر کے احسان بھول جاؤں۔

اللہ کے عبادت گزار بندوں کا اللہ کریم سے ایسا ہی تعلق ہوتا ہے۔ وہ اللہ کریم کی نعمتیں لیتے ہیں اور شکر کرتے ہیں اور کبھی ان پر دکھ، تکلیف بھی آجائے تو وہ شکایات نہیں کرتے اللہ کی رحمت کے ہی منتظر رہتے ہیں اس سے ان کے درجات بلند ہو جاتے ہیں۔

بلندی درجات میں انبیاء کی تو شان ہی جدا ہے۔ اللہ کریم نے اپنے مقرب بندے ایوب علیہ السلام کی مثال دی ہے کہ کس طرح اللہ کی طرف سے آنے والی مصیبت پر آپ نے صبر فرمایا، شا کر رہے۔ بالآخر اپنے رب سے دعا

کی اور رب کریم نے اپنی شانِ رحمت سے آپ کو سب کچھ عطا فرمادیا۔ فرمایا: **وَذِكْرَىٰ لِلْعَبِيدِ** ﴿۸۵﴾ اور یہ نصیحت ہے اللہ کی عبادت کرنے والوں کے لیے۔ بندے کو یاد رہے کہ دکھ تکلیف، غربت افلاس، امیری تو نگری، آرام آسانی یہ سب رب کی طرف سے ہے۔ جس کو جو چاہتا ہے دیتا ہے، جتنا چاہتا ہے دیتا ہے۔ عبادت کر کے بندہ خدا نہیں بن جاتا کہ وہ سوچے کہ اب چونکہ اس نے بہت زیادہ عبادت کر لی ہے تو اب وہ ہونا چاہیے جو وہ چاہتا ہے۔ اس نصیحت کو یاد رکھنے کی ضرورت ہے کہ وہی ہوتا ہے جو اللہ چاہتا ہے، وہی ہوگا جو اللہ چاہے گا۔ عبادت کر کے خود کو اللہ کا شریک بنانے کا خیال نہ کرو بلکہ اللہ کا بندہ بننے کا سوچو۔

عبادت کا حاصل یہ ہے کہ جتنی زیادہ عبادت کی توفیق ملے اتنا زیادہ اس میں خلوص آنا چاہیے۔ اس میں یہی نصیحت ہے عبادت کرنے والوں کے لیے کہ انبیاء و رسل پر بھی تکلیفیں آئیں، مسائل سے دوچار ہوئے۔ کتنے نبی قید ہوئے، کتنے شہید ہوئے تو ان کا تعلق باللہ کتنا مثالی رہا۔ ایک عام مسلمان جب عبادت کرتا ہے تو اپنی حیثیت کے مطابق اس کی عبادت میں خلوص آنا چاہیے۔ عبادت کا حاصل یہ ہے کہ اللہ کی طرف سے نعمتیں ملیں تو شکر ادا کرے اور تکلیف آجائے تو بلبلا نہ اٹھیں۔ اللہ کریم نے عبادت گزاروں کے لیے مثالیں بیان فرماتے ہوئے اپنے برگزیدہ بندوں کا ذکر جاری رکھتے ہوئے فرمایا: **وَإِسْمَاعِيلَ وَإِدْرِيسَ وَذَا الْكِفْلِ ۖ كُلٌّ مِّنَ الصَّابِرِينَ** ﴿۸۶﴾ اسی طرح اسمعیل علیہ السلام، ادریس علیہ السلام اور ذوالکفل علیہ السلام سب نبی تھے اور سب صبر کرنے والوں میں سے تھے۔ اسمعیل علیہ السلام کو دیکھیے۔ جب والد گرامی کے ساتھ دوڑنے پھرنے کی عمر کو پہنچے تو والد گرامی کو حکم ہو گیا کہ اسمعیل علیہ السلام کو ذبح کر دیں۔ آپ نے والد گرامی ابراہیم علیہ السلام سے عرض کی کہ میں ننھا سا بچہ سہی لیکن اللہ کا نبی بھی ہوں۔ آپ مت گھبرائیے میں چلاؤں گا نہیں۔ آپ کو حکم دیا گیا ہے آپ حکم بجالائیے۔ آپ ان شاء اللہ مجھے صابرین میں سے پائیں گے۔

اللہ کی عبادت کا مقصد اللہ کے قربِ خصوصی کا حصول ہے۔ جو لوگ ادھر ادھر سے، کتابوں سے پڑھ کر وظیفے شروع کر دیتے ہیں۔ قرآن کی آیتوں کو، سورتوں کو مخصوص کر دیتے ہیں۔ ان کی عبادت کا نتیجہ یہ ہوتا ہے کہ وہ سمجھتے ہیں کہ اب وہ حاکم بن گئے ہیں۔ اب وہ ہوگا جو وہ کہیں گے۔ یہ اللہ کی عبادت نہیں۔ عبادت سے انسان خدا نہیں بن جاتا کہ وہ جو کہے وہ ہو جائے۔ ایسے وظائف پڑھنے والوں کی گمراہی کی داستانیں عام ہیں۔ گزشتہ دنوں ایک صاحب نے مجھے لکھا کہ کوئی وظیفہ بتائیں کہ ہمزاد میرے تابع ہو جائے پھر میں نیکی اور بھلائی کے کام کروں گا۔ میں نے اسے لکھا، اللہ کے بندے! ہمزاد و شیطان ہوتا ہے۔ ہر پیدا ہونے والے شخص کے ساتھ ایک شیطان پیدا ہوتا ہے۔ عملیات کی زبان میں اسے ہمزاد کہتے ہیں۔ اب شیطان تمہارا تابع کیسے ہوگا؟ ہاں! یہ شان

نبی علیہ الصلوٰۃ والسلام کی ہے کہ آپ صلی اللہ علیہ وسلم کے ساتھ پیدا ہونے والا مسلمان ہو گیا۔ میرا اور تمہارا شیطان تو مسلمان ہونے سے رہا اور ہماری ماننے سے رہا لہذا تم شیطان کو مسخر کرنے کے بجائے اپنے آپ کو اللہ اور اللہ کے رسول صلی اللہ علیہ وسلم کے تابع کر لو۔

اہمیت شیخ:

یہاں ضرورت پڑتی ہے شیخ کی جو قلوب کو ذکر اللہ سے صیقل کرائے (صاف کرے) اور برکات نبوت دلوں میں انڈیل دے۔ اللہ کے بندے اللہ کی رضا پر راضی رہنے کا جذبہ پالیں۔ خلوص، فعل ہی دل کا ہے۔ جب تک دل میں خلوص نہ آئے ظاہری عبادات کافی نہیں۔ عبادات کا حاصل یہ نہیں کہ بندہ اللہ کا شریک بن جائے۔ عبادات کا حاصل یہ ہے کہ بندے میں عجز پیدا ہو جائے، مزید خشوع پیدا ہو جائے، مزید قرب الہی اور اللہ کی رضا پر راضی رہنے کا جذبہ قوی ہو جائے۔

انبیاء علیہم السلام مثالی ہستیاں:

اپنے انبیاء علیہم السلام کی مثالیں دے کر فرمایا، اسمعیل علیہ السلام کی داستان پڑھ لو، اور یس علیہ السلام کے حالات دیکھ لو، ذوالکفل علیہ السلام کو دیکھ لو: **كُلُّ مِّنَ الصَّابِرِينَ** ﴿۹۰﴾ سب پر مشکل وقت آئے، تنگی آئی، تکلیفیں آئیں، سب نے صبر کیا۔ جب انبیاء علیہم السلام نے صبر کی مثالیں قائم کر دیں تو فرمایا: **وَأَدْخَلْنَاهُمْ فِي رَحْمَتِنَا**۔۔۔ تو ہم نے انہیں اپنی رحمت خاص میں داخل کر لیا۔ **إِنَّهُمْ مِّنَ الصَّالِحِينَ** ﴿۹۱﴾ بے شک میرے یہ بندے ایسے نیک لوگوں میں سے تھے جنہیں حقیقی طور پر نیک کہا جاسکتا ہے۔ یہ صالحین تھے، میرا حکم ماننے والوں میں سے تھے۔

یونس علیہ السلام کا ذکر خیر:

فرمایا: **وَإِذَا النُّونُ إِذْ ذُكِّبَ مُغَاضِبًا فَظَنَّ أَنْ لَّنْ نَقْدِرَ عَلَيْهِ**۔۔۔ اور مچھلی والے یونس علیہ السلام کا ذکر پڑھ لیجیے۔ جب آپ قوم سے ناراض ہو کر چلے گئے تو ان کا خیال تھا کہ ہم اس بات پر کوئی دارو گیر نہ کریں گے۔

واقعہ یوں ہوا کہ یونس علیہ السلام برسوں اپنی قوم پر محنت کرتے رہے، قوم ان پر ایمان نہ لائی بلکہ ان کا مذاق اڑاتی رہی، ایذا دیتی رہی بالآخر آپ نے یہ بددعا دی کہ یا اللہ انہیں تباہ کر دیں۔ اللہ کریم کی طرف سے آپ کو بتا دیا گیا کہ قوم کو آگاہ کر دیں کہ ان کے پاس صرف تین دن ہیں۔ چوتھے دن ان پر عذاب نازل کر دیا جائے گا۔ آپ نے قوم میں اس بات کا اعلان فرما دیا اور قوم کے توبہ کرنے کے لیے دعا فرماتے رہے۔ وقت مقررہ ختم ہونے

سے پہلے رات کو ہی آپ اس بستی سے نکل گئے۔

یونس علیہ السلام کا اجتہاد:

یہ یونس علیہ السلام کا اجتہادی فیصلہ تھا۔ اور یونس علیہ السلام کا خیال تھا کہ اس پر کوئی گرفت نہیں ہوگی لیکن اللہ کریم نے اس پر گرفت فرمائی۔ آپ صاحب وحی تھے۔ بذریعہ وحی جب حکم آتا کہ اب نکل جائیں تب نکلے جیسا کہ گزشتہ انبیاء نے کیا۔ جن قوموں پر عذاب آئے اُن کے انبیاء پر وحی آئی، فرشتے نے اللہ کا حکم پہنچایا کہ اب آپ اس جگہ کو چھوڑ دیں تب انبیاء وہاں سے نکلے لیکن یونس علیہ السلام اپنے اجتہاد سے نکل گئے تو اللہ کریم نے آپ کو مچھلی کے پیٹ میں پہنچا دیا۔

تمام انبیاء علیہم السلام معصوم عن الخطا ہوتے ہیں:

تمام انبیاء کرام تخلیقی طور پر ہر گناہ سے معصوم ہوتے ہیں۔ یونس علیہ السلام بھی اللہ کے نبی تھے۔ ہر نبی معصوم ہوتا ہے لیکن انسانی فطری اور طبعی چیزیں موجود ہوتی ہیں۔ آپ علیہ السلام تو رات ہی کو نکل پڑے اور قوم کو جب معلوم ہوا کہ یونس علیہ السلام جا چکے ہیں تو اُن کے بڑوں نے سوچا اگر یونس علیہ السلام جا چکے ہیں تو پھر یہ بات یقینی ہے کہ عذاب آئے گا۔ صبح کو عذاب آتا دیکھ لیا تو اپنے نبی کی بات نہ ماننے پر نادم ہوئے اور آہ وزاری کرنے لگے۔ ساری قوم میدان میں اکٹھی ہو گئی۔ مرد، عورتیں، بچے، جانور سب بلبلارہے تھے۔ اللہ کریم نے ان کی توبہ قبول کر لی۔ وہ ایمان لے آئے اور عذاب ٹل گیا۔

یونس علیہ السلام بستی سے باہر تھے۔ آپ کو قوم کے توبہ استغفار کرنے کا علم نہیں تھا۔ جب قوم پر سے عذاب ٹل گیا تو آپ کو طبعی طور پر فکر لاحق ہو گئی کہ میں نے تو اللہ کا حکم سنا دیا تھا کہ چوتھے دن عذاب آجائے گا اب واپس جاؤں گا تو قوم مجھے جھوٹا قرار دے گی۔ اس لیے آپ نے اس بستی سے ہجرت کا ارادہ کر لیا۔ آپ کا شہر چھوڑ جانا اسی طبعی خوف کے باعث تھا ورنہ جسے اللہ کریم نے یونس علیہ السلام کی پیغمبرانہ شان کے مطابق نہ پایا تو مچھلی کے پیٹ میں پہنچا دیا۔ آپ نے اللہ کے کسی حکم کی خلاف ورزی نہیں کی تھی۔ جس کشتی میں سوار ہو کر آپ ہجرت فرمانے لگے تھے وہ کشتی دریا کے بیچ پہنچ کر رک گئی۔ کشتی والوں نے کہا کوئی غلام اپنے آقا سے بھاگا ہوا ہے جو اس کشتی میں سوار ہے۔ آپ نے کہا وہ غلام میں ہوں۔ کشتی والوں نے کہا انصاف کا تقاضا ہے کہ قرعہ ڈالا جائے۔ تین بار قرعہ ڈالا گیا اور آپ ہی کا نام نکلا تو آپ کو دریا میں ڈال دیا گیا۔

انبیاء کے وجود ہمیشہ سلامت رہتے ہیں:

انبیاء کے وجود میں ایسی برکت ہوتی ہے کہ وہ ہمیشہ سلامت رہتے ہیں۔ یونس علیہ السلام کو بھی مچھلی نے سالم نکل لیا۔ آپ مچھلی کی غذا نہیں بنے ارشاد باری ہے: فَلَوْلَا أَنَّهُ كَانَ مِنَ الْمُسَبِّحِينَ ﴿٣٧﴾ لَكَبِتَ فِي بَطْنِهِ إِلَى يَوْمِ يُبْعَثُونَ ﴿٣٨﴾ (الضفت) پھر انہوں نے مجھے یاد کیا میں نے انہیں معافی دے دی اور مچھلی نے انہیں باہر اگل دیا۔

اگر آپ کا وصال مچھلی کے پیٹ میں ہو جاتا تو مچھلی کا پیٹ بھی تب تک زندہ رہتا جب تک دوسرے لوگ قبروں سے زندہ ہوتے۔ نبی علیہ السلام کی موت عام آدمی کی موت کی طرح نہیں ہوتی۔ آپ مچھلی کے پیٹ کی غذا نہیں بنے۔ وہاں بھی حواس قائم رہے، زندگی باقی رہی، اللہ کا ذکر کرتے رہے۔ وہیں پر دعا کی۔ فرمایا: فَتَنَادَى فِي الظُّلُمَاتِ أَن لَّا إِلَهَ إِلَّا أَنْتَ سُبْحَانَكَ ؕ إِنِّي كُنْتُ مِنَ الظَّالِمِينَ ﴿٣٩﴾ پس انہوں نے مچھلی کے پیٹ کے اندھیروں میں پکارا کہ آپ کے سوا کوئی عبادت کا مستحق نہیں۔ آپ پاک ہیں۔ بے شک میں قصور واروں میں سے ہوں۔ فَاسْتَجَبْنَا لَهُ ؕ وَنَجَّيْنَاهُ مِنَ الْغَمِّ ؕ وَكَذَلِكَ نُنْجِي الْمُؤْمِنِينَ ﴿٤٠﴾ فرمایا، ہم نے ان کی دعا قبول فرمائی اور مصیبت دور کر دی۔ اللہ کریم نے مچھلی کو حکم دیا، اس نے کنارے پر اگل دیا۔ اللہ کریم نے وہاں آپ کے لیے بڑے پتوں والی نیل اُگا کر سایہ کر دیا۔ جنگلی بکری کو حکم دیا وہ آپ کے پاس آتی آپ اس سے دودھ حاصل کرتے۔

ادھر قوم پر سے عذاب ٹل گیا۔ قوم ایمان لے آئی اب انہیں یونس علیہ السلام کی تلاش ہوئی تو ادھر ادھر پھیل کر تلاش کرنے لگے بالآخر انہوں نے اپنے نبی کو تلاش کر لیا، اظہارِ ندامت کیا اور اپنے ساتھ واپس لے گئے۔ فرمایا اس طرح ہم اپنے بندوں کو مصیبتوں سے خلاصی دیتے ہیں لیکن شرط یہ ہے کہ وہ صبر کریں۔ اللہ کی بارگاہ سے ناامید نہ ہوں۔ اپنی امیدیں اسی سے وابستہ رکھیں۔ دکھ اور غم میں اسی کو پکاریں، جائز اسباب ضرور اختیار کریں لیکن بھروسہ اسباب پر نہیں رب العالمین پر ہو۔

ذکر یا علیہ السلام کی دعا:

ذکر یا علیہ السلام نے ساری زندگی اللہ کے پیغام کو پھیلانے میں صرف کر دی۔ بڑھاپے تک اسی کام میں تندہی سے لگے رہے۔ آپ کی یہ خواہش تھی کہ تبلیغ حق کے اس کام کو جاری رکھنے کے لیے اللہ انہیں ایک وارث عطا فرمائے جو نبی کی وراثت یعنی علوم دین اور معرفت الہی کو اسی محبت، لگن اور استقلال سے آگے پہنچاتا

رہے۔ اللہ کریم فرماتے ہیں: وَزَكِّرِيَا إِذْ نَادَى رَبَّهُ۔۔۔ اسی طرح زکریا علیہ السلام کا واقعہ دیکھ لیجیے جب انہوں نے ہمیں یعنی اپنے پروردگار کو پکارا: رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿۸۹﴾ اے میرے رب مجھے اکیلا نہ رکھ اور سب سے بہتر وارث تو ہی ہے۔ یا اللہ! مجھے ایسی اولاد دے جو میرے بعد میری اس محنت کو قائم رکھے، لوگوں کو سنبھالے، تیری عبادت کرنے کی تربیت کرے۔ لوگوں کو کسی ایک محرک کی ضرورت ہوتی ہے جو لوگوں کو تحریک دیتا ہے۔ زکریا علیہ السلام کی دعا بھی دین کے فروغ کے لیے تھی۔ فرمایا: فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ۔۔۔ ہم نے اپنے بندے کی دعا قبول فرمائی۔ بظاہر تو یہ بات ناممکنات میں سے تھی کہ بیوی بانجھ ہو اور اسے بڑھا پا بھی آچکا ہو اور اسے اولاد ہو جائے۔ میاں بھی بڑھا پے میں ہوں۔ فرمایا، ہم نے اپنے بندے کی دعا قبول فرمائی، آپ کو اور آپ کی اہلیہ کو اس قابل بنادیا کہ ان کی اولاد ہو جائے۔ آپ کو یحییٰ علیہ السلام جیسا بیٹا عطا فرمادیا۔

ایمان، اُمید اور خوف کے درمیان ہے:

فرمایا: إِنَّهُمْ كَانُوا يُسِرُّعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خَشِيعِينَ ﴿۹۰﴾ یہ وہ لوگ تھے جو نیکی کے کاموں میں جلدی کرتے تھے اور ہمیں اُمید اور خوف سے پکارتے تھے۔ بتایا جا رہا ہے کہ اللہ کی بارگاہ سے مایوس بھی نہ ہوں اور بے خوف بھی نہ ہو کہ دلیر ہو کر نافرمانیاں کرنے لگ جاؤ۔ ایمان یہی ہے کہ اللہ سے اُمید بخشش بھی رکھے اور اللہ کی نافرمانی کرنے سے ڈرتا بھی رہے۔

انبیاء علیہم السلام کی مقدس جماعت کا ذکر خیر چل رہا ہے۔ اللہ کریم فرما رہے ہیں کہ یہ گروہ انبیاء ہمارے سامنے عاجزی کیا کرتے تھے، خشوع کرنے والے تھے۔ یہ سب ہمارے روبرو نہایت عاجزی کرتے تھے، ہماری عظمت سے آگاہ تھے۔

خشوع یا عاجزی کیا ہے؟

عجز یہ ہے کہ کسی کو با اختیار، اپنے سے بڑا سمجھ کر، مان کر اپنی اصلیت کا تعین کرنا۔ جب معاملہ بارگاہِ باری تعالیٰ کا ہو تو اللہ کریم کو کوئی کتنا با اختیار، قادر سمجھتا ہے یہ ہر بندے کا اپنا درجہ ہے۔ اللہ کریم کی جس قدر عظمت اس پر آشکارا ہوگی اتنا وہ اپنے عجز اور کمزوری کا اعتراف کرے گا۔ اندرونِ قلب کی عاجزی اور نیاز مندی کا نام خشوع ہے۔ دلی طور پر عظمتِ الہی کا اقرار اور اللہ کے سامنے اپنی بے بسی کا اقرار عاجزی ہے۔

انبیاء علیہم السلام معرفتِ الہی کے بلند ترین درجے پر ہوتے ہیں جو مخلوق کو اللہ کی معرفت کی طرف

راہنمائی کرتے ہیں، عظمت الہی سے آشنا کرواتے ہیں۔ جس درجے کی معرفت انبیاء علیہم السلام کی ہوتی ہے اسی درجے کا ان کا خشوع ہوتا ہے۔ فرمایا، یہ سارے نبی اور رسول علیہم السلام ہماری عظمت کا اقرار اور اپنی عاجزی کا اظہار کرتے تھے۔

پاکباز بی بی والدہ عیسیٰ علیہ السلام کی پاکبازی کی تعریف:

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابْنَهَا آيَةً لِلْعَالَمِينَ ﴿٩١﴾ اور

اُن خاتون کو یاد کریں جس نے اپنی آبرو کی حفاظت بہت بہترین انداز میں کی۔ اپنی آبرو کو بہت سنبھال کر رکھا۔ اس قدر پاک دامن تھیں، اتنی مقرب بارگاہ الہی تھیں کہ ہم نے اُن میں اپنی روح پھونک دی۔

اللہ کی ذات حصوں سے پاک ہے۔ اپنی روح سے مراد ہے اپنی ملکیت۔ ہر چیز ہی اللہ کریم کی ملکیت ہے۔ اپنی روح سے مراد ہے کہ بغیر خاتون اور مرد کے ملاپ کے، اولاد کے حصول کے اسباب ظاہر یہ میں سے کسی سبب کو درمیان میں لائے بغیر، خاص اپنے پاس سے براہ راست ہم نے ان کے وجود میں روح پھونک دی۔ اور اُن کو اور ان کے بیٹے عیسیٰ علیہ السلام کو اپنی نشانیوں میں سے ایک عظیم نشانی بنادیا۔

عیسیٰ علیہ السلام اللہ کے نبی تھے اور نبی ہونا عظمت کے لیے کافی ہے لیکن یہاں اللہ کریم آپ کی خصوصی شان بیان فرما رہے ہیں کہ آپ نے اللہ کے حکم سے ماں کی گود میں کلام فرمایا۔ اپنی نبوت کا اعلان کیا اور احکام الہی بتائے۔ جب آپ بڑے ہوئے تو محیر العقول معجزات آپ کے ہاتھوں پر صادر ہوئے۔ اندھوں کو بینائی نصیب ہو جاتی تھی، بیمار، شفا یاب ہو جاتے تھے، مردے اللہ کے حکم سے زندہ ہو جاتے تھے۔ آپ مٹی سے کسی پرندے یا جانور کی صورت بناتے اور اسے اللہ کے حکم سے فرماتے کہ زندہ ہو جا تو وہ پرندہ بن کر اڑ جاتا، جس جانور کی شکل بناتے وہ جانور زندہ ہو کر چلنے پھرنے لگتا۔ آپ کے بے شمار کمالات و معجزات تھے۔ اس عظمت کے باعث فرمایا کہ ہم نے حضرت مریم اور آپ کے بیٹے عیسیٰ علیہ السلام کو اپنی عظیم نشانیاں بنادیا۔

کیا شادی نہ کرنا کمال ہے؟

زکریا علیہ السلام نے دعا کی اور آپ کو حضرت یحییٰ علیہ السلام کی صورت میں بیٹا عطا ہوا تو اللہ کریم نے فرمایا کہ آپ کا یہ بیٹا: وَنَسِيبًا وَحَصُورًا۔۔۔ (آل عمران: 39) سردار ہوگا اور جنس مخالف کے قریب نہیں جائے گا۔ حَصُورًا کے معنی ہیں ”پابند“۔ ”حدود کے اندر“۔ مراد یہ ہے کہ آپ اپنی ذات میں ہی رہیں گے جنس مخالف سے قرب نہیں کریں گے۔

یہاں حضرت مریم علیہ السلام کی بھی یہی تعریف کی گئی تو کیا شادی نہ کرنا کوئی اعلیٰ کام ہے، کیا یہ کوئی کمال ہے؟ ایسا نہیں ہے۔ اگر شادی نہ کرنا کمال ہوتا تو یہ کمال سب سے پہلے حضرت محمد رسول اللہ صلی اللہ علیہ وسلم میں ہوتا کیونکہ آپ صلی اللہ علیہ وسلم جامع کمالات ہیں اور آپ صلی اللہ علیہ وسلم نے نہ صرف شادیاں کیں بلکہ حکم دیا کہ شادی کرنا میری سنت ہے۔ ارشاد ہے: **النَّكَاحُ مِنْ سُنَّتِي فَمَنْ رَغِبَ عَنْ سُنَّتِي فَلَيْسَ مِنِّي** (ابن ماجہ) او کما قال رسول اللہ صلی اللہ علیہ وسلم۔ جو باوجود توفیق رکھنے کے شادی نہیں کرتا وہ ہم میں سے نہیں۔ اس قدر زجر و توبیخ اور تنبیہ کر دی تو پھر یہاں شادی نہ کرنے کی تعریف سے کیا مراد ہے؟ یہاں تعریف اس بات کی ہے کہ شادی نہ کر سکنے کی صورت میں اپنی آبرو کی ایسی حفاظت کرے کہ تہمت بھی نہ لگ سکے۔ یہاں شادی کی ممانعت نہیں کی جا رہی نہ ہی شرعی عذر کے بغیر تجرد کی فضیلت بیان ہو رہی ہے۔ یہاں یہ بتایا جا رہا ہے کہ حضرت مریم علیہ السلام کی شادی نہیں ہوئی تو انہوں نے اپنی عصمت کی حفاظت کی اور ان کا اپنی آبرو کو محفوظ رکھنا مثالی تھا۔

ایک لطیف نکتہ:

اس میں ایک باریک نکتہ ہے جو سمجھنے سے تعلق رکھتا ہے اور جو شاید صاحب دل بندے کو ہی سمجھ آ سکتا ہے۔ دوسروں کے لیے اس کا سمجھنا اتنا آسان نہیں ہے۔ جس کو اللہ کریم صاحب حال بنادے، اس کے پاس کیفیات ہوں، احوال ہوں وہ شاید اس بات کو سمجھ سکے۔ بیان کر دینا ضروری ہے کسی کے کام ہی آجائے کہ دنیا کے جتنے بھی کام ہیں، کاروبار، تجارت، ملازمت یعنی روزی کمانا۔ تعلیم و تعلم یعنی پڑھنا پڑھانا یہ ساری مصروفیات ایسی ہیں کہ آپ جس کام میں بھی لگ جائیں وہ توجہ جذب کر لیتا ہے اور صاحب حال کی جو توجہ اللہ کی طرف ہوتی ہے اس میں کمی آ جاتی ہے۔ ان سب میں سب سے زیادہ توجہ جذب کرنے والا فعل جنسی ملاپ ہے۔ یہ ایسا کام ہے کہ آدمی کی ساری توجہ اس کی طرف مبذول ہو جاتی ہے۔ اس لیے اگر اسے شرعی طریقے سے بھی کیا جائے تو بھی وہ توجہ جذب کرتا ہے اور اگر شرعی طریقے سے نہ ہو سکتا ہو تو پھر بالکل نہ کرنا بہت بڑا کمال ہے۔ الحمد للہ۔

ہر نبی اپنے عہد کی باکمال ہستی ہوتا ہے:

فرمایا، ہم نے مریم علیہ السلام کے فرزند ارجمند کو جہان بھر کے لیے اپنی ایک عظیم نشانی بنا دیا۔ جب تمام کائنات کے لیے نشانی بنا دیا تو کیا حضرت مریم اور حضرت عیسیٰ علیہ السلام اتنے افضل ہو گئے تو پھر دیگر انبیائے کرام علیہم السلام کی عظمت کہاں گئی؟ یاد رہے ہر نبی اپنے عہد میں پوری کائنات کے لیے باکمال ہستی ہوتا ہے

یعنی جب عیسیٰ علیہ السلام کی نبوت کا زمانہ تھا تو آپ ساری کائنات میں اللہ کریم کی عظیم نشانی تھے۔ بعض سادہ لوح حضور صلی اللہ علیہ وسلم سے تقابل کرنے لگ جاتے ہیں جیسے یہ کہ حضرت یوسف علیہ السلام سارے جہانوں میں خوبصورت تھے تو کیا آپ حضور صلی اللہ علیہ وسلم سے خوبصورت تھے؟ اس طرح کے سوال گستاخی ہیں۔ تمام نبی اللہ کے برگزیدہ بندے ہیں۔ حضور صلی اللہ علیہ وسلم امام الانبیاء ہیں۔ یاد رکھنا چاہیے کہ جب یوسف علیہ السلام کا عہد تھا تو روئے زمین پر اُن جیسا کوئی خوبصورت نہیں تھا۔ اسی طرح اپنے عہد میں حضرت مریم مقرب بارگاہ تھیں۔ حضرت عیسیٰ علیہ السلام جب تھے تو کائنات بھر میں ان جیسا مقرب الہی کوئی دوسرا نہیں تھا یعنی ہر فضیلت اپنے عہد سے تعلق رکھتی ہے۔ اِنَّ هٰذِهِ اُمَّتُكُمْ اُمَّةً وَّاحِدَةً ۖ وَاَنَا رَبُّكُمْ فَاعْبُدُوْنَ ﴿۹۲﴾ انبیاء کی مقدس جماعت کو خطاب ہو رہا ہے اور اگرچہ حضرت مریم نبی نہیں تھیں لیکن اللہ کریم نے تقدس، آبرو کی حفاظت اور عیسیٰ علیہ السلام کی والدہ ماجدہ ہونے کے حوالے سے آپ کا ذکر خیر بھی یہیں فرمادیا۔

فرمایا، اللہ کے نبیوں کی مقدس جماعت ایک ہی ہے اور میں آپ سب کا پروردگار ہوں تو میری ہی عبادت کیا کریں۔ تمام انبیاء نے توحید باری کی دعوت دی۔ اللہ کو وحدہ لا شریک ماننے کا حکم فرمایا۔ سب کا پیغام ایک ہی تھا۔ یاد رہے شریعت دو امور سے عبارت ہے۔ ایک عقائد جسے اصطلاحاً اخبار کہتے ہیں یعنی اطلاع دینا جیسے یہ کہ اللہ واحد لا شریک ہے، نئی و قیوم ہے، جبار و قہار ہے، اَلرَّحِيْمُ الرَّحْمٰن ہے بخشنے والا مہربان ہے۔ قیامت قائم ہوگی، فرشتے ہیں، آخرت میں حساب کتاب ہوگا۔ یہ اخبار ہیں ہر شریعت میں اخبار ایک سے ہی رہے۔ دوسری چیز ہے احکام۔ احکام مختلف شریعتوں میں فرق تھے۔ احکام میں اختلاف ہر عہد کے اعتبار سے اور استعداد کے اعتبار سے رہا۔ ہر عہد کی، ہر وقت کی ایک اپنی ضرورت تھی۔ ہر قوم کی اپنی ایک استعداد تھی۔ اللہ کریم نے اس کے مطابق احکام دیے۔

فرمایا: وَاَنَا رَبُّكُمْ فَاعْبُدُوْنَ ﴿۹۲﴾ اور یہ بھی حقیقت ہے کہ میں تم سب کا پروردگار ہوں۔ یہاں اللہ کریم نے معبود یلاہ نہیں فرمایا بلکہ رَبُّكُمْ فرمایا جس میں اپنی شانِ ربوبیت کا اظہار فرمایا کہ میں تمہارا رب ہوں۔ جتنے کمالات جتنی عظمتیں، جتنے معجزات تھے وہ سب کو میں نے عطا کیے لہذا: فَاعْبُدُوْنَ ﴿۹۲﴾ میری ہی عبادت کرو۔

دین میں اختلاف کی بنیادی وجہ:

دین میں اختلاف صرف بے دین ہی کرتے ہیں اس لیے کہ انہیں رضائے باری مقصود نہیں ہوتی اپنے ذاتی مفادات عزیز ہوتے ہیں۔ وہ خود کو بڑا منوانا چاہتے ہیں، دنیا سے اپنی اطاعت کروانا چاہتے ہیں، دولت حاصل کرنا

چاہتے ہیں یا اقتدار حاصل کرنا چاہتے ہیں۔ فرمایا: **وَتَقَطَّعُوا أَمْرَهُمْ بَيْنَهُمْ ۖ كُلُّ إِلَيْنَا رَاجِعُونَ ﴿٩٣﴾** ان لوگوں نے اپنی اغراضِ باطلہ کے لیے دین کے ٹکڑے کر دیے۔ دین کی مختلف تعبیریں گھڑ لیں، مختلف تاویلیں کر لیں۔ اگر مقصد اللہ کی رضا ہو تو اختلاف نہیں ہوتا۔ یاد رہے دین میں اختلاف تب ہوتا ہے جب اصول میں اختلاف کیا جائے یعنی اللہ کی توحید میں اختلاف، قرآن حکیم میں اختلاف، آخرت کے عقیدے میں اختلاف یا اسلام کے بنیادی عقائد میں کوئی اختلاف۔ جو اختلاف آئمہ کرام میں ہے وہ عقائد اور ضروریات دین، ارکان دین میں نہیں ہے۔ آئمہ کے درمیان اختلاف اعمال کی فضیلت میں ہے، تشریح اور وضاحت میں ہے۔ جیسے ایک امام کہتے ہیں آمین بالجھر کہو دوسرے کہتے ہیں خاموشی سے کہنا بہتر ہے۔ آئمہ کے اختلاف میں اللہ کریم نے یہ حسن رکھا ہے کہ ایک کام کے بہت سارے پہلو سامنے آ جاتے ہیں۔ یہ وضاحت ہے اختلاف نہیں۔ اختلاف صرف بنیادی عقائد میں تبدیلی سے ہوتا ہے۔

فرمایا، سب نے جو اختلاف کیے تو ان کا مقصد دنیوی فائدے اٹھانا تھا۔ اس لیے انہوں نے دین کے ٹکڑے کر دیے لیکن یہ کب تک دولتِ دنیا کو پاس رکھیں گے، کب تک حکومت اور اقتدار کے مزے لیں گے۔ آخر سب نے میری بارگاہ میں ہی حاضر ہونا ہے۔ سب دولت، حکومت، آسائشیں چھوڑ کر اکیلے آنا ہے۔

سورة الانبياء ركوع 7 آيات 94 تا 112

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا كُفْرَانَ لِسَعْيِهِ ۖ وَإِنَّا لَهُ
 كَاتِبُونَ ﴿٩٤﴾ وَحَرَّمْنَا عَلَى قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴿٩٥﴾ حَتَّىٰ إِذَا
 فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ﴿٩٦﴾ وَاقْتَرَبَ
 الْوَعْدُ الْحَقُّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا ۖ يَوِيلُنَا قَدْ كُنَّا
 فِي غَفْلَةٍ مِّنْ هَذَا بَلْ كُنَّا ظَالِمِينَ ﴿٩٧﴾ إِنَّكُمْ وَمَا تَعْبُدُونَ مِنْ دُونِ اللّٰهِ
 حَصَبُ جَهَنَّمَ ۖ أَنْتُمْ لَهَا وَرِدُونَ ﴿٩٨﴾ لَوْ كَانَ هَؤُلَاءِ إِلَهًا مَّا وَرَدُّوهَا ۖ
 وَكُلٌّ فِيهَا خَالِدُونَ ﴿٩٩﴾ لَهُمْ فِيهَا زَفِيرٌ وَهُمْ فِيهَا لَا يَسْمَعُونَ ﴿١٠٠﴾ إِنَّ
 الَّذِينَ سَبَقَتْ لَهُمْ مِنَّا الْحُسْنَىٰ ۖ أُولَٰئِكَ عَنْهَا مُبْعَدُونَ ﴿١٠١﴾ لَا
 يَسْمَعُونَ حَسِيسَهَا ۖ وَهُمْ فِي مَا اشْتَهَتْ أَنفُسُهُمْ خَالِدُونَ ﴿١٠٢﴾ لَا
 يَحْزَنُهُمُ الْفَزَعُ الْأَكْبَرُ وَتَتَلَقَّيْهُمْ الْمَلَائِكَةُ ۖ هَذَا يَوْمُكُمْ الَّذِي
 كُنْتُمْ تُوعَدُونَ ﴿١٠٣﴾ يَوْمَ نَطْوِي السَّمَاءَ كَطَيِّ السِّجْلِ لِلْكِتَابِ ۖ كَمَا
 بَدَأْنَا أَوَّلَ خَلْقٍ نُعِيدُهُ ۖ وَعَدًا عَلَيْنَا ۖ إِنَّا كُنَّا فَاعِلِينَ ﴿١٠٤﴾ وَلَقَدْ كَتَبْنَا
 فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الصَّالِحُونَ ﴿١٠٥﴾ إِنَّ
 فِي هَذَا لَبَلَاغًا لِّقَوْمٍ غَبِيِينَ ﴿١٠٦﴾ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿١٠٧﴾ قُلْ
 إِنَّمَا يُوحَىٰ إِلَيَّ أَنبَاءُ إِلَهُكُمْ إِلَهٌ وَاحِدٌ ۖ فَهَلْ أَنْتُمْ مُّسْلِمُونَ ﴿١٠٨﴾ فَإِنْ
 تَوَلَّوْا فَقُلْ أَذْنُكُمْ عَلَىٰ سَوَاءٍ ۖ وَإِنِ أَذْرِي أَقْرَبُ أَمْ بَعِيدُ مَّا

تُوْعَدُونَ ۝ اِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ مَا تَكْتُمُونَ ۝ وَاِنْ
اَدْرِيْ لَعَلَّهٗ فِتْنَةٌ لَّكُمْ وَمَتَاعٌ اِلٰى حِيْنٍ ۝ قُلْ رَبِّ احْكُم بِالْحَقِّ ۗ
وَرَبُّنَا الرَّحْمٰنُ الْمُسْتَعٰنُ عَلٰى مَا تَصِفُوْنَ ۝

پس جو نیک کام کرے گا اور ایمان والا بھی ہوگا سو اُس کی محنت ضائع جانے والی نہیں
اور بے شک ہم اُس کو لکھ لیتے ہیں ﴿۹۴﴾ اور جن بستیوں کو ہم نے ہلاک کر دیا اور یہ
بات ناممکن ہے کہ وہ (دنیا میں) پھر لوٹ کر آئیں ﴿۹۵﴾ یہاں تک کہ جب یا جوج
اور ماجوج کھول دیے جائیں گے اور وہ (بوجہ کثرت کے) ہر بلندی سے دوڑ رہے
ہوں گے ﴿۹۶﴾ اور (قیامت کا) سچا وعدہ قریب آ جائے گا تو اچانک کافروں کی
آنکھیں پھٹی کی پھٹی رہ جائیں گی (اور کہتے ہوں گے) وائے ہماری کم بختی! ہم اس
(حال) سے غفلت میں رہے بلکہ ہم (اپنے حق میں) ظلم کرنے والے تھے ﴿۹۷﴾
(کافرو! اس روز) یقیناً تم اور جن کو تم اللہ کو چھوڑ کر پوجتے ہو سب جہنم میں جھونکے جاؤ
گے تم سب اس میں داخل ہو گے ﴿۹۸﴾ اگر یہ (واقعی) معبود ہوتے تو اس میں
داخل نہ ہوتے اور سب اس میں ہمیشہ (جلتے) رہیں گے ﴿۹۹﴾ وہاں ان کا شور ہوگا
اور اس میں انہیں کچھ سنائی بھی نہ دے گا ﴿۱۰۰﴾ بے شک جن لوگوں کے لیے
ہماری طرف سے پہلے بھلائی مقرر ہو چکی وہ اس (دوزخ) سے دور کیے جائیں
گے ﴿۱۰۱﴾ کہ وہ اس کی آہٹ بھی نہ سنیں گے اور وہ اپنی دل پسند چیزوں میں
ہمیشہ رہیں گے ﴿۱۰۲﴾ ان کو (اس دن کا) بھاری خوف غمگین نہیں کرے گا اور
فرشتے (ان کے قبر سے اٹھتے ہی) ان کو لینے آئیں گے (اور کہیں گے) یہ ہے تمہارا
وہ دن جس کا تم سے وعدہ کیا جاتا تھا ﴿۱۰۳﴾ (وہ دن بھی قابل ذکر ہے) جس دن ہم
آسمانوں کو (نقحہ اولیٰ کے وقت) اس طرح لپیٹ دیں گے جس طرح لکھے ہوئے
مضمونوں کا کاغذ لپیٹ لیا جاتا ہے جس طرح ہم نے (کائنات کو) پہلے پیدا فرمایا اسی
طرح ہم اس کو دوبارہ (پیدا) فرمائیں گے (یہ) ہم پر وعدہ (لازم) ہے ہم ایسا

ضرور کرنے والے ہیں ﴿۱۰۴﴾ اور یقیناً ہم نے ذکر (نصیحت) کے بعد زبور میں لکھ دیا تھا کہ میرے نیکو کار بندے ہی ملک کے وارث ہوں گے (یعنی حکومت نیک لوگوں کے سپرد کی جائے) ﴿۱۰۵﴾ یقیناً عبادت کرنے والوں کے لیے اس میں تبلیغ (پیغام پہنچا دینا) ہے ﴿۱۰۶﴾ اور ہم نے آپ کو (اے حبیب صلی اللہ علیہ وسلم) تمام جہانوں کے لیے رحمت بنا کر بھیجا ہے ﴿۱۰۷﴾ فرمادیجیے کہ مجھ پر (اللہ کی طرف سے) وحی آتی ہے کہ تم سب کا معبود (حقیقی) ایک ہی (اللہ) معبود ہے تو کیا تم فرماں بردار ہو جاؤ گے؟ ﴿۱۰۸﴾ پھر اگر یہ منہ پھیر لیں تو فرمادیجیے میں نے تم سب کو برابر طور پر آگاہ کر دیا اور مجھ کو نہیں معلوم کہ جس چیز کا (قیامت) تم سے وعدہ کیا جاتا ہے وہ جلدی (آنے والی) ہے یا (اس کا وقت) دور ہے ﴿۱۰۹﴾ وہ جو بات پکار کر کی جائے وہ یقیناً اُسے بھی جانتا ہے اور جو تم چھپا کر کرتے ہو اس سے بھی واقف ہے ﴿۱۱۰﴾ اور میں نہیں جانتا شاید وہ تمہارے لیے آزمائش ہو اور (تم کو) ایک مدت تک (اس کا) فائدہ دینا ہو ﴿۱۱۱﴾ (پیغمبر نے) فرمایا اے میرے پروردگار! حق کے ساتھ فیصلہ فرمادیجیے اور ہمارا پروردگار بڑا مہربان ہے اور اسی سے ان باتوں میں جو تم بیان کرتے ہو مدد مانگی جاتی ہے ﴿۱۱۲﴾

تفسیر و معارف

صاحب ایمان ہونے کی شرط:

فرمایا: فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ۔۔۔ جس کسی نے کوئی بھلا کام کیا بشرطیکہ وہ مومن ہو،

یعنی اس کا عقیدہ صحیح ہو۔ صحت عقیدہ سے مراد یہ ہے کہ وہ اللہ کریم کی ذات کے بارے وہ عقیدہ رکھتا، ہو جو نبی کریم صلی اللہ علیہ وسلم نے بیان فرمایا۔ اطاعت الہی کے بارے اس کے پاس یہ سند ہو کہ اس کا عمل اس کے مطابق ہے جو رسول اللہ صلی اللہ علیہ وسلم نے فرمایا ہے۔ یہ نہیں کہ وہ اپنی مرضی سے اعمال گھڑ لے۔ دین ہر شخص کی ذاتی رائے کا نام نہیں۔ دین ارشادات نبوی علیہ الصلوٰۃ والسلام کا نام ہے، تعمیل نبوی علیہ الصلوٰۃ والسلام کا نام ہے جو عمل حضور صلی اللہ علیہ وسلم نے کرنے کا حکم دیا وہ نیکی ہے اس پر عمل کرنا دین۔ جس کام سے حضور صلی اللہ علیہ وسلم نے روک دیا اسے چھوڑ دینا دین

ہے۔ ایسا شخص ہی صاحب ایمان ہے۔

فرمایا: فَلَا كُفْرَانَ لِسَعْيِهِ ۚ وَإِنَّا لَهُ كَاتِبُونَ ﴿۹۴﴾ ایسے شخص کی ذرا سی کاوش بھی ضائع نہیں جائے گی۔ ہمارے کارندے چھوٹے سے چھوٹے عمل کو بھی لکھ لیتے ہیں، ضائع نہیں جانے دیتے۔ اللہ کریم کا علم تو وسیع ہے اور حضوری ہے۔ ماضی مستقبل سب اس کے حضور حاضر ہیں۔ اس کے علاوہ اللہ کے مقرر کردہ لکھنے والے ساتھ ساتھ لکھتے جاتے ہیں۔ ذرہ برابر عمل بھی داخل دفتر کرتے رہتے ہیں۔

اکثر سوال کیا جاتا ہے کہ کافروں نے بھی بھلائی کے کام کیے ہیں اور کرتے رہتے ہیں تو ان کو اس کا اجر ملے گا؟ جواب یہ ہے کہ کافر کا اللہ پر ایمان ہے نہ آخرت پر نہ اللہ کے نبی سے کوئی تعلق ہے تو وہ آخرت میں کیا پائے گا؟ اس کی بھلائی کا اجر اسے دنیا میں ہی دے دیا جاتا ہے۔ اللہ کریم کافر کی بھلائی بھی ضائع نہیں کرتے۔

فرمایا: وَحَرَّمٌ عَلَى قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴿۹۵﴾ اور جن بستیوں کو ہم نے ہلاک کر دیا یہ بات ناممکن ہے کہ وہ دنیا میں پھر لوٹ کر آئیں۔ ہم نے شہروں کے شہر تباہ کر دیے۔ قوموں کی قومیں غرق ہو گئیں تو یہ نہ سمجھا جائے کہ اللہ نے ان پر ظلم کر دیا۔ اللہ کریم نے ان کے ساتھ زیادتی نہیں کی بلکہ وہ خود اپنے آپ پر ظلم کرتے رہے۔ وہ ایمان لانے والے تھے ہی نہیں۔ ان کے مزاج بگڑ کر اس انتہا کو پہنچ چکے تھے کہ وہ ایمان قبول کرنے والے نہیں تھے۔ انہیں اللہ کے نام کی عظمت کا کچھ خیال تک نہ تھا۔ اگر ان کی آئندہ نسلیں بھی ہوئیں تو اسی طرح بے دین چلتی رہیں۔ اس جرم میں ہم نے انہیں تباہ کر دیا اور وہ لوگ خواب و خیال ہو گئے کہ انہیں پھر لوٹ کر دنیا میں نہیں آنا۔

یا جوج ماجوج:

فرمایا: حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ ﴿۹۶﴾ وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا ۖ يَوِيلُنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ﴿۹۷﴾ حتیٰ کہ ایک وقت آئے گا جب ہم یا جوج ماجوج کو کھول دیں گے۔ وہ کثیر تعداد میں ہیں جو پہاڑوں، وادیوں میں پھیل جائیں گے۔ ہر اونچی نیچی جگہ سے بھاگتے ہوئے آرہے ہوں گے۔ جو چیز سامنے ہوگی اسے چٹ کر جائیں گے، ہر شے کو تباہ کرتے چلے جائیں گے تو یہ جو اللہ کی اطاعت چھوڑ کر ناجائز طریقوں سے دولت جمع کر رہے ہیں اسے یہ کہاں لے جائیں گے؟ جب یا جوج ماجوج نکل آئیں گے تو ان کے کام کیا آئے گا؟ یا جوج ماجوج کا کھلنا قیامت کی نشانیوں میں سے ایک بڑی نشانی ہے۔ وَاقْتَرَبَ الْوَعْدُ الْحَقُّ۔۔۔ قیامت کا سچا وعدہ قریب آجائے گا اور کافروں کی آنکھیں پھٹی کی پھٹی رہ جائیں گی کہ یہ کیا ہو گیا؟ یا جوج ماجوج کی تباہی کے پیچھے پیچھے قیامت کا زلزلہ آ

جائے گا اور کافر بھی کہہ انھیں گے۔ ہم نے تو اس دن کو کبھی یاد ہی نہیں کیا تھا۔ ہم تو بھولے ہوئے تھے۔ اس دن کی طرف سے ہم بالکل غافل تھے۔ ہم نے ساری عمر ظلم و زیادتی اور لوٹ مار میں گزار دی جو دنیا جمع کی تھی ہمیں یاد ہی نہیں تھا کہ اس کا یہ انجام ہونے والا ہے۔ بَلْ كُنَّا ظَالِمِينَ ﴿۹۷﴾ بلکہ ہم نے تو بہت ہی ظلم کیے۔ اللہ کی یاد کو بھول گئے، اس کی عظمت کو یاد نہ رکھا، ساری عمر فضول گزار دی۔ ہم نے تو بہت بڑی زیادتی کی قرآن حکیم میں ملتا ہے کہ حضرت ذوالقرنین اللہ کے نیک بندے اور اعلیٰ درجے کے ولی تھے۔ انہیں کشف والہام بھی ہوتا تھا وہ جب سفر کرتے ہوئے ایسی جگہ پہنچے جہاں یاجوج ماجوج کا بسیرا تھا تو وہاں کے اچھے لوگوں نے ذوالقرنین (سکندر) سے شکایت کی یہ یاجوج ماجوج آ جاتے ہیں قتل و غارت گری کرتے ہیں اور سب کچھ چھین کر لے جاتے ہیں۔ سکندر ذوالقرنین نے لوہے کی چادروں کو پہاڑوں کے درمیان رکھ کر پہاڑوں کے برابر بلند کر دیا۔ اس کے اوپر سات دھاتوں کو گرم کر کے پھیلا دیا۔ اس وقت انہوں نے فرمایا یہ رکاوٹ اب نہیں ٹوٹے گی۔ ہاں! جب میرا رب چاہے گا اسے توڑ دے گا۔ وہ اب تک وہاں اس سید سکندری کے پیچھے محبوس ہیں۔ قرب قیامت میں جب اللہ چاہے گا یہ باہر نکل آئیں گے۔

یاجوج ماجوج حضرت نوح علیہ السلام کی اولاد میں سے ہیں۔ انسان ہی تھے۔ جنگلوں میں رہنے کی وجہ سے وحشی ہو گئے۔ جس طرح دیگر انسانوں میں گورے، کالے، چھوٹے قد کے اور قد آور، کمزور، طاقتور ہوتے ہیں اسی طرح یہ بھی انسانوں ہی کی نسل ہے لیکن بالکل وحشی جانوروں جیسی عادات کے مالک ہیں۔ ان کی نسل بڑھ چڑھ کر بہت زیادہ ہو چکی ہے۔

آج کے محقق جن کا قرآن وحدیث پر ایمان نہیں وہ ان کے موجود ہونے کے منکر ہیں۔ وہ کہتے ہیں کہ انہوں نے سیٹلائٹ سے زمین کا چپہ چپہ چھان ڈالا ہے۔ انہیں کہیں یاجوج ماجوج نظر نہیں آئے۔ یہی مغربی محققین عرصے سے دعویٰ کر رہے ہیں کہ قطب شمالی اور جنوبی میں جو پہاڑ ہیں جو سارا سال برف سے ڈھکے رہتے ہیں وہاں کوئی برفانی مخلوق ہے۔ اس کے قدموں کے نشان انسانوں جیسے ہیں۔ ان نشانات سے پتا چلتا ہے کہ وہ بہت بڑا، قد آور اور قوی البمش ہے تو آج تک یہی محققین اسے اپنی سیٹلائٹ سے کیوں نہیں دیکھ سکے؟ یہ محقق کہتے ہیں کہ بحر الکامل کے کنارے لوہے کی دیوار کے آثار ملے ہیں جو کسی زمانے میں کسی حکمران نے بنوائی تھی۔ وہ کہتے ہیں یہ سید سکندری ہو سکتی جس سید سکندری کا ذکر قرآن حکیم میں ہے وہ صرف لوہے کی دیوار نہیں ہے۔ وہ لوہے کی چادروں پر سات دھاتوں کو گھلا کر مضبوط آڑ بنائی گئی تھی۔

ایک مغالطہ یہ بھی ہے کہ سکندر ذوالقرنین کو مقدونیہ کا سکندر اعظم کہہ دیا جاتا ہے۔ یہ بالکل غلط ہے۔ سکندر ذوالقرنین جن کا ذکر قرآن حکیم میں آیا ہے وہ اللہ کے نیک بندے تھے۔ وہ نبی نہیں تھے لیکن اہل اللہ میں سے پائے

کے ولی اللہ تھے۔ قرآن حکیم اس پر گواہ ہے کہ اللہ کریم نے فرمایا، ہم نے ذوالقرنین کو یہ بات کہی، یہ کام کرنے کا حکم فرمایا۔ مقدونیہ کا سکندر بے دین تھا اور سکندر ذوالقرنین اللہ کے نیک بندے تھے۔

جب کفار کھلی آنکھوں سے انکار کرنے کا وبال دیکھ لیں گے اور خود کو ظالم مان لیں گے اس وقت ارشاد ہوگا کہ اب توبہ کا وقت گزر چکا۔ تمہیں اب احساس ہو جب واپسی کے راستے ختم ہو چکے۔ جب تم اتنی دور نکل گئے کہ واپس نہیں آ سکتے۔ اب تو تمہارا انجام یہ ہے: **إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا وَرِدُونَ** ۹۸ اب تم اور وہ جن کی تم عبادت کرتے تھے دونوں جہنم میں جھونک دیے جاؤ گے۔ وہ پتھر کے بت، درخت، جانور جن کی تم پوجا کیا کرتے تھے سب کے لیے جہنم کافی ہے۔ وہ خود بھی جل رہے ہوں گے اور تمہیں بھی جلا رہے ہوں گے۔ اگر یہ معبودانِ باطلہ جن کو تم پوجتے رہے ہو واقعی سچے معبود ہوتے تو: **لَوْ كَانَ هَؤُلَاءِ إِلَهًا مَا وَرَدُوهَا وَكُلٌّ فِيهَا خَالِدُونَ** ۹۹ آج دوزخ میں کیوں جاتے، سزا پا کر آج تمہارے ساتھ آگ میں کیوں جلتے؟ اور اب تو یہ ہمیشہ اس میں جلتے رہیں گے نہ ان کا جلنا ختم ہوگا نہ تڑپنا۔ ہم انہیں ہمیشہ دوزخ میں جلاتے ہی رہیں گے۔ **لَهُمْ فِيهَا زَفِيرٌ وَهُمْ فِيهَا لَا يَسْمَعُونَ** ۱۰۰ وہاں ان کا شور ہوگا اور اس میں انہیں کچھ سنائی بھی نہ دے گا دوزخ میں چلائیں گے، چیخیں گے۔ اتنا شور ہوگا کہ کوئی سننے والا نہیں ہوگا۔

مشرکین کا اعتراض:

جب حضور صلی اللہ علیہ وسلم نے یہ آیات سنائیں اور مشرکین کے کانوں تک پہنچیں تو یہود کے علماء کے پاس پہنچے۔ وہ لوگ مشرکین کو عجیب اعتراضات پر مبنی سوال سکھا کر مکہ واپس بھیجتے۔ مشرکین مکہ نے مدینہ کے یہود کو بتایا کہ محمد (صلی اللہ علیہ وسلم) نے قرآن کی ایسی آیتیں سنائی ہیں جن کے مطابق لات و منات اور دیگر معبود خود بھی جہنم میں جلیں گے اور منکرین کو جلانے کا ایندھن بھی بن جائیں گے۔ اب ہم کیا جواب دیں؟ علمائے یہود نے کہا تم کہو کہ لوگ تو فرشتوں کو بھی پوجتے ہیں، نبیوں کو بھی پوجتے ہیں، عیسائی عیسیٰ (علیہ السلام) کو خدا کا بیٹا کہتے ہیں، یہودی عزیر (علیہ السلام) کو اللہ کا بیٹا مانتے ہیں، ان کی پوجا کرتے ہیں تو کیا یہ سب بھی ہمارے ساتھ جہنم جائیں گے؟ مشرکین مکہ اس اعتراض کو پا کر بہت خوش ہوئے اور واپس آ کر بارگاہ رسالت صلی اللہ علیہ وسلم میں یہ اعتراض کیا تو جواب اللہ کریم نے دیا۔ فرمایا: **إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ** ۱۰۱ جن لوگوں کے نصیب میں ہماری طرف سے بھلائی مقرر ہو چکی ہے۔ جو لوگ ایمان لے آئے، جن لوگوں نے قرب الہی حاصل کیا وہ دوزخ سے بہت دور رہیں گے۔ فرشتے، انبیاء، نیک لوگ سب جہنم سے اتنے دور ہوں گے کہ: **لَا يَسْمَعُونَ حَسِيسَهَا**، **وَهُمْ فِي مَا اشْتَهَتْ أَنْفُسُهُمْ خَالِدُونَ** ۱۰۲ اس کی ہلکی سی آہٹ بھی نہیں سنیں گے۔ جہنم کی شدید چنگھاڑ ہوگی، مشرکین خوف

سے لرز رہے ہوں گے لیکن اللہ کے مقبول بندوں کو اس کی ہلکی سی آہٹ بھی سنائی نہیں دے گی اور وہ اللہ کی نعمتوں میں ہمیشہ ہمیشہ رہیں گے۔ لَا يَحْزَنُهُمُ الْفَزَعُ الْأَكْبَرُ وَتَتَلَقَّيْهِمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ ﴿١٠٣﴾ تم دوزخ کی چنگھاڑ کی بات کرتے ہو، قیامت کا زلزلہ بھی گزر جائے گا لیکن میرے مقرب بندوں کو کچھ پتا نہیں چلے گا۔ دنیا تہہ وبالا ہو جائے گی، آسمان ٹوٹ کر گر جائیں گے، سورج بے نور ہو کر ڈھل جائے گا، سمندر بخارات بن کر اڑ جائیں گے، پہاڑ ریزہ ریزہ ہو کر بکھر جائیں گے۔ قیامت کا اتنا بڑا حادثہ انہیں متاثر نہیں کر سکے گا وہ میری رحمت کے سائے میں محفوظ ہوں گے۔ انہیں کوئی خبر نہ ہوگی کہ کیا ہو چکا۔ ان کے استقبال کے لیے اللہ کے مقرب فرشتے آئیں گے کہ جناب! دنیا ختم ہو چکی ہے۔ آئیے ہم آپ کو آپ کا ٹھکانہ دکھائیں۔ آج وہ دن آ گیا ہے جس کا وعدہ آپ سے اللہ کے رسول علیہ الصلوٰۃ والسلام نے کیا تھا، اللہ کی کتاب میں اللہ نے کیا تھا۔ آج نیک کام کرنے والے، نیکی کا حکم دینے والے، نیکی کے انجام کا وعدہ بتانے والے مقربین بارگاہ کے لیے فرشتے آئیں گے جو انہیں بارگاہ الوہیت میں لے جائیں گے۔ انہیں بتائیں گے کہ یہ ہے وہ دن جس کا آپ کے ساتھ وعدہ کیا جاتا تھا۔

يَوْمَ نَطْوِي السَّمَاءَ كَطَيِّ السِّجِلِّ لِلْكُتُبِ ۚ كَمَا بَدَأْنَا أَوَّلَ خَلْقٍ نُعِيدُهُ ۖ وَعَدًا عَلَيْنَا ۚ إِنَّا كُنَّا فَاعِلِينَ ﴿١٠٤﴾ وہ دن تو بہت ناک ہوگا کہ آسمانوں تک کو پرانے کاغذوں کی طرح لپیٹ کر دست قدرت میں لیا گیا ہوگا، زمینیں، پہاڑ، دریا، سیارے، ستارے تو نیچے رہ گئے آسمانوں کو لپیٹ کر دست قدرت میں لے لیا جائے گا گویا ہر چیز تہس نہس ہو جائے گی لیکن اللہ کے مقرب بندوں کو کچھ فرق نہیں پڑے گا۔ ہم نے مخلوق کو جس طرح پہلے پیدا کیا تھا ویسے ہی دوبارہ پیدا کر لیں گے۔ یہ ہمارا وعدہ ہے اور ہم ایسا ضرور کریں گے۔ کوئی یہ نہ سمجھے کہ وہ مر کر غائب ہو جائے گا یا بھاگ جائے گا۔ اللہ دوبارہ زندہ کریں گے اور لوگ زندہ ہو کر دو میں سے ایک سمت کو ضرور جائیں گے۔ جہنم کے عذابوں میں یا جنت کی نعمتوں میں۔ آج کا دن خوش نصیبوں کے لیے انعام ملنے کا دن ہے اُن سے فرشتے کہیں گے کہ آپ نے اللہ کی اطاعت میں محنت کی آج بار آوری کا دن ہے اور یہ بات آج ہی نہیں بتائی جا رہی۔ صرف قرآن حکیم نے ہی نہیں اس کے متعلق بتایا۔ انجیل و تورات نے ہی نہیں بتایا۔ وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ﴿١٠٥﴾ یہ بات اس سے پہلے ہم نے جو کتاب زبور بھیجی تھی اس میں بھی لکھ دی گئی۔ انبیاء و رسل علیہم السلام مسلسل بتاتے چلے گئے۔ تم حیرت زدہ کیوں ہوتے ہو؟ کیا یہ صرف نبی کریم صلی اللہ علیہ وسلم نے بتایا ہے کہ دنیا فانی ہے، فنا ہو جائے گی۔ اللہ کی اطاعت کرو، اللہ کی عظمت پر ایمان لاؤ، اللہ کے احکام مانو، آخرت میں کامیابی پاؤ گے، درجات پاؤ گے۔ یہ نئی بات نہیں ہے۔ جب سے آسمانی کتابیں نازل ہوئیں تب سے یہ حقائق بیان ہوتے آرہے ہیں۔ زبور میں بھی ہم نے وعظ و نصیحت اور تلقین کے بعد یہ

بات بتا دی تھی کہ میرے نیک بندے ہی ملک کے وارث ہوں گے، ہماری نعمتوں کے وارث ہوں گے۔ انہیں انعامات الہی ایسے ملیں گے جس طرح کوئی چیز وراثت میں مل جاتی ہے۔ جو چیزیں کما کر لی جاتی ہیں ان پر محنت لگتی ہے جو وراثت میں ملتی ہے وہ خود بخود مل جاتی ہے۔ فرمایا: **يَرِثُهَا عِبَادِيَ الصَّالِحُونَ** ﴿۱۰۵﴾ میرے نیک بندے ہی جنت کے وارث ہوں گے یعنی انہیں جنت اس طرح ملے گی جس طرح وراثت اچانک مل جاتی ہے۔ کسی کا باپ کھرب پتی ہو تو اس کا دم نکلتے ہی بیٹا کھرب پتی ہو جاتا ہے۔

ایک بلیغ بات:

فرمایا: **إِنَّ فِي هَذَا لَبَلَاغًا لِّقَوْمٍ عِبِيدِينَ** ﴿۱۰۶﴾ اس سارے تذکرے میں عبادت کرنے والوں کے لیے ایک خوبصورت پیغام ہے۔ بہت بلیغ بات ہے کہ بندے کی ذاتی حیثیت کچھ بھی نہیں۔ اللہ کریم کی اتنی وسیع کائنات ہے اور بے شمار مخلوق ہے اس میں ایک فرد کی کیا حیثیت؟ اگر ہم اپنی حیثیت متعین کرنا چاہیں تو اعشاریہ لگا کر صفر لکھنا شروع کر دیں۔ زندگی ختم ہو جائے گی ایک لکھنے کی نوبت نہیں آئے گی۔ بندہ زیرو ہی رہتا ہے۔ اللہ کی کائنات میں ہر ذرہ رب کے آگے جواب دہ ہے۔ بندہ بھی چند ذرات کا مجموعہ ہے، کوئی حیثیت نہیں لیکن اتنا بے حیثیت ہونے کے باوجود جب اللہ اس سے مخاطب ہو، کلام فرمائے تو اس کا ایک مقام بن جاتا ہے۔ دنیا میں مشاہدہ کیا جاسکتا ہے کہ ایک عام شہری کو جب ملک کا سربراہ بلائے، اس سے بات کرے تو یکدم اس کا ایک مقام بن جاتا ہے۔ یہ فلسفہ اگر سمجھ آ جائے تو پتا چلتا ہے کہ ایمان، تعلق باللہ، کلام الہی کتنی بڑی نعمتیں ہیں۔

عہد حاضر کے مسلمانوں کا رویہ:

آج مسلمان اگر قرآن پڑھیں تو ثواب کے لیے پڑھتے ہیں۔ بلا شک قرآن کو دیکھنا ثواب ہے، تلاوت ثواب ہے، تلاوت سننا بھی ثواب ہے لیکن مقصود صرف یہ نہیں ہے۔ بندہ جب قرآن پڑھتا ہے تو درحقیقت وہ اللہ کریم سے بات کر رہا ہوتا ہے۔ اللہ اس پڑھنے والے سے مخاطب ہوتے ہیں۔ جب اللہ کریم کسی کو مخاطب کریں تو پھر ذرہ بے مقدار اور ناچیز ہونے کے باوجود بندے کی عظمت کتنی بڑھ جاتی ہے۔ ذرا سوچے! قرآن کے الفاظ اللہ کا ذاتی کلام ہے جو بذریعہ وحی آقائے نامدار صلی اللہ علیہ وسلم پر نازل ہوا۔ یہی وہ کلام ہے جو حضور صلی اللہ علیہ وسلم کی زبان مبارک پر جاری ہوا۔ اسے رسول اللہ صلی اللہ علیہ وسلم نے اپنی نگرانی میں قلمبند کروایا۔ یہ بعینہ وہی کلام ہے جو اللہ کریم کا ذاتی ہے جو نبی کریم صلی اللہ علیہ وسلم نے مخلوق کو پہنچایا۔ آج ہمارے پاس **مِنْ وَ عَنِ** وہی کلام موجود ہے۔ یہی فرمایا جا رہا ہے کہ کیا شان ہے اس بندے کی جس سے اللہ بات کرتا ہے۔ (سبحان اللہ!)

حضور نبی کریم صلی اللہ علیہ وسلم نے صلوٰۃ ادا کرنے والے کے بارے فرمایا: أَحَدُكُمْ إِذَا قَامَ فِي الصَّلَاةِ فَإِنَّهُ يُنَاجِي رَبَّهُ (بخاری) بے شک تم میں سے کوئی اپنی صلوٰۃ میں کھڑا ہوتا ہے تو وہ اپنے رب سے سرگوشی کر رہا ہوتا ہے۔ یعنی یہ کہ اس کے سامنے سے مت گزر دو کہ وہ اپنے پروردگار سے سرگوشیوں میں بات کر رہا ہے۔ احساس کرنے کی بات ہے کہ جس بندے کی دنیا میں کوئی بات نہیں سنتا اُسے رب العالمین اجازت دیتا ہے، اپنا قرب دیتا ہے کہ وہ اپنے رب سے سرگوشیاں کر لیتا ہے۔ جس بندے کو یہ قرب نصیب ہو وہ کتنا بڑا آدمی ہے۔ بات محسوس کرنے کی ہے لیکن ہم نے کبھی خیال نہیں کیا۔ اتنی عظمت بندہ ناچیز کو کہاں سے ملی؟ محمد رسول اللہ صلی اللہ علیہ وسلم نے بندوں کو اللہ سے ہم سخن کر دیا۔

قرآن کو سمجھ کر پڑھنا چاہیے، یہ سمجھ کر پڑھنا چاہیے کہ یہ الفاظ اللہ کے ہیں، یہ الفاظ نبی کریم صلی اللہ علیہ وسلم کی زبان مبارک سے جاری ہوئے۔ لیکن یہ باتیں ان کو سمجھ آتی ہیں جو عبادت میں کوشش کرتے ہیں، مجاہدہ کرتے ہیں، ذکر اذکار سے قلب و باطن کو صاف کرتے ہیں، جن کے سینے منور ہوتے ہیں جو حقیقی عبادت کرنے والے لوگ ہیں۔ یہ باتیں دوسروں کو سمجھ نہیں آتیں۔

اگر کسی کے کانوں میں شنوائی نہ ہو تو کیا اسے خوبصورت آواز سنائی دے گی، کسی کی آنکھوں میں بینائی نہ ہو تو کیا اُسے کوئی خوبصورت چیز دکھائی دے گی؟ اسی طرح کسی کے سینے میں روشن دل نہ ہو تو قرآن کی عظمت اسے کہاں سمجھ آئے گی، وہ قرآن کی لذت کیسے چکھے گا؟ یہ تو انہیں نصیب ہوتی ہے جو عبادت کو زندگی کا مقصد بنا لیتے ہیں۔ جو عبادت کے لیے زندہ رہتے ہیں، عبادت کرتے ہوئے مرتے ہیں۔ جن کے سینے روشن اور دل زندہ ہوتے ہیں۔ لذت انہیں ہی آتی ہے باقی یہ کہہ کر گزر جاتے ہیں کہ ہاں! یہ اللہ کا کلام ہے۔

اللہ کا کرم بے کراں ہے:

سبحان اللہ! کلام الہی اتنا وسیع تیس پاروں پر محیط اتنی بڑی کتاب جس کا ایک ایک لفظ اللہ کریم کا ذاتی کلام ہے۔ وہ کسی نے بہت خوب کہا تھا!

بیک لفظ تو اں گفتن تمنائے جہان را

من از ذوق حضوری طول دادن داستان را

دنیا بھر کی بات ایک لفظ میں ہو سکتی ہے۔ ساری بات سن کر آپ ایک لفظ ہاں کہہ دیں یا ایک لفظ نہ کہہ دیں

سارے کا جواب ہو جاتا ہے۔

دنیا بھر کی بات ایک لفظ میں ہو سکتی ہے لیکن میں نے حضوری کی لذت پانے کے لیے بات کو طول دیا اور بات لمبی کر دی۔

اللہ کریم کی اس کتاب کی ہر آیت اتنی جامع اتنی کامل اتنی مکمل ہے کہ وہ ایک آیت پوری، انسانی زندگی کے لیے کافی ہے۔ یہ اس کا کرم ہے، احسان ہے کہ اس نے اتنی بڑی اور وسیع کتاب نازل فرما کر اتنا لمبا کلام فرمایا۔ کاش! انسان اس کرم کو سمجھ سکتا! جب آنکھ بند ہوگی تو آنکھ کھلے گی اور پتا چلے گا کہ کلام باری کی عظمت کیا ہے اور اس کا کیا احترام کرنا چاہیے تھا اور ہم نے اسے کیسے لیا۔ اب یہ آیہ مبارکہ بڑی معرکہ الآرا آیت ہے اور صرف ایک یہ آیت نازل ہو جاتی تو سارا معاملہ اُس ایک آیت میں طے ہو جاتا یہ تو اُس کا کرم ہے کہ اُس نے تیس سپارے نازل فرمادیے۔ فرمایا: وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ ہم نے آپ صلی اللہ علیہ وسلم کو عالمین کے لیے رحمت بنا کر بھیجا اس ایک بات میں ساری بات سما جاتی ہے۔ عالمین میں ایک اللہ کی ذات کے علاوہ جو کچھ ہے سب آ جاتا ہے۔ صرف انسان نہیں، اقوام عالم نہیں، دنیا نہیں، جاندار چرند پرند حیوان ہی نہیں، پتھر دریا پہاڑ ہی نہیں، زمین و آسمان اس میں ستارے، سیارے، اللہ کی ذات کے علاوہ جنت دوزخ، عرش کرسی سب کچھ عالمین ہے۔ ایک اللہ کی ذات کے علاوہ جتنی اللہ کی مخلوق ہے سب عالمین ہے۔ سب کے لیے رحمت ہیں محمد رسول اللہ صلی اللہ علیہ وسلم تو اس ایک بات پر بات ختم ہو جاتی ہے کہ آپ صلی اللہ علیہ وسلم جس بات پر راضی ہیں وہ کرو، جس بات کو آپ صلی اللہ علیہ وسلم پسند نہیں کرتے وہ چھوڑ دو۔

رحمتِ الہی صرف رحمتِ العالمین سے وابستہ ہے:

ہر شے رحمتِ الہی کی محتاج ہے اور رحمتِ مجسم ہیں آقائے نامدار حضرت محمد رسول اللہ صلی اللہ علیہ وسلم۔ آپ صلی اللہ علیہ وسلم کی اطاعت کیے جاؤ اور رحمتِ الہی میں سفر کیے جاؤ ہر کام میں رحمت، ہر کام میں برکت ہوگی یہاں ایک سوال یہ پیدا ہوتا ہے کہ بے شمار مخلوق ہے جس نے حضور صلی اللہ علیہ وسلم کو تسلیم ہی نہیں کیا یا ایمان کی دولت سے محروم رہے، نبی صلی اللہ علیہ وسلم کو مانا ہی نہیں۔ کچھ ایسے بھی ہیں جو گستاخیاں بھی کرتے ہیں۔

مسلمانوں میں بھی بعض ایسے ہیں جو زبانی تو مانتے ہیں لیکن عملاً ثابت نہیں کرتے کہ ہم حضور صلی اللہ علیہ وسلم کو مانتے ہیں کیونکہ ماننے کا مطلب یہ ہوتا ہے کہ اطاعت کی جائے۔

نبی علیہ الصلوٰۃ والسلام کی رسالت پر ایمان یہ ہے کہ اپنی پوری دیانت امانت اور خلوص سے آپ صلی اللہ علیہ وسلم کی غلامی کی جائے۔ جو آپ صلی اللہ علیہ وسلم کے حکم کو ماننے کی پوری کوشش کرے وہ آپ صلی اللہ علیہ وسلم کو مانتا ہے۔ ورنہ زبانی کلمہ پڑھ لینا اور کام اپنی مرضی کے کرنا حضور صلی اللہ علیہ وسلم کے حکم کے خلاف کرنا۔ اطاعت نہ کرنا

درحقیقت آپ صلی اللہ علیہ وسلم کو نہ ماننا ہے۔ اللہ معاف کر دے تو وہ قادر ہے لیکن یہ ہے تو نہ ماننے والی بات۔ نہ ماننے والوں کو، کفار و مشرکین کو، کس طرح رحمت الہی پہنچ رہی ہے؟ آپ صلی اللہ علیہ وسلم کے وسیلے سے پہنچ رہی ہے۔ کائنات کے ہر ذرے کا وجود خود مظہر رحمت الہی ہے۔ ساری تخلیق اس کی ربوبیت کا مظہر ہے جو اس کی رحمت ہی کی ایک شاخ ہے۔ پھر اس نے رحمت کو دو طریقوں پر تقسیم فرما دیا ہے۔ بِسْمِ اللّٰهِ الرَّحْمٰنِ الرَّحِیْمِ قرآن کریم کی آیت ہے اس میں رحمت کے دو شعبے ارشاد فرمائے، الرَّحْمٰنِ اور الرَّحِیْمِ کا وزن فعلان کے وزن پر ہے۔ اس وزن پر اسمائے صفات کی صفت عارضی اور وقتی ہوتی ہے۔ جیسے کہتے ہیں العطشان یعنی پیاسا۔ اس وزن کے جو الفاظ ہوتے ہیں ان میں کیفیت عارضی ہوتی ہے جیسے پیاس ایک عارضی کیفیت ہے، پانی مل جائے گا، پیاس ختم ہو جائے گی۔ اسی طرح رحمانیت باری کے مظاہر، الرَّحْمٰنِ کے تحت ہوتے ہیں یہ دار دنیا کے لیے ہیں۔ یہ رحمت کی وہ قسم ہے جس سے لوگوں کو وجود ملا، حیات ملی، ایک ایک عضو اس طرح سے سنوارا گیا۔ صحت، حیات زندگی، یہ موت تک کی مہلت میں انسان کئی طرح کی نعمتوں سے فائدہ حاصل کرتا ہے، لطف اندوز ہوتا ہے۔ وہ انسان خواہ کافر ہی ہو۔ یہ الرَّحْمٰنِ کی رحمانیت کے سبب سے ہے۔

الرَّحِیْمِ کے اوزان ہی ایسے ہیں۔ جیسے الْحَكِيمُ۔ یہ فعل کے وزن پر ہے۔ اس وزن پر تمام اسمائے صفات کی صفت دائمی ہوتی ہے یہ دائمی صفت ہے۔ یہ نہیں کہ آج حکیم ہے تو کل نہیں ہوگا۔ جیسے الْعَلِیْمُ کہ آج عالم ہے تو کل جاہل نہیں ہو جائے گا۔ یہ دائمی صفت ہے الرَّحِیْمِ دنیا میں بھی رحمت۔ آخرت میں بھی رحمت رحمانیت دنیا کے لیے ہے کہ دنیوی زندگی اور اس کی نعمتوں سے کافر و مومن دونوں مستفید ہو رہے ہیں یہ رحمانیت باری ہے جو دنیوی زندگی تک محدود ہے رحیمیت دنیا و آخرت دونوں جہانوں کے لیے ہے جنہیں ایمان نصیب ہوا آخرت پر بھی اور جنہوں نے حضور صلی اللہ علیہ وسلم کا اتباع کیا، اطاعت اختیار کی وہ یہاں بھی چین سے رہ رہے ہیں وہاں بھی راحت میں ہوں گے۔ زندگی میں، موت میں بھی بعد از موت بھی۔

اسی اعتبار سے حضور اکرم صلی اللہ علیہ وسلم رحمت العالمین ہیں کہ جو نہیں مانتے وہ بھی رحمت سے مستفید تو ہو رہے ہیں اور وہ رحمت انہیں بطفیل رحمة العالمین صلی اللہ علیہ وسلم نصیب ہو رہی ہے اور جو مانتے ہیں اور اتباع کرتے ہیں اللہ ان کا قبول فرمائے۔ انہیں تو دونوں جہانوں میں سکون ہے کہ یہاں بھی زیر سایہ شفقت محمد رسول اللہ صلی اللہ علیہ وسلم ہیں وہاں بھی زیر سایہ شفقت محمد رسول اللہ صلی اللہ علیہ وسلم ہوں گے۔

یہ بہت جامع آیت ہے مولانا محمد شفیع مفتی اعظم پاکستان (اللہ ان پر کروڑوں کروڑوں رحمتیں نازل کرے) نے اس آیت کے تحت معارف القرآن میں ایک پیرا گراف لکھا ہے۔ وہ فرماتے ہیں: ”عالمین عالم کی جمع

ہے جس میں ساری مخلوقات جن، حیوانات، نباتات، جمادات سب ہی داخل ہیں۔ رسول اللہ صلی اللہ علیہ وسلم کا ان سب چیزوں کے لیے رحمت ہونا اس طرح ہے کہ تمام کائنات کی حقیقی روح اللہ کا ذکر اور اس کی عبادت ہے۔ یہی وجہ ہے کہ جس وقت زمین سے یہ روح نکل جائے گی اور زمین پر کوئی اللہ اللہ کہنے والا نہ رہے گا تو ان سب چیزوں کی موت یعنی قیامت آجائے گی اور جب ذکر اللہ و عبادت کا ان سب چیزوں کی روح ہونا معلوم ہو گیا تو رسول اللہ صلی اللہ علیہ وسلم کا ان سب چیزوں کے لیے رحمت ہونا خود بخود ظاہر ہو گیا۔ کیونکہ اس دنیا میں قیامت تک ذکر اللہ اور عبادت آپ صلی اللہ علیہ وسلم ہی کے دم قدم اور تعلیمات سے قائم ہے۔ (معارف القرآن جلد ششم ص 234) حضور صلی اللہ علیہ وسلم سے پوچھا گیا یا رسول اللہ صلی اللہ علیہ وسلم قیامت کب ہوگی؟ تو آپ صلی اللہ علیہ وسلم نے فرمایا حتی لا یقال اللہ اللہ (شعبہ الایمان) جب کوئی اللہ اللہ کرنے والا نہ رہے گا اس وقت قیامت آجائے گی۔ گویا کائنات ختم ہو جائے گی۔ کائنات کو اللہ اللہ کا درس تو محمد رسول اللہ صلی اللہ علیہ وسلم نے دیا۔

سب انبیاء نے حضور صلی اللہ علیہ وسلم سے فیض حاصل کیا اور قیامت تک ہر طالب فیض لیتا رہے گا تو سارے فیض کی بنیاد قول و فعل محمد رسول اللہ صلی اللہ علیہ وسلم ہے۔ کائنات کی حیات کا مدار حضور صلی اللہ علیہ وسلم کے بتائے ہوئے ذکر پر ہے۔ ساری کائنات محتاج ہے آپ کی رحمت کی اور سب پر جو رحمت باری نازل ہو رہی ہے اس کا وسیلہ حضور پاک صلی اللہ علیہ وسلم کی ذات ہے۔ جب کوئی اللہ اللہ کرنے والا نہیں رہے گا تو قیامت قائم ہو جائے گی، ساری کائنات تباہ ہو جائے گی۔ اس لیے ہر ذرہ اُس کا وجود، اس کا بننا اور اس کی بقا رحمت الہی ہے اور حضور صلی اللہ علیہ وسلم کی ذات عالی ہے۔ وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ اس آیت کریمہ کی وسعت پر غور کیا جائے تو سادہ سی بات ہے کہ بدون اتباع محمد رسول اللہ صلی اللہ علیہ وسلم، کہیں کوئی جائے پناہ ہے ہی نہیں۔ جس طرح ایک صحیح الدماغ شخص خود کو صاف ستھرا رکھتا ہے۔ صاف لباس پہنتا ہے۔ بال سنوار کر رکھتا ہے لیکن جب کوئی پاگل ہو جائے اس کا دماغ پھر جائے تو وہ لباس پھاڑ دیتا ہے۔ بدن کو مٹی گارے سے بھر دیتا ہے۔ بال الجھا لیتا ہے۔ اسے کوئی فکر نہیں ہوتی کہ کیا ہو رہا ہے بالکل اسی طرح جو نبی صلی اللہ علیہ وسلم کی اطاعت سے باغی ہے وہ پاگل ہے۔ اپنے آپ کے ساتھ زیادتی کر رہا ہے، اپنے منہ پر کیچڑ مل رہا ہے، اپنے بالوں میں خاک ڈال رہا ہے، اپنا لباس تار تار کر رہا ہے۔ فرق صرف یہ ہے کہ یہ نتائج تب سمجھ آجائیں گے جب ظاہری آنکھ بند ہوگی اور حقیقی آنکھ کھل جائے گی۔ میرے بھائیو! یہ مہلت بڑی غنیمت ہے اللہ کریم کا بڑا احسان ہے۔ حق یہ ہے کہ بندہ ہر دم، ہر سانس کے ساتھ اس بات کا خیال رکھے کہ جو سوچ رہا ہوں وہ حضور صلی اللہ علیہ وسلم کے حکم کے خلاف نہ ہو۔ جو دیکھ رہا ہوں حضور صلی اللہ علیہ وسلم کی پسند کے خلاف نہ ہو۔ جو بول رہا ہوں وہ حضور صلی اللہ علیہ وسلم کی پسند کے مطابق ہو۔ جو کر رہا ہوں نبی کریم صلی اللہ علیہ وسلم کی

پسند کے تابع ہو۔ یہی زندگی ہے، یہی دانش ہے، یہی شعور ہے، یہی عقل مندی ہے۔ اس کے باہر سارا پاگل پن ہے۔ ظاہری علوم کی بین الاقوامی سطح کی بڑی بڑی ڈگریاں لوگوں کے پاس ہوں گی، کیا وہ آخرت میں فائدہ دیں گی؟ اس علم کا کیا فائدہ۔ جس علم نے دنیوی ضروریات کو تو جانچا لیکن محمد رسول اللہ صلی اللہ علیہ وسلم کی ذات ستودہ صفات کو نہ پہچان سکا۔ وہ علم تو جہالت ہی رہا۔ دنیا بھر کی یونیورسٹیوں کی ڈگریاں ہو جائیں اس علم کا کیا فائدہ، وقت اور محنت ضائع کرنے کے سوا کیا حاصل؟ کائنات ہمارے چلانے سے نہیں چل رہی، اس کا مالک ہے جس نے بنائی ہے۔ وہ چلا رہا ہے، جب وہ چاہے گا، فنا کر دے گا۔ سب سے اعلیٰ علم یہ ہے کہ کوئی عظمت رسالت علیہ الصلوٰۃ والسلام کو جان جائے پھر اسے اللہ کی کتاب پڑھنے کا بھی مزا آئے گا۔ سمجھنے کی بھی توفیق ہوگی۔ توفیق عمل بھی ہوگی اس لیے کہ رحمت باری کا ہر جھونکا بطفیل محمد رسول اللہ صلی اللہ علیہ وسلم نصیب ہوتا ہے اور آپ صلی اللہ علیہ وسلم کی زبان حق ترجمان ہی قول فیصل سناتی ہے کہ اللہ کی رضا مندی کا سبب کیا ہے اور اللہ کی ناراضگی کن باتوں پر ہے۔ اس کے علاوہ کسی کے پاس کوئی ذریعہ نہیں ہے۔ سو فرمایا: لوگوں سے کہہ دیجیے: قُلْ إِنَّمَا يُؤْتِي إِلَىٰ أَنَّمَا إِلَهُ الْوَاحِدُ۔۔۔ فرمادیجیے کہ مجھ پر (اللہ کی طرف سے) وحی آتی ہے کہ تم سب کا معبود (حقیقی ایک ہی اللہ) معبود ہے یعنی میرا مرتبہ جو اللہ کریم نے عطا فرمایا ہے، میری شان جو اللہ نے مجھے دی ہے اسے دیکھو اور میری بات سنو۔ میں تمہیں اپنی ذاتی بات نہیں کہتا کہ میری یہ مرضی ہے، یہ کرو۔ نہیں مجھ پر میرا پروردگار وحی فرماتا ہے، مجھ سے میرا رب بات کرتا ہے، ارشاد فرماتا ہے۔ کہ لوگو! خوب جان لو، تحقیق کر لو، ریسرچ کر لو، مطالعہ کر لو دنیا بھر کی لائبریریاں چھان ڈالو، کوئی دلیل تمہیں نہیں ملے گی کہ اللہ کے علاوہ بھی کوئی ایسی ہستی ہے جس کی عبادت کی جائے۔ ایسی صرف ایک ہی ہستی اللہ ہے جو واحد و لا شریک ہے۔ اللہ کے علاوہ کوئی ستاروں کو پوجے، کوئی دیوی دیوتاؤں کو پوجے، کوئی خیالی صورتوں کو پوجے، کوئی مجسموں کو پوجے وہ مخلوق کی ہی پرستش کرے گا۔ مخلوق ہونا احتیاج کی دلیل ہے تو جب مخلوق ہونا محتاج ہونے کی دلیل ہے تو جو خود محتاج ہے وہ اس لائق کہاں کہ اس کی پوجا کی جائے، اس کی عبادت کی جائے۔ فرمایا مجھے میرا پروردگار یہ بات وحی فرماتا ہے کہ یہ پکی بات ہے، خوب غور سے سن لو! اس میں کوئی رائی برابر شبے کی بات نہیں ہے تمہارا معبود وہی وحدہ لا شریک ہے۔ عبادت کے لائق وہی ہے۔

عبادت کیا ہے؟

عبادت کہتے ہیں غیر مشروط اطاعت کو۔ اپنے آپ کو کسی کے حوالے کر دینا کہ جو کہو گے کروں گا جیسے کہتے ہو ویسے کرتا ہوں۔ عبادت پوری زندگی پر محیط ہے۔ عبادت کا پورا نظام اللہ کریم نے اور آپ کے نبی صلی اللہ علیہ وسلم نے پہنچا دیا ہے۔ اس کے تین شعبے ہیں۔ اول عقیدہ، جو بنیاد ہے۔ زندگی کی بنیاد ہی عقیدے پر ہے۔ قرآن کریم کے

مطابق جس کا عقیدہ درست نہیں ہے وہ زندہ نہیں ہے۔ زندگی ایمان سے ہے۔ جب ایمان نہیں تو روح میں حیات نہیں۔ بدن میں روح ہے لیکن روح میں حیات نہیں ہے۔ جس میں حیات نہیں رہتی وہ بندہ اس قابل نہیں رہتا کہ محسوس کرے۔ گرمی ہے سردی ہے، دھوپ ہے چھاؤں ہے، پیاس ہے بھوک ہے، کچھ نہیں خاموش ہو جاتا ہے، اسی طرح جب نور ایمان نہ ہو تو بندے کے اندر روح بدن کو زندگی دینے کے لیے تو ہوتی ہے لیکن روح کا اپنا مطالبہ نہیں ہوتا۔ وہ تو مروہ ہوتی ہے۔ جیسے مردے کا کوئی مطالبہ نہیں ہوتا اس طرح اس روح کا کوئی مطالبہ نہیں ہوتا۔ نور ایمان آتا ہے تو روح میں حیات آتی ہے۔ روح زندہ ہوتی ہے تو اُسے بھوک لگتی ہے، پیاس لگتی ہے، نیند آتی ہے۔ اپنی ضروریات پورا کرنا چاہتی ہے۔ اس کی غذا کیا ہے؟ اللہ کا ذکر۔ اس کی دوا کیا ہے؟ اللہ کا ذکر۔ اس کا آرام کیا ہے؟ اللہ کا ذکر۔ اس کی صحت اور بقا کا راز کیا ہے؟ اللہ کی یاد، اللہ کی اطاعت، اللہ کے نبی صلی اللہ علیہ وسلم کا اتباع۔ پھر وہ ان چیزوں کا تقاضا کرتی ہے۔ اگر کسی بندے کے اندر اتباع رسالت کا اور اطاعت الہی کا تقاضا نہیں ہے تو اسے یہ فکر کرنی چاہیے کہ اس کی روح زندہ بھی ہے کہ نہیں۔ اگر زندہ ہے تو کہیں بے ہوش تو نہیں؟ کیا معاملہ ہے کہ یہ کوئی مطالبہ نہیں کرتی نہ کھانے کا نہ پینے کا نہ آرام کا۔

عبادات کے دو حصے ہیں۔ ایک فرائض یعنی صلوٰۃ، روزہ، حج زکوٰۃ، دوسرا پوری زندگی کے اعمال۔ مزدوری کرنا عبادت ہے، روزی کمانا عبادت ہے، بال بچے پالنا عبادت ہے، والدین کی خدمت عبادت ہے، زندگی کا ہر کام عبادت بن جاتا ہے جب وہ احکام الہی کی حدود میں آجائے، محمد رسول اللہ صلی اللہ علیہ وسلم کی اطاعت میں آئے، اور ایسا کون ہے جس کے لیے ساری زندگی وقف کر دی جائے؟ اس سے پوچھ کے سوئے، اس سے پوچھ کر جاگے، اس سے پوچھ کر کمائے، اس سے پوچھ کر خرچ کرے۔ اس سے پوچھ کر دوستی اس سے پوچھ کر دشمنی کرے۔

تو ایسا کون ہے؟ فرمایا وہ وحدہ لا شریک ہے کوئی دوسرا ایسا نہیں۔ اگر ان کاموں میں کسی دوسرے کی خوشنودی چاہے گا تو یہ نافرمانی ہی نہیں شرک ہو جائے گا۔ فرمایا: قُلْ إِنَّمَا يُؤَخِّرُنِي إِلَىٰ آلِهِمُ إِلَهُ وَاحِدٌ، فَهَلْ أَنْتُمْ مُّسْلِمُونَ ﴿۱۰۸﴾ لوگو! اس اٹل حقیقت کو کب مانو گے، ”کیا تم مان لو گے؟“ کتنی عجیب بات ہے! قرآن کریم کا انداز دیکھیں فرماتے ہیں عظمت الہی تو ہویدا ہے، سورج سے زیادہ روشن ہے لیکن کیا تم بھی مانو گے؟ اس کی عظمت تمہارے ماننے کی محتاج نہیں سورج روشن ہے کوئی باہر نکل کر کہہ دے کہ سورج تو سیاہ ہو گیا ہے تو کیا اس کے کہنے سے سیاہ ہو جائے گا؟ اس کی روشنی تو ظاہر ہے۔ اللہ تو خالق کائنات ہے اس کی عظمت کو مخلوق کے ماننے نہ ماننے سے کیا فرق پڑے گا۔ جس نے ماننا ہے اُس نے اپنی روح کو حیات بخشی ہے، اپنے آپ کو زندہ کرنا ہے۔ دونوں جہان میں سرفراز ہونا ہے تو فرمایا، فَهَلْ أَنْتُمْ مُّسْلِمُونَ ﴿۱۰۹﴾ کیا تم مان جاؤ گے، کیا تم اطاعت شعار بن جاؤ گے؟ اگر یہ بات بھی نہ مانیں تو فرمایا: فَإِنْ تَوَلَّوْا فَقُلْ اذْنُبْكُمْ عَلَىٰ سَوَاءٍ۔۔۔ اگر کوئی آپ صلی اللہ علیہ وسلم کی

بات نہیں مانتا تو اس سے فرمادیجیے کہ میں نے تم سب کو برابر طور پر آگاہ کر دیا۔

حضور صلی اللہ علیہ وسلم کا پیغام پہنچانے والے آپ صلی اللہ علیہ وسلم کے قاصد ہیں:

حضور صلی اللہ علیہ وسلم پوری کائنات کے لیے اللہ کے نبی اور رسول مبعوث ہوئے لیکن آپ صلی اللہ علیہ وسلم دنیوی حیات مبارکہ میں جزیرہ نمائے عرب سے باہر تشریف نہیں لے گئے۔ آپ صلی اللہ علیہ وسلم کی رسالت تمام انسانوں اور تمام زمانوں کے لیے ہے یورپ والوں کے لیے بھی، مغرب بعید کے لیے بھی چین اور جاپان، مشرق بعید والوں کے لیے بھی۔ ساری کائنات ساری زمین کے انسانوں کے لیے بھی۔ قرآن حکیم میں حضور صلی اللہ علیہ وسلم کی زبان سے کہلوا یا گیا: قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا۔۔۔ (الاعراف: 158) اے اولادِ آدم میں تم سب کے لیے اللہ کا رسول (صلی اللہ علیہ وسلم) ہوں لیکن آپ صلی اللہ علیہ وسلم دنیوی حیات مبارکہ میں جزیرہ نمائے عرب سے باہر تشریف ہی نہیں لے گئے آپ صلی اللہ علیہ وسلم نے جزیرہ نمائے عرب میں دین کا وہ پودا لگایا کہ آپ صلی اللہ علیہ وسلم کی ہجرت مبارکہ کے بعد مدینہ منورہ کے دس سال اور بعثتِ عالی کے بعد کے مکہ مکرمہ میں تیرہ سال۔ تیس سال حیاتِ نبوی دنیوی میں دین مکمل طور پر نافذ فرما دیا۔ آپ صلی اللہ علیہ وسلم کے وصال کے بعد تیس برسوں کے اندر اندر کائنات کا شجر و حجر بھی جان چکا تھا کہ محمد رسول اللہ صلی اللہ علیہ وسلم کا پیغام کیا ہے۔ چین سے لے کر افریقہ تک اور فارایسٹ سے لے کر فارویسٹ تک اسلام کا پیغام پہنچ چکا تھا اور معلوم دنیا کا کم و بیش نصف سے زیادہ حصہ ایک سلطنت بن چکی تھی جس پر لَا إِلَهَ إِلَّا اللَّهُ مُحَمَّدٌ رَسُولُ اللَّهِ کا راج تھا اور خلفائے راشدین کو صحابہ کرام، کوتاہین، تبع تابعین کو اللہ کریم نے نور کی وہ قدیلیں بنادیا جنہوں نے علوم اور حضور صلی اللہ علیہ وسلم کے ارشادات کو دنیا بھر میں بادشاہ کے محل سے لے کر فقیر کی جھونپڑی تک ہر جگہ پہنچا دیا۔ کتنے خوش نصیب ہیں وہ لوگ جو آج تک اس پیغام کو پوری دیانت امانت سے پہنچا رہے ہیں۔ یہ سب اسی آیت کے تحت آتا ہے۔ فَقُلْ أَذْنُكُمْ عَلَى سَوَاءٍ۔۔۔ میں نے تم سب کو برابر برابر پیغام پہنچا دیا۔ گویا آج بھی جو دین کا پیغام خلوص اور دیانت اور اس عقیدے سے پہنچا رہا ہے کہ یہ میں نبی صلی اللہ علیہ وسلم کا اتباع کر رہا ہوں وہ اسی بارگاہ کا قاصد ہے اور کتنا عظیم انسان ہے جسے یہ شرف حاصل ہے کہ حضور صلی اللہ علیہ وسلم کے بتائے ہوئے علوم کو مخلوق تک پہنچا رہا ہے۔ یہ لوگ تاقیام قیامت رہیں گے یہی وہ لوگ ہیں جنہیں اللہ نے اس کائنات کی بقا کا سبب قرار دیا ہے جب یہ لوگ اٹھ جائیں گے جیسا کہ ارشادِ نبوی ہے: حتی لا یقال اللہ اللہ کوئی دین پر عمل کرنے والا، کوئی دین کا نام لینے والا، کوئی اللہ کا نام لینے والا، کوئی اللہ کے نبی صلی اللہ علیہ وسلم کے پیغام کو پہنچانے والا نہیں رہے گا تو دنیا تباہ ہو جائے گی، دنیا سے روح نکل جائے گی۔ یہ روح کائنات ہے۔ اب یہ منصب جلیلہ تھا رسالت کا۔ آپ صلی اللہ علیہ وسلم نے اس کا حق ادا کر

دیا۔ اور بڑے خوش نصیب وہ لوگ ہیں جو قیامت تک آتے رہیں گے جو زندگی میں اپنے عقیدے سے بھی۔ اپنے اطوار سے بھی اور اپنے عمل سے بھی نبی کریم صلی اللہ علیہ وسلم کا پیغام پہنچا رہے ہیں اور پہنچاتے رہیں گے۔

یہ فریضہ رسالت تھا اس کا حق ادا ہو گیا۔ اب اس سے آگے اے لوگو! تمہارے اور تمہارے پروردگار کی بات ہے: **وَإِنْ أَدْرِيْٓ أَقْرَبُ أَمْ بَعِيْدُ مَّا تُوعَدُوْنَ** ⑩ میرا اس سے کوئی علاقہ نہیں کہ تمہارے پاس زندگی کی کتنی مہلت ہے۔ یا قیامت کب قائم ہوگی۔ کائنات کے پاس کتنی فرصت ہے یہ میرا موضوع نہیں ہے۔ یہ تمہارا اور تمہارے مالک کا موضوع ہے تم جانو اور تمہارا پروردگار جانے۔ جس نے تمہاری موت کا وقت معین کیا ہے، جس نے قیامت کا وقت مقرر کیا ہے وہ اللہ جانے۔ یہ معاملہ اللہ اور اس کی مخلوق کے درمیان ہے۔ ہاں میں نے تمہیں یہ بتا دیا کہ قیامت ضرور قائم ہوگی ضرور۔ میرا منصب اُس کے متعلقات اور اُس کی تیاری سے آگاہ کرنا ہے۔ کب قائم ہوگی؟ یہ تم جانو اور تمہارا پروردگار جانے اور میں تمہیں یہ بات بھی بتا دوں: **إِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ مَا تَكْتُمُوْنَ** ⑪ اسے ہر بات کی خبر ہے۔ جو تم نے ابھی سوچا نہیں کبھی سوچو گے، خیال آئے گا وہ بھی اس کے علم میں ہے۔ جو تم ظاہر کرتے ہو وہ بھی اس کے علم میں ہے۔ جو تم چھپاتے ہو وہ بھی اس کے علم میں ہے۔ کوئی چیز اس کی ذات سے پوشیدہ نہیں ہے۔ **وَإِنْ أَدْرِيْٓ لَعَلَّهٗ فِتْنَةٌ لَّكُمْ وَمَتَاعٌ إِلَىٰ حِينٍ** ⑫ اور مجھے یہ بھی خبر نہیں ہے کہ اس نے تمہیں جو زندگی دے رکھی ہے رزق دے رہا ہے۔ مہلت دے رکھی ہے۔ کیا اس نے تمہیں آزمائش میں ڈال رکھا ہے اگر وہ نعمتیں عام کیے جا رہا ہے اور اس نے ایک خاص وقت تک کے لیے اپنی نعمتوں کے دروازے تم پر کھول رکھے ہیں تو لگتا ہے یہ یقیناً آزمائش ہے اس کی عظمت کا اقرار کر لو اسے منعم حقیقی مان لو اس کی اطاعت کر لو ورنہ مارے جاؤ گے۔ **قُلْ رَبِّ احْكُمْ بِالْحَقِّ**۔۔۔ پھر آپ صلی اللہ علیہ وسلم بحکم الہی متوجہ الی اللہ ہوئے اور عرض کی، بار الہی آپ حق کے ساتھ فیصلہ فرمادیجیے۔ ہر چیز جب آپ کے علم میں ہے ہر ایک دل کا حال آپ پر آشکارا ہے۔ ہر سوچ آپ کے علم میں ہے تو جو حق کا فیصلہ ہے وہ فرمادیجیے اور فرمایا **وَرَبُّنَا الرَّحْمٰنُ الْمُسْتَعٰنُ عَلٰی مَا تَصِفُوْنَ** ⑬ ہمارا پروردگار بے حساب رحم فرمانے والا مہربان ہے۔ جو کچھ تم کرتے ہو اس پر میری مدد کرنے والا بھی وہی ہے۔ یہ جو تم حق کا راستہ روکنے کی تدبیریں کرتے ہو، میری بات نہ ماننے کی تدبیریں کرتے ہو تم یہ سب کچھ نہیں کر سکو گے اس لیے کہ میری مدد کرنے والا وہ رب کریم ہے میرا پیغام رہے گا جب تک دنیا قائم ہے اللہ کا کلام پہنچتا رہے گا۔ تم ساری تدبیریں کر لو، تم سارا زور لگاؤ، اللہ کا پیغام پہنچتا رہے گا، پھیلتا رہے گا۔ یہ اس کی اپنی شان ہے۔

سورة الحج ركوع 1 آيات 104

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

يَا أَيُّهَا النَّاسُ اتَّقُوا رَبَّكُمُ ۖ إِنَّ زَلْزَلَةَ السَّاعَةِ شَيْءٌ عَظِيمٌ ① يَوْمَ تَرَوُنَّهَا تُذْهَلُ ۚ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ ② وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ ③ كُتِبَ عَلَيْهِ أَنَّهُ مَن تَوَلَّاهُ فَأَنَّهُ يُضِلُّهُ وَيَهْدِيهِ إِلَىٰ عَذَابِ السَّعِيرِ ④ يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تُّرَابٍ ثُمَّ مِمَّنْ نُّظْفِئُهُ ثُمَّ مِمَّنْ عَلَقَةٍ ثُمَّ مِمَّنْ مُضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ ۖ وَنُقِرُّ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ ۖ وَمِمَّنْكُم مَّن يُّتَوَفَّىٰ وَمِمَّنْكُم مَّن يُرَدُّ إِلَىٰ أَرْذَلِ الْعُمُرِ لِكَيْلَا يَعْلَمَ مَن بَعْدَ عِلْمٍ شَيْئًا ۖ وَتَرَى الْأَرْضَ هَامِدَةً فَإِذَا أَنزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِن كُلِّ زَوْجٍ بَهِيجٍ ⑤ ذَلِكَ بِأَنَّ اللَّهَ هُوَ الْحَقُّ وَأَنَّهُ يُخَيِّمُ الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ ⑥ وَأَنَّ السَّاعَةَ آتِيَةٌ لَا رَيْبَ فِيهَا ۖ وَأَنَّ اللَّهَ يَبْعَثُ مَن فِي الْقُبُورِ ⑦ وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنِيرٍ ⑧ ثَانِي عِطْفِهِ لِيُضِلَّ عَنْ سَبِيلِ اللَّهِ ۖ لَهُ فِي الدُّنْيَا خِزْيٌ وَنَذِيقُهُ يَوْمَ الْقِيَمَةِ عَذَابَ الْحَرِيقِ ⑨ ذَلِكَ بِمَا

قَدَّمْتُ يَدَكَ وَأَنَّ اللَّهَ لَيْسَ بِظَلَّامٍ لِّلْعَبِيدِ ۝

اے لوگو! اپنے پروردگار سے ڈرو بے شک قیامت کا زلزلہ بڑی بھاری چیز ہوگی ﴿۱﴾ (اے مخاطب!) جس دن تُو اُسے دیکھے گا کہ ہر دودھ پلانے والی (عورت) اپنے دودھ پیتے (بچے) کو بھول جائے گی اور ہر حمل والی اپنے حمل کو (دن پورے ہونے سے پہلے) ڈال دے گی اور تجھ کو لوگ نشہ کی سی حالت میں نظر آئیں گے اور وہ نشہ میں نہیں ہوں گے اور واقعہ میں اللہ کا عذاب بڑا سخت ہے ﴿۲﴾ اور بعض لوگ ایسے ہیں جو اللہ کے بارے (اس کی ذات و صفات میں) بغیر جانے بوجھے جھگڑا کرتے ہیں اور ہر سرکش شیطان کے پیچھے ہو لیتے ہیں ﴿۳﴾ جس کے بارے میں لکھا جا چکا ہے یہ کہ جو اُسے دوست رکھے گا تو وہ اُسے گمراہ کر دے گا اور اس کو دوزخ کے عذاب کا راستہ دکھائے گا ﴿۴﴾ اے لوگو! اگر تم (قیامت کے دن) دوبارہ زندہ ہونے کے بارے شک میں ہو تو یقیناً ہم نے تم کو (پہلی بار بھی تو) پیدا فرمایا تھا (پہلے) مٹی سے پھر نطفہ سے پھر خون کے لو تھڑے سے پھر بوٹی سے جس کی بناوٹ کامل بھی ہوتی ہے اور ناقص بھی تاکہ ہم تم پر (اپنی خالقیت) ظاہر کر دیں اور ہم جس کو چاہتے ہیں ایک مدت معین تک پیٹ میں ٹھہرائے رکھتے ہیں پھر ہم تم کو بچہ بنا کر باہر لاتے ہیں پھر تم اپنی جوانی کو پہنچتے ہو اور بعض تم میں وہ ہیں جو (جوانی کو پہنچنے سے پہلے) مر جاتے ہیں اور بعض تم میں وہ ہیں جو نکمی عمر (بڑھاپے کی زیادہ عمر) کی طرف لوٹائے جاتے ہیں کہ ایک چیز سے باخبر ہو کر پھر بے خبر ہو جاتے ہیں اور (اے مخاطب!) تُو زمین کو دیکھتا ہے کہ خشک پڑی ہے پھر جب ہم اُس پر پانی برساتے ہیں تو ابھرتی ہے اور شاداب ہوتی ہے اور ہر قسم کی خوش نما نباتات اگاتی ہے ﴿۵﴾ یہ سب اس لیے کہ اللہ ہی (قادرِ مطلق) برحق ہے اور یہ کہ وہی بے جان کو زندہ کر دیتا ہے اور یہ کہ وہی ہر چیز پر قادر ہے ﴿۶﴾ اور یہ کہ قیامت آنے والی ہے اس میں ذرا شبہ نہیں اور یہ کہ اللہ سب

لوگوں کو جو قبروں میں ہیں زندہ کراٹھائیں گے ﴿۷﴾ اور بعض لوگ ایسے ہیں کہ اللہ کے بارے میں بغیر واقفیت (علم ضروری) اور بغیر دلیل (علم عقلی) کے اور بغیر کسی روشن کتاب (دلیل نقلی) کے جھگڑا کرتے ہیں ﴿۸﴾ (تکبر سے) گردن موڑ لیتے ہیں تاکہ وہ (لوگوں کو) اللہ کی راہ سے بے راہ کریں ایسے شخص کے لیے دنیا میں رسوائی ہے اور قیامت کے دن ہم اس کو جلتی آگ کا عذاب چکھائیں گے ﴿۹﴾ (اس سے کہا جائے گا) یہ تیرے ہاتھوں کیے گئے کاموں کا بدلہ ہے اور یہ کہ اللہ اپنے بندوں پر زیادتی کرنے والے نہیں ﴿۱۰﴾

تفسیر و معارف

سورۃ حج شروع ہوتی ہے۔ اس سورۃ مبارکہ کے بارے اکثر مفسرین کی رائے ہے کہ اس کی کچھ آیات مکہ مکرمہ میں نازل ہوئیں کچھ مدینہ منورہ میں۔ کچھ آیات سفر میں نازل ہوئیں کچھ حضر میں۔ کچھ حالت جنگ میں اور کچھ امن کے زمانے میں۔ کچھ آیات ناسخ ہیں اور کچھ منسوخ بھی ہیں۔ کچھ آیات متشابہہ ہیں اور کچھ محکم۔ اس طرح یہ سورۃ مبارکہ عجائبات قرآن میں سے ہے۔

حضور اکرم صلی اللہ علیہ وسلم کا معمول مبارک تھا کہ جو آیت نازل ہوتی اس کے متعلق آپ صلی اللہ علیہ وسلم خود فیصلہ فرما دیتے کہ اسے کس سورت میں، کس آیت سے پہلے یا بعد میں لکھا جائے گا اس لیے یہ ترتیب آپ صلی اللہ علیہ وسلم کی ہی مرتب کردہ ہے۔

ارشاد باری ہے: **يَا أَيُّهَا النَّاسُ اتَّقُوا رَبَّكُمُ**۔۔۔ اے لوگو! اپنے پروردگار سے ڈرو۔ اپنے پروردگار کی عظمت سے لرزاں و ترساں رہو۔ قابل غور بات یہ ہے کہ اللہ کریم نے یہاں اپنی الوہیت کا ذکر نہیں فرمایا بلکہ اپنی صفت ربوبیت ارشاد فرمائی ہے: **اتَّقُوا رَبَّكُمُ**۔۔۔ اس لیے کہ مخلوق کو تخلیق کرنا، اسے مختلف مراحل سے گزار کر، عجیب و غریب صورتوں سے دوچار کر کے مکمل انسانی وجود بنانا ربوبیت باری ہے۔ انسانی وجود کے مختلف اعضاء دیکھیں۔ ہر عضو کے کام دیکھیں، دماغ کی صلاحیتیں دیکھیں، عقل کے کرشمے دیکھیں۔ روئیدگی سے غذا کا بننا دیکھیں۔ ہر، ہر شے ربوبیت باری تعالیٰ پر گواہ ہے۔ اس لیے فرمایا کہ اپنے پروردگار کی عظمت کا احساس رکھو۔ اللہ کی عظمت کا احساس بندے کو بندہ بننا سکھاتا ہے۔

دورِ حاضر کی پستی:

جب تک علمائے کرام دین سیکھتے اور سکھاتے رہے دین کی عظمت تھی۔ اب میڈیا کے مادر پدر آزاد دور میں علماء کی آبرو ہی نہیں رہی نہ اُن کی عزت کی جاتی ہے۔ اب دین کے بارے میں جو جتنا جاہل ہے اور اداکاری کر سکتا ہے وہ ٹی وی چینلز پر دین کے نام پر گمراہی پھیلا رہا ہے۔ اللہ کریم کی ذات بے عیب ہے اور یہ جاہل اللہ کریم کی ذات کے بارے گمراہیاں پھیلا رہے ہیں۔ ان کے اپنے پلے دین نہیں ہے تو یہ لوگوں کو عظمتِ باری کیا سمجھائیں گے؟

زلزلہ و قیامت:

فرمایا زلزلۃ الساعۃ شیءٌ عظیمٌ ① بے شک قیامت کا زلزلہ بڑی بھاری چیز ہوگی۔ قیامت کا زلزلہ اتنا بڑا ہے جس میں ساری کائنات تباہ ہو جائے گی۔ سمندر خشک ہو جائیں گے، چاند سورج جھڑ جائیں گے، آسمان پھٹ جائیں گے، پہاڑ روئی کے گالوں کی طرح اُڑ جائیں گے۔ اس بہت بڑے زلزلے سے ڈرو اور اس دن کی تیاری کرو۔ اگرچہ وہ بڑا بھاری دن ہوگا لیکن اس دن اللہ کے پیارے بندوں کو قیامِ قیامت کا پتا ہی نہیں چلے گا۔ سورۃ انبیاء میں گزر چکا ہے کہ اللہ کے ان بندوں کو اس کی ذرا سی سرسراہٹ بھی سنائی نہ دے گی۔ اللہ کریم یہاں پہلے سے اطلاع دے رہے ہیں کہ رحمتِ الہی کو اسی دنیا میں حاصل کر لو۔ رحمتِ الہی کو پانے والے راستے پر چلو تا کہ اس دن وہاں پہنچو جہاں اللہ کی رحمت ہوگی ورنہ جو اس سے باہر رہ جائیں گے وہ اس زلزلہ کی زد میں ہوں گے۔ وہ اتنا بڑا زلزلہ ہے کہ: (اے مخاطب) جس دن تو اسے دیکھے گا: تَذْهَلُ كُلُّ مُرْضِعَةٍ عَمَّا أَرْضَعَتْ يَوْمَ تَرْوُفْنَہَا۔۔۔ کہ دودھ پیتے بچوں کو دودھ پلانے والی مائیں بھول جائیں گی۔ دنیا میں جتنے مضبوط رشتے ہیں سب سے مضبوط رشتہ مامتا کا ہے۔ خصوصاً جب بچہ شیر خوار ہو۔ ماں ساری قربانیاں دے کر بچے کی دیکھ بھال کرتی ہے۔ فرمایا، مامتا بھری مائیں بھی معصوم بچوں کو بھول جائیں گی۔ کسی کو کسی کی خبر نہیں رہے گی۔ وَتَضَعُ كُلُّ ذَاتِ حَمْلٍ حَمْلَہَا۔۔۔ اور حمل والی ماداؤں کے حمل گر جائیں گے۔ وَتَرَى النَّاسَ سُكَرٰی۔۔۔ اور آپ لوگوں کو ایسے دیکھیں گے جیسے وہ نشے میں ہوں۔ کوئی ادھر گر رہا ہے کوئی ادھر لوٹ رہا ہے۔ وَمَا هُمْ بِسُكَرٰی۔۔۔ لیکن وہ نشے میں نہیں ہوں گے وَلٰكِنَّ عَذَابَ اللّٰهِ شَدِيدٌ ② اللہ کا عذاب بڑا سخت ہے اس سے ان کے حواس مختل ہو جائیں گے۔ قیامت کا دھماکہ اتنا بڑا واقعہ ہے کہ اس سے اُن کے ذہن ماؤف ہو جائیں گے۔

فرمایا: وَمِنَ النَّاسِ مَن يُجَادِلُ فِي اللّٰهِ بِغَيْرِ عِلْمٍ وَيَتَّبِعُ كُلَّ شَيْطٰنٍ مَّرِيْدٍ ③ اور بعض لوگ ایسے ہیں جو اللہ کے بارے اس کی ذات و صفات میں بغیر جانے جھگڑا کرتے ہیں اور ہر سرکش شیطان کے پیچھے ہو لیتے

ہیں۔ ایسے جاہل لوگ بھی ہیں کہ اپنی جہالت کے باوجود ذاتِ باری پر، صفاتِ باری پر احکامِ باری اور نبوت پر اعتراض کرتے ہیں لیکن اصل بات یہ ہے کہ یہ جہلا، سرکش شیطانوں کے پیچھے لگے ہوئے ہیں۔ انہوں نے انبیاء کا دامن نہیں تھاما اسی لیے جہالت کا شکار رہے اور شیطانوں کی صحبت میں چلے گئے۔ شیاطین ان پر جو باتیں إلقاء کرتے ہیں وہی باتیں یہ آگے بیان کر دیتے ہیں۔ اس لیے ان کی باتیں اعتراضات ہیں۔ اللہ کی ذات و صفات پر اعتراضات اور اللہ کے نبیوں اور دین کے احکامات پر اعتراضات۔

صحبت کے اثرات:

جب شیاطین کا ساتھ اختیار کر لیا تو ظاہر ہے وہ گمراہی میں ہی لے کر جائیں گے۔ جب بندہ اپنی مرضی سے فیصلہ کر لیتا ہے تو جس صحبت کو اختیار کرے گا اسی کے انجام کو پالے گا۔ یہی فرمایا گیا: کُتِبَ عَلَيْهِ أَنَّهُ مَنْ تَوَلَّاهُ فَأَنَّهُ يُضِلُّهُ وَيَهْدِيهِ إِلَى عَذَابِ السَّعِيرِ ⑤ جس کے بارے لکھا جا چکا ہے، کہ جو اسے دوست رکھے گا تو وہ اسے گمراہ کر دے گا اور اس کو دوزخ کے عذاب کا راستہ دکھائے گا۔

یہ آیت صحبت کے اثرات پر دلیل ہے۔ فرمایا گیا ہے کہ ان گوں کے کردار پر یہ فیصلہ کر دیا گیا ہے کہ جو شیطان کی دوستی کرے گا وہ اسے ضرور گمراہ کرے گا اور سیدھا جہنم کے عذابوں میں لے کر جائے گا۔ یہاں سے یہ مسئلہ سمجھ آ جاتا ہے کہ

صحبت	صالح	خُرا	صالح	کند
صحبت	طالح	خُرا	طالح	کند

اللہ کے نیک بندوں کی صحبت، صالحین کی صحبت صلاحیت کی طرف نیکی کی طرف لے جائے گی اور بدکار کی صحبت برائی کی طرف لے جائے گی۔

حضورِ اکرم صلی اللہ علیہ وسلم کے ایک ارشادِ عالی کا مفہوم ہے کہ برے کی صحبت لوہار کی بھٹی ہے۔ اس کے پاس بیٹھنے والے پر ہو سکتا ہے کہ گرم لوہے کی چنگاری یا لوہے کا چھوٹا سا ٹکڑا گر پڑے۔ اور کچھ بھی نہ ہو صرف پاس بیٹھنے سے دھواں اور تپش تو آتی رہے گی۔ نیک لوگوں کی صحبت عطار کی دکان ہے۔ ہو سکتا ہے کہ وہ روئی پر عطر لگا کر بطور تحفہ دے دے اور اگر نہ بھی دے تو جتنی دیر وہاں بیٹھا رہے گا خوشبو تو آتی رہے گی۔ معطر رہے گا۔

اس آیتِ مبارکہ میں واضح کیا جا رہا ہے کہ شیطان کی دوستی دوزخ کی طرف جانے والا راستہ ہے۔ وہ خود

دوزخ جا رہا ہے، جو اس سے دوستی کرتا ہے، اسے بھی ساتھ لے کر دوزخ میں جائے گا۔

قدرتِ کاملہ کے مظاہر، حصولِ ہدایت کے دلائل:

زیر نظر آیہ مبارکہ میں اللہ کریم اپنی قدرتِ کاملہ کا ذکر فرما کر حصولِ ہدایت کے دروا کر رہے ہیں تاکہ لوگ حق کو پاسکیں۔ فرمایا: **يَا أَيُّهَا النَّاسُ إِنَّ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّنْ تُرَابٍ**۔۔۔ اے لوگو! اگر تم قیامت کے دن دوبارہ زندہ ہونے کے بارے شک میں ہو تو یقیناً ہم نے تم کو پہلی بار بھی تو مٹی سے پیدا فرمایا تھا۔ فرمایا کہ اپنی پیدائش پر غور کرو۔ ہم نے تمہاری پیدائش مٹی سے کی۔ مٹی کو کتنے روپ دیے۔ کہیں اناج، پھل، سبزیاں اُگا کر تمہاری غذا بنادی، کہیں چار اُگایا، اسے جانوروں نے کھایا، دودھ دیا، وہ دودھ انسان تک پہنچا۔ وہ جانور ذبح ہوا، اس کا گوشت انسان تک پہنچا۔ زمین سے جڑی بوٹیاں نکلیں، وہ انسان کی دوا بنیں۔ ایک مٹی ہی تھی جسے کتنی شکلوں سے گزار کر کتنے روپ دے کر کہیں انسان کی غذا بنائی اور کہیں دوا۔ **ثُمَّ مِّنْ نُطْفَةٍ ثُمَّ مِّنْ عَلَقَةٍ ثُمَّ مِّنْ مُّضْغَةٍ مُّخَلَّقَةٍ وَغَيْرِ مُّخَلَّقَةٍ لِّنُبَيِّنَ لَكُمْ**۔۔۔ تمہاری پیدائش بنیادی طور پر مٹی سے ہوئی پھر نطفہ سے پھر خون کے لو تھڑے سے پھر بوٹی سے جس کی بناوٹ کامل بھی ہوتی ہے اور ناقص بھی تاکہ تم پر اپنی خالقیت ظاہر کر دیں۔ تمہیں یہ سارا کچھ اس لیے بتایا جا رہا ہے کہ تمہیں پتا ہو کہ رب العالمین کتنا عظیم ہے۔ **وَنُقَرِّ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لَتَبَلِّغُوهُنَّ أَشَدَّكُمْ، وَمِنْكُمْ مَّنْ يُتَوَفَّىٰ وَمِنْكُمْ مَّنْ يُرَدُّ إِلَىٰ أَرْذَلِ الْعُمُرِ لِكَيْلَا يَعْلَمَ مِن بَعْدِ عِلْمٍ شَيْئًا**۔۔۔ پھر ہم ایک خاص مدت تک ماں کے پیٹ میں ٹھہرائے رکھتے ہیں۔ اسی نطفے سے پھر انسانی بچہ تخلیق کر کے دنیا میں لاتے ہیں۔ اس کے اعضاء و جوارح ہوتے ہیں، بے نظیر حواس عطا ہوتے ہیں، بہترین قوتیں، صلاحیتیں ملتی ہیں۔ وہی بچہ جو کبھی طفل تھا، ابھی نہیں اڑا سکتا تھا وہ کڑیل جوان بن جاتا ہے۔ کچھ کر جانے کی قوت سے بھرپور ہوتا ہے لیکن وہ قادر کریم کسی کو جوانی میں ہی موت دے دے تو جوانی کا زور موت کو روک نہیں سکتا۔ وہ جو ایک ذرے کو اتنی باریکیوں سے گزار کر انسان بنا رہا ہے وہ انسان کے مرنے کے بعد اس کے ذرات کو کہہ دے کہ اٹھ کر کھڑا ہو جا تو کیا انسان کھڑا نہیں ہوگا؟

قادرِ مطلق ہی وہ ذات ہے کہ کسی کو جوانی میں موت دے دیتا ہے اور کسی کو بڑھاپے کی بڑی عمر تک پہنچا دیتا ہے۔ ہر شے اللہ کے دستِ قدرت میں ہے، بچہ جب ماں کے پیٹ سے پیدا ہوتا ہے تو کچھ نہیں جانتا پھر وہ سیکھتا رہتا ہے اور بڑا فاضل بن جاتا ہے جب بڑھاپا آ جاتا ہے تو حافظہ ساتھ چھوڑ جاتا ہے۔ قویٰ مضحل ہو

جاتے ہیں۔ وہی بہت بڑا سمندان جس نے دنیا بھر کے علوم حاصل کر لیے تھے وہ اب یہ بھی بھول جاتا ہے کہ اس نے کھانا کھایا تھا یا نہیں۔

یہاں اللہ کریم کے بعد دیگرے اپنی قدرت کی نشانیوں کا ذکر فرما رہے ہیں تاکہ انسان سمجھ بوجھ سے کام لے۔ فرمایا: وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ ⑤ تم زمین کو دیکھتے ہو کہ خشک پڑی ہے، گرد اڑ رہی ہے پھر ہم اس پر بارش برسا دیتے ہیں تو وہ ساری زمین شاداب ہو جاتی ہے۔ خوشنما نباتات اگاتی ہیں، گھاس کا لباس پہن لیتی ہے، پھولوں سے لد جاتی ہے، درخت پھلوں سے بھر جاتے ہیں، فصلیں لہلہانے لگتی ہیں۔ وہی زمین جو مردہ پڑی تھی، خاک اڑ رہی تھی اس پر ہم نے بارش برسائی اور کیا کیا کمالات پیدا کر دیے۔ تم بھی جب مٹی میں مل جاؤ گے تو اسی طرح سے تمہیں بھی اٹھا کھڑا کر دیا جائے گا۔

ذَلِكَ بِأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَى وَأَنَّهُ عَلَى كُلِّ شَيْءٍ قَدِيرٌ ⑥ یہ سب اس لیے ہے کہ اللہ ہی قادر مطلق برحق ہے اور یہ کہ وہی بے جان کو زندہ کر دیتا ہے اور یہ کہ وہی ہر چیز پر قادر ہے۔ اور یہ بھی یاد رکھو: وَأَنَّ السَّاعَةَ آتِيَةٌ لَا رَيْبَ فِيهَا ⑦ وَأَنَّ اللَّهَ يَبْعَثُ مَنْ فِي الْقُبُورِ ⑧ کہ قیامت آنے والی ہے اس میں ذرا شبہ نہیں اور یہ کہ اللہ سب لوگوں کو جو قبروں میں ہیں زندہ کراٹھا لیں گے۔

قبر سے مراد ہے وہ جگہ جہاں مرنے کے بعد جگہ ملے گی جیسے کوئی سمندر میں غرق ہوا یا کسی جانور نے کھا لیا۔ یہ سب کچھ اس لیے بتایا جا رہا ہے کہ اللہ حق ہے، قادرِ قیوم ہے جو چاہے کر سکتا ہے۔ قیامت یقیناً قائم ہوگی۔ اس میں ذرا شک کرنے کی گنجائش نہیں اور اللہ ایسا قادر ہے کہ جتنے لوگ زمین کا حصہ بن چکے ہیں ان سب کو حشر میں کھڑا کر دے گا۔

متکبر کا انجام:

فرمایا: وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ⑨ اور بعض لوگ ایسے ہیں کہ اللہ کے بارے میں بغیر واقفیت (علمِ ضروری) اور بغیر دلیل (علمِ عقلی) کے اور بغیر کسی روشن کتاب (دلیلِ نقلی) کے جھگڑا کرتے ہیں۔

متکبر لوگوں کا ذکر ہے کہ وہ ایسے لوگ ہیں کہ اللہ کی ذات، اس کی عظمت اور اس کی قدرتِ کاملہ میں جھگڑا کرتے ہیں۔ کہتے ہیں مگر دوبارہ زندہ ہونا کیسے ہوگا؟ کاش! وہ غور کر لیتے کہ وہ خود کیسے بن گئے تھے، انہیں خاک

سے انسانی قالب میں کس نے ڈھالا؟ اور جب وہ قالب مر کر خاک میں مل جائے گا تو اس قادر مطلق کے لیے کیا مشکل ہے کہ وہ دوبارہ بنا کھڑا کرے! یہ ایسے جاہل ہیں کہ بغیر علم کے جھگڑتے ہیں عظمت باری کے خلاف ان کے پاس کوئی علمی دلیل ہے نہ عقلی و نقلی۔ کسی الہامی کتاب میں کوئی ایسی دلیل نہیں جو ذات باری کے بارے میں نزاع پیدا کرتی ہو۔ اس کے باوجود ان کا رویہ یہ ہے: ثَانِي عَظِيْمٌ لِّیُضِلَّ عَنْ سَبِيلِ اللّٰهِ۔۔۔ (تکبر سے) گردن موڑ لیتے ہیں تاکہ وہ (لوگوں کو) اللہ کی راہ سے بے راہ کریں۔

اپنی جاہلیت کے باوجود متکبر ہیں۔ اکڑے ہوئے، گردن پھیرے ہوئے ہیں۔ حق سے منہ موڑے ہوئے ہیں اور چاہتے ہیں کہ دوسرے لوگ بھی ان کا اتباع کریں۔ دوسروں کو بھی گمراہ کر کے جہنم لے جائیں۔ قرآن حکیم نے لوگوں کے اس عجیب رویے کی نشاندہی کی ہے کہ بدکار لوگ کس طرح اپنے ساتھ دوسروں کو بھی برائی میں شامل کرنے کے لیے محنت کرتے ہیں۔ معاشرے میں اس کا مشاہدہ کیا جاسکتا ہے کہ نیک اور باعمل لوگ اس پر اتنی محنت نہیں کرتے کہ دوسروں کو بھی نیک بنایا جائے جتنی محنت برائی کرنے والے کرتے ہیں کہ زیادہ سے زیادہ لوگوں کو اپنے ساتھ ملا لیں۔ فرمایا: لَهُ فِي الدُّنْيَا خِزْيٌ وَنُذِيْقُهُ يَوْمَ الْقِيَمَةِ عَذَابَ الْحَرِيقِ ⑤ ایسے شخص کے لیے دنیا میں رسوائی ہے اور قیامت کے دن ہم اس کو جلتی آگ کا عذاب چکھائیں گے۔

بتایا جا رہا ہے کہ برائی کر کے کوئی دنیا میں بھی سکھ نہیں پاسکتا۔ ذلیل و رسوا ہی ہوتا ہے۔ دنیا میں انسان برائی کرتا ہے۔ چوری، ڈاکہ ڈالتا ہے، رشوت لیتا ہے، بددیانتی کرتا ہے تو اسی لیے کہ دنیا کی زندگی آرام سے بسر کر سکے۔ دولت، عہدہ، اقتدار سے عزت پائے لیکن ایسا نہیں ہو سکتا۔ بتایا جا رہا ہے کہ برائی کر کے آرام نہیں ملتا۔ معاشرہ ایسی مثالوں سے پر ہے۔ عوام ہوں یا سربراہان مملکت سب کا رویہ ایک سا ہے۔ ہر ایک اپنی حدود سے تجاوز کر کے، اختیارات کا ناجائز استعمال کر کے دنیوی عزت، شہرت، دولت اور سکون حاصل کرنا چاہتا ہے لیکن ایسا نہیں ہوتا۔ بڑے بڑے حکمرانوں کو ہتھکڑیاں لگ جاتی ہیں۔ زندگی میں یہ انجام ہوتا ہے کہ سکون غارت رہتا ہے۔ تو کیا کیفیت ہوگی ان کے دلوں کی!

اللہ کریم برائی کے انجام کی خبر دے رہے ہیں کہ بندہ دنیوی مفادات کے لیے برائی کرتا ہے اور وہ ان مفادات کو حاصل بھی کر لیتا ہے لیکن برائی کا ایک انجام بد اسے دنیا میں ہی دیکھنا پڑتا ہے۔ وہ دنیا میں ذلیل و رسوا ہوتا ہے اور آخرت میں آگ کا عذاب اسے بھگتنا ہوگا۔ جس دنیا کے لیے اس نے ظلم کیے، اللہ کی

نافرمانی کی وہ دنیا بھی اسے نہیں ملتی اور آخرت میں آگ کا عذاب گلے پڑ جاتا ہے۔ جب آگ اور دوزخ کا عذاب گلے پڑے گا تو اسے یاد دلایا جائے گا کہ: ذٰلِكَ بِمَا قَدَّمْتَ يَدَكَ وَأَنَّ اللَّهَ لَا يَهْدِي الْقَوْمَ الْفَاسِقِينَ (اس سے کہا جائے گا) یہ تیرے ہاتھوں کیے گئے کاموں کا بدلہ ہے اور یہ کہ اللہ اپنے بندوں پر زیادتی کرنے والے نہیں۔

اللہ کی شان سے یہ بعید ہے کہ وہ ایک حقیر سی مخلوق پر زیادتی کرے۔ خالق کے سامنے مخلوق کی حیثیت کیا ہے۔ اللہ کریم کسی سے زیادتی نہیں کرتے۔ جو بھی زیادتی کرتا ہے اپنے آپ پر ظلم ڈھاتا ہے۔ اپنے لیے دوزخ خود بھڑکاتا ہے۔ اپنے لیے خود آگ جلاتا ہے اور پھر اس میں جلتا ہے۔

گمراہی کے جتنے رستے ہیں ہر ایک رستے پر وہی چلتا ہے جو اس فریب میں مبتلا ہو جاتا ہے کہ برائی کر کے وہ دنیوی دولت، عزت، شہرت، سہولتیں پالے گا اور دنیا میں اس کی بڑی عزت ہوگی لیکن حق یہ ہے کہ برائی کا انجام بُرا ہی ہوتا ہے۔ برائی کرنے والے کو کبھی عزت و وقار نہیں ملتا اور آخرت بھی جاتی رہتی ہے۔

سورة الحج ركوع 2 آيات 11 تا 22

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَمِنَ النَّاسِ مَن يَّعْبُدُ اللّٰهَ عَلَىٰ حَرْفٍ ۚ فَإِنْ أَصَابَهُ خَيْرٌ اطْمَأَنَّ بِهِ ۚ
وَأِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ ۚ خَسِرَ الدُّنْيَا وَالْآخِرَةَ ۚ ذَلِكَ
هُوَ الْخُسْرَانُ الْمُبِينُ ۝۱۱ يَدْعُوا مِنْ دُونِ اللّٰهِ مَا لَا يَضُرُّهُ وَمَا لَا نُنْفَعُهُ ۚ
ذَلِكَ هُوَ الضَّلَالُ الْبَعِيدُ ۝۱۲ يَدْعُوا لِمَن ضُرَّةٌ أَقْرَبُ مِنْ نَفْعِهِ ۚ لَبِئْسَ
الْمَوْلَىٰ وَلِبِئْسَ الْعَشِيرُ ۝۱۳ إِنَّ اللّٰهَ يُدْخِلُ الَّذِينَ آمَنُوا وَعَمِلُوا
الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ ۚ إِنَّ اللّٰهَ يَفْعَلُ مَا يُرِيدُ ۝۱۴ مَن
كَانَ يَظُنُّ أَنَّ لَّنَ يَنْصُرَهُ اللّٰهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى
السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ۝۱۵ وَكَذَلِكَ
أَنْزَلْنَاهُ آيَاتٍ بَيِّنَاتٍ ۚ وَأَنَّ اللّٰهَ يَهْدِي مَن يُرِيدُ ۝۱۶ إِنَّ الَّذِينَ آمَنُوا
وَالَّذِينَ هَادُوا وَالصَّابِئِينَ وَالنَّصَارَىٰ وَالْمَجُوسَ وَالَّذِينَ أَشْرَكُوا ۚ إِنَّ
اللّٰهَ يَفْصِلُ بَيْنَهُمْ يَوْمَ الْقِيَمَةِ ۚ إِنَّ اللّٰهَ عَلَىٰ كُلِّ شَيْءٍ شَهِيدٌ ۝۱۷ أَلَمْ تَرَ
أَنَّ اللّٰهَ يَسْجُدُ لَهُ مَن فِي السَّمٰوٰتِ وَمَن فِي الْأَرْضِ وَالشَّمْسُ وَالْقَمَرُ
وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِّنَ النَّاسِ ۚ وَكَثِيرٌ حَقَّ
عَلَيْهِ الْعَذَابُ ۚ وَمَن يُهِنِ اللّٰهُ فَمَا لَهُ مِنْ مُّكْرِمٍ ۚ إِنَّ اللّٰهَ يَفْعَلُ مَا
يَشَاءُ ۝۱۸ هٰذِهِ خُصَمٰٓءُ الَّذِينَ كَفَرُوا قُطِّعَتْ لَهُمْ

ثِيَابٍ مِّن تَارٍ يُصَبُّ مِنْ فَوْقِ رُءُوسِهِمُ الْحَمِيمُ ۝۱۹ يُصْهَرُ بِهِ مَا فِي بُطُونِهِمْ وَالْجُلُودُ ۝۲۰ وَلَهُمْ مَقَامِعٌ مِّنْ حَدِيدٍ ۝۲۱ كُلَّمَا أَرَادُوا أَن يَخْرُجُوا مِنْهَا مِنْ غَمٍّ أُعِيدُوا فِيهَا ۝۲۲ وَذُوقُوا عَذَابَ الْحَرِيقِ ۝۲۳

اور لوگوں میں بعض ایسا بھی ہے جو اللہ کی عبادت (ایسے طور پر) کرتا ہے (جیسے کسی چیز کے) کنارے پر (کھڑا ہو) پھر اگر اس کو کوئی (دنیا کا) نفع پہنچ گیا تو اس کے سبب مطمئن ہو گیا اور اگر اس کو کوئی آزمائش آگئی تو منہ اٹھا کر (کفر کی طرف) چل دیا اس نے دنیا میں (بھی) نقصان اٹھایا اور آخرت میں (بھی) یہی تو کھٹا نقصان ہے ﴿۱۱﴾ اللہ کے سوا ایسی چیز کو پکارتا ہے (عبادت کرتا ہے) جو اس کو نہ نقصان پہنچا سکتی ہے اور نہ اس کو نفع دے سکتی ہے یہی انتہا درجہ کی گمراہی ہے ﴿۱۲﴾ وہ ایسے کو پکار رہا ہے (عبادت کر رہا ہے) کہ اس کا نقصان اس کے فائدہ کی نسبت زیادہ قریب ہے ایسا کارساز بھی بُرا ہے اور ایسا ہم نشین بھی بُرا ہے ﴿۱۳﴾ بے شک اللہ ایسے لوگوں کو جو ایمان لائے اور نیک کام کیے (بہشت کے) ایسے باغوں میں داخل فرمائیں گے جن کے تابع نہریں جاری ہوں گی بے شک اللہ جو ارادہ کرتے ہیں کر گزرتے ہیں ﴿۱۴﴾ جو یہ خیال کرتا ہے کہ اللہ ان (نبی صلی اللہ علیہ وسلم) کی دنیا اور آخرت میں ہرگز مدد نہیں فرمائیں گے تو اُس کو چاہیے کہ ایک رسی آسمان تک تان لے پھر (اس کے ذریعے آسمان پر پہنچ کر) اگر ہو سکے (تو وحی کو) ختم کر دے پھر دیکھ لے کہ کیا اُس کی یہ تجویز اس کے غصے کو دور کر سکتی ہے؟ ﴿۱۵﴾ اور ہم نے اس (قرآن) کو اسی طرح نازل فرمایا ہے (اس کی) باتیں کھلی کھلی (ہیں) اور یہ کہ اللہ جس کو چاہتے ہیں ہدایت بخشتے ہیں ﴿۱۶﴾ بلاشبہ جو لوگ ایمان لائے اور جو لوگ یہودی ہوئے اور ستارہ پرست اور عیسائی اور مجوسی اور وہ لوگ جنہوں نے شرک کیا یقیناً اللہ ان سب میں قیامت کے دن فیصلہ فرمادیں گے۔ بے شک اللہ ہر چیز سے باخبر ہیں ﴿۱۷﴾ (اے مخاطب) کیا تم نے نہیں دیکھا یہ کہ جو (مخلوق) آسمانوں میں ہے اور جو زمین میں ہے اور سورج اور چاند اور ستارے اور پہاڑ اور درخت اور

چار پائے اور بہت سے انسان اللہ ہی کو سجدہ کرتے ہیں اور بہت سے ایسے ہیں جن پر عذاب ثابت ہو چکا اور جس کو اللہ ذلیل کریں تو اس کو کوئی عزت دینے والا نہیں بے شک اللہ جو چاہتے ہیں کرتے ہیں ﴿۱۸﴾ یہ دو فریق (ایک دوسرے کے دشمن) ہیں اپنے پروردگار کے بارے میں جھگڑتے ہیں تو جو لوگ کافر ہیں ان کے لیے آگ کے کپڑے کاٹے جائیں گے (بنائے جائیں گے) ان کے سروں کے اوپر سے تیز گرم پانی ڈالا جائے گا ﴿۱۹﴾ اس سے ان کے پیٹ کی چیزیں (انٹریاں) اور کھالیں سب گل جائیں گی ﴿۲۰﴾ اور ان کے (مارنے کے) لیے لوہے کے گرز ہوں گے ﴿۲۱﴾ وہ جب چاہیں گے کہ اس (دوزخ) سے، دکھ کے مارے نکل جائیں (پھر) اُسی میں لوٹا دیے جائیں گے اور (کہا جائے گا) جلنے کا عذاب (ہمیشہ کے لیے) چکھتے رہو ﴿۲۲﴾

تفسیر و معارف

گزشتہ آیات میں واضح کیا گیا کہ ہدایت کا راستہ ایک ہے۔ وہ لوگ جو ہدایت پر ہیں ان سب کا طریقہ، سوچ، عمل یعنی عقیدہ سے اعمال تک سب ایک سا ہے۔ کفر کے جتنے راستے ہیں ان پر چلنے والے سب کے سب مختلف عقیدے رکھتے ہیں۔ کوئی جنوں کو پوجتا ہے، کوئی ستاروں کو۔ کوئی فرشتوں کو پوجتا ہے اور کوئی اہل اللہ کی پوجا کرتا ہے۔ کسی نے انبیاء کو اللہ کی اولاد مان لیا اور ان کی پوجا شروع کر دی لیکن سب کی عبادت کا مقصد صرف حصول دنیا ہے۔ کافر کا دین بھی دنیا ہے۔ وہ عبادات کے نام پر جو رسومات ادا کرتا ہے ان سے بھی وہ دنیوی فائدہ ہی چاہتا ہے۔ مومن کی دنیا بھی دین ہے۔ وہ دنیا کے کام کرتے ہوئے آخرت سنوارتا ہے۔

مشروط عبادت دو عالم کا خسارہ:

فرمایا: وَمِنَ النَّاسِ مَن يَّعْبُدُ اللَّهَ عَلَى حَرْفٍ ۚ فَإِنْ أَصَابَهُ خَيْرٌ اطْمَأَنَّ بِهِ ۚ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ ۚ خَسِرَ الدُّنْيَا وَالْآخِرَةَ ۚ ذَٰلِكَ هُوَ الْخُسْرَانُ الْمُبِينُ ﴿۱۱﴾ اور لوگوں میں بعض ایسا بھی ہے جو اللہ کی عبادت (ایسے طور پر) کرتا ہے (جیسے کسی چیز کے) کنارے پر (کھڑا ہو) پھر اگر اس کو کوئی (دنیا کا) نفع پہنچ گیا تو اس کے سبب مطمئن ہو گیا اور اگر اس کو کوئی آزمائش آگئی تو منہ اٹھا کر (کفر کی طرف) چل

دیا اس نے دنیا میں بھی نقصان اٹھایا اور آخرت میں (بھی) یہی تو کھلا نقصان ہے۔

فرمایا جا رہا ہے کہ کچھ لوگ ایسے ہیں جنہیں دعویٰ ایمان تو ہے لیکن اللہ کی عبادت مشروط کرتے ہیں۔ ان عبادات اور مجاہدوں سے ان کی مراد رضائے الہی نہیں ہوتی بلکہ دنیا کا ہی کوئی فائدہ مطلوب ہوتا ہے۔ وہ یہ سوچتے ہیں کہ نمازیں پڑھیں گے تو دکان خوب چلے گی۔ تہجد پڑھیں گے تو بیٹے ملازم ہو جائیں گے، کاروبار میں ترقی ہوگی۔ یعنی وہ مشروط عبادت کرتے ہیں۔ ان کی عبادات کا حاصل دنیا ہوتی ہے۔ ایسے لوگوں کے بارے ارشاد ہوا ہے کہ وہ گویا کنارے پر چلتے ہیں۔ اگر کام ان کی مرضی کے مطابق ہوا تو ٹھیک ورنہ کہتے ہیں، ”تہجد پڑھ کے دیکھ لیا دکان تو چلتی نہیں پھر کیا فائدہ؟“ یا یہ کہ ”اتنی تسبیحات پڑھیں بیٹا بیمار تھا وہ تو ٹھیک نہیں ہوا۔“

اگر دنیا کا کوئی فائدہ پہنچ جائے تو بڑے خوش ہو کر کہتے ہیں کہ میرے وظیفے سے اور میرے نقلوں سے یہ کام ہو گیا اور اگر ناکامی ہو، کوئی مشکل آ جائے تو ساری عبادات چھوڑ چھاڑ کر بیٹھ جاتے ہیں کہ اتنی نمازیں پڑھیں، اتنے وظیفے کیے، ملا تو کچھ بھی نہیں۔ یہ وہ لوگ ہیں جن کی دنیا بھی ضائع ہوگی اور آخرت بھی۔ انہیں اس دنیا میں کچھ ملانہ آخرت میں۔

مسلمان کی تو ساری زندگی عبادت ہے۔ مسلمان کی عملی زندگی کا ہر قدم عبادت کا اجر پاتا ہے۔ صلوٰۃ، زکوٰۃ، روزہ اور حج تو ایسے ہے جیسے کسی سے کہا جائے کہ روزانہ صبح اٹھ کر غسل کر لیا کرو۔ صاف ستھرے تازہ دم ہو جاؤ گے۔ یہ عبادات بھی اسی طرح اثر رکھتی ہیں کہ عبادت سے عقیدے اور ایمان کو تازہ کر لیا جائے۔ اللہ کے حضور حاضری ہو جائے، اللہ سے شرف ہمکلامی نصیب ہو جائے۔ ایمان میں نئی تازگی اور عقیدے میں مضبوطی آ جائے اس کا اثر یہ ہو کہ بندہ دنیا کے کام بحیثیت مسلمان کرے۔ جب ہر کام اطاعتِ الہی اور اتباعِ پیغمبر صلی اللہ علیہ وسلم میں ہوگا تو وہ عبادت ہوگا۔ اسی لیے شریعت نے مومن کے ہر کام کو عبادت قرار دیا ہے کہ وہ روزی کماتا ہے تو شریعت کے مطابق، خرچ کرتا ہے تو شریعت کے مطابق۔ اس کی پوری زندگی عبادت ہے کہ اس کا ہر کام شریعت کے مطابق ہوتا ہے کنارے پر چلنے والے لوگ مختلف سوچ رکھتے ہیں۔ وہ عبادت کریں یا مجاہدہ اس کے ساتھ شرط لگالتے ہیں کہ اس سے ان کا فلاں کام ہو جائے گا اور جب وہ کام نہیں ہوتا تو ان کا دل عبادت سے اچاٹ ہو جاتا ہے۔ قرآن کریم اس رویے کی وجہ بتا رہا ہے کہ یہ لوگ عبادت پر محنت بھی کسی شرط پر کرتے ہیں حالانکہ کام تو اللہ کی مرضی اور اس کے حکم پر ہوتے ہیں۔ اللہ کا اپنا نظام ہے، تقدیر الہی ہے۔ بندے کی ہر خواہش پوری نہیں ہوتی۔ بندہ اپنی ذات کے اعتبار سے خواہش کرتا ہے۔ وہ مالک الملک کائنات کا فرماں روا ہے۔ وہ ساری کائنات کو متوازن رکھ کر چلاتا ہے۔ ہمارے سامنے ہماری اپنی ذات ہوتی ہے ہم اپنی خواہشات کی تکمیل کے لیے کوشاں رہتے ہیں خواہ

ہماری وہ خواہشات ہمارے لیے مضر ہی ہوں۔ ہم تو اپنی ذات سے بھی واقف نہیں ہیں کہ ہماری ذات کے لیے کیا چیز بہتر ہے اور کیا نقصان دہ ہے اور رب العالمین سب کی بھلائی جانتے ہیں جب اللہ عظیم و خبیر کی عبادت میں انسان دنیا کی شرطیں لے کر آتے ہیں تو غیرت الہی اسے قبول نہیں فرماتی۔ جب لوگ اللہ کی عبادت بھی مشروط کریں گے تو اس بے نیاز کو کسی کی عبادت کی تو ضرورت ہی نہیں۔ اللہ کی عبادت کو دنیا سے مشروط کر دینا خود اپنے آپ کے ساتھ زیادتی ہے۔ اس کی وجہ یہ ہے کہ انہیں عظمت الہی کے مقابلے میں دنیا اور دنیوی مفادات عزیز ہیں۔ ان کے نزدیک دنیا اتنی قیمتی ہے کہ اللہ کی عبادت بھی دنیا کو حاصل کرنے کے لیے کرتے ہیں۔ ان کی یہ مشروط عبادت ان کے لیے دو عالم کے خسارے کا باعث ہے۔

انتہا درجے کی گمراہی:

فرمایا: يٰۤاَيُّهَا الَّذِيْنَ اٰمَنُوْا مِنْ دُوْنِ اللّٰهِ مَا لَا يَصُوْرُ مَا لَا يَنْفَعُهُۥ ذٰلِكَ هُوَ الضَّلٰلُ الْبَعِيْدُ ﴿١١﴾ اللہ کے سوا ایسی چیز کو پکارتا ہے (عبادت کرتا ہے) جو اس کو نہ نقصان پہنچا سکتی ہے اور نہ اس کو نفع دے سکتی ہے یہی انتہا درجہ کی گمراہی ہے۔

اللہ کے سوا جو دوسروں کو پکارتے ہیں اور امیدیں رکھتے ہیں کہ وہ ان کے کام کر دیں گے۔ ان سے مصیبت کو دور کر دیں گے تو یہ بہت بڑی گمراہی ہے۔ ایک مخلوق دوسری مخلوق کا کیا بگاڑے گی اور کیا سنوارے گی! تمام مخلوقات اپنی ذات میں اللہ کے سامنے جواب دہ ہے۔ وہ اپنے جواب کی تیاری کرے گا یا کسی دوسرے کی فکر کرے گا۔ یہ آئیہ مبارکہ واضح کر رہی ہے کہ اللہ کے سوا کوئی کار ساز نہیں لہذا اپنی امیدوں کا مرکز ذات باری کو بناؤ۔

دنیا عالم اسباب ہے۔ یہاں کام اسباب کے ذریعے انجام پاتے ہیں لیکن اسباب اختیار کرنا اور بات ہے اور اسباب پر کئی بھروسہ کر لینا دوسری بات ہے۔ عموماً اہل اللہ سے ایسی امیدیں وابستہ کر لی جاتی ہیں جو صرف اللہ سے وابستہ ہونی چاہیں۔ درست طریقہ یہ ہے کہ اپنی امیدیں ذات باری سے وابستہ کرو۔ اہل اللہ کا احترام اس لیے کرو کہ وہ اللہ کے نیک بندے ہیں۔ ان سے نیکی سیکھو، اللہ کی عبادت کے طریقے سیکھو، اللہ کا دین سیکھو اور ان سے وہ فائدہ اٹھاؤ جو تمہیں دو عالم میں سرفراز کر دے وہ تمہاری روزی گھٹانے بڑھانے یا تمہارے ہاں بچوں کی پیدائش کے ٹھیکیدار نہیں ہیں۔ وہ تمہاری دکان چلانے یا نوکری دلوانے کے ذمہ دار نہیں۔ نظام کائنات اللہ کے دست قدرت میں ہے۔ جیسے چاہتا ہے چلاتا ہے۔ ساری مخلوق اس کی محتاج ہے تو اولیاء اللہ سے ایسی امیدیں کیوں وابستہ کی جائیں؟ کیا اہل اللہ خود بیمار نہیں ہوتے؟ وہ دوسروں کی بیماری کہاں ٹھیک کر سکتے ہیں نہ ہی یہ ان کی ذمہ داری ہے۔ ہاں! کسی نیک

بندے سے اللہ کی بارگاہ میں دعا کروانا اچھی بات ہے۔ خود دعا کرنا سب سے زیادہ اچھی بات ہے۔ اللہ کریم کو یہ زیادہ پسند ہے کہ اس کا بندہ خود اسے پکارے اور اپنی حاجت بیان کرے۔ دعا ایک نعمت ہے کہ بندہ براہ راست اللہ کریم کی بارگاہ میں اپنی گزارشات پیش کر دیتا ہے۔ اللہ کا یہی انعام کافی ہے۔ یہ ضروری نہیں کہ ہم جو دعا کریں خواہ خلوص سے ہی کریں اور یہ چاہیں کہ ویسا ہو جائے جیسا ہم چاہتے ہیں تو یہ ممکن نہیں۔ ویسا ہوگا جیسا وہ چاہتا ہے جس نے دنیا بنائی ہے۔ اُس کا علم قدیم ہے۔ دنیا نہیں بنی تھی تو بھی وہ جانتا تھا کہ دنیا بنائے گا۔ کون کون سی مخلوق کہاں ہوگی، کون سا جھونکا کس سرزمین پر چلے گا، کون سا قطرہ بارش کہاں گرے گا؟ دنیا بنانے سے پہلے بھی وہ جانتا تھا، دنیا فنا ہو جائے گی تب بھی ہر چیز پہلے سے اس کے علم میں ہے۔ اس کا علم ہر لمحہ اس کے سامنے حاضر ہے۔ اس میں ماضی ہے نہ مستقبل۔ دنیا کا نظام اسی قادرِ مطلق کے ہاتھ میں ہے اور اسی کے حکم کے مطابق چلے گا، ہماری رائے کے مطابق نہیں۔ مخلوق تو خود اپنی ذمہ داری میں مشغول ہے وہ بھلا تمہارا کیا سنوارے گی؟ اللہ کو بھول کر غیر اللہ کے دروازے پر مت جاؤ۔ وہ تمہارا بگاڑ سکتا ہے نہ سنوار سکتا ہے اس لیے کہ نفع و نقصان صرف اللہ کے ہاتھ میں ہے۔ اللہ کو چھوڑ کر غیر اللہ کے دروازے پر جانا حد درجہ گمراہی ہے۔ فرمایا: ذٰلِكَ هُوَ الضَّلَالُ الْبَعِيدُ ﴿۱۴﴾ یہی انتہا درجہ کی گمراہی ہے۔

بدترین خلاق:

يَدْعُوا لِمَنْ ضَرُّهُ أَقْرَبُ مِنْ نَفْعِهِ۔۔۔ وہ ایسے کو پکار رہا ہے (عبادت کر رہا ہے) کہ اس کا نقصان

اس کے فائدہ کی نسبت زیادہ قریب ہے۔

جنہیں اللہ کے سوا پکارا جاتا ہے اُن کو پکارنے کا نقصان تو یقینی ہے اور نفع کے بارے پکارنے والے کو وہم ہے کہ اسے ان سے کچھ نفع ہوگا۔ تم عجیب لوگ ہو کہ ایسا کام کرتے ہو جس میں نقصان یقینی ہے اور نفع وہم کے درجے میں ہے کہ شاید ایسا ہو جائے۔ پکارنے سے مراد یہ ہے کہ اپنی امیدیں اُن سے وابستہ کر لیتے ہو کہ یہ تمہارا کام سنوار دیں گے یا مشکلات دور کر دیں گے، مسائل حل کر دیں گے۔ فرمایا: لَيْسَ الْمَوْلَىٰ وَلَيْسَ الْعَشِيرُ ﴿۱۵﴾ ایسا کارساز بھی بُرا ہے اور ایسا ہم نشین بھی بُرا ہے۔

ایسا کارساز بدترین خلاق ہے اور اس کا ہم نشین جو اس سے توقعات لگائے بیٹھا ہے وہ اس سے بھی بُرا ہے۔ ایسا ہر بندہ بُرا ہے جو اللہ کی بارگاہ سے ہٹا کر لوگوں کو اپنے دروازے پر بلائے کہ وہ ان کی مشکلیں حل کر دے گا اور جو اس سے ایسی امید رکھے وہ اس سے بھی بُرا ہے۔

اہل ایمان کے لیے بشارت:

فرمایا: اِنَّ اللّٰهَ يُدْخِلُ الَّذِيْنَ اٰمَنُوْا وَعَمِلُوا الصّٰلِحٰتِ جَنَّٰتٍ تَجْرِيْ مِنْ تَحْتِهَا الْاَنْهَارُ

إِنَّ اللَّهَ يَفْعَلُ مَا يُرِيدُ ﴿۱۴﴾ بے شک ایسے لوگوں کو جو ایمان لائے اور نیک کام کیے (بہشت کے) ایسے باغوں میں داخل فرمائیں گے جن کے تابع نہریں جاری ہوں گی بے شک اللہ جو ارادہ کرتے ہیں کر گزرتے ہیں۔

ایمان والوں کو جنت کی نعمتوں کی بشارت دی جا رہی ہے اور ساتھ ہی ایمان والوں کی تشریح فرمائی جا رہی ہے کہ ایمان والے وہ ہیں جنہوں نے نیک کام کیے۔ ایمان کی گواہی کردار و اعمال سے دیتے ہیں لہذا ایمان والے وہ ہیں جو اللہ، اللہ کرتے ہیں۔ اپنی امیدیں اللہ ہی سے رکھتے ہیں۔ اللہ کے نبی صلی اللہ علیہ وسلم کا دامن تھام لیتے ہیں۔ نبی کریم صلی اللہ علیہ وسلم نے توحید باری تعالیٰ ایسی سکھائی کہ دلوں میں پیوست کر دی۔ آپ صلی اللہ علیہ وسلم کی خدمت عالی میں حاضر ہونے والے ہر طبقہ سے تعلق رکھتے تھے۔ بڑے بڑے عالم و فاضل تھے تو ایسے بھی تھے جو نہیں جانتے تھے۔ متقی و پرہیزگار تھے تو اعمال میں کمی والے بھی تھے۔ مرد تھے، خواتین تھیں، بچے اور بوڑھے بھی تھے۔ سب حضور صلی اللہ علیہ وسلم کے شیدا تھے۔ کیا کسی ایک فرد کو رسول اللہ صلی اللہ علیہ وسلم نے فرمایا کہ تم مجھے سجدہ کرو، میں تمہیں اللہ سے ملوادوں گا؟ ہر گز نہیں۔ آپ صلی اللہ علیہ وسلم نے ہر فرد کو صف میں کھڑا کر کے فرمایا، میں بھی اللہ کو سجدہ کروں گا تم بھی اللہ کو سجدہ کرو۔ ہر بندہ سیدھا بارگاہ الہی میں سجدہ کرے۔

سجدہ کیا ہے؟ تذلل، عاجزی، اللہ کی عظمت کا اقرار، اپنی ساری ضروریات کی طلب ایک اللہ کے در پر رکھ دینا۔ یہ سجدہ ہے۔ رب العالمین کی بارگاہ میں سجدہ ریز ہو کر بندہ کہتا ہے کہ میرے مالک! میرے سانس کی آمد و شد، میرے رزق کی کمی بیشی، میری صحت کی درستی و خرابی میرے معاملات زندگی، میرے معاملات وقت موت، قبر، برزخ، حشر سب کا مالک تو ہی ہے تو ہی مشکل کشا ہے۔ صرف تو ہی مددگار ہے۔ اے میرے رب! تو ان سب کاموں میں میری مدد فرما۔ تیرے سوا کوئی نہیں۔

آج تو ایمان والوں سے استہزا کہا جاتا ہے کہ بڑے دیکھے ہیں نمازی لیکن کیا دیکھا ہے انہوں نے؟ اللہ فرماتا ہے، تم تب دیکھو گے جب یقیناً اللہ اپنے مومن اور صالح بندوں کو جنت میں داخل فرمانے گا تب تمہیں سمجھ آئے گی کہ اللہ پر اعتماد، اللہ کی اطاعت، اللہ کے دین کی عظمت کا اقرار، قرآن پر ایمان و عمل، نبی کریم صلی اللہ علیہ وسلم کا اتباع کتنی عظمت رکھتا ہے! جب تم میدان حشر میں اپنے سامنے دیکھ رہے ہو گے کہ تمہیں جہنم کی طرف گھسیٹا جا رہا ہے اور انہیں بڑی عزت و احترام سے جنت کی طرف لایا جا رہا ہے۔ ان باغوں میں داخل کیا جا رہا ہے، نہریں جن کے تابع ہیں۔ دنیا میں تو جہاں پانی ہو وہاں باغ لگ سکتا ہے جنت کی خصوصیت یہ ہے کہ جہاں مومن باغ لگانا چاہے گا وہاں پانی باغوں کے تابع ہوگا پانی وہاں پہنچے گا۔ بلاشبہ اللہ جو چاہتے ہیں کرتے ہیں۔

منکرین کا اسلام کے خلاف غصہ اور اس کا نتیجہ:

فرمایا: مَنْ كَانَ يَظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ لِيَقْطَعْ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ﴿١٥﴾ جو یہ خیال کرتا ہے کہ اللہ ان (نبی صلی اللہ علیہ وسلم) کی دنیا اور آخرت میں ہرگز مدد نہیں فرمائیں گے تو اسے چاہیے کہ ایک رسی آسمان تک تان لے پھر (اس کے ذریعے آسمان پر پہنچ کر) اگر ہو سکے (تو جی کو) ختم کر دے پھر دیکھ لے کہ کیا اس کی یہ تجویز اس کے غصے کو دور کر سکتی ہے؟

حضور صلی اللہ علیہ وسلم کے خلاف منکرین کے غیض و غضب کا نتیجہ خود انہی پر الٹتا ہے۔ مومن کا اللہ کریم سے امید اور بھروسے کا رشتہ کبھی منقطع نہیں ہو سکتا۔ منکرین کے غیض و غضب کا وبال خود انہی پر آتا ہے اور وہ غضب الہی کا شکار ہوتے ہیں۔ ایسے لوگوں کو بتایا جا رہا ہے کہ یہ اگرچہ امر محال ہے لیکن تمہیں چاہیے کہ آسمان پر کمند ڈالو، اللہ کے لکھے کو مٹاؤ الوتا کہ تمہارا غصہ ٹھنڈا ہو جائے۔ ایسا ہونا ممکن ہی نہیں لہذا تم اپنے ہی ہاتھوں ہلاکت کا سامان کر رہے ہو۔

مقام فکر:

یہ آیت منکرین کی روش اور اس کا انجام بتا رہی ہے لیکن آج کے مسلمان کے لیے اس میں ایک آئینہ ہے۔ آج مسلمان کہلوانے کے باوجود ایسے لوگ ہیں جو اللہ سے ناراض اور بالکل ہی ناامید رہتے ہیں۔ اللہ کی کتاب پر اعتبار ہے نہ اللہ کے نبی صلی اللہ علیہ وسلم سے رشتہ۔ بس ایک ہی رٹ لگائے رکھتے ہیں کہ آج تک اللہ نے تو ہمارا کچھ نہیں کیا۔ جب دنیا میں نہیں کیا تو آخرت میں کیا کرے گا! باقی لوگوں کو کیا کچھ نہیں دے رکھا۔ کسی کے پاس دولت ہے، کسی کے پاس حکومت۔ فلاں عیش کر رہا ہے اور فلاں مزے لوٹ رہا ہے۔

بندے کا اللہ سے ذرا سا بھی تعلق ہو تو وہ سوچے کہ اللہ نے اسے کیا نہیں دیا۔ اسے انسان بنایا، اسے بہترین مخلوق میں پیدا کیا۔ تیس پارے قرآن نازل کیا۔ اپنا حبیب صلی اللہ علیہ وسلم مبعوث فرمایا۔ محروم اور بد نصیب تو وہ ہے جو اتنی نعمتوں کے ہوتے ہوئے اللہ سے شکوہ کر رہا ہے۔ اس آیت کا سبق ایسے بد نصیبوں کے لیے بھی یہی ہے کہ کر سکتا ہے تو آسمان پر رسی ڈال کر چڑھ جائے اور سب کا نصیبہ کاٹ دے۔ عالم بالا چلا جائے، لوح محفوظ میں لکھا ہوا مٹا دے۔ کیا اس سے اس کا کلیجہ ٹھنڈا ہو جائے گا؟ دوسروں پہ نہ جلو اپنا معاملہ درست کرو۔ رحمت الہی برس رہی ہے۔ کاسہ عدل کو سیدھا کرو۔ مسلمان کہلوانے والوں کو یہ رویہ زیب نہیں دیتا۔ مسلمان کا رشتہ رب کریم سے ہوتا ہے اور مسلمان اس کی تقسیم پر راضی رہتا ہے۔ اللہ نے کوشش کرنے سے نہیں روکا، دعا مانگنے سے نہیں روکا لہذا مسلمان ہو کر حسد کرنا کیا معنی؟

فرمایا: وَكَذَلِكَ أَنْزَلْنَاهُ آيَاتٍ بَيِّنَاتٍ ۚ وَأَنَّ اللَّهَ يَهْدِي مَن يُرِيدُ ۝ اور ہم نے (قرآن) کو اسی طرح نازل فرمایا ہے (اس کی) باتیں کھلی کھلی (ہیں) اور یہ کہ اللہ جس کو چاہتے ہیں ہدایت بخشتے ہیں۔

اللہ کریم فرماتے ہیں کہ ہم باتیں تو بڑی کھول کر کرتے ہیں۔ آیات قرآن تو بڑی واضح باتیں ہیں اور اس لیے یہ کھول کر بتا دی گئی ہیں کہ ہر فرد کی بات کا جواب آجائے۔ اللہ کریم کا یہ فیصلہ سنایا جا رہا ہے کہ: أَنَّ اللَّهَ يَهْدِي مَن يُرِيدُ ۝ کہ اللہ جس کو چاہتے ہیں ہدایت دیتے ہیں۔ اللہ تو اسے ہی ہدایت دیتے ہیں جو ہدایت کی خواہش رکھتا ہے۔ جو دل سے چاہے ہم اسے ہدایت ضرور دے دیتے ہیں۔ اسے محروم نہیں رکھتے لہذا دوسروں سے جھگڑنے اور حسد کرنے کی بجائے اپنے اندر کی خبر لو۔ اپنے دل میں صدق سے یہ بات جہاں کہ اللہ مجھے ہدایت عطا فرما۔ سوچنے سمجھنے کی ضرورت ہے کہ اللہ کا وعدہ ہے کہ وہ ہدایت کی تمنا رکھنے والے کو ضرور ہدایت دے دیتے ہیں تو جو ہدایت پر نہیں ہے اس کا مطلب ہے کہ ہدایت پر نہ ہونے کا ذمہ دار بھی وہ خود ہے۔ اس نے دل سے یہ فیصلہ کیا ہی نہیں کہ اسے ہدایت چاہیے۔ فرمایا جا رہا ہے کہ اگر تم بھٹکتے پھر رہے ہو، گمراہ ہو گئے ہو، برائی میں مبتلا ہو چکے ہو، مصیبتوں میں گرفتار ہو گئے ہو تو میاں! اپنے اندر کی خبر لو۔ تم دل سے آخرت کے طلب گار ہی نہیں ہو۔ تم عبادت کے نام پر بھی جو کرتے ہو اس سے دنیا ہی کا کوئی فائدہ چاہتے ہو۔ اس میں اللہ کی عظمت کہاں ہے، اور اللہ سے تعلق کہاں، رشتہ کہاں ہے؟

تمہارے سامنے اللہ سے تعلق رکھنے والے بھی موجود ہیں۔ جو خلوص دل سے اللہ کی رضا کے لیے عبادت کرتے ہیں ان پر تو مصیبتیں بھی راحت بن کر گزر جاتی ہیں۔ ان کے دل پریشان نہیں ہوتے۔ انہیں کلفت نہیں ہوتی۔ دنیوی پریشانیاں ان لوگوں کے دلوں کو جلاتی ہیں جنہوں نے اللہ کی رحمت اور نبی علیہ السلام کے دامن شفقت کو جھٹک دیا۔ یہ ایک سختی ہے اور عذاب ہے۔

دکھ اور تکلیف تو اللہ کے نیک بندوں پر بھی آتی ہے۔ انبیاء علیہم السلام سے بڑی عظمت کس کی ہوگی لیکن کتنے ہی نبی ظلماً قتل کیے گئے۔ کتنی ایذا عین دی گئیں۔ کتنی تکالیف انہیں جھیلنی پڑیں لیکن ان سب تکالیفوں میں ان کے قلوب مطمئن رہے، اللہ کی یاد میں مصروف رہے۔ اس لیے کہ ان کی تکالیف ظاہری وحشی تھیں معنوی نہیں تھیں۔ اس کے برعکس بدکار اگر محل کی آسائشوں میں بھی ہو تو وہ تکلیف میں ہوتا ہے اس لیے کہ اس کی تکلیفیں معنوی ہوتی ہیں۔ اس کے دکھ اندر کے دکھ ہوتے ہیں۔

اصل بات یہ ہے کہ اللہ نے انسان کو دو میں سے ایک کو چننے کا اختیار دیا ہے۔ دنیا یا آخرت؟ اپنی بڑائی منوانا چاہتا ہے یا اللہ کی بڑائی ماننا چاہتا ہے، دنیا میں اپنے آپ کو منوانا چاہتا ہے یا خود اللہ کو ماننا چاہتا ہے؟ حقیقت یہ

ہے کہ جو آخرت چاہتے ہیں انہیں دنیوی نعمتیں بھی ملتی ہیں اور اخروی کامیابی بھی ملتی ہے جو دنیا کے لیے آخرت تج دیتے ہیں انہیں دنیا میں ہی دے دیا جاتا ہے۔ آخرت میں کچھ نہیں دیا جاتا۔ یہ اللہ کی بتائی ہوئی کھلی کھلی باتیں ہیں، واضح ہیں تاکہ ہر ایک جان لے اور اپنے لیے درست فیصلہ کر لے۔

مومنین کے حق پر ہونے اور کفار کے گروہوں کا ذکر:

فرمایا: **إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ وَالنَّصَارَى وَالْمَجُوسَ وَالَّذِينَ أَشْرَكُوا ۖ إِنَّ اللَّهَ يَفْصِلُ بَيْنَهُمْ يَوْمَ الْقِيَمَةِ ۖ إِنَّ اللَّهَ عَلَىٰ كُلِّ شَيْءٍ شَهِيدٌ** اور جو لوگ یہودی ہوئے اور ستارہ پرست اور عیسائی اور مجوسی اور وہ لوگ جنہوں نے شرک کیا یقیناً اللہ ان سب میں قیامت کے دن فیصلہ فرمادیں گے۔ بے شک اللہ ہر چیز سے باخبر ہیں۔

جو لوگ ایمان لائے اُن کا عقیدہ اور عمل درست ہے۔ لوگوں میں سے کچھ یہودی بن گئے کچھ بے دین ہو گئے، کچھ عیسائی ہو گئے کچھ آتش پرست ہو گئے اور کچھ شرک کی راہ پر چل دیے۔ یوں لوگوں کے مختلف طبقے بن گئے۔ ایمان والے تو حق پر ہوئے باقی سب گمراہ۔ آخر سب کو ایک میدان میں آنا ہے۔ اللہ وہاں ہم سب کے درمیان فیصلہ کریں گے اور پتا چل جائے گا کہ ایمان کا اجر کیا ہے اور کفر کا بدلہ کیا ہے۔ ہر چیز واضح ہو جائے گی اور اللہ کریم تو ہر چیز پر خود گواہ ہیں۔ ہر شخص کے عقیدے سے، کردار اور افکار سے، سوچ اور عمل سے، تمناؤں اور آرزوؤں سے واقف ہیں۔ ہر شے سے ذاتی طور پر باخبر ہیں اور ہر ایک کو اس کا بدلہ دے دیا جائے گا۔

سجدہ سے مراد:

فرمایا: **أَلَمْ تَرَ أَنَّ اللَّهَ يَسْجُدُ لَهُ مَن فِي السَّمٰوٰتِ وَمَن فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِّنَ النَّاسِ ۚ وَكَثِيرٌ حَقَّ عَلَيْهِ الْعَذَابُ ۚ وَمَن يُهِنِ اللَّهُ فَمَا لَهُ مِن مُّكْرِمٍ ۚ إِنَّ اللَّهَ يَفْعَلُ مَا يَشَآءُ** (اے مخاطب!) کیا تم نے نہیں دیکھا یہ کہ جو (مخلوق) آسمانوں میں ہے اور جو زمین میں ہے اور سورج اور چاند اور ستارے اور پہاڑ اور درخت اور چار پائے اور بہت سے انسان اللہ ہی کو سجدہ کرتے ہیں اور بہت سے ایسے ہیں جن پر عذاب ثابت ہو چکا اور جس کو اللہ ذلیل کریں تو اس کو کوئی عزت دینے والا نہیں بے شک اللہ جو چاہتے ہیں کرتے ہیں۔

سجدے سے مراد ہے عظمت بیان کرنا۔ سجدہ عجز کی علامت ہے۔ اپنی محتاجی کے اقرار کی علامت ہے۔ اللہ کی عظمت تسلیم کرنے کی علامت ہے۔ فرمایا، اے انسان کیا تو نہیں دیکھتا کہ کائنات کا ہر ذرہ اس کا مطیع ہے۔ اس

کے سامنے سر بسجود ہے۔ اطاعت کرنا بھی سجدہ ہے اور ہر شے حالاً بھی اللہ کریم کو سجدہ کرتی ہے اگرچہ ہر شے کے سجدہ کرنے کا اپنا انداز ہے۔ آسمانوں اور زمینوں میں کیا اس کے حکم کے خلاف ہوتا ہے؟ کسی شے میں کوئی طاقت نہیں کہ اس کے حکم کی خلاف ورزی کرے۔ اسی طرح تم سورج کو دیکھو، چاند ستاروں، پہاڑوں، درختوں اور جانوروں کو دیکھو۔ ہر چیز ہمہ وقت اس کی قدرتِ کاملہ کے آگے عاجز اور بے بس ہے۔ سورج کو اللہ نے جب سے اس ذمہ داری پر لگا رکھا ہے وہ اسی پر قائم سے نہ گھٹاتا ہے نہ بڑھاتا ہے، چاند بھی اسی طرح اس خدمت کو بجالا رہا ہے جو اس کے سپرد کی تھی۔ ستارے بھی اپنے مقام پر ہیں۔ کسی میں یہ جرات نہیں کہ آگے یا پیچھے ہو جائے۔ کائنات کے ہر ذرے کو قادرِ مطلق نے جہاں سجاد یا وہ وہیں ڈیوٹی دے رہا ہے۔ اسی طرح پہاڑ درخت جانور ہر چیز اسے سجدہ کرتی ہے۔ سجدہ کا ایک معنی ہے ہمہ وقت اطاعت کرنا جیسا یہاں فرمایا گیا کہ ہر شے ہمہ وقت اس کی مطیع ہے اور اگر حالاً بھی سجدہ کرے تو کوئی محال نہیں جیسا کہ حضرت داؤد علیہ السلام کے ساتھ پہاڑوں کا ذکر کرنا قرآن میں موجود ہے۔ نبی کریم صلی اللہ علیہ وسلم پر پتھروں کا سلام پیش کرنا قرآن اور حدیث میں موجود ہے۔ درختوں کا آپ صلی اللہ علیہ وسلم کو سلام پیش کرنا حدیث میں موجود ہے۔

یہ آیت سجدہ ہے سننے اور پڑھنے والے پر سجدہ تلاوت واجب ہے۔ خواہ کوئی سپیکر پر سن رہا ہو اس پر بھی سجدہ کرنا واجب ہے۔ خواہ صلوٰۃ سے پہلے کر لے یا بعد میں۔ ایک ہی سجدہ کرنا ہوتا ہے۔

چونکہ سجدہ اللہ کی عظمت اور اپنی عاجزی تسلیم کرنے کا نام ہے اس لیے جو لوگ اللہ کی توفیق سے اپنی ساری زندگی اطاعتِ الہی میں گزارتے ہیں ان کی ساری زندگی ایک سجدہ بن جاتی ہے۔ گویا وہ ساری عمر حالتِ سجدہ میں رہے۔ اور رب کریم تو ان کے اجر کو یوں بڑھاتا ہے کہ اس کا شمار ہی نہیں۔ اللہ کو اتباعِ نبوی علیہ الصلوٰۃ والسلام میں زندگیاں بسر کرنے والے اتنے محبوب ہیں کہ بتقاضائے بشریت ان سے جو غلطیاں ہو جاتی ہیں انہیں بھی معاف فرما دیتا ہے۔ توبہ کی اور اصلاح کی توفیق ارزاں فرما دیتا ہے۔ کتنا خوش نصیب ہو گا وہ شخص جو (50) پچاس سال یا ساٹھ، ستر، سو سال دنیا میں رہا اور اس کا سو سال سجدہ شمار ہوا۔ سجدہ یہی ہے ناکہ ایک شخص پاک لباس، پاک جسم، با وضو، قبلہ رو و عظمتِ الہی کے اور اک میں دنیا کو بھول کر، سب سے کٹ کر اللہ کی عظمت کا اقرار کرنے کے لیے سر زمین پر رکھ دے۔ اور جس کی یہ کیفیت زندگی کے تمام امور میں رہے۔ وہ اپنی زندگی نبی کریم صلی اللہ علیہ وسلم کے اتباع میں گزارے تو اللہ کریم اس کی زندگی کو سجدہ بنا دیتے ہیں۔

اب ذرا ان لوگوں کو بھی سوچنا چاہیے جنہیں فرض صلوٰۃ کے سجدوں کی بھی توفیق نہیں ہے۔ پروا نہیں کرتے

کہ خیر ہے پڑھ لی تو ٹھیک نہ پڑھی تو کوئی پرواہ نہیں اور یوں کہتے نظر آتے ہیں ”دیکھیں ہیں بڑے نمازی ہم نے“۔ کہاں دیکھے ہیں؟ نمازیوں کو تو تب دیکھو گے جب میدانِ حشر میں ان کی عزت افزائی ہو رہی ہوگی۔

ایسی بہت سی مخلوق جن کا نہ عقیدہ درست ہے نہ عمل۔ سجدے کی توفیق ہے نہ رحمتِ الہی کا اقرار۔ گویا انہوں نے اپنے لیے عذاب واجب کر لیا ہے۔ یہ فیصلہ کر لیا ہے کہ عذاب کی طرف ہی جانا ہے۔ ان پر ان کے کفر کے باعث عذاب لازم ہو چکا ہے۔ جنہیں اللہ ذلیل کر دیتے ہیں انہیں کوئی عزت نہیں دے سکتا۔ اللہ کی نافرمانی میں عزت نہیں۔ اللہ ہر چیز پر قادر ہے وہ جو چاہتا ہے کرتا ہے لہذا اس نے یہ طے کر دیا کہ جو عجز، بندگی اور اطاعت کرے گا میں اسے عظمت دوں گا جو اپنی بڑائی اور تکبر میں مبتلا ہو گیا میں اسے ذلیل کروں گا۔

مسلمان ایک قوم ہے، کافر ایک الگ قوم ہے:

فرمایا: هَذَيْنِ خَصَصْنِی۔۔۔ یہ دو فریق (ایک دوسرے کے دشمن) ہیں۔ یہ دو طرح کے لوگ ہیں جن کا آپس میں جھگڑا چلتا رہتا ہے۔ قرآن حکیم کے مطابق دنیا میں دو ہی قومیں ہیں ایک مومن دوسرے کافر۔ کفر کے بے شمار فرقے ہیں۔ کفر کی کئی اقسام ہیں لیکن قوم ایک ہی ہے۔ ارشادِ نبوی علیہ الصلوٰۃ والسلام ہے: الْكُفْرُ مِلَّةٌ وَاحِدَةٌ۔۔۔ کفر ایک ہی ملت ہے لیکن ان کا آپس میں اتحاد ممکن نہیں۔ آپس میں امن سے رہنا ممکن ہے۔ ایک دوسرے کی حدود و قیود کا احساس رکھنا ممکن ہے لیکن نظریاتی طور پر ایک ہو جانا، یہ ممکن نہیں۔

مسلمان اور کافر کے نظریات مختلف ہیں۔ کافر اللہ کے نبی علیہ الصلوٰۃ والسلام، اللہ کی کتاب، اور عقیدہ آخرت کو نہیں مانتے اور مسلمان اس کا دامن چھوڑتے نہیں لہذا ان عقائد و نظریات پر یہ دونوں فریق متحد اور متفق نہیں ہوتے۔

سارے فرقے اسلام سے باہر ہیں:

اسلام میں کوئی فرقہ نہیں۔ آئمہ فقہ کا اختلاف ہے تو وہ بھی تشریح میں ہے بنیاد میں نہیں یعنی اصول میں اختلاف نہیں ہے فرع میں ہے۔ فروع کا اختلاف باعثِ برکت ہے۔ یہ اختلاف صرف ترجیح کا ہے۔ فقہ کے تمام آئمہ بنیاد پر متفق ہیں صرف کام کرنے کے بارے اختلاف ہے کہ کام کا ایک انداز زیادہ بہتر ہے۔ اسے اختلاف اس لیے کہا جاتا ہے کہ ایک کام کرنے کے سارے جائز انداز شریعت میں جائز ہیں۔ ایک فرد کہتا ہے کہ اس انداز کو ترجیح ہے دوسرا کہتا ہے جس طرح وہ کام کر رہا ہے وہ زیادہ بہتر ہے۔ اس بات کو ترجیح کا اختلاف کہتے ہیں۔ یہ اختلاف بزرگانِ دین کے ہاں باعثِ برکت تھا کہ اللہ کے حکم کو بجالانے کے سارے انداز اپنا لیے جاتے تھے۔ کوئی ایک

انداز اپنا تا تو دوسرا کوئی اور انداز اپنا لیتا۔ دو رحاضر میں اسی اختلاف کو دشمنی میں بدل دیا گیا ہے۔ یہ اور کچھ نہیں، لوگوں کو آپس میں لڑا کر تقسیم کر کے اپنے لیے چندے جمع کرنا مقصد ہے۔ آئے دن نئے نئے مسئلے بنا کر لوگوں کو اس میں الجھائے رکھتے ہیں پھر اسے دشمنی کی حد تک لے جاتے ہیں یہاں تک کہ کفر کی حد تک لے جاتے ہیں۔ یہ درست نہیں۔

فرقہ تب بنتا ہے جب نظریات مختلف ہو جائیں۔ جس کا توحید باری میں اختلاف ہو، رسالت میں ہو، نظریات مختلف ہو جائیں، کتاب اللہ میں عقیدہ مختلف ہو جائے، حشر نشر کے بارے عقیدہ فرق ہو جائے تو وہ اسلام سے بی خارج ہو گیا۔ وہ مسئلہ اسلام کا نہیں ہے۔ جہاں کسی نے اصول میں اختلاف کیا وہ اسلام سے نکل گیا جیسے کوئی یہ کہتا ہے کہ کلمہ اسلام درست نہیں یا نبوت صحیح نہیں یا قرآن صحیح نہیں تو وہ خارج از دین ہے۔ اس کا اسلام سے کوئی تعلق نہیں۔ جو اللہ پر اللہ کی کتاب پر، آخرت پر، رسولوں پر، رسول اللہ صلی اللہ علیہ وسلم کو آخری نبی ماننے پر، حساب کتاب پر، تمام ضروریات دین پر ایمان رکھتا ہے وہ مسلمان ہے۔ جو ضروریات دین میں سے کسی ایک کا بھی انکار کرتا ہے وہ کافر ہے۔ اس طرح تمام مسلمان ایک قوم ہیں اور کافر دوسری قوم۔

مومن اور کافر میں اصل جھگڑا اللہ کی ربوبیت کا ہے:

فرمایا: هٰذِهِ خُصَمَاءُ الَّذِينَ خَفَضُوا فِي رَبِّهِمْ۔۔۔ مومن اور کافر کا جھگڑا ذات باری پر ہے۔ مومن اپنی ساری امیدیں اللہ سے وابستہ کرتا ہے اور کافر اپنی امیدیں غیر اللہ سے وابستہ رکھتا ہے۔ مومن کی عبادات کا مقصد رضائے الہی ہے۔ کافر جو رسومات مذہب کے نام پر ادا کرنا ہے ان سب کا حاصل بھی دنیا ہی ہوتی ہے۔ مومن کا ایمان ہے کہ اس کو زندہ رکھنا، موت دینا، صحت و بیماری، رزق کی تنگی اور فراخی، اولاد غرض تمام ضروریات زندگی کے وسائل مہیا کرنا اللہ وحدہ لا شریک کا کام ہے۔ کافر کی امیدیں پروردگار عالم کو چھوڑ کر اپنے بتوں سے اور اپنے گھڑے ہوئے معبودان باطلہ سے جڑی ہوتی ہیں۔ ایمان یہ ہے کہ سب کچھ اللہ کی طرف سے ہوتا ہے۔ وہ قادر مطلق ہے۔ صحت دے تو اس کی نعمت ہے۔ بیماری دے تو وہ مالک ہے دے سکتا ہے۔ امیر بنا دے تو قادر ہے۔ فقیر رکھے تو وہ قادر ہے۔ کافر کا ایمان یہ ہے کہ یہ کرو تو مال ملے گا، وہ کرو تو صحت ہوگی۔ فلاں مندر پر چڑھاؤ اچڑھاؤ تو اولاد ملے گی۔ فلاں دیوی کی پوجا کرو تو دیگر فوائد ملیں گے۔ غرض ذات باری کی ربوبیت کے بارے جھگڑتے ہیں ورنہ ذات باری کے معاملے پر بات آئے تو شاید کافر بھی کہہ دے کہ اللہ سب سے بڑا ہے کیونکہ ایک ہستی کو بڑا ماننا عقل کی مجبوری ہے۔ دیوی دیوتاؤں کو ماننے والے کو بھی آخر میں ایک ہستی ماننی پڑتی ہے جو سب کو بنانے والی ہے اور اسے بنانے والا

کوئی نہیں۔ وہ اپنی ذات سے قائم ہے۔ اس طرح شاید کہیں کافر بھی اللہ کا نام لے لے لیکن جس نے ربوبیت باری کو نہ مانا اس نے اللہ کو کیا مانا؟ مومن اللہ کی اطاعت کرتا ہے۔ اللہ کی اطاعت میں رزق حلال کمانے کے لیے جائز وسائل اختیار کرتا ہے اور اللہ سے امید رکھتا ہے کہ اس کا حصہ اسے مل جائے گا۔ اسے اللہ کے رب العالمین ہونے پر کامل یقین ہوتا ہے جبکہ کفر کا حاصل دنیا ہے۔ کافر کو جائز ناجائز کی کوئی پروا نہیں ہوتی۔ دوسروں کے حقوق چھیننے میں کوئی دریغ نہیں ہوتا کہ اس کی امیدوں کا مرکز بت ہوتے ہیں یا خواہشات۔ صاحب اقتدار ہوتے ہیں یا مذہبی راہنما۔

آج کے کلمہ گو:

کافر تو بتوں سے امیدیں رکھے تو سمجھ آتی ہے کہ اس کا عقیدہ ہی ایسا ہے۔ کلمہ گو جب اللہ کی ربوبیت کا عملاً انکار کرے تو کیا سمجھا جائے؟ آج کے مولوی بھی عبادات کا شمرہ دنیا ہی بتا رہے ہیں۔ یہ کیسا اسلام ہے! ایک مولوی صاحب نے اشتہار دے رکھا ہے کہ رمضان کی ہر طاق رات کو ایک مخصوص تعداد میں فلاں سورت پڑھ لینے سے رزق بندے کی طرف اس طرح بھاگے گا جس طرح ڈھلوان سے پانی اترتا ہے۔ یہ صاحب رمضان کو بھی حصول رزق کا ہی ذریعہ بنا رہے ہیں۔ وظائف بھی حصول رزق کے لیے ایجاد کر رہے ہیں۔ انہیں اللہ کی ربوبیت پر کیوں یقین نہیں؟ مسلمان کا ایمان تو یہ ہے کہ جس نے اسے پیدا کیا ہے صرف وہی جانتا ہے کہ کس کو کتنا رزق دینا ہے۔ آپ صلی اللہ علیہ وسلم نے یہی تعلیم فرمایا ہے کہ مخلوق کے پیدا کرنے سے پہلے اللہ کریم نے سب کی روزی، سب کی عمریں، سب کی صحت، بیماری سب کچھ پہلے ہی تقسیم کر دیا۔ یہ فیصلے لکھ کر سیاہی خشک ہو چکی۔ اب کوئی وظیفہ کر کے اللہ کریم کو مجبور نہیں کر سکتا کہ اس کی روزی بڑھادے۔ ہاں! اللہ سے دعا کر سکتا ہے، درخواست کر سکتا ہے اور اس سے امید کرم رکھ سکتا ہے۔

عبادت تو صرف اللہ کی رضا حاصل کرنے کے لیے ہے۔ وظائف میں اعلیٰ ترین وظیفہ درود شریف ہے جو مقبول دعا ہے۔ رمضان تو قرب الہی کو پانے کے لیے ہے۔ اصلاح احوال کے لیے ہے۔ حضور نبی کریم صلی اللہ علیہ وسلم رمضان میں تلاوت زیادہ کرتے تھے۔ نوافل زیادہ پڑھتے تھے، سخاوت زیادہ فرماتے تھے۔ زندگی بھر کسی سائل نے آپ صلی اللہ علیہ وسلم سے نہ نہیں سنی۔ کسی نے دنیا کا سوال بھی آپ صلی اللہ علیہ وسلم سے کیا ہوا اور آپ صلی اللہ علیہ وسلم نے فرمایا ہو ”نہیں“۔ ایسا کبھی نہیں ہوا۔ پوری حیات طیبہ میں کسی سائل کو آپ صلی اللہ علیہ وسلم نے نہ نہیں فرمایا۔ اس کے باوجود رمضان میں آپ صلی اللہ علیہ وسلم کی سخاوت زوروں پر ہوتی تھی۔

ساری نعمتیں اتباع رسالت صلی اللہ علیہ وسلم میں ہیں۔ آپ صلی اللہ علیہ وسلم کی تعلیم یہ ہے کہ مومن کی دنیا بھی دین ہے کیونکہ مومن دنیا کے کام بھی آخرت کو مد نظر رکھ کر کرتا ہے۔ دین اللہ کے احکامات کی بجا آوری کا نام ہے۔ اللہ کی اطاعت ہی دین ہے۔ مومن دنیوی کام بھی اللہ کے حکم کے مطابق کرتا ہے تو اس کی دنیا بھی دین ہوتی ہے جبکہ کافر جو رسومات مذہب کے نام پر کرتا ہے ان سب کا حاصل بھی دنیا ہے تو اللہ ہدایت دے ایسے مولویوں کو جو مسلمانوں کو یہ بتا رہے ہیں کہ عبادات کا حاصل بھی محض دنیا ہی ہے۔

یہاں یہ بھی یاد رکھنا چاہیے کہ بعض عبادت گزاروں کو یہ وہم ہو جاتا ہے کہ وہ چونکہ بہت عبادت کرتے ہیں، وظیفے کرتے ہیں لہذا اب ان کی دعا قبول ہونی چاہیے۔ وہ جو مانگتے ہیں وہ ہو جانا چاہیے۔ یہ گمراہی ہے۔ کیا بندہ بندگی کر کے حاکم بن جاتا ہے؟ حق یہ ہے کہ جو زیادہ بندگی کرتا ہے، زیادہ اللہ، اللہ کرتا ہے وہ اور زیادہ اللہ کا بندہ بن جاتا ہے۔

دعا کرنا بجائے خود عبادت ہے۔ دعا کا اصل مزہ یہ ہے کہ بندہ اللہ کریم سے گفتگو کرنے کی سعادت پالیتا ہے۔ اللہ کے حضور اپنی گزارشات براہ راست پیش کر دیتا ہے۔ نبی کریم صلی اللہ علیہ وسلم پر درود شریف پڑھ کر اللہ سے مانگنے سے اللہ راضی ہوتا ہے۔ جب اللہ کی رضا ملے تو اس کے مقابلے میں دال روٹی ملے نہ ملے اس کی کیا حیثیت ہے! زیادہ عبادت کر کے بندہ حاکم نہیں بن جاتا مزید بندہ بن جاتا ہے۔ اللہ کی معرفت زیادہ نصیب ہوتی ہے۔ اس پر عظمت الہی مزید ہویدا ہوتی ہے۔ وہ اور زیادہ اللہ کا ڈرنے والا بندہ بن جاتا ہے۔

رہے کافر تو فرمایا: **فَالَّذِينَ كَفَرُوا قُطِّعَتْ لَهُمْ ثِيَابٌ مِّنْ تَارٍ**۔۔۔ تو جو لوگ کافر ہیں ان کے لیے آگ کے کپڑے کاٹے جائیں گے (بنائے جائیں گے)

کافروں کی بات کرتے ہو تو سن لو! آخرت میں ان کے لیے آگ کا لباس تیار ہے۔ ان کے لباس دوزخ کی آگ سے بنائے جائیں گے۔ دنیا میں جس طرح تھان کاٹ، کاٹ کر لباس بناتے ہیں اسی طرح آخرت میں کفار کے لیے آگ کو کاٹ کر لباس بنائے جائیں گے۔ اور: **يُصَبُّ مِنْ فَوْقِ رُءُوسِهِمُ الْحَمِيمُ** ①۹ ان کے سروں کے اوپر سے کھولتا ہو گرم پانی ڈالا جائے گا۔ وہ اتنا کھولتا ہوا ہوگا کہ صرف جلد کو ہی نہیں، پورے بدن کے تمام اعضا کو جلادے گا۔ فرمایا: **يُضْهِرُّ بِهِ مَا فِي بُطُونِهِمْ وَالْجُلُودُ** ②۰ اس سے ان کے پیٹ کی چیزیں (انتریاں) اور کھالیں سب گل جائیں گی۔ **وَلَهُمْ مَّقَامِعٌ مِّنْ حَدِيدٍ** ②۱ اور ان کے (مارنے کے) لیے لوہے کے گرز ہوں گے۔ عذاب آخرت ایسا ہوگا کہ وہاں موت نہیں آئے گی۔ کھال جل گئی تو نئی آجائے گی۔ اندرونی اعضا جل گئے تو پھر بنادے جائیں گے۔ جسم جل رہا ہوگا، نیا بن رہا ہوں گا مزید یہ کہ

لو ہے کے گرزوں سے مارا جائے گا۔ جب وہ ارادہ کریں گے کہ کہیں ادھر ادھر ہو جائیں تو فرمایا: **كُلَّمَا أَرَادُوا أَنْ يَخْرُجُوا مِنْهَا مِنْ غَمٍّ أُعِيدُوا فِيهَا**۔۔۔ وہ جب چاہیں گے کہ اس (دوزخ) سے، دکھ کے مارے نکل جائیں (پھر) اسی میں لوٹا دیے جائیں گے۔ یعنی جب وہ ارادہ کریں گے کہ کہیں بھاگ جائیں تو پھر انہیں درمیان میں کھڑا کر دیا جائے گا کہ اب بھگتو۔ اس عذاب کا اہتمام تم نے اپنے لیے خود کیا ہے۔ تمہارے اپنے نظریات اور کردار کا ہی نتیجہ ہے۔ اور: **وَذُوقُوا عَذَابَ الْحَرِيقِ** ﴿۳۲﴾ اور (کہا جائے گا) جلنے کا عذاب (ہمیشہ کے لیے) چکھتے رہو۔

تم اس میں جلتے رہو کہ تم نے اپنے لیے رہائش کی یہی جگہ منتخب کی ہے۔ اللہ تو اتنے کریم ہیں کہ اللہ نے دنیا میں اپنی تمام نعمتیں تمہیں دیں۔ تمہاری سرکشی کے باوجود تمہارا رزق بند نہیں کیا، اولاد جیسی نعمت دی۔ تم بندے تھے وہ مالک ہے اس نے تمہاری طرف اپنے نبی بھیجے، کتابیں نازل کیں۔ تم نہیں مانے۔ تم نے ضد کی کہ اسی راستے کو ہی اپنانا ہے تو اب اس راستے کا انجام (Enjoy) کرو، موج کرو!

اللہ کے جو بندے اللہ کی عظمت پر یقین رکھتے تھے تم تو ان سے بھی جھگڑتے تھے، تم انہیں بے وقوف کہتے تھے۔ وہ تمہیں بھلائی کی طرف دعوت دیتے تھے کہ اللہ پر ایمان لے آؤ، اللہ کے نبی علیہ الصلوٰۃ والسلام کو مانو، آخرت پر ایمان لاؤ، اللہ کی کتاب کو مانو اور اپنے نظریات اور کردار کی اصلاح کرلو۔

اب اپنا انجام بھی دیکھ لو اور یہ بھی دیکھ لو کہ اُن کا کیسا بھلا انجام ہوا۔

سورة الحج رکوع 3 آیات 23 تا 25

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

إِنَّ اللّٰهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ يُحَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا وَلِبَاسُهُمْ فِيهَا حَرِيرٌ ۚ وَهُدًى إِلَى الطَّيِّبِ مِنَ الْقَوْلِ ۚ وَهُدًى إِلَى صِرَاطٍ الْحَمِيدِ ۝
إِنَّ الَّذِينَ كَفَرُوا وَيَصُدُّونَ عَنْ سَبِيلِ اللّٰهِ وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ سَوَاءً الْعَاكِفُ فِيهِ وَالْبَادِ ۚ وَمَنْ يُرِدْ فِيهِ بِإِلْحَادٍ بِظُلْمٍ نُذِقْهُ مِنْ عَذَابٍ أَلِيمٍ ۝

بے شک اللہ ان کو جو ایمان لائے اور نیک کام کیے بہشت کے ایسے باغوں میں داخل فرمائیں گے جن کے تابع نہریں جاری ہوں گی وہاں ان کو سونے کے کنگن پہنائے جائیں گے اور موتی۔ اور وہاں ان کا لباس ریشم کا ہوگا ﴿۲۳﴾ اور ان کو (دنیا میں) پاکیزہ کلام (کلمہ طیبہ) کی ہدایت کی گئی اور انہیں اس (اللہ) کے راستے کی ہدایت ہوگئی جو تعریف کے لائق ہے ﴿۲۳﴾ بے شک جو لوگ کافر ہوئے اور وہ اللہ کے راستے سے اور مسجد حرام سے (بھی) روکتے ہیں جس کو ہم نے تمام لوگوں کے لیے (یکساں عبادت گاہ) بنایا ہے اس میں وہاں کا رہنے والا ہو یا باہر سے آنے والا، برابر ہے اور جو اس میں کوئی خلاف دین (کفر و شرک کی بات یا کام) ظلم کے ساتھ قصداً کرے ہم اس کو دردناک عذاب (کامزہ) چکھائیں گے ﴿۲۵﴾

تفسیر و معارف

فرمایا: إِنَّ اللّٰهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ

يُحَلِّونَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا ۖ وَلِبَاسُهُمْ فِيهَا حَرِيرٌ ﴿٢٣﴾ بے شک اللہ ان کو جو ایمان لائے اور نیک کام کیے بہشت کے ایسے باغوں میں داخل فرمائیں گے جن کے تابع نہریں جاری ہوں گی وہاں ان کو سونے کے کنگن پہنائے جائیں گے اور موتی۔ اور وہاں ان کا لباس ریشم کا ہوگا۔

جب کفار اس طرح جل رہے ہوں گے عین اس وقت اللہ مومنین کو بہترین باغات میں جگہ دے گا۔ جنتی کو جہاں باغ لگانا ہوگا وہاں پانی از خود پہنچے گا کہ وہاں نہریں، باغوں کے تابع ہوں گی۔ ان باغوں پر خزاں کی رُت کبھی نہیں آئے گی۔ جب نافرمانوں، سرکشوں، منکرین کو آگ کا لباس پہنایا جا رہا ہوگا اس وقت اللہ کریم اہل جنت کو ریشم کا لباس پہنائیں گے۔ ان کو سونے اور موتیوں سے مزین کنگن پہنائیں گے۔ اس لیے کہ یہ وہ لوگ ہیں کہ: وَهْدُوا إِلَى الطَّيِّبِ مِنَ الْقَوْلِ ۚ وَهْدُوا إِلَى صِرَاطِ الْحَمِيدِ ﴿٢٤﴾ اور ان کو (دنیا میں) پاکیزہ کلام (کلمہ طیبہ) کی ہدایت کی گئی اور انہیں اس (اللہ) کے راستے کی ہدایت ہو گئی جو تعریف کے لائق ہے۔

یہ وہ لوگ ہیں جنہیں سب سے پاکیزہ قول، کلمہ طیبہ کی ہدایت نصیب ہوئی۔ جنہوں نے اللہ کی توحید، اس کی ربوبیت، اس کے انبیاء کی رسالت کا اقرار کیا جو اللہ کے احکام کو بجالائے۔ انہیں دنیا میں خوبصورت راستے کی راہنمائی فرمائی گئی اور وہ اس تعریف کیے گئے راستے پر چلتے چلتے جنت پہنچ گئے۔

اہل دوزخ جو عذاب پا رہے ہیں یہ راستہ انہوں نے اپنے لیے خود چننا۔ انبیاء کامیابی کے راستے کی راہنمائی کرتے رہے۔ اللہ کی کتابیں بتاتی رہیں۔ اُن تک بات پہنچتی رہی لیکن انہوں نے اپنے لیے جو راہ چن لی اس پر چل کر اپنی منزل (دوزخ) پر پہنچ گئے۔ فرمایا: إِنَّ الَّذِينَ كَفَرُوا وَيَصُدُّونَ عَنْ سَبِيلِ اللَّهِ وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ سَوَآءٍ الْعَاكِفِ فِيهِ وَالْبَادِ ۚ وَمَنْ يُرِدْ فِيهِ بِإِلْحَادٍ بِظُلْمٍ نُذِقْهُ مِنْ عَذَابٍ أَلِيمٍ ﴿٢٥﴾ بے شک جو لوگ کافر ہوئے اور وہ اللہ کے راستے سے اور مسجد حرام سے بھی روکتے ہیں جس کو ہم نے تمام لوگوں کے لیے (یکساں عبادت گاہ) بنایا ہے اس میں وہاں کا رہنے والا ہو یا باہر سے آنے والا برابر ہے اور جو اس میں کوئی خلافِ دین (کفر و شرک کی بات یا کام) ظلم کے ساتھ قصداً کرے ہم اس کو دردناک عذاب (کامزہ) چکھائیں گے۔

مومن اور کافر میں فرق یہ ہے کہ کافر اللہ کی راہ سے روکتا ہے۔ یعنی کافر کی سوچ اور فکر۔ کافر کی تعلیمات۔ اس کے معاملات اور اس کی تہذیب ایسی ہے کہ وہ اللہ کی راہ سے روکنے کا سبب بنتی ہے۔ جیسے لباس ستر عورت اور حیا کا سبب ہے کافر بے حیائی کے لیے بناتا ہے۔ یہی حال اس کی ساری تہذیب کا ہے۔ ہمیں دیکھنا ہوگا کہ بحیثیت

مسلمان کیا ہم اپنی تہذیب پر قائم ہیں یا ہم نے کافر کی تہذیب اپنائی ہے؟

ابن خلدون کی تحقیق:

علامہ ابن خلدون اپنی معرکہ الآراء تصنیف ”مقدمہ ابن خلدون“ میں لکھتے ہیں کہ کافر کے وہ کام اپنا لیے جائیں جو ان کی پہچان ہے جیسے ان کا لباس، ان کی زبان، رہن کہن کے انداز، معاشرت یا ان کا وہ فیشن جس سے ان کی پہچان وابستہ ہے تو ایسا کرنا اگرچہ شرعاً حرام نہیں ہے لیکن اس کے اثرات بڑے دور رس ہوتے ہیں۔ فرماتے ہیں ایک اثر یہ ہے کہ ایسا کرنے سے اس قوم کی بہت سی برائیاں معمولی لگنے لگتی ہیں اور بندہ غیر شعوری طور پر وہ گناہ (برائیاں) اپنالیتا ہے۔ ایسے امور میں بہت محتاط رہنا چاہیے۔ تہذیب عقیدہ نہیں ہے رہنے سہنے کا ایک انداز ہے۔ جو لباس جسم ڈھانپ لیتا ہے تو کسی طرح کا بھی ہو کوئی فرق نہیں پڑتا لیکن جو لباس کسی قوم کا شعار بن جائے مثلاً ہندوؤں کی دھوتی کا ایک مخصوص انداز ہے جو اس کا شعار ہے، اس کی پہچان ہے۔ اگر کوئی مسلمان ویسی ہی دھوتی لپیٹ لے تو دیکھنے والا یہی گمان کرے گا کہ یہ ہندو ہے۔ یہ لباس اگرچہ حرام نہیں ہے لیکن اتنا مشابہہ ہے کہ اسی قوم کا فرد ہونے کا اندیشہ ہوتا ہے لہذا ایسا لباس جو قوم کی شناخت ہو، ان کا قومی، مذہبی شعار ہو ایسا لباس پہننا حرام ہے۔ آج کل کوٹ پتلون عام لباس ہے۔ یہ یہودی، عیسائی یا ہندو کا شعار نہیں۔ ایک عمومی لباس ہے۔ اسے استعمال کرتے ہوئے کچھ تبدیلی کر لینی چاہیے۔ اگر وہ اونچا کوٹ پہنتے ہیں تو آپ قدرے لمبا کر دیں۔ اگر وہ تنگ پتلون پہنتے ہیں تو آپ کھلی پہن لیں۔ کوشش کریں کہ کسی کے قومی شعار میں کلی مشابہت نہ ہو۔ کچھ فرق ضرور رکھیں۔

علامہ ابن خلدون ایک مثال دیتے ہیں کہ مرغی جب انڈے دیتی ہے تو اس پر یہ تجربہ کریں کہ اس مرغی کو اونٹ کے گوشت کے باریک باریک ٹکڑے کر کے روزانہ تھوڑا تھوڑا کھلاتے جائیں۔ رفتہ رفتہ مرغی کے انڈوں کا سائز بڑھ جائے گا۔ فرماتے ہیں، یہی حال دوسروں کی تہذیب کو اپنانے میں ہے۔ جب مومن غیر مومن کی تہذیب سے مرعوب ہو کر اسے اپناتا ہے، پسند کرتا ہے تو اس قوم کی برائیاں اسے ہلکی لگنے لگ جاتی ہیں لہذا مومن کو بہر حال اپنی الگ شناخت رکھنا ضروری ہے۔ دنیا میں اپنا الگ تشخص رکھنا ضروری ہے۔ ہم دنیا میں اپنا تشخص الگ رکھیں گے تب بات بنے گی آخرت میں راحتیں نصیب ہوں گی۔ فرمایا جا رہا ہے کہ کافر کی تہذیب کے سارے انداز اللہ کی راہ سے روکتے ہیں اس لیے مومن کو کافر کے انداز زیب نہیں دیتے۔

کافر قولاً، فعلاً، عملاً اللہ کی راہ سے روکتا ہے:

کفر کی یہ خصوصیت ہے کہ وہ اپنی زبان سے اپنے عمل سے اپنے انداز زیست سے اللہ کی راہ سے روکتا

ہے۔ یہاں تک کہ مکرم و محترم مسجد (مسجد حرام) کی طرف جانے سے روکتا ہے۔ اللہ کے گھر سے، بیت اللہ سے روکتا ہے۔ دنیا میں یہ مقدس ترین مقام ہے۔ یہاں مسافر اور مقیم دونوں کا حق برابر ہے۔ جیسے مقیم کو روزی ملتی ہے مسافر کو بھی کسی شے کی کمی کا سامنا نہیں کرنا پڑتا۔ جیسے مقیم خود کو اپنے گھر میں بستا محسوس کرتا ہے مسافر بھی وہاں خود کو اپنے گھر میں ہی محسوس کرتا ہے۔ مسافر کو ہر رعایت ویسے ہی ملتی ہے جیسے مقیم کو۔ یہ دنیا میں واحد گھر ہے جہاں مسافر اور مقیم ایک جیسے ہیں۔ یہی قانون تمام مساجد پر لاگو ہوتا ہے۔ معمولی فروعی اختلاف کی وجہ سے کسی کو مسجد میں عبادت سے نہیں روکا جاسکتا۔ مسجد اللہ کی ہے۔ کسی مسلمان کو عبادت سے روکنا جائز نہیں۔

بیت اللہ کی عظمت کے خلاف کام عذاب الیم کا سبب ہے:

بیت اللہ کوئی عام جگہ نہیں۔ یہ دنیا کا مرکز ہی نہیں، تجلیات باری کا مرکز ہے، روئے زمین کے لوگوں کے لیے قبلہ ہے، سجدے کی سمت ہے۔ بیت اللہ شریف وہ مرکزی مقام ہے جہاں سے ساری زمین پھیلائی گئی۔ اس مقام پر ہر آن اللہ کی تجلیات برستی رہتی ہیں۔ ایسے مقام پر جو کوئی اللہ کے حکم کے خلاف، نبی کریم صلی اللہ علیہ وسلم کی تعلیمات کے خلاف کوئی عمل کرنا چاہے گا تو اس سے بڑے کسی ظلم کا تصور نہیں۔

یہ ہماری بد نصیبی ہے کہ ہم بیت اللہ جا کر حج اور عمرہ کے فرائض و واجبات سنن اور مستحبات کو چھوڑ کر رسومات کے پیچھے بھاگتے ہیں۔ جو لغو کام اور رسومات عہد جاہلیت میں ہوتی تھیں آج کلمہ گو ویسی ہی رسومات میں مبتلا نظر آتے ہیں۔ مسلمان کو تو یہ زیب نہیں دیتا۔ کاش حاجی وہاں جانے سے پہلے وہاں کے احترام اور آداب کے بارے کسی عالم سے پوچھ لیں، کتابیں ملتی ہیں انہیں پڑھ لیں۔ صرف متوجہ الی اللہ ہو کر طواف کر لیں۔ کوئی دعا یاد نہیں تو کلمہ طیبہ دہراتے رہیں۔ درود شریف پڑھتے رہیں جو سب سے زیادہ مقبول دعا ہے۔

فرمایا، کفر کی رسومات مت اپناؤ۔ کفر کی ساری رسومات اللہ سے روکنے والی ہیں۔ اللہ کے گھر میں مسافر اور مقامی ایک جیسے ہیں۔ وہاں جو بھی برائی کرتا ہے یا رسومات پر عمل کرتا ہے۔ کافروں کی رسومات وہاں انجام دیتا ہے تو ایسے بندے کو بہت دردناک عذاب چکھنا پڑے گا۔

سورة الحج ركوع 4 آیات 26 تا 33

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ بَيْتِيَ
لِلطَّائِفِينَ وَالْقَائِمِينَ وَالرُّكَّعِ السُّجُودِ ۝ وَأَذِّنْ فِي النَّاسِ بِالْحَجِّ يَأْتُوكَ
رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ۝ لِيَشْهَدُوا مَنَافِعَ لَهُمْ
وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ مِنْ بَهِيمَةِ
الْأَنْعَامِ ۖ فَكُلُوا مِنْهَا وَأَطِيعُوا أَمْرَ الْفَقِيرِ ۝ ثُمَّ لِيَقْضُوا تَفَثَهُمْ
وَلِيُوفُوا نُدُورَهُمْ ۖ وَلِيَطَّوَّفُوا بِالْبَيْتِ الْعَتِيقِ ۝ ذَٰلِكَ ۖ وَمَنْ يُعْظَمْ
حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ ۖ وَأَجَلْتُ لَكُمْ الْأَنْعَامَ إِلَّا مَا يُتْلَىٰ
عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ ۝
حُنَفَاءَ لِلَّهِ غَيْرَ مُشْرِكِينَ بِهِ ۖ وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ
فَتَخَطَّفَهُ الطَّيْرُ أَوْ تَهْوَىٰ بِهِ الرِّيحُ فِي مَكَانٍ سَحِيقٍ ۝ ذَٰلِكَ ۖ وَمَنْ يُعْظَمْ
شَعَائِرَ اللَّهِ فَإِنَّهَا مِنْ تَقْوَى الْقُلُوبِ ۝ لَكُمْ فِيهَا مَنَافِعُ إِلَىٰ أَجَلٍ
مُّسَمًّى ثُمَّ مَحِلُّهَا إِلَى الْبَيْتِ الْعَتِيقِ ۝

اور جب ہم نے ابراہیم (علیہ السلام) کو خانہ کعبہ کی جگہ بتادی (اور فرمایا) کہ میرے
ساتھ کسی کو شریک مت کرنا اور میرے اس گھر کو طواف کرنے والوں اور (نماز میں)
قیام اور رکوع (اور) سجدہ کرنے والوں کے لیے (حسی اور معنوی طور پر) پاک
رکھنا ﴿۲۶﴾ اور لوگوں میں حج کا اعلان کر دیجیے لوگ (حج کے لیے) آپ کے پاس

پیدل (بھی) اور دُبلے دُبلے اونٹوں پر جو دُور دراز راستوں سے چلے آتے ہوں آ
 موجود ہوں گے ﴿۲۷﴾ تاکہ وہ اپنے (دنیا و آخرت کے) فائدے کے لیے حاضر
 ہوں اور (قربانی کے) معلوم دنوں ان (مخصوص) چوپایوں پر جو اس (اللہ) نے
 ان کو عطا فرمائے ہیں (بوقت ذبح) اللہ کا نام لیں پس اس میں سے تم خود بھی کھاؤ
 اور فقیر در ماندہ کو بھی کھلاؤ ﴿۲۸﴾ پھر (لوگوں کو) چاہیے کہ اپنا میل کچیل دُور کریں
 اور اپنی نذریں پوری کریں اور خانہ کعبہ (امان دیا گیا گھر) کا طواف کریں ﴿۲۹﴾
 یہ (ہمارا حکم ہے) اور جو شخص اللہ کی حرمتوں کی (ادب کی چیزوں کی جو اللہ نے مقرر
 فرمائیں ہیں) تعظیم کرے تو یہ اس کے پروردگار کے نزدیک اس کے لیے بہت بہتر
 ہے اور تمہارے لیے مویشی حلال کر دیے گئے ہیں سوائے ان کے جو تم کو پڑھ کر
 سنائے جاتے ہیں، سو بتوں کی پلیدی سے دور رہو اور جھوٹی بات سے دور
 رہو ﴿۳۰﴾ صرف ایک اللہ کے لیے یکسو ہو کر، اس کے ساتھ شریک نہ ٹھہرا کر۔ اور
 جو اللہ کے ساتھ شرک کرے گا تو گویا وہ آسمان سے گر پڑا پھر پرندوں نے اس کی
 بوٹیاں نوچ لیں یا اس کو ہوانے کسی دُور دراز جگہ میں جا پٹکا ﴿۳۱﴾ یہ بات ہے۔ اور
 جو اللہ کی نشانیوں کی تعظیم کرے تو یقیناً یہ (فعل) دلوں کی پرہیزگاری میں سے
 ہے ﴿۳۲﴾ ان (قربانی کے جانوروں) میں تمہارے لیے ایک مقررہ وقت تک
 فائدے ہیں پھر انہیں قدیم گھر (بیت اللہ) تک پہنچنا (اور ذبح ہونا) ہے ﴿۳۳﴾

تفسیر و معارف

بیت اللہ شریف:

فرمایا: وَإِذْ بَوَّأْنَا لِإِبْرَاهِيمَ مَكَانَ الْبَيْتِ اور جب ہم نے ابراہیم (علیہ السلام) کو خانہ کعبہ کی جگہ بتا
 دی۔ اس سے پتا چلتا ہے بیت اللہ کی پہلے سے ہی کوئی مخصوص جگہ تھی جس کی خبر اللہ کریم نے حضرت ابراہیم علیہ السلام کو
 دی اور پھر حضرت ابراہیم علیہ السلام نے وہاں بیت اللہ کی بنیاد رکھی۔ سب سے پہلے حضرت آدم علیہ السلام نے اللہ

کے حکم سے بیت اللہ کو تعمیر کیا تھا۔ یہ زمین کا مرکزی نقطہ ہے اور مہبط تجلیات ذاتی ہے کہ یہاں تجلیات ذاتی کا ظہور ہوتا ہے۔ حضرت آدم علیہ السلام نے جو بیت اللہ تعمیر کیا تھا وہ ایک مستطیل عمارت تھی۔ نبی کریم صلی اللہ علیہ وسلم کے بچپن میں جب قریش نے بیت اللہ تعمیر کیا تو اس پوری مستطیل عمارت پر چھت ڈالنے کے لیے سرمایہ اکٹھا نہ ہو سکا چنانچہ انہوں نے کچھ حصے پر چھت ڈال دی اور کچھ حصہ چھت کے بغیر رہنے دیا۔ جو حصہ چھوڑ دیا اس کے گرد دیوار بنا دی اس حصے کو حطیم کہتے ہیں۔ یہ بھی بیت اللہ کا حصہ ہے۔ حضرت آدم علیہ السلام نے جو بیت اللہ تعمیر فرمایا تھا وہ حطیم اور بیت اللہ سمیت ایک مستطیل عمارت تھی جس کی چھت نہیں تھی۔ اس کے دو دروازے تھے ایک داخل ہونے کا اور ایک خروج کے لیے۔ حضرت نوح علیہ السلام کے زمانے تک یہ عمارت سلامت رہی اس کا طواف ہوتا رہا لیکن نوح علیہ السلام کے زمانے میں جو طوفان آیا اس میں بیت اللہ کی عمارت اٹھالی گئی اور حجر اسود کو اللہ نے محفوظ کر لیا۔ حضرت نوح علیہ السلام کے زمانے سے لے کر حضرت ابراہیم علیہ السلام کے زمانے تک بیت اللہ کی عمارت نہیں تھی بلکہ وہاں ایک ڈھیری سی بن گئی تھی جس کے اوپر وہ جگہ تھی جہاں بیت اللہ تھا۔ جو قومی عذاب میں مبتلا ہو کر تباہ ہو گئیں ان کے انبیاء ہجرت کر کے بیت اللہ چلے جاتے اور وہیں رہائش پذیر ہو جایا کرتے تھے۔ بہت سے انبیاء کا یہیں وصال ہوا اور یہیں مدفون ہوئے۔ قدرتی طور پر ہواؤں نے ان کے اجساد مبارکہ کو مٹی سے ڈھانپ دیا اور دفن کر دیا۔ زمین بھرتے بھرتے برابر ہو گئی حالانکہ ایک اچھی بھلی پہاڑی تھی جس پر بیت اللہ تھا لیکن اب وہ برابر ہو گئی ہے۔ حضرت مولانا اللہ یار خان فرماتے تھے کہ مطاف کے نیچے نوے سے زائد انبیاء جلوہ افروز نظر آتے ہیں۔ یہ وہ حضرات تھے جن کا وہاں وصال ہوا۔

نبی کریم صلی اللہ علیہ وسلم کے لڑکپن میں بیت اللہ کی تعمیر کے دوران حجر اسود رکھنے پر جھگڑا ہوا اور قبائل لڑنے پر آ گئے۔ ہر کوئی یہی چاہتا تھا کہ اس کا قبیلہ حجر اسود کو رکھنے کی سعادت پائے اور ان کا سردار اسے نصب کرے۔ چنانچہ یہ طے پایا کہ کل جو پہلے بیت اللہ میں داخل ہو گا وہ اس کا فیصلہ کرے گا۔ اگلے روز بیت اللہ میں سب سے پہلے داخل ہونے والے نبی کریم صلی اللہ علیہ وسلم تھے اور آپ صلی اللہ علیہ وسلم نے اس معاملے کا فیصلہ فرما دیا۔ آپ صلی اللہ علیہ وسلم نے اپنی چادر مبارکہ بچھا دی اور حجر اسود کو اس کے درمیان میں رکھ دیا اور تمام قبائل کے سرداروں کو طلب فرمایا اور ان سے کہا کہ چادر کو اوپر اٹھا کر اس سطح تک لے آئیں جہاں حجر اسود کو نصب کرنا تھا۔ جب چادر وہاں تک بلند ہو گئی تو نبی کریم صلی اللہ علیہ وسلم نے اپنے مبارک ہاتھوں سے اٹھا کر خود نصب فرمایا۔ جیسا کہ پہلے گزر چکا ہے یہ عمارت چوکور بنی تھی اور حطیم کو چھوڑ دیا گیا تھا۔ نبی کریم صلی اللہ علیہ وسلم نے اُمّ المؤمنین حضرت عائشہ صدیقہ رضی اللہ عنہا سے

ایک مرتبہ فرمایا کہ اگر قوم کے بارے مجھے یہ خیال نہ ہوتا کہ نئے نئے مسلمان ہوئے ہیں اور یہ پریشان ہوں گے تو میں بیت اللہ کی اس چوکور (بیت) کو ہٹا کر اسے اسی طرح مستطیل بنا دیتا جس طرح آدم علیہ السلام نے بنایا تھا۔ قریش نے جب بنایا تو انہوں نے دروازہ اونچا کر دیا اور پیچھے کا دروازہ ختم کر دیا تاکہ جس کو چاہیں داخل ہونے کی اجازت دیں اور جسے چاہیں روک دیں۔

حضرت علی کرم اللہ وجہہ الکریم کے دور خلافت کے بعد جب حضرت عبداللہ بن زبیر رضی اللہ عنہ کی مکہ مکرمہ پر 73ھ تک حکومت رہی تو اس میں انہوں نے بیت اللہ کو شہید کر کے پھر سے مستطیل بنا دیا اور اس میں پہلے کی طرح دو دروازے بنا دیے تھے۔ انہوں نے فرمایا کہ نبی کریم صلی اللہ علیہ وسلم کی خواہش بھی اُن کی سنت ہے اور چونکہ اب پہلے والا عذر نہیں رہا کہ نو مسلم پریشان نہ ہوں چنانچہ اب اس پر عمل ہونا چاہیے۔

73ھ میں عبدالملک بن مروان کے دور حکومت میں حجاج بن یوسف نے مکہ مکرمہ پر حملہ کیا جس میں عبداللہ ابن زبیر حرم میں لڑتے ہوئے شہید ہو گئے۔ بیت اللہ کی عمارت کو حجاج بن یوسف کی منجنيقوں نے نقصان پہنچایا، ہڈیاں اور پتھر پھینکے گئے تو مجروح ہو گیا، پردہ مبارک جل گیا۔ اس کے بعد حجاج بن یوسف نے بیت اللہ کو شہید کر کے پھر سے چوکور بنا دیا، دروازہ اونچا کر دیا اور حطیم کو چھوڑ دیا، یہ کہہ کر کہ زبیرؓ نے اس پہ تصرف کیا تھا۔

بعد میں عبدالملک کو پتا چلا تو اس نے حجاج بن یوسف کو کہا کہ تم نے غلط کیا ہے زبیرؓ نے صحیح کیا تھا۔ یہ معاملہ دینی تھا ہمارا اُن سے سیاسی اختلاف ضرور ہے دینی نہیں۔ انہوں نے نبی کریم صلی اللہ علیہ وسلم کی خواہش کے مطابق مستطیل بنا کر صحیح کیا تھا جبکہ تم نے غلط کیا ہے۔ عبدالملک نے ارادہ کیا کہ وہ کعبہ کو پھر سے شہید کر کے اسے مستطیل بنا دے تو علما نے روک دیا کہ اب اسے نہ چھیڑا جائے کہ اللہ کو ایسا ہی منظور تھا۔ اگر اب اسے شہید کیا گیا تو کہیں ایسا نہ ہو کہ ہر بادشاہ اسے توڑنا شروع کر دے۔ کوئی چوکور بنائے بعد میں آنے والا اگر مستطیل بنا دے تو اسے بادشاہوں کے لیے باز سچے اطفال نہ بنایا جائے۔ چنانچہ کعبہ کو اسی حال میں رہنے دیا گیا۔

طواف سے متعلق ایک مسئلہ:

حطیم چونکہ بیت اللہ کا حصہ ہے اس لیے طواف حطیم کے باہر کیا جاتا ہے۔ دوران طواف اگر کوئی حاجی حطیم کی دیوار پر اپنا ہاتھ رکھ دے تو کہا جاتا ہے کہ اس کا طواف خراب ہو گیا اس لیے کہ اس کا ہاتھ بیت اللہ کے اندر چلا گیا جبکہ طواف بیت اللہ کے گرد کرنا ہے اندر نہیں کرنا۔

ابراہیم علیہ السلام، اللہ کے عظیم پیغمبر:

حضرت ابراہیم علیہ السلام اللہ کے وہ عظیم پیغمبر تھے جن کی ساری زندگی انتہائی کٹھن مجاہدوں میں گزری۔ سب سے پہلے تو حید باری پر والد سے اختلاف ہوا، قوم سے اختلاف ہوا اور پھر شہنشاہ جو خود کو خدا کہلاتا تھا اس سے بھی اختلاف ہوا۔ چنانچہ اس نے حضرت ابراہیم علیہ السلام کو آگ میں ڈال دیا لیکن اللہ کریم نے آگ سے حفاظت فرمائی اور آپ علیہ السلام دوسری جگہ ہجرت فرما گئے، دوران ہجرت سفر کی صعوبتیں برداشت کیں۔ پردیس میں گھر بسانا پڑا پھر بڑھاپے میں اسمعیل جیسا فرزند نصیب ہوا تو اس کو قربان کرنے کا حکم ملا۔ الغرض اُن کی ساری زندگی آزمائش میں گزری اور آپ اللہ کا شکر ادا کرتے رہے۔ اس عظیم ہستی کو اللہ کریم فرماتے ہیں ہم نے بیت اللہ کی جگہ بتا دی یعنی بیت اللہ کو پانا بندہ مومن کے لیے بہت بڑی عظمت ہے جو حضرت ابراہیم علیہ السلام کو اتنی مشقتوں کے بعد ملا۔ حضرت ابراہیم علیہ السلام کو وہ جگہ بتائی اور حکم دیا کہ معصوم بچے کو والدہ کے ہمراہ وہاں ویرانے میں چھوڑ آئیں تو آپ نے حکم پورا کیا۔ اللہ کریم نے فرمایا کہ جب ہم نے بیت اللہ جیسی نعمت کی جگہ بتا دی تو اب: اَنْ لَا تُشْرِكْ بِي شَيْئًا۔۔۔ کسی کو میرے ساتھ شریک مت کرنا۔ کبھی میری ذات میں یا صفات میں کسی کو شریک کرنے کا خیال بھی نہ آنے پائے، رائی کے دانے کے برابر بھی شرک نہ کیا جائے۔

دیکھا گیا ہے کہ ذات باری میں کم ہی شرک ہوتا ہے، لوگ صفات باری میں زیادہ شرک کر لیتے ہیں۔ اللہ کریم فرماتے ہیں میری ذات میں، میری کسی صفت میں کسی کو شریک نہ کرو۔ ایک واقعہ ضمناً عرض کر دوں، ہمارے گاؤں میں ایک بزرگ تھے جو کسی پیر صاحب کے مرید تھے۔ اُن کے پیر صاحب کا وصال ہو چکا تھا، اللہ کے نیک بندے ہوں گے لیکن ان مرید صاحب کی عقیدت کا انداز درست نہیں تھا۔ ان صاحب نے ایک گدھی رکھی ہوئی تھی جو بہت قیمتی تھی۔ گرمیوں میں عموماً جب گندم کی فصل اٹھالی جاتی ہے اور اگلی فصل ابھی کاشت نہیں ہوتی تو لوگ اس مدت میں اپنے مویشیوں کو آوارہ پھرنے دیتے ہیں۔ اُن صاحب نے بھی اپنے مویشی کھول رکھے تھے جن میں اُن کی وہ قیمتی گدھی بھی شامل تھی۔ شام ہوئی تو مویشی تو لوٹ کر آ گئے لیکن وہ گدھی نہ آئی چنانچہ چند نوجوان لڑکے اس کی تلاش میں نکل گئے اور ادھر ادھر دیکھ کر عشاء کے وقت واپس آ گئے اور انہیں خبر دی کہ گدھی نہیں ملی۔ وہ کہنے لگے کہ تم جا کر سو جاؤ میرے حضرت صاحب تلاش کر کے لے آئیں گے، تم فکر نہ کرو میرے پیر صاحب تلاش کر لیں گے۔ یہ تھی اُن صاحب کی اپنے پیر سے عقیدت۔ ایسی عقیدت چھوٹا سا شرک بن جاتا ہے۔ بابا جی کو چاہیے تھا، کہتے کہ اللہ کریم ہمارے مال کو ہم تک پہنچا دے گا اُسے ضائع نہیں کرے گا تو کتنی خوبصورت بات ہوتی!

اللہ کریم فرماتے ہیں: **أَنْ لَا تُشْرِكَ بِي شَيْئًا**۔۔۔ میری کسی صفت میں میری ذات میں کسی کو شریک مت کرو۔ رزق دینا، حفاظت کرنا، تمہارا مال تم تک پہنچانا، یہ میرا کام ہے۔ یاد رہے پیر کا کام ہمارے جان و مال کی حفاظت کرنا نہیں ہے وہ اللہ کا کام ہے۔ پیر کا کام ہے اللہ کی راہ دکھانا۔ ہمارے عقائد میں جو کجی ہے اُسے نکال کر سیدھا کر دے اور ہمارے کردار میں جو ٹیڑھا پن ہے اُسے نکال کر سیدھا کر دے۔ اس کے علاوہ ہمیں پیر سے کچھ نہیں لینا۔ جو لینا ہے اللہ رب العزت سے لینا ہے۔ پیر وہ ہوتا ہے جو خود و اصل باللہ ہو اور دوسروں کو وصولِ حق کی طرف لے جاسکے۔ روزی دینا پیر کا کام نہیں ہے وہ تو خود مخلوق ہے اور تمام مخلوق اللہ سے مانگ کر کھا رہی ہے، دوسروں کو کیا دے گی، کبھی مانگنے والا بھی کسی کو کچھ دیتا ہے؟ سو فرمایا، میرے ساتھ رائی کے برابر بھی شرک نہ کرو کہ کم سے کم شرک جس کا تصور کیا جاسکتا ہے وہ بھی قابل قبول نہیں ہے۔ دوسری بات یہ ہے: **وَوَظَّهْرُ بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ** (۱۵) میرے اس گھر کو طواف کرنے والوں اور (نماز میں) قیام اور رکوع اور سجدہ کرنے والوں کے لیے (حسی اور معنوی طور پر) پاک رکھنا۔

دل کی طہارت کا بھی اہتمام کرو:

فرمایا، میرے گھر کو ہر قسم کی نجاست سے پاک رکھو، وہ عقیدے کی ہو یا عمل کی، ہر طرح کی نجاست سے بیت اللہ کو پاک رکھو۔ اسی لیے وہاں کافر کا داخلہ منع ہے کہ اس میں عقیدے کی نجاست ہے۔ اسی طرح کوئی ظاہری نجاست بھی وہاں نہیں ہونی چاہیے۔ باطنی نجاست لے کر جانا بھی منع ہے۔ عمرہ، حج کرنے والے حجاج کرام کو یہ سمجھ لینا چاہیے کہ دل میں نجاستیں ہوں تو بیت اللہ جا کر کچھ نہیں ہوتا۔ وہاں جانے سے پہلے دل کی نجاستیں صاف کریں اور عمرہ ادا کرنے کو رسم نہ بنائیں کہ سال میں دو عمرے کر لیے لیکن رہے ویسے کے ویسے ہی۔ بیت اللہ جانے سے پہلے اپنی سوچوں تک کو صاف کرو، اپنے ارادوں کو صاف کرو، عمل کی تطہیر کرو اور پھر بیت اللہ میں داخل ہو کہ اللہ کریم فرما رہے ہیں کہ میرے گھر کو صاف رکھو یہاں کسی طرح کی نجاست نہ آنے پائے۔

ہر مسلمان کی آرزو یہی ہوتی ہے کہ اس کا دل اللہ کا گھر بن جائے اس میں اللہ بس جائے اللہ فرماتا ہے پھر اسے صاف رکھو، پاک رکھو۔ اسے بغض، نفرتوں اور لالچ سے پاک رکھو۔ اس میں کسی سے برائی کرنے کے خیال تک سے بچو، کسی سے کچھ چھین لینے کا خیال تک نہ لاؤ۔ تمام برائیاں دل سے نکالو، اسے پاک رکھو اور اس کا علاج بھی دے دیا فرمایا: **أَلَا يَذْكُرُ اللَّهُ تَطْمِئِنُّ الْقُلُوبُ** (الرعد: 28) خوب سمجھ لو کہ دل اللہ کے ذکر سے سکون پاتے ہیں۔ یہ بھی بڑی عجیب بات ہے کہ یہ نہیں فرمایا کہ دل اللہ کے ذکر سے روشن ہو جاتے، پاک ہو جاتے ہیں بلکہ فرمایا کہ سکون

پاتے ہیں۔ اس لیے کہ ہر خرابی ایک کانٹا ہے جو دل کو بے قرار کرتی ہے۔ اگر ایک چھوٹا سا کانٹا ہاتھ یا پیر میں چبھ جائے تو ہمیں بے قرار کر دیتا ہے۔ اسی طرح ہر برائی دل میں کانٹے کی طرح چبھتی رہتی ہے اُسے بے قرار کر دیتی ہے، دل تڑپتے رہتے ہیں جلتے رہتے ہیں اور پریشان ہوتے رہتے ہیں۔ آج جس سے پوچھو وہ کہتا ہے دل بڑا پریشان ہے۔ اصل وجہ یہ ہے کہ اس میں کانٹے چبھے ہوئے ہیں، یہ تمہارے ارادوں کے، تمہارے کردار کے، تمہاری خواہشوں کے کانٹے ہیں۔ اللہ کریم فرماتے ہیں اسے پاک رکھو اس میں صرف اللہ ہو اور کچھ نہ ہو تو سکون پا جائے گا۔ بیت اللہ جب جاؤ تو بیت اللہ کو صاف رکھو اس میں گندگی نہ ہو۔ اب بیت اللہ میں ظاہر ہے کہ کوئی باہر سے گندگی، پتھر یا کوئی کچرہ اٹھا کر تو نہیں ڈالے گا نہ ہی ساتھ لے کر جائے گا البتہ اگر دل پتھر ہوں، میلے ہوں اُن میں کچرہ ہو تو وہ بھی اللہ کریم کو پسند نہیں۔ اللہ کریم سب مسلمانوں کو وہاں کی حاضری نصیب کریں۔ عمرہ یا حج پر جانے والے یہ خیال رکھیں کہ اللہ کا حکم ہے کہ میرے گھر کو پاک رکھو اور کوئی رائی کے برابر شرک کا بھی تصور نہ کرو۔

اللہ کریم نے آواز پہنچا دی:

فرمایا: **وَآذِّنْ فِي النَّاسِ بِالْحَجِّ**۔۔۔ اور لوگوں میں حج کا اعلان کر دیجیے۔ حضرت ابراہیم علیہ السلام کو فرمایا کہ لوگوں کو حج کی دعوت دیں۔ عرض کی بارالہا! اس ویرانے میں جہاں میں نے اہلیہ اور بچے کو چھوڑا پھر آپ نے ایک قبیلے کو یہاں بسا دیا۔ یہاں لوگ بستے ہیں مگر دور دور فاصلوں پر مکان ہیں۔ میں آواز لگاؤں گا تو اذان سے زیادہ بلند تو نہیں ہوگی تو اس ویرانے میں کون سنے گا، کون آئے گا؟ فرمایا آپ (علیہ السلام) پکارئے آواز پہنچانا میرا کام ہے۔

آج تو انسان نے خود ایسے اسباب ایجاد کر لیے ہیں اس لیے مانتا ہے کہ سیٹلائٹ کے ذریعے ایک آن میں آواز کو روئے زمین پر پھیلایا جاسکتا ہے۔ انسان نے آج ایسا کر لیا ہے تو وہ جو سب کا خالق ہے اس نے صدیوں پہلے حضرت ابراہیم علیہ السلام سے فرمایا کہ آپ آواز لگائیے ہر بندے تک پہنچ جائے گی۔ مفسرین کرام لکھتے ہیں کہ حضرت ابراہیم علیہ السلام کی آواز اللہ کریم نے صرف دنیا تک ہی نہیں پہنچائی بلکہ عالم ارواح میں بھی پہنچائی۔ عالم ارواح میں جس روح نے کہا **لَبَّيْكَ اللَّهُمَّ** اس کو حج نصیب ہوگا اور جس نے یہ نہیں کہا اُسے حج نصیب نہیں ہوگا۔ اب یہ حاجی کو احساس ہونا چاہیے کہ میری روح تک اللہ کریم نے آواز پہنچائی اور میں ہزاروں سال بعد دنیا میں آیا اور میری وہ لبیک مجھے بیت اللہ لے کر جا رہی ہے۔ کہیں میں بیت اللہ میں کوئی برائی تو نہیں لے کر جا رہا؟ اپنے دل میں یا عمل میں کوئی خرابی تو نہیں لے کر جا رہا۔ حضرت ابراہیم علیہ السلام نے آواز لگائی اور اللہ نے عالم ارواح تک

پہنچادی اور زمین پر بھی ہر طرف پہنچادی۔ پہلے زمانے میں تو لوگ اعتراض کرتے تھے کہ آواز ساری زمین تک کیسے پہنچ سکتی ہے۔ اتنا نہیں سوچتے کہ جو زمین پر ساری مخلوق پیدا کر سکتا ہے، ساری زمین پر بارش برسا سکتا ہے کیا وہ ساری زمین پر آواز نہیں پہنچا سکتا!

اللہ کریم نے فرمایا آپ علیہ السلام پکاریے تو سہی، یَا تُؤْتِكِ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ ﴿۲۷﴾ لوگ (جج کے لیے) آپ کے پاس پیدل (بھی) اور دُبلے دُبلے اونٹوں پر جو دور دراز راستوں سے چلے آتے ہوں آ موجود ہوں گے۔ چنانچہ اب تک مخلوق وہاں جمع ہو رہی ہے۔ الحمد للہ۔

حقیقی فائدہ:

فرمایا، لوگ دور دراز سے کمزور سوار یوں پر گرتے پڑتے پیدل، مختلف ذرائع سے پہنچیں گے تاکہ: لِيَشْهَدُوا مَنَافِعَ لَهُمْ۔۔۔ وہ اپنے حقیقی منافع کے لیے حاضر ہوں یعنی بیت اللہ کی حاضری یہ ہے کہ بندہ وہاں سے آخرت لے کر لوٹے، حقیقی منافع لے کر آئے۔

ایک فقہی مسئلہ:

اس ضمن میں ایک فقہی مسئلہ بھی آگیا کہ جج پر کوئی آتا ہے اور کاروبار کرتا ہے تو کیسا ہے؟ اگر کوئی جج پر جج کی نیت کر کے جاتا ہے اور مقدم جج کو رکھتا ہے اور ضمنی طور پر کوئی چیز خرید لیتا ہے یا بیچ دیتا ہے تو کوئی حرج نہیں ہے جو جاتا ہی خرید و فروخت کے لیے ہے کہ وہاں سے کچھ خرید لاؤں گا یہاں اپنے ملک میں بیچ دوں گا ساتھ جج بھی ہو جائے گا تو یہ غلط ہے۔

ایک مرتبہ ایسے ایک شخص سے ملاقات ہوئی مکہ مکرمہ میں جو کھلونوں کی دکان پر کھڑا تھا میں وہاں سے گزرا تو سوچا بچوں کے لیے کوئی کھلونا لے لیا جائے تو وہ مجھ سے کہنے لگا بہت سے کھلونے خرید لیں۔ میں نے کہا کہ میں اتنے کھلونوں کا کیا کروں گا؟ کہنے لگا میں بھی لے رہا ہوں میں ہر سال آتا ہوں اور یہاں سے بہت سارے کھلونے لے جاتا ہوں پاکستان میں بہت مہنگے داموں ملتے ہیں اس طرح میرے سارے اخراجات نکل آتے ہیں اور پیسے بیچ بھی جاتے ہیں۔ یعنی جانے کا مقصد اگر یہ ہو کہ وہاں سے مال تجارت لے آئیں گے اور اخراجات اور منافع کا بندوبست ہو جائے گا تو یہ جج نہیں ہوتا۔ نیت خالص جج کی ہو، مقدم جج ادا کرنا ہو اور تمام ارکان بہت احتیاط سے ادا کرے، ضمناً پھر کوئی چیز اگر پاس ہے تو بیچ دے یا خریدے تو اس کا کوئی حرج نہیں ہے۔ ایسا منافع جائز ہے۔

حج اور ذکر اللہ:

فرمایا: وَيَذْكُرُوا اسْمَ اللَّهِ فِيْ اَيَّامٍ مَّعْلُوْمَاتٍ۔۔۔ اور اصل بات ہے کہ اللہ کے نام کا ذکر کرتے ہیں ان خاص دنوں میں جو اللہ نے ان کو عطا فرمائے ہیں۔ اللہ کریم کا یہ احسان ہے کہ جب لوگ وہاں حاضر ہوتے ہیں تو اللہ کی یاد کا اجر کئی گنا بڑھ جاتا ہے بیت اللہ سے باہر یا ایام حج کے علاوہ جو اللہ کی عبادت کرتے ہیں، اللہ کا ذکر کرتے ہیں اس میں بھی ذکر اسم ذات ہے اور حج میں بھی ذکر اسم ذات کا حکم ہے۔ فرمایا: وَيَذْكُرُوا اسْمَ اللَّهِ۔۔۔ اللہ کے نام کا ذکر کرو۔ کچھ لوگوں کو یہ خلجان ہوتا ہے کہ قرآن میں اللہ کے ذاتی نام کے ذکر کا حکم کہاں ہے؟ قرآن تو اللہ کے ذاتی نام کے ذکر کے حکم سے بھرا پڑا ہے اسی آیت کو دیکھ لیں اس میں اسم ذات کا ذکر کرنے کا حکم آگیا۔ فرمایا، اللہ کے نام کا ذکر کرتے رہو۔ بیت اللہ میں ایک مرتبہ اللہ کہنا باہر ایک لاکھ مرتبہ اللہ کہنے سے اجر میں بڑھ جاتا ہے۔ بیت اللہ میں ادا کی گئی ایک فرض نماز باہر ادا کی گئی ایک نماز سے لاکھ گنا زیادہ اجر پاتی ہے۔ ایسے ہی نوافل کا اجر بھی لاکھوں گنا زیادہ نصیب ہوتا ہے۔ ایک ریال کی خیرات کا ثواب باہر کیے گئے ایک لاکھ ریال کی خیرات سے زیادہ ثواب دلاتا ہے۔ یہ وہ منافع ہے جو لوگوں کو وہاں کمانا ہے اور وہ اس لیے آتے ہیں۔ اب اگر بندہ میلا کچیلادل وہاں لے جائے جس میں دنیا ہی بستی ہو اور وہاں سے خالی ہاتھ لوٹے تو بڑا بد نصیب ہے۔

حج پر جانے والوں کو، عمرے پر جانے والوں کو یہ ضرور سوچنا چاہیے کہ انہیں وہاں کیا کرنا ہے اور وہاں سے لانا کیا ہے۔

تاکید مکرر:

فرمایا: عَلٰی مَا رَزَقْنٰهُمْ مِّنْ بَہِیْمَةِ الْاَنْعَامِ ۖ فَكُلُوْا مِنْهَا وَاَطْعِمُوْا الْبَیْسَ الْفَقِیْرَ ﴿۲۸﴾ ثُمَّ لِيَقْضُوْا تَفَثَهُمْ وَلِيُؤْفُوْا نُدُوْرَهُمْ وَلِيَطَّوْفُوْا بِالْبَيْتِ الْعَتِیْقِ ﴿۲۹﴾ اور اُن چوپایوں پر (بوقت ذبح) اللہ کا نام لیں پس اس میں سے خود بھی کھاؤ اور محتاجوں کو بھی کھلاؤ۔ اللہ کے نام کا دوسروں کو بھی دو۔ ایک تاکید پھر ارشاد ہو رہی ہے کہ: ثُمَّ لِيَقْضُوْا تَفَثَهُمْ۔۔۔ لوگوں کو چاہیے کہ اپنے میل کچیل دور کریں گویا پھر سے تاکید کی جا رہی ہے کہ محض بیت اللہ آنے کا کوئی مقصد نہیں ہے۔ وہ آئے جو دنیا کی دولت کمانے کی بجائے، بانٹنے آئے۔ جسے یہ توفیق ہوا اسے چاہیے کہ اپنے کھانے کا اہتمام بھی کرے اور جہاں کوئی بھوکا فقیر ہوا اسے بھی کھلائے اور چاہیے یہ لِيَقْضُوْا تَفَثَهُمْ۔۔۔ کہ ہر طرح کی نجاست سے جان چھڑا کر آئے۔ وہاں جانے والا ہر حاجی کپڑے تو پاک لے ہی جاتا ہے، جوتے بھی صاف اور خاص پہن لیتا ہے تو پھر یہ کون سے میل کچیل کو صاف کرنے کا حکم دیا جا رہا ہے؟

فرمایا حقیقی میل اگر عقیدے میں ہے تو اُسے صاف کرو اگر کردار میں ہے تو اُسے صاف کرو اگر افکار میں ہے تو اُسے صاف کرو اگر دل میں ہے تو اُسے صاف کرو۔ جب یہاں آئے ہو اور مقصد تجلیات باری سے حصہ لینا ہے تو پھر برتن تو صاف کر کے آؤ۔

اگر کوئی غلیظ برتن لے کر جائے اور کسی کو کہے کہ اس میں دودھ ڈال دو تو دینے والا بھی سوچے گا کہ دودھ اور اس ناپاک برتن میں۔ یہ کیسے ممکن ہے! بیت اللہ جانے والے کو سوچنا چاہیے کہ وہ چاہتا تو یہ ہے کہ اُسے تجلیات باری نصیب ہوں لیکن دل میں حسد، بغض، کینہ، حرص، تکبر، ریا اور نہ جانے کیا کیا خباثتیں بھر رکھی ہیں۔ سو فرمایا کہ ہر طرح کی ناپاکی سے الگ ہو جاؤ کسی طرح کی بھی غلاظت نہ رہے۔ وَلْيُؤْفُوا اُنْذُرَ هُمْ۔۔۔ جو نذریں کی ہیں، اللہ سے جو وعدے کیے ہیں وہ پورے کرو جو نذریں مانی ہیں وہ پوری کرو اور پاک صاف ہو کر وَلْيَطَّوَّفُوا بِالْبَيْتِ الْعَتِيقِ ۝۱۹ اللہ کے گھر کا طواف کرو، اس کے گھر کے گرد چکر لگاؤ۔ پھر دیکھو تمہیں کیا سرور ملتا ہے، تمہیں کیا قرب الہی نصیب ہوتا ہے، دیکھو تم پر کیسی کیفیات وارد ہوتی ہیں!

ہمارا عالم یہ ہے کہ ہم باقی سب کر لیتے ہیں، طواف بھی کر لیتے ہیں لیکن ہماری توجہ عقیدے، نظریے اور کردار کی خرابی، افکار کی خرابی کی طرف نہیں ہوتی۔ ہم نے کبھی سوچا ہی نہیں کہ میں بیت اللہ تو آ گیا ہوں لیکن اللہ کے ساتھ میرا عقیدہ کیا ہے، کیا میں اللہ ہی کو رب العالمین سمجھتا ہوں یا لوگوں کو حاجت روا سمجھتا ہوں۔

ہمارے ملک میں لوگوں نے ایک رواج بنا رکھا ہے کہ افسران سرکاری خرچے پر حج کرنے جاتے ہیں۔ یہ سرکاری خرچہ کیا ہے؟ یہ ماوشا، غریب جو حکومت کو ٹیکس دیتے ہیں جو اکیس کروڑ عوام کی امانت ہے، یہ سرکاری خرچہ ہے۔ جو اس پرائے رزق کو اڑانے وہاں جائیں گے وہ وہاں سے کیا پائیں گے؟ سرکاری خرچہ پر جانے والا یہ پیسے غریبوں کے، عوام کے ہوتے ہیں۔ وہاں جا کر پکارتے رہنا 'لبیک لبیک'، کوئی جواب نہیں آئے گا۔ جیسے گئے ہو اس سے بدتر ہو کر واپس آ جاؤ گے۔ جو کبر جاتے ہوئے تھا۔ دس گنا، سو گنا، لاکھ گنا ہو چکا ہوگا لہذا یہ بہت ضروری ہے کہ اپنی محنت کی حلال کمائی سے جاؤ۔

نبی کریم صلی اللہ علیہ وسلم کی حدیث مبارکہ کا مفہوم ہے کہ ایک شخص بڑا مہاجر سفر طے کر کے بیت اللہ آئے گا۔ اس کا لباس خاک آلود ہوگا، بال خاک آلود ہوں گے بدن تھکاوٹ سے چور چور ہوگا طواف کرے گا، تلبیہ پکارے گا لبیک اللہم لبیک، لیکن اُسے کوئی جواب نہیں آئے گا۔ عرض کی گئی، یا رسول اللہ صلی اللہ علیہ وسلم! اتنی مشکل سے وہ وہاں پہنچے گا اور اتنے درد سے پکارے گا تو جواب کیوں نہیں آئے گا؟ آپ صلی اللہ علیہ وسلم نے فرمایا اس کا لباس

حرام کا ہوگا، اس کا کھانا حرام کا ہوگا اس کا پینا حرام کا ہوگا اس لیے اُسے کوئی جواب نہیں ملے گا۔

فرمایا، ساری شرائط پوری کر کے اپنے کھانے کا اہتمام کرو اور ساتھ غریبوں کو بھی دو۔ اپنے اندر سے ناپاکیاں دور کر کے خود کو صاف کر لو پھر اپنی نذریں پوری کرو اور پھر اللہ کے گھر کا طواف کرو پھر تمہیں پتا چلے گا کہ حج کیا ہوتا ہے، اس سے کیا ملتا ہے، عمرے سے کیا ملتا ہے! اس زمین کے ٹکڑے میں کیا ہے، اس پتھر کے مکان میں کیا فضیلت ہے! یہاں اللہ کریم کی تجلیات کیسی ہیں! یہ سارا اہتمام کرو تو پھر یہ نعمتیں پاؤ گے۔

رخصت اور عزیمت دونوں پر عمل ضروری ہے:

یہ مزے کی بات ہے کہ جن پر حج فرض نہیں ہے انہیں حج پر جانے کا شوق ہے اور جن پر فرض ہے ان کے پاس فرصت نہیں ہے۔ جن لوگوں پر فرض نہیں ہے انہیں چاہیے کہ یہاں جو فرائض ان کے ذمے ہیں وہ پورے کریں۔ اللہ کریم یہاں حج کا ثواب دینے پر قادر ہیں۔ اجر کسی خاص زمین سے منسلک نہیں ہے۔ حج پر جانے کی استطاعت اگر رزقِ حلال سے نصیب نہیں ہے تو جو نماز روزہ اس پر فرض ہے۔ والدین، بیوی، بچوں کے حقوق فرض ہیں، قوم و ملک سے وفاداری ہے یہ پورے کر لے، لیکن وہ کہتا ہے کہ ان کی خیر ہے بس کسی طرح حج پر چلا جاؤں۔ کیا اس کو یہ گمان ہے کہ اس کے نہ جانے سے کعبہ ویران پڑا ہے یہ جائے گائب ہی آباد ہوگا؟ اللہ کے احکام کی پابندی ضروری ہے، رخصت اور عزیمت دونوں پر عمل ضروری ہے۔ مثلاً رمضان میں بعض لوگوں کو رخصت حاصل ہے کہ وہ روزہ نہ رکھیں۔ کوئی ضعیف العمر ہے، معذور ہے، دائم المریض ہے تو انہیں یہ رعایت حاصل ہے کہ وہ فدیہ ادا کریں اور روزہ نہ رکھیں۔ جس کی صحت مند ہونے کی امید ہو وہ بعد میں روزہ رکھے۔ لوگوں کو وہم ہوتا ہے کہ اگر روزے چھوٹ گئے تو ہم مارے گئے۔ بھی کہاں مارے گئے چھوڑنے کی اجازت بھی تو اسی نے دی ہے جس نے رکھنے کا حکم دیا ہے۔ اللہ کی اطاعت مقصود ہے عزیمت میں بھی اور رخصت میں بھی کہ اسی نے رخصت دی ہے لہذا مریض ہے تو قضا کرے اور اگر ایسا مرض ہے کہ صحت مند ہونے کی امید نہیں، بزرگ ہے تو فدیہ ادا کر دے، اجر مل جائے گا۔ یہ ضروری نہیں ہے کہ ہم رسمیں پوری کریں۔

سفر میں نماز کے فرض آدھے ہو جاتے ہیں۔ ایک مرتبہ ایک شخص کہنے لگا کہ اس کے پاس ایرکنڈیشنڈ گاڑی ہے ڈرائیور ہے چنانچہ وہ جب سفر پر نکلتا ہے تو وہ نہایت آرام سے بیٹھا ہوتا ہے لہذا وہ چار کی بجائے آٹھ رکعت پڑھتا ہے۔ اُسے بتایا کہ اللہ کریم نے دو ہی فرض کیے ہیں دو کی چھٹی دی ہے تو وہاں چھٹی کرنا ہی عبادت ہے۔

حکومت جب چھٹیاں دیتی ہے تو لطف اندوز نہیں ہوتے؟ پھر کیوں نہیں کہتے کہ ضرور دفتر جاؤں گا جبکہ دفتر

بند ہے۔ حکومت کی چھٹیوں پر عمل کر کے خوش ہوتے ہو تو اللہ کی چھٹیوں پر عمل کر کے پریشان ہونے کی کیا ضرورت ہے؟ جو کھڑا ہو کر نماز نہیں پڑھ سکتا اللہ نے اسے اجازت دی ہے کہ بیٹھ کر پڑھ لے۔ بیٹھ کر پڑھنے سے بھی اسے اتنا ہی ثواب ملے گا جتنا کھڑے ہو کر پڑھنے والوں کو ملے گا۔ اس میں افسوس کرنے کی کیا ضرورت ہے؟ اللہ کی دی ہوئی رخصتوں پر عمل کرنا بھی اتنی ہی اطاعت ہے جتنی اس کی دی ہوئی عزیمت پر عمل کرنا ہے۔

احکام شرعی کا احترام، اللہ کے ہاں پسندیدہ ہے:

فرمایا: ذَلِكْ ؕ وَمَنْ يُعْظَمْ حُرْمَتِ اللّٰهِ فَهُوَ خَيْرٌ لَّهِ۔۔۔ جو شخص اللہ کی حرمتوں کی تعظیم کرے تو یہ اس کے پروردگار کے نزدیک اس کے لیے بہت بہتر ہے۔ جو اللہ کریم کی مقرر کردہ چیزوں کا احترام کرتا ہے اور اس لیے کرتا ہے کہ یہ اللہ کا حکم ہے تو اللہ کے نزدیک یہ اس کے لیے بہت بہتر بات ہے کہ آخر اُسے لوٹ کر اپنے رب کریم کے پاس ہی جانا ہے اور جب رب العالمین کی بارگاہ میں حاضر ہوگا تو اطاعت کا انعام پائے گا۔ احکام شرعی جتنے بھی ہیں اُن میں یقیناً مادی اور دنیوی فوائد بھی موجود ہیں۔ مثلاً نماز ادا کرنے والے کے سارے بدن کی، پاؤں کی انگلیوں سے لے کر گردن، آنکھوں تک کی ورزش ہو جاتی ہے لیکن یہ سب ضمنی فوائد ہیں۔ اگر کوئی اس غرض سے نماز پڑھے کہ اس کی ورزش ہو جائے گی تو اس کی نماز نہیں ہوگی۔ اللہ کریم کے ہر حکم میں بے شمار دنیوی فوائد بھی ہیں لیکن اطاعت اس لیے کرنی چاہیے کہ یہ اللہ کا حکم ہے اور زائد فوائد اللہ کریم کے انعامات ہیں۔ مومن کے لیے کسی کام کے کرنے کی بنیادی بات یا دلیل یہ ہے کہ یہ اللہ کا حکم ہے، میرے نبی کریم صلی اللہ علیہ وسلم نے مجھے پہنچایا ہے اور یہی طریقہ آپ صلی اللہ علیہ وسلم نے مجھے سکھایا ہے۔ ہر کام کی بنیادی دلیل یہی ہے کہ وہ کام اللہ کا حکم ہونا چاہیے، اللہ اور اللہ کے رسول صلی اللہ علیہ وسلم کی طرف سے مقرر ہونا چاہیے۔

بدعت گمراہی ہے:

یہاں سے یہ بات بھی واضح ہو گئی کہ بعض امور ہم اپنی طرف سے بڑھا لیتے ہیں کہ یہ بھی ثواب ہے تو یہ دین میں دخل اندازی ہو جاتی ہے۔ جو کام شریعت، سنت سے ثابت نہیں اُسے ثواب قرار دینا، اُسے باعثِ ثواب سمجھ کر کرنا بہت زیادتی کی بات ہے اور گناہ ہے۔ اسی عمل کو بدعت کہتے ہیں۔ جیسا کہ ارشادِ نبوی علیہ الصلوٰۃ والسلام ہے کُلُّ بِدْعَةٍ ضَلَالَةٌ وَكُلُّ ضَلَالَةٍ فِي النَّارِ (متفق علیہ) ہر بدعت گمراہی ہے اور ہر گمراہی جہنم میں لے جائے گی۔ دین کے معاملے میں بنیادی شرط یہ ہے کہ دین مُنَزَّلٌ مِنْ اللّٰهِ ہے اور پوری زندگی کا نصاب ہے۔ ہر کام کے کرنے کا طریقہ شریعت میں، سنت میں موجود ہے اور مومن کے پاس کسی بھی کام کے باعثِ ثواب

ہونے کی سب سے بڑی دلیل یہی ہے۔ ورنہ یہ کیا بات ہے کہ پتھروں کا بنا ہوا ایک مکان ہے جس کے گرد چکر لگائے جاتے ہیں۔ اتنا سفر کر کے اتنے اخراجات اٹھائے جاتے ہیں۔ سفر کی صعوبتیں برداشت کر کے وہاں جاتے ہیں۔ آخر وہاں کیا ہے؟ پتھروں کا ایک مکان ہے جس کے گرد گھوم رہے ہیں، اس سے کیا ہوگا؟ ایسا کرنے کی دلیل ہے: **وَلْيَطَّوَّفُوا بِالْبَيْتِ الْعَتِيقِ** (۴۹) اور خانہ کعبہ کا طواف کریں کہ اسے اللہ نے مقرر کر دیا ہے اور یہاں حاضری کا حکم دیا ہے کہ جسے توفیق ہو وہ اللہ کے لیے اس کے گھر کے چکر لگائے لہذا ہم طواف کر کے اللہ کریم کی اطاعت کر رہے ہیں۔

حِلَّت وحرمت:

جانور بھی اُسی کی مخلوق ہیں انہیں وجود اُس نے دیا، ذی روح بنایا، پیدا وہ کرتا ہے، غذا وہ دیتا ہے انہیں پالتا ہے لیکن تمہاری خدمت میں دے دیے ہیں۔ کسی پر سواری کرتے ہو کسی کو ہل میں جوتے ہو، کسی سے مزدوری کراتے ہو اور کسی کو ذبح کر کے کھاتے ہو۔ فرمایا: **وَأَحِلَّتْ لَكُمْ الْاَنْعَامَ اِلَّا مَا يُثْلٰی عَلَیْكُمْ**۔۔۔ تمہارے لیے مویشی حلال کر دیے گئے ہیں سوائے ان کے جو تم کو پڑھ کر سنائے جاتے ہیں۔ یہ انعامات الہی ہیں کہ آپ جانور ذبح کرتے ہیں اور آپ کو ثواب ہوتا ہے، کمال ہے جانور کی جان جاتی ہے ذبح آپ کرتے ہیں اور ثواب پاتے ہیں۔ اللہ کریم نے وہ جانور بتا دیے ہیں، نبی کریم صلی اللہ علیہ وسلم نے واضح کر دیے ہیں جو حرام ہیں۔ اُن کو چھوڑ کر باقی سب حلال ہیں۔ اسی لیے علمائے کرام فرماتے ہیں کہ بنیادی طور پر ہر چیز میں حِلَّت ہے ہر چیز حلال ہے جب تک یہ ثابت نہ ہو جائے کہ یہ شریعت نے حرام کر دی ہے کیونکہ ہر چیز اللہ کریم نے انسان کی خدمت کے لیے بنائی ہے۔

اسی طرح جانوروں میں تمام جانور حلال ہیں سوائے اُن جانوروں، پرندوں اور چرندوں کے جن کو اللہ نے حرام قرار دے دیا ہے تو یہ اللہ کا کتنا بڑا انعام ہے کہ تمہیں اتنا اختیار دیا ہے کہ تم اس کی پیدا کردہ مخلوق سے خدمت بھی لیتے ہو حتیٰ کہ ذبح کر کے کھا بھی لیتے ہو۔

ایک ضمنی بات:

یہ اصول کہ ہر چیز میں حِلَّت ہے جب تک اس کی حرمت شریعت سے ثابت نہ ہو جائے ہمارے عدالتی نظام میں بھی ہے۔ اصول یہ ہے کہ ہر آدمی شریف ہے جب تک کہ یہ ثابت نہ ہو جائے کہ اس نے خطا کی ہے۔ بد قسمتی سے اب ہمارا رویہ یہ ہو چکا ہے کہ ہم سمجھتے ہیں کہ ہر آدمی بے دین ہے، بدکار ہے جب تک یہ ثابت نہ ہو جائے کہ وہ

شریف آدمی ہے۔ یہ اصول اور ضابطے ہم نے الٹ دیے ہیں جبکہ اصل ضابطہ شرعی کے مطابق ہر بندہ نیک، شریف اور بے قصور ہے جب تک اس کے کردار و اقوال سے ثابت نہ ہو جائے کہ وہ بدکار ہے۔

’اجتناب‘ کی حقیقت:

فرمایا: فَاجْتَنِبُوا الرِّجْسَ مِنَ الْأَوْثَانِ۔۔۔ سو بتوں کی پلیدی سے دور رہو فَاجْتَنِبُوا کا معنی اجتناب ہے لیکن اردو میں اجتناب میں وہ شدت نہیں جو عربی میں ہے۔ عربی میں اجتناب حرام سے شدید تر ہے۔ ایک مرتبہ ٹیلی وژن پر بحث ہو رہی تھی کہ قرآن میں شراب کو حرام نہیں کہا گیا تو ثابت کیا جائے کہ یہ حرام ہے اور دکھایا جائے کہ قرآن میں شراب کے ساتھ حرام کا لفظ کہاں لکھا ہے۔ اصل میں ہم حرام کا معنی سمجھتے ہی نہیں ہیں۔ حرام کا معنی ہے کسی چیز سے منع کر دیا جائے تو وہ کرنا حرام ہوتا ہے۔ شراب کے لیے تو اللہ کریم نے فَاجْتَنِبُوا کا لفظ استعمال کیا ہے جو حرام سے شدید تر ہے۔ جیسے یہاں ارشاد ہوا ہے کہ بتوں کی پلیدی سے دور رہو تو اس سے مراد صرف یہی نہیں ہے کہ اس سے دور رہا جائے بلکہ اجتناب یہ ہے کہ بت بنانے سے دور رہو، بتوں کے کاروبار سے دور رہو۔ یعنی بت سے متعلقہ ہر چیز حرام ہے۔ جب اجتناب کا لفظ ’شراب‘ کے ساتھ آیا ہے تو اس کا مطلب یہ ہے کہ شراب بنانا، شراب کے لیے انگور یا دوسری چیزیں اُگانا اور انہیں شراب بنانے کے لیے بھیجنا، شراب پر مزدوری کرنا، شراب کو اٹھا کر دوسروں تک پہنچانا، یہ سب حرام ہے۔ تمام متعلقہ امور حرام ہیں۔ اگر شراب کے ساتھ حرام کا لفظ آتا تو اس کا مطلب ہوتا کہ صرف شراب پینا حرام ہے باقی خریدنا بیچنا وغیرہ نہیں لیکن اجتناب کے حکم نے اس کے سارے متعلقات بھی حرام کر دیے۔

یہاں بتوں کے ساتھ اجتناب کا لفظ آیا ہے، معبودانِ باطلہ کے ساتھ آیا ہے چنانچہ معبودانِ باطلہ کے ساتھ رغبت رکھنا، انہیں تراشنا، اُن کی شہرت کرنا، اُن کے کمال بیان کرنا، اُن کے قریب جانا، انہیں بیچنا یہ سارے کام حرام ہیں۔ بتوں کی پلیدی سے اجتناب کرنے سے مراد ہے کہ ہر اس کام سے اجتناب کرو جس کا فائدہ کسی بت کو ہوتا ہو تو اس میں بتوں کی پلیدی شامل ہو جاتی ہے اور ہر پلیدی سے اجتناب فرض ہو گیا ضروری ہو گیا اور نصِ قرآنی سے ثابت ہو گیا۔

اسی طرح فرمایا: وَاجْتَنِبُوا قَوْلَ الزُّورِ ﴿۱۸﴾ اور جھوٹی بات سے دور رہو۔ جھوٹ سے اجتناب کرو، کوئی ایسا ذوق معنی جملہ بھی نہ بولو جس سے سننے والے کو دھوکا لگے اور وہ جھوٹ میں مبتلا ہو جائے۔ جھوٹ کے متعلقات سے بھی اجتناب کرو۔ یہاں بتوں کے ساتھ جھوٹ سے اجتناب کو اس لیے جوڑا گیا ہے کہ شرک بھی ایک بہت بڑا جھوٹ

ہے۔ دنیا میں سب سے بڑا جھوٹ جو بولا جاتا ہے وہ اللہ کے ساتھ شرک ہے۔ جب کوئی بندہ جھوٹ بولے گا تو وہ شرک کی ہی چھوٹی موٹی قسم بن جائے گا۔ جھوٹ سے بھی اجتناب کا حکم ہے کہ جھوٹ کے ہر شعبے سے لاتعلق رہو۔ گفتار میں، کردار میں، نشیب و فراز میں، اٹھنے بیٹھنے میں، تہذیب میں، اخلاق میں، کھانے پینے میں کمانے اور خرچ کرنے میں کہیں جھوٹ کا شائبہ نہ ہو۔

شرک سے بچو:

فرمایا: حُنْفَاءَ لِلّٰہِ غَیْرَ مُشْرِکَیْنِ یہ۔۔۔ صرف ایک اللہ کے لیے یکسو ہو کر، اس کے ساتھ شریک نہ

ٹھہرا کر۔

حُنْفَاءَ لِلّٰہِ۔۔۔ کا ترجمہ اردو میں تو یہ لکھا ہے کہ اللہ کے لیے یکسو ہو جاؤ لیکن سادہ سی زبان میں یہ بھی کہا جاسکتا ہے کہ ٹیک سیدھے ہو جاؤ۔ کوئی ٹیڑھ پن نہ رہے اور سیدھا پن کیا ہے؟ سیدھا پن یہ ہے کہ غَیْرَ مُشْرِکَیْنِ یہ۔۔۔ اللہ کی ذات یا اس کی صفات میں کسی طرح کے کسی شرک کا گمان بھی نہ ہو۔ اللہ، اللہ ہے، خالق ہے رب العالمین ہے، اللہ کے علاوہ جو کچھ بھی ہے سب مخلوق ہے۔ مخلوق نہ اللہ کی ذات میں شریک ہو سکتی ہے نہ صفات میں شریک ہو سکتی ہے۔ اللہ کی ذات بھی بے مثل ہے اور اس کی صفات بھی بے مثل و بے مثال ہیں۔ فرمایا اس معاملے میں بہت ہی احتیاط کرو، نہایت محتاط رہو۔

شرک کا وبال:

شرک ایسا جرم ہے کہ جو شرک میں گرا وہ تباہ و برباد ہو گیا اس کے پاس کچھ نہیں بچا۔ فرمایا: وَمَنْ يُشْرِکْ بِاللّٰہِ فَکَاثِمًا خَرَّ مِنَ السَّمَاءِ فَتَخْطَفُہُ الطَّیْرُ اَوْ تَهْوِیْ بِہِ الرِّیحُ فِی مَکَانٍ سَحِیْبٍ (۳۱) جو اللہ کے ساتھ شرک کرے گا تو گویا وہ آسمان سے گر پڑا پھر پرندوں نے اس کی بوٹیاں نوچ لیں یا اس کو ہوائے کسی دور دراز جگہ میں جا پٹکا۔ اللہ کی ذات یا صفات میں کسی قسم کا شرک کرنے والے کی مثال ایسی ہے جس طرح کوئی آسمان پر بستا ہو یعنی شرفِ انسانیت اور پھر ایمان کا نصیب ہونا اتنی بڑی عظمت ہے جیسے کوئی دنیا میں رہنے والا آسمان پر بستا ہو۔ دینِ اسلام اتنی بڑی عظمت عطا کرتا ہے اور ایسے بندے کے خیالوں میں بھی اللہ بستا ہو، اس کے دل کی دھڑکن میں بھی اللہ بستا ہو، جس کی نگاہوں میں بھی اللہ بستا ہو، جس کی بول چال، میل ملاپ لین دین، کاروبار، سونے جاگنے ہر جگہ اللہ کی حکمرانی ہو تو گویا وہ آسمانوں میں فرشتوں میں بس رہا ہے۔ اللہ کی طرف سے ایمان کا عطا ہونا اور توفیقِ اطاعت ارزاں ہونا یہ بہت عظیم نعمت ہے کہ جو اس سے محروم ہے وہ گویا زمین پر ہے اور جو اس کا حامل ہے وہ

آسمان پر ہے۔ اگر ایسا شخص اللہ کی ذات یا اس کی صفات میں شرک کر بیٹھے تو اس کی مثال ایسی ہے جیسے اُسے آسمانوں سے پھینک دیا جائے اور مردار خور پرندے اُسے نوچ کر کھا جائیں یا تیز ہوائیں اُسے دور ویرانے میں جا پھینکیں اور اس کا وجود ریزہ ریزہ ہو کر تباہ ہو جائے۔ گویا سب سے بڑا نقصان جس کا تصور کیا جاسکتا ہے وہ شرک ہے۔ چنانچہ شرک سے اجتناب لازمی ہے۔ ہماری کوشش ہونی چاہیے کہ ہم حلال کھائیں، سچ بولیں، عبادت میں محنت کریں، فرائض، واجب، سنت کے علاوہ نوافل کی بھی پابندی کریں اور خوب مجاہدہ کریں۔ یہ سب اللہ کی عطا ہے لیکن اگر ذات و صفات میں شرک کا خیال آجائے تو انسان بلندیوں سے پستیوں میں جا گرتا ہے۔ شرک ایسی تباہی ہے کہ ایمان کو بھی کھا جاتا ہے اور ساری عبادتیں بھی ضائع چلی جاتی ہیں۔ شرک کرنے والا رد کر دیا جاتا ہے اور تباہ و برباد ہو کر بے نشان ہو کر مٹ جاتا ہے۔

توحید کیا ہے؟

توحید کیا ہے؟ آسانیاں ہوں، رزق کی فراوانی ہو تو بھی عظمت الہی کا احساس رہے اور انسان تکبر نہ کرے۔ اگر دکھ، مصیبت، مفلسی آجائے تو اللہ کے بتائے ہوئے جائز طریقے سے علاج کرے۔ جن امور کو جائز قرار دیا ہے وہ اختیار کرے لیکن کسی دوسرے کے سامنے سجدے نہ کرنے لگ جائے۔ دوسروں سے امیدیں نہ وابستہ کرے کہ اگر زبان سے یہ بھی کہا لیکن دل میں غیر اللہ سے امید وابستہ کر لی تو وہ کریم تو جانتا ہے اور یہ شرک تو ہو گیا۔

شعار اللہ کا احترام:

فرمایا: ذَلِك ۖ وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ ﴿۳۱﴾ اسی طرح جو اللہ کی نشانیوں کی عزت کرتے ہیں یقیناً اُن کے دلوں میں پرہیزگاری ہے۔ فرمایا، جن چیزوں کو اللہ نے اپنے دین کی نشانیاں بنایا ہے، احکام شریعت، شعار اللہ، اتباع رسالت صلی اللہ علیہ وسلم میں جتنے کام ہیں وہ اللہ کی نشانیاں ہیں۔ اللہ کے نبی صلی اللہ علیہ وسلم نے ہر وہ کام ارشاد فرمایا جو اللہ کی طرف سے ہے لہذا احکام شریعت شعار اللہ ہیں۔ سارے احکام بھی اور سارے وہ مقامات بھی جن کو اللہ نے عظمت دی ہے، شعار اللہ ہیں۔ دوسری جگہ ارشاد ہے زَانِ الصَّفَا وَالْمَرْوَةَ مِنْ شَعَائِرِ اللَّهِ۔۔۔ (البقرہ: 158) صفا اور مروہ کی دو پہاڑیاں بھی میرے شعار، میری نشانیاں ہیں۔

صفا اور مروہ دو پہاڑیاں ہیں، اُن میں کمال یہ ہے کہ حضرت حاجرہ پریشان ہو کر اُن پر دوڑیں۔ اللہ کریم نے فرمایا جو بھی میرے در کی زیارت کو آئے گا اسی طرح ان پر دوڑے۔ اس دوڑ کا اللہ کریم کو کیا فائدہ

اس لیے خریدتے ہیں کہ نمود و نمائش ہو خوب واہ واہ ہو۔ اگر کوئی جائز وسائل سے اللہ کی رضا کے لیے اتنی رقم خرچ کرتا ہے تو اچھی بات ہے لیکن احتیاط کرے کہ اس طرف نہ نکل جائے کہ سوچے یہ میرے لیے Honour کی بات ہے کہ میں نے ڈیڑھ لاکھ کا دنبہ خریدا یا پانچ لاکھ کا بیل خریدا ہے۔ یہ کسی کی شہرت یا Honour کی بات نہیں ہے یہ ایک خوبصورت چیز آپ اپنی طرف سے اللہ کریم کی بارگاہ میں پیش کرتے ہیں، اس کی رضا کے حصول کے لیے لہذا اسے رسم نہ سمجھا جائے۔

فرمایا کہ ایک وقت تک تم قربانی کے جانوروں سے استفادہ بھی کر سکتے ہو۔ اگر وہ شیردار ہیں تو دودھ پی سکتے ہو، سواری کے ہیں تو سواری کر سکتے ہو لیکن ایک خاص وقت تک فرمایا: ثُمَّ مَحِلُّهَا إِلَى الْبَيْتِ الْعَتِيقِ ﴿۳۳﴾ وہ حرم پہنچ جائیں، اب اُن کی منزل اللہ کا گھر ہے، وہ گھر جو دوزخ سے رہائی کی نوید سناتا ہے۔ جس گھر کی شان یہ ہے کہ جو وہاں کیفیات قلبی کے ساتھ، خلوص کے ساتھ پہنچ گیا اُسے دوزخ سے رہائی مل گئی۔ بظاہر تو ایک کمرہ ہے، ایک کوٹھا سا ہے جو آج بھی اسی طرح کچے پتھروں کا گھر بنا ہوا ہے لیکن اس گھر کا کمال ہے کہ یہ اللہ کا گھر ہے تجلیات ذاتی کا مہبط ہے۔ فرمایا، یہ بیت العتیق ہے۔ عتیق سے مراد ہے گردن کا رہا ہو جانا سو جو یہاں پہنچا وہ دوزخ سے آزاد ہو گیا۔

سورۃ الحج رکوع 5 آیات 34 تا 38

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللّٰهِ عَلَىٰ مَا رَزَقَهُمْ مِّنْ
بِهِيمَةٍ ۖ الْأَنْعَامِ ۖ فَالْهُكْمُ إِلَهُ ۖ وَاحِدٌ ۖ فَلَهُ أَسْلِمُوا ۖ وَبَشِّرِ
الْمُخْبِتِينَ ﴿٣٤﴾ الَّذِينَ إِذَا ذُكِرَ اللّٰهُ وَجِلَتْ قُلُوبُهُمْ ۖ وَالصَّابِرِينَ عَلَىٰ مَا
أَصَابَهُمْ ۖ وَالْمُقِيمِي الصَّلَاةِ ۖ وَهِيَ رَزَقْنَهُمْ يُنفِقُونَ ﴿٣٥﴾ وَالْبُدْنَ
جَعَلْنَاهَا لَكُم مِّنْ شَعَائِرِ اللّٰهِ لَكُمْ فِيهَا خَيْرٌ ۖ فَاذْكُرُوا اسْمَ اللّٰهِ
عَلَيْهَا صَوَآفَ ۚ فَإِذَا وَجَبَتْ جُنُوبُهَا فَكُلُوا مِنْهَا وَأَطِيعُوا الْقَانِعَ
وَالْمُعْتَرَّ ۚ كَذٰلِكَ سَخَّرْنَاهَا لَكُمْ لَعَلَّكُمْ تَشْكُرُونَ ﴿٣٦﴾ لَّن يَنَالَهُ
لُحُومُهَا وَلَا دِمَآؤُهَا وَلَكِن يَّنَالُهُ التَّقْوٰى مِنْكُمْ ۚ كَذٰلِكَ سَخَّرَهَا
لَكُمْ لِتُكَبِّرُوا اللّٰهَ عَلَىٰ مَا هَدٰكُمْ ۚ وَبَشِّرِ الْمُحْسِنِينَ ﴿٣٧﴾ إِنَّ اللّٰهَ
يُذْفِعُ عَنِ الَّذِينَ آمَنُوا ۚ إِنَّ اللّٰهَ لَا يُحِبُّ كُلَّ خَوَّانٍ كَفُورٍ ﴿٣٨﴾

اور ہم نے ہر امت کے لیے قربانی کا ایک طریق مقرر فرما دیا تاکہ جو موسیٰ
چار پائے اس (اللہ) نے ان کو عطا فرمائے ہیں ان پر (بوقت ذبح) اللہ کا نام
لیں سو تمہارا معبود ہے، اکیلا معبود۔ تو اُسی کے فرماں بردار رہو اور عاجزی کرنے
والوں کو خوش خبری سنا دیں ﴿۳۴﴾ وہ ایسے ہیں کہ جب (ان کے سامنے) اللہ کا
ذکر کیا جاتا ہے تو ان کے دل ڈرجاتے ہیں اور جو (مشکل) ان پر پڑتی ہے اس پر
صبر کرتے ہیں اور نماز کی پابندی کرتے ہیں اور جو کچھ ہم نے ان کو عطا فرمایا ہے

اس میں سے (بقدر توفیق اللہ کی راہ میں) خرچ کرتے ہیں ﴿۳۵﴾ اور قربانی کے اونٹوں کو بھی ہم نے تمہارے لیے اللہ کی نشانیاں مقرر فرمایا ہے (اسی طرح دوسرے قربانی کے جانور) اس میں تمہارے لیے فائدے ہیں سو ان پر قمار بنا کر (ذبح کرتے وقت) اللہ کا نام لیا کرو (کہ اونٹ کو کھڑا کر کے بھی ذبح کیا جاتا ہے) پھر جب وہ اپنی کروٹ پر گر پڑیں تو ان میں سے کھاؤ اور قناعت کرنے والوں اور محتاجوں کو بھی کھلاؤ اسی طرح ہم نے ان (جانوروں) کو تمہارے تابع کر دیا ہے تاکہ تم (اس پر اللہ کا) شکر ادا کرو ﴿۳۶﴾ اللہ کے پاس نہ ان کا گوشت پہنچتا ہے اور نہ ان کا خون لیکن اس کے پاس تمہارا تقویٰ (پرہیزگاری) پہنچتا ہے۔ اس طرح اس (اللہ) نے ان (جانوروں) کو تمہارے لیے مسخر کر دیا تاکہ تم اللہ کی بزرگی بیان کرو اس پر جو کہ اس نے تمہیں توفیق عطا فرمائی اور اخلاص والوں کو خوش خبری سنا دیجیے ﴿۳۷﴾ بے شک اللہ ایمان والوں سے (ان کے دشمنوں کو) ہٹاتے رہتے ہیں یقیناً اللہ کسی خیانت کرنے والے کفرانِ نعمت کرنے والے کو نہیں چاہتے ﴿۳۸﴾

تفسیر و معارف

قربانی، ایک مستقل عبادت:

فرمایا: وَلِكُلِّ أُمَّةٍ جَعَلْنَا مَنْسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةٍ الْأَنْعَامِ۔۔۔ اور ہم نے ہر امت کے لیے قربانی کا ایک طریق مقرر فرمادیا تاکہ جو مولیٰ چار پائے اس (اللہ) نے ان کو عطا فرمائے ہیں ان پر بوقتِ ذبح اللہ کا نام لیں۔

قربانی ایک مستقل عبادت ہے جو ایک بہت عظیم الشان قربانی کی یاد دلاتی ہے، جس کی بنیاد سیدنا ابراہیم علیہ السلام کا اپنے فرزند اسمعیل علیہ السلام کو قربان کرنے پر ہے۔ قربانی کا فلسفہ ان دو انبیائے کرام کے واقعہ میں پنہاں ہے۔ قرآن حکیم میں دوسری جگہ ارشاد ہوتا ہے کہ اللہ کریم نے اپنے خلیل ابراہیم علیہ السلام کو ضعفِ پیری میں اسمعیل علیہ السلام جیسا فرزند عطا فرمایا اور ابھی اسمعیل علیہ السلام شیر خوار ہی تھے کہ اپنے خلیل کو حکم دیا کہ بچے کو اس کی والدہ کے ہمراہ

ایک ویرانے میں چھوڑ آؤ تو آپؐ نے حکم کی تعمیل کی پھر جب اسمعیل علیہ السلام: فَلَمَّا بَلَغَ مَعَهُ السَّعْيَ۔۔۔ (الصفۃ: 102) چلنے پھرنے کے قابل ہوئے، تو ابراہیم علیہ السلام کو حکم ہوا کہ اسمعیل علیہ السلام کو میری راہ میں ذبح کر دو، قربان کر دو۔ ذرا اندازہ کریں اس قربانی کا کہ ایک باپ ہو جو ضعف العمری کی حد میں پھلانگ چکا ہو، اس بڑھاپے میں اسے بیٹا نصیب ہو اور وہ بھی اسمعیل علیہ السلام جیسا جو اللہ کا اولوالعزم رسول ہو اور باپ کو حکم دیا جائے کہ اسے میری راہ میں ذبح کر دو! سوچیں! جب ابراہیم علیہ السلام نے اسمعیل علیہ السلام کو قربان کرنے کے لیے لٹایا ہوگا، آپؐ کی اور اپنی آنکھوں پر پٹی باندھی ہوگی کہ شفقتِ پدری درمیان میں نہ آئے اور تعمیل ارشاد پر بیٹے کی گردن پر چھری چلائی ہوگی تو باپ کے دل پر کیا گزری ہوگی!

اگر انسان اس طرح سوچے تو اسے سمجھ آتی ہے کہ یہ کتنا مشکل کام تھا۔ حضرت ابراہیم علیہ السلام نے چھری بیٹے کی گردن پر چلا دی، گردن کٹ گئی، خون کے فوارے ابل پڑے۔ ابراہیم علیہ السلام سمجھ رہے تھے کہ اسمعیل علیہ السلام کی گردن کٹ چکی اور پٹی کھول دی تو دیکھا کہ ایک دنبہ ذبح ہوا پڑا تھا اور اسمعیل علیہ السلام پاس کھڑے مسکرا رہے تھے۔ ابراہیم علیہ السلام (چھری چلانے کا عمل) کر گزرے لیکن اس قادرِ کریم نے اسمعیل علیہ السلام کو بچا لیا اور ان کی جگہ مینڈھا بھیج دیا۔ ہم اپنی حیثیت دیکھیں کہ ہمیں تو کوئی دکھ نہیں اٹھانا پڑا اور لیکن سنت پر عمل کرنے سے ہمیں بھی ان رحمتوں میں سے حصہ عطا ہو گیا۔ اگر سیدنا ابراہیم علیہ السلام کی آزمائشوں بھری زندگی کو دیکھا جائے، اس پر غور کیا جائے تو سمجھ آتی ہے کہ قربانی کیا ہوتی ہے! خلوص سے قربانی کی جائے تو قربانی کے ہر عمل پر اللہ کی رحمت متوجہ ہوتی ہے تو جب ہم ایک بکرا یا ایک دنبہ۔ ایک گائے یا بچھڑا یا اونٹ ذبح کرتے ہیں تو ہم پر ہماری حیثیت کے مطابق اس رحمتِ الہی میں سے حصہ ملتا ہے جو رحمتِ الہی ابراہیم علیہ السلام پر آپؐ کی شان کے مطابق نازل ہوئی تھی۔ اگر قربانی کا یہ فلسفہ سمجھ میں آ جائے تو کیا کسی کا دل چاہے گا کہ وہ محض خانہ پری کرے؟ اس کا تو دل چاہے گا کہ وہ قربانی کرے۔

یہاں ارشاد ہو رہا ہے کہ اللہ نے پہلی امتوں پر بھی یہ احسان فرمایا۔ ہر امت کے لیے قربانی کا ایک طریق مقرر کر دیا۔ ہر قوم کا ایک منسلک تھا، ایک طرزِ حیات اور نظام تھا۔ جس طرح دین میں باقی عبادات ہیں اسی طرح قربانی بھی عبادت ہے، اللہ کی طرف سے مقرر فرمائی گئی ہے۔ اللہ کریم کو سنتِ ابراہیمی اتنی مقبول تھی کہ اللہ نے اپنے حبیب صلی اللہ علیہ وسلم کی شریعت میں اسے جاری فرما دیا۔ یاد رہے ہم قربانی اس لیے کرتے ہیں کہ حضور صلی اللہ علیہ وسلم نے بھی سنتِ ابراہیمی پر عمل کیا۔ آپ صلی اللہ علیہ وسلم ہر سال قربانی فرماتے رہے اور ایک سال تو آپ صلی اللہ علیہ وسلم نے سوانٹ اللہ کی راہ میں قربان کیے۔

فرمایا: لِيَذُرَ كُمْ وَاسْمُ اللَّهِ۔۔۔ یعنی جو جانور تمہیں عطا ہوئے ہیں ان پر بوقتِ ذبح اللہ کا نام لو تو وہ حلال

ہیں اور اللہ کی بارگاہ میں مقبول ہیں۔ ہر عبادت کی طرح قربانی میں بھی اخلاص کی ضرورت ہے۔ سب سے بہتر یہ ہے کہ قربانی کے لیے ایسا جانور منتخب کیا جائے جو صحت مند ہو، خوبصورت ہو۔ خود کو بھی پیارا لگے اور دیکھنے والوں کو بھی اچھا لگے پھر اسے اللہ کی رضا کے لیے اللہ کے نام پر ذبح کیا جائے۔ بہتر یہ ہے کہ خود ذبح کیا جائے۔ جس طرح ابراہیم علیہ السلام نے خود چھری چلائی تھی اسی طرح قربانی کرنے والا بھی خود ذبح کرے اگر ممکن ہو۔ علماء فرماتے ہیں کہ اگر خود ذبح نہیں کر سکتا تو کم از کم اپنے سامنے ذبح کرائے۔ عبادات حصول رضائے الہی کا سبب ہیں خانہ پری کے لیے نہیں۔ اللہ ہمیں معاف فرمادے اور ہماری عبادات قبول فرمائے تو اس کا احسان ہے ورنہ ہم تو خانہ پری ہی کرتے ہیں۔ قربانی تو سال میں ایک بار ہی ہوتی ہے اسے بھی یا تو بوجھ سمجھتے ہیں یا اپنی نمود و نمائش کا ذریعہ بنا لیتے ہیں۔ ہم تو اکثر نمازیں بھی خانہ پری کے لیے ادا کرتے ہیں۔ وضو کے لیے آئے تو جلدی جلدی پانی کے چھینٹے اڑائے، کوئی حصہ خشک رہ گیا کوئی گیلا ہو گیا، یہ وضو ہو گیا۔ مسجد میں آئے رکوع میں گئے اور سیدھے سجدے میں گر گئے، قومہ چھوڑ دیا۔ سجدے میں گئے تو جلسہ چھوڑ دیا، دو ٹھونگیں ماریں اور نماز ختم، دو منٹ میں فارغ ہو گئے۔ ایسا لگتا ہے جیسے کوئی ان کے پیچھے بندوق لیے انہیں بھگانے کے لیے لگا ہے۔ اگر آرام سے نماز پڑھ لیتے تو چند منٹ اور لگ جاتے۔ مزے کی بات یہ ہے کہ مسجد سے باہر نکل کر سگریٹ سلگالیں گے یا اخبار مینی شروع کر دیں گے یا گپ شپ میں وقت ضائع کر دیں گے۔ اسی گھنٹے میں سے جو سڑک پر گپ شپ میں ضائع کیا اگر یہ دس منٹ نماز کو دے دیں تسلی سے پڑھیں اور اس یقین کے ساتھ پڑھیں کہ میں اپنی ابدی رہائش گاہ کے لیے اپنے کھانے پینے، لباس اور رہائش کا سامان بھیج رہا ہوں وہاں جا کر میں نے اسے برتنا ہے تو کتنا مناسب ہے۔ دنیا میں اگر ہمیں کہیں نقل مکانی کرنی پڑے اور ہمیں کہا جائے کہ آپ اپنا سامان پہلے پیک کر کے بھیج دیں تو کیا ہم ٹوٹی ہوئی چار پائیاں، پرانے کپڑے اور ٹوٹے ہوئے برتن اپنے لیے آگے بھیجیں گے؟ عبادات تو یہ ہیں کہ اپنا سامان اپنے لیے جنت میں بھیج دیں اور وہاں جا کر رہنا ہے تو سوچیں کہ یہ سامان کیسا ہونا چاہیے۔ عبادات بڑے سکون بڑی تسلی سے کی جانی چاہیں اور ایک ایک رکن دھیان سے ادا کرنا چاہیے۔

قربانی اور آج کے نام نہاد دانشور:

ہمارے ہاں ایک نام نہاد دانشور نے ایک مرتبہ قربانی کے موقع پر بڑی تقریر کی کہ عید الاضحیٰ کے موقع پر جتنے جانور ذبح کیے جاتے ہیں ان سب کی رقم جمع کی جائے تو ہر شہر میں ایک یونیورسٹی بن سکتی ہے۔ اس کا جواب یہ تھا کہ اس فارمولے کے تحت رقم جمع کرنے کے اور بھی طریقے ہیں مثلاً یہ کہ جتنے لوگ قیمتی لباس پہنتے ہیں اگر وہ سب جمع کیے جائیں تو شاید ہر گاؤں میں یونیورسٹی بن جائے گی۔ اسی طرح روزانہ بڑے بڑے گھروں میں جتنے اعلیٰ پکوان

پکتے ہیں اگر وہ بند کروادیں اور یہ سارا جمع کیا جائے تو شاید گھر گھریو نیورسٹی بن جائے۔ ان گھروں کے ایک وقت کے کھانے کے اخراجات غریب گھرانے کے چھ مہینے کے راشن کے خرچہ کے برابر ہوتے ہیں۔

حق یہ ہے کہ ہر چیز اپنے مقام پر ہوتی ہے، پیسے خرچ کرنا یا بچانا مراد نہیں ہے۔ مراد یہ ہے کہ آپ کا قلبی تعلق عظمت الہی کے ساتھ کیسا ہے اور کتنا ہے، آپ کس انداز سے اپنے پروردگار کو راضی کرنا چاہتے ہیں اور اسے راضی کرنے کے لیے کیا پیش کرنا چاہتے ہیں؟

اللہ واحد ہے، احد ہے:

یاد رکھو یہ طے شدہ بات ہے: **قَالَهُمْ كَذِبٌ كَذِبٌ**۔۔۔ تمہارا معبود صرف ایک ہے۔ دوسری جگہ ارشاد ہے **قُلْ هُوَ اللَّهُ أَحَدٌ** (الاخلاص: 1) فرمادیجیے اللہ احد ہے۔ اگر ایک انگلی کھڑی کرتے ہیں تو اُسے بھی واحد کہہ سکتے ہیں، بظاہر تو یہ واحد ہے لیکن اس کے بہت سے اجزا ہیں ناخن ہے، گوشت ہے، ہڈیاں ہیں اور کھال بھی ہے۔ احد اس چیز کو کہا جاتا ہے جس میں کوئی جزو نہیں ہو۔ **اللَّهُ وَحْدَهُ لَا شَرِيكَ لَهُ** اللہ احد ہے، اس کا کوئی جزو نہیں ہے۔ اس کا کوئی شریک، کوئی ہم پلہ نہیں ہے، کوئی دوسرا الوہیت کا مستحق نہیں ہے، کوئی ہے ہی نہیں۔ **اللَّهُ وَحْدَهُ لَا شَرِيكَ لَهُ**۔۔۔ صرف اسی کے سامنے سر تسلیم خم کرو۔ اسی کی فرمانبرداری میں زندگی گزارو اور اُسی کی اطاعت میں تمہیں موت آئے۔ والدین کے احترام کی قرآن میں بڑی تاکید ہے لیکن اللہ کی نافرمانی کر کے ان کی اطاعت جائز نہیں قرآن کریم میں والدین کے لیے فرمایا: **فَلَا تَقُلْ لَهُمَا أُفٍّ وَلَا تَنْهَرُهُمَا**۔۔۔ (بنی اسرائیل: 23) کہ والدین کے سامنے اونچی آواز میں بات نہ کرو اور دل میں بھی اُن سے بیزاری کا خیال نہ لاؤ یعنی اتنی پابندی ہے کہ دل میں بھی نفرت یا بیزاری نہ آئے۔ یعنی والدین کے لیے دل میں بھی یہ خیال نہ آئے کہ یہ بوڑھے گلے پڑ گئے ہیں۔ زبان سے ہرگز ایسی بات نہ کرے اور دل میں بھی ایسا خیال نہ گزرے اور اُن کی خدمت دل و جان سے کرو لیکن اللہ کے کسی حکم کی فرمانبرداری سے روکیں تو وہاں والدین کی اطاعت ضروری نہیں، اللہ کی اطاعت ضروری ہے۔ اُن کا ادب، احترام اپنی جگہ لیکن اطاعت اللہ کی ہوگی والدین کا حکم بھی تب مانا جائے گا جب وہ اللہ کے حکم کے دائرہ کار میں ہوگا۔ اللہ کے حکم کے خلاف والدین کی بات بھی نہیں سنی جائے گی۔ چنانچہ فرمایا: **فَلَا تَسْلِمُوهُمَا**۔۔۔ اسی **وَحْدَهُ لَا شَرِيكَ لَهُ** کی بات مانو، اسی کے سامنے سر تسلیم خم کرو اور دنیا میں جو طریق حیات جو نظام اس نے دیا ہے اُس پر عمل پیرا رہو۔

عاجزی کرنے والے:

فرمایا: **وَبَشِّرِ الْمُخْبِتِينَ** (آپ (صلی اللہ علیہ وسلم) اللہ کے سامنے عاجزی اور نیاز مندی سے اس کی

اطاعت کرنے والے کو خوشخبری دے دیں، دنیا میں ہی انہیں بشارت دے دیجیے، یہ ”مُحِبِّتَيْنِ“ اور اللہ کی اطاعت کرنے والے لوگ کیسے ہیں؟ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ۔۔۔ وہ ایسے ہیں کہ جب ان کے سامنے اللہ کا ذکر کیا جائے، اللہ کی بات آجائے، اللہ کا حکم آجائے، اللہ کی بات کی جائے اللہ کا ارشاد سنایا جائے تو یہ یہ صرف کانوں سے ہی نہیں سنتے بلکہ وَجِلَتْ قُلُوبُهُمْ۔۔۔ ان کے دل بھی لرز جاتے ہیں کہ کیسی عظیم ہستی کا پیغام ہے اور میں کتنی حقیر مخلوق ہوں میری حیثیت ہی کیا ہے۔

اس بات کو ایک مثال سے سمجھا جاسکتا ہے کہ اگر یہاں کوئی سرکاری ہرکارہ آجائے اور ہم سب میں سے ایک بندے کو اٹھا کر یہ کہہ دے کہ مجھے وزیراعظم نے پیغام دے کر بھیجا ہے تو اس بندے کے دل میں کتنی خوشی آجائے گی۔ پیغام کیا ہے، کیا نہیں ہے؟ اس کی بات الگ ہے محض وزیراعظم کے قاصد کا آنا اور ایک بندے کو مخاطب کرنا کہ اس کے لیے وزیراعظم نے آپ کے لیے پیغام دے کر بھیجا ہے تو اس بندے کے دل میں کتنی خوشی آجائے گی۔ پیغام کیا ہے، کیا نہیں ہے؟ اس کی بات الگ ہے محض وزیراعظم کے قاصد کا آنا اور ایک بندے کو مخاطب کرنا کہ اس کے لیے وزیراعظم نے پیغام بھیجا ہے، اس بات کی وہ بندہ کتنی اہمیت محسوس کرے گا، خوشی سے پھولا نہیں سمائے گا تو اللہ کریم کی طرف سے پیغام پہنچے اس کے دل کا کیا حال ہونا چاہیے! ایسا تب ہوتا ہے جب دل عظمتِ الہی سے آشنا ہو۔

دل ہی عظمتِ الہی کو پاسکتا ہے؟

فرمایا کہ یہ تو وہ لوگ ہیں جن کے سامنے جب اللہ کی بات رکھی جاتی ہے، احکامِ الہی کی، اللہ کے دین کی، اللہ کی بات ہوتی ہے تو: وَجِلَتْ قُلُوبُهُمْ۔۔۔ وہ صرف کانوں سے نہیں سنتے اُن کے تو دل بدل جاتے ہیں اور پھر اُن کا اللہ سے ایسا رشتہ بن جاتا ہے کہ: وَالصَّابِرِينَ عَلَى مَا آصَابَهُمْ۔۔۔ اطاعتِ الہی میں جو مشکل ان پر آتی ہے اس پر وہ صبر کرتے ہیں۔ اللہ پھر بھروسہ کرتے ہوئے مشکل آئے تو چپ کر جاتے ہیں کیونکہ انہیں یقین ہوتا ہے کہ میرا اللہ جانتا ہے میرے حال سے واقف ہے اور اسی پر میرا بھروسہ ہے۔

انسان کی آزمائش دو ہی صورتوں میں ہے۔ دوسری جگہ ارشاد باری ہے: وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ۔۔۔ (الفجر: 16) کہ اس پر روزی تنگ کر دیتا ہے۔ اس پر بھوک و افلاس بھیج دیتا ہے، بیماری آ جاتی ہے، صحت چھن جاتی ہے، کمزور کر دیتا ہے۔ عہدہ چھن جاتا ہے گویا رزق تنگ ہو جاتا ہے تو آزمائش یہ ہے کہ کیا پھر بھی وہ اللہ پر ہی اعتماد کرتا ہے یا لوگوں کی طرف بھاگتا ہے۔ کسی دروازے پر خوشامد کرتا ہے، کسی سے بھیک مانگتا ہے

اللہ کریم فرماتے ہیں کہ جو میرے بندے ہیں جب اُن کے سامنے میرا نام آتا ہے، میرا ذکر ہوتا ہے میری بات ہوتی ہے تو اس کو اُن کے دل لرز اٹھتے ہیں۔ اُن کے دل عظمتِ الہی کو محسوس کرتے ہیں۔ جب کوئی مصیبت آتی ہے تو اس کا حل اللہ کے بتائے ہوئے طریقوں کے مطابق ڈھونڈتے ہیں بے صبر ہو کر غیروں کو سجدے کرنے نہیں لگ جاتے۔

فرمایا، جو میرے بندے ہیں ان کے سامنے جب میرا نام آتا ہے، میرا ذکر ہوتا ہے تو اس کو اُن کے دل لرز اٹھتے ہیں یعنی ان کے دل عظمتِ الہی کو محسوس کرتے ہیں۔ دل کس طرح محسوس کرتا ہے؟ دل انسانی وجود کا حکمران ہے جب دل پر کیفیت آتی ہے تو اعضاء و جوارح بھی اس کو محسوس کرتے ہیں اور اس کا حکم بجالاتے ہیں۔ کیسی عجیب بات ہے کہ لوگ اس بات پر اعتراض کرتے ہوئے کہتے ہیں بھلا دل کیسے محسوس کرتا ہے؟ دل کیسے سن لیتا ہے یا دل نے کیسے ذکر کیا؟ دنیا کے کاموں میں تو ہم کہتے ہیں کہ میں نے انعام جیتا، میرا دل خوشی سے اچھل پڑا۔ میرا بھائی فوت ہو گیا میرا دل غم سے پھٹنے لگا۔ اب کوئی پوچھے تمہارے دل نے خوشی اور غم کیسے محسوس کیا؟ دنیا کے کاموں میں محسوس کر لیتے ہو جب دین کی بات آتی ہے تو کہتے ہو، دل کا کیا کام ہے۔

آج تو سائنس یہ کہتی ہے کہ دل سنتا بھی ہے، دیکھتا بھی ہے، سوچتا بھی ہے اور دل ہی فیصلے بھی کرتا ہے۔ دماغ، جسم پر دل کے فیصلے نافذ کرتا ہے، اعضاء و جوارح کو حکم دیتا ہے اور وہ حرکت میں آتے ہیں۔ دماغ کوئی فیصلہ کرے تو وہ دل کے سامنے پیش ہوتا ہے۔ دل پسند کرے تو نافذ ہوتا ہے۔ اگر دل اُسے مسترد کر دے تو دماغ خاموش ہو جاتا ہے۔ جو فیصلہ دل کرتا ہے دماغ کو پسند آئے یا نہ آئے، وہ نافذ ہو جاتا ہے۔ دماغ اس کے متعلق اعضاء کو احکام دیتا ہے۔ یہ سب اس لیے کہ حکمران دل ہے دماغ اس کے تابع ہے۔ گویا پورا بدن ایک سلطنت ہے جس میں دس کھرب Cells رہتے ہیں۔ ان دس کھرب Cells سے مختلف اعضاء (Organs) بنے ہوئے ہیں اور ہر عضو (Organ) کا کام الگ ہے۔ ہر جسم میں ایک کائنات بستی ہے اور پورا وجود ایک نظام سلطنت کی طرح چلتا ہے، صوبوں، ضلعوں اور تحصیلوں میں بٹا ہوا ہے۔ اللہ کریم چاہتے ہیں کہ وجود انسانی کی کائنات کا جو سربراہ ہے وہ مجھ سے محبت کرے کہ وہ سربراہ جب عظمتِ الہی پالے گا تو باقی کائنات یعنی اعضاء و جوارح پر بھی اس کا اثر آ جائے گا۔ وہ سربراہ دل ہے۔ جب دل پر کیفیت آتی ہے تو اعضاء و جوارح بھی اسی طرح کا کام کرتے ہیں جس طرح کا دل کہتا ہے۔ جب ہم محبتِ الہی کا دعویٰ کرتے ہیں اور پھر جھوٹ بولتے ہیں، گناہ کرتے ہیں تو ہمارا دعویٰ جھوٹا ہوتا ہے۔ اگر ہمارا دعویٰ سچا ہوتا تو یہ سارا ملک اس کے تابع ہو جاتا اور اگر ملک بغاوت کرتا ہے تو دعویٰ جھوٹا ہے۔ اللہ کے سامنے عاجزی کرنے والے تو وہ لوگ ہیں جن کے سامنے جب اللہ کی بات آئے تو اُن کے دل لرز اٹھتے ہیں، اُن کے ملک کا سربراہ کانپ اٹھتا ہے۔

اقامتِ صلوٰۃ:

وَالْمُقِيمِ الصَّلَاةَ۔۔۔ یہ نیک لوگ اللہ کی عبادت میں سرگرم ہوتے ہیں۔ یہ لوگ صلوٰۃ صرف ادا ہی نہیں کرتے بلکہ قائم کرتے ہیں۔ یاد رہے اداۓ صلوٰۃ اور ہے اقامتِ صلوٰۃ اور ہے، یہ دو الگ کام ہیں۔ اداۓ صلوٰۃ، صلوٰۃ ادا کرنا ہے جبکہ اقامت میں صلوٰۃ کی تمام شرائط پوری کرنا ہیں۔ وقت پر آنا باجماعت پڑھنا، لباس پاک ہوا چھا ہوا اور وضو ٹھیک طریقے سے کیا ہو۔ نماز کے ارکان کا اہتمام کیا جائے، پابندی کی جائے اور ایسا طرزِ عمل اپنایا جائے کہ دوسرے بھی دیکھ کر نماز کی طرف راغب ہوں۔

یہاں دیہات میں دیکھا گیا ہے کہ پانچ سات کے نمازی ہوتے ہیں باقی کسی نے عید کی نماز پڑھ لی کوئی جمعہ پڑھنے آ گیا۔ پھر مسجد پر ایسا قبضہ کرتے ہیں کہ اگر کوئی جدید طرز کے فیشن یا لباس میں یا کوئی نو وارد مسجد میں آجائے تو پہلے تو اس کی وضع قطع پر تنقید کریں گے۔ اس کے لباس پر بات کریں گے اور اگر اس کی داڑھی مُنڈھی ہوئی ہو تو اس پر سرزنش کریں گے۔ اسی پر بس نہیں کرتے پھر وضو پر بھی تنقید ہوتی ہے، نماز پر ٹوکیں گے حتیٰ کہ اسے بھگا کر دم لیں گے۔ اتنا نہیں کر سکتے کہ اگر ایک نیا بندہ آ گیا ہے اس کا احترام کریں اسے پیار سے سمجھائیں کہ یہاں کا انتظام کیسا ہے پانی کہاں سے ملے گا، وضو کہاں بیٹھ کر کرنا ہے وغیرہ لیکن اکثر ایسا نہیں ہوتا۔ یہ اقامتِ صلوٰۃ نہیں ہے یہ تو نمازیوں کو بھگانے والی بات ہے۔ اقامتِ صلوٰۃ یہ ہے کہ آپ کے طرزِ عمل سے دوسروں کو بھی تحریک ہو اور وہ بھی نماز میں شامل ہوں۔

ایک واقعہ:

تیمور لنگ اپنی سوانح حیات میں لکھتا ہے کہ میں ایک شہر میں تھا، وہاں میں نے ایک عجیب بات دیکھی کہ جب صلوٰۃ کا وقت ہوا تو سب لوگوں نے لباس تبدیل کر کے بہت خوبصورت کپڑے پہنے اور نکل پڑے تو میں نے اُن سے پوچھا کہ کیا آج عید کا موقع ہے؟ انہوں نے کہا سلطانِ معظم! ہم اللہ کی بارگاہ میں حاضری کے لیے جا رہے ہیں، مسجد میں باجماعت پڑھیں گے اور ہر نماز عید جیسی ہوتی ہے۔ اللہ کی بارگاہ میں حاضر ہونا ہے۔ ہمارے گھر میں جو بہترین لباس ہے وہ پہنتے ہیں تو کہنے لگا میں بھی صلوٰۃ کی تیاری کر رہا تھا لیکن مجھے بہت شرمندگی ہوئی کہ میں نے تو آج تک ایسا سوچا ہی نہیں۔ پھر میں نے حکم دیا کہ ایک مسجد بناؤ جو جوڑی اور اکھیری جاسکے اور ہمیشہ میرے سفر پر ساتھ رہے اس میں باجماعت صلوٰۃ ادا ہو۔ اس کے بعد سے میں نے ہر صلوٰۃ بہترین لباس پہن کر ادا کرنا شروع کی کہ یہ ٹھیک کہتے ہیں۔

انفاق:

اللہ کے سامنے عاجزی کرنے والے یہ لوگ، وَمِمَّا رَزَقْنَاهُمْ يُنفِقُونَ ﴿۳۵﴾ جو نعمتیں ہم نے ان کو دی ہیں اُن کو ہماری منشا کے مطابق خرچ کرتے ہیں۔ جو چیز انسان کو ملتی ہے وہ اللہ کی دی ہوئی اور اس کا دیا ہوا رزق ہے۔ کسی کے پاس عقل و خرد ہے، علم و عمل ہے کسی کے پاس جسمانی قوت ہے یا بڑا عہدہ ہے یا خزانے ہیں تو کسی کے پاس دعائیں تو ہیں۔ کچھ بھی نہیں ہے تو دوسروں کی بھلائی کی سوچ تو ہے۔ جو نعمتیں ہمارے پاس ہیں دیکھنے، سننے، جینے کی سب اس کی عطا ہیں۔ ہمارے وجود کا ایک ایک Cell اللہ کی طرف سے دیا گیا ہے۔ انفاق سے مراد ہے اللہ کی دی ہوئی نعمتوں کو اللہ کے حکم کے مطابق خرچ کرنا اور یہ صرف دولت پر لاگو نہیں ہوتا بلکہ بندے کے ہر وصف پر لاگو ہوتا ہے۔ اگر کوئی عالم ہے تو علم کو کس طرح تقسیم کرتا ہے۔ ادیب و دانشور ہے تو اپنی دانش کس طرح تقسیم کرتا ہے۔ حاکم ہے تو اپنے فرائض کس طرح ادا کرتا ہے، رعیت ہے تو اپنے حقوق و فرائض کس طرح ادا کرتا ہے۔ ہر بندہ جہاں ہے جو اس کے پاس اللہ کی نعمتیں ہیں اُن کو جب اللہ کے حکم کے مطابق خرچ کرتا ہے تو یہ انفاق ہے۔ فرمایا، میرے بندے تو وہ ہیں کہ میں نے انہیں جو جو نعمتیں دی ہیں وہ میری منشا کے مطابق خرچ کرتے ہیں میری رضا کو پانے کے لیے کرتے ہیں۔

قربانی کے جانور عظمتِ الہی کی نشانیاں:

فرمایا: وَالْبُدْنَ جَعَلْنَاهَا لَكُمْ مِّنْ شَعَائِرِ اللَّهِ لَكُمْ فِيهَا حَبِيرٌ۔۔۔ اور قربانی کے اونٹوں کو بھی ہم نے تمہارے لیے اللہ کی نشانیاں مقرر فرمایا ہے (اسی طرح دوسرے قربانی کے جانور) اس میں تمہارے لیے فائدے ہیں۔ ان میں تمہارے لیے بھلائی ہی بھلائی ہے، فائدہ ہی فائدہ ہے۔ عرب میں عموماً قربانی کے لیے اونٹ منتخب کیا جاتا تھا دوسرے جانور بھی دیے جاتے تھے اور آج بھی دیے جاتے ہیں لیکن اونٹ چونکہ سب سے بڑا سب سے نمایاں ہے تو سب کو جامع کر کے ارشاد فرما دیا۔ اس سے مراد قربانی کے جانور ہی ہیں کہ ہم نے قربانی کے جانوروں کو بھی تمہارے لیے عظمتِ الہی کی نشانیاں بنا دیا ہے۔ وہ بھی اللہ کی مخلوق ہیں اور یہ اللہ کا احسان ہے انسان کو زمین پر بھیجا تو ساری زمینی مخلوق کو اس کی خدمت پر لگا دیا۔ زمین پر جو کچھ پیدا ہوتا ہے انسان کی خاطر ہے۔ یہ جانور بھی انسان کی خدمت کے لیے بنائے گئے ہیں اور اس کی ملک میں دیے گئے ہیں۔ جب تم اپنی ملکیت سے، اپنے رزق میں سے خوبصورت اور پیارے جانور اللہ کی راہ میں قربانی کرنے کے لیے نکالتے ہو تو یہ نہ سمجھو کہ وہ ضائع جائیں گے۔ اُن جانوروں کو تو عظمتِ الہی کی نشانیاں بنا دیا جاتا ہے۔

قربانی کا گوشت:

فرمایا: فَادْكُرُوا اسْمَ اللَّهِ عَلَيْهَا صَوَافٍ ۚ فَإِذَا وُجِبَتْ جُنُوبُهَا فَكُلُوا مِنْهَا وَأَطِيعُوا الْقَانِعَ وَالْمُعْتَرَّ۔۔۔ سو ان پر قطار بنا کر (ذبح کرتے وقت) اللہ کا نام لیا کرو (کہ اونٹ کو کھڑا کر کے بھی ذبح کیا جاتا ہے) پھر جب وہ اپنی کر دھ پر گر پڑیں تو ان میں سے کھاؤ اور قناعت کرنے والوں اور محتاجوں کو بھی کھلاؤ۔

اللہ کریم وہ مہربان ہستی ہے جس نے ان کو پیدا کیا اور انسان کو ایسا درجہ دیا کہ اللہ کی حلال کردہ مخلوق کو قربان کرتا ہے چنانچہ جب ان جانوروں کو قطار در قطار کھڑا کر کے یا لٹا کر ذبح کرتے ہو تو اللہ وحدہ لا شریک کا نام لیا کرو۔ یہ عجیب بات ہے کہ جان تو جانور کی جاتی ہے، قربان جانور ہوتا ہے لیکن ثواب جانور قربان کرنے والے کو ہوتا ہے۔ جانور نے بھی قربان ہو کر اپنا مقصد حیات پالیا کہ وہ بنا ہی انسان کی خدمت کے لیے تھا۔ ذبح کرنے والے نے اپنا مال اللہ کی راہ میں خرچ کر کے، اپنے جانور کا اللہ کی راہ میں خون بہا کر اس کا گوشت تقسیم کر کے اپنا اجر لے لیا۔ اس میں سے خود بھی کھاؤ، جو لوگ قناعت کر کے صبر کر کے بیٹھ گئے ہیں کسی سے مانگتے نہیں، کسی کے در پر نہیں جاتے، انہیں بھی دو اور غرباء اور مساکین کو بھی دو۔ یہاں چونکہ تین باتیں ارشاد ہوئی ہیں کہ خود بھی کھاؤ، قناعت کرنے والوں کو بھی دو اور غریبوں کو بھی دو تو علما فرماتے ہیں کہ اگر قربانی کے گوشت کا تیسرا حصہ غریبوں میں بانٹ دیا جائے تو بہت اچھا ہے ورنہ ضروری نہیں ہے جتنا خود چاہتا ہے کھا سکتا ہے۔ عزیز و اقارب، رشتہ دار، بہن بھائیوں کو دے، جو عزیز مانگتے نہیں ان کو دے اور غریبوں کو بھی اس میں شامل کر لے۔

بعض لوگوں نے ترازو رکھا ہوتا ہے اور ناپ تول کرتین حصے بناتے رہتے ہیں۔ ایسی کوئی پابندی نہیں ہے، اندازے سے تقسیم کر لیا جائے۔

مقام شکر:

فرمایا: كَذَلِكَ سَخَّرْنَاهَا لَكُمْ لَعَلَّكُمْ تَشْكُرُونَ ۝ اسی طرح ہم نے ان (جانوروں) کو تمہارے تابع کر دیا ہے تاکہ تم (اس پر اللہ کا) شکر کرو۔

اللہ کریم نے ان جانوروں کو پیدا کر کے تمہاری ملک میں دے دیا، تمہارا رزق بنا دیا اور پھر تمہیں توفیق دی کہ تم اپنے جانوروں میں سے خوبصورت اچھے جانور نکال کر اللہ کی راہ میں ذبح کرتے ہو۔ یہ ایک رسم نہیں ہے کہ اس کی خانہ پری کی جائے۔

اگر کسی کے پاس استطاعت نہیں ہے تو وہ قربانی نہ کرے لیکن جو حج پر جاتے ہیں ان کے لیے حج کے

اخراجات میں قربانی بھی ہے۔ حج بھی اُسی پر فرض ہے جس کے پاس پورے اخراجات ہیں۔ جو حج کے علاوہ عید الاضحیٰ پر گھروں میں قربانی کرتے ہیں اگر اُن کے پاس تھوڑے پیسے ہیں تو ضروری نہیں ہے کہ وہ کسی مریل سے جانور میں حصہ ڈال کر خانہ پری کریں آخر اللہ کی راہ میں قربانی کرنی ہے۔ اچھا، خوبصورت جانور تلاش کرو، اگر ہمت نہیں ہے استطاعت نہیں ہے تو نہ کرو جس کی استطاعت نہیں اس پر فرض نہیں۔ البتہ حج پر قربانی ضروری ہے اور حج کے اخراجات میں شامل ہے۔ پھر کیا یہ شکر کا مقام نہیں ہے کہ تمہیں بیٹے ذبح کرنے کا حکم نہیں دیا، تمہیں بھائی ذبح کرنے کا حکم نہیں دیا۔ اللہ کی تو ساری مخلوق ایک سی ہے اس نے ان کو تمہارے تابع کر دیا کہ وہ تمہاری طرف سے قربان ہو کر تمہاری قربانی کا حق ادا کرتے ہیں۔ انسان کو سوچنا چاہیے کہ یہ جانور بھی اس کی طرح اللہ کی مخلوق ہیں لیکن اللہ نے اس مخلوق کو انسان کے لیے مسخر کر دیا ہے اور انسان ان سے سواری کا کام بھی لیتا ہے مزدوری کا بھی۔ اسے ہل میں بھی جوتا ہے اور پھر اسے اللہ کے نام پر قربان کر دیتا ہے۔ اس کو ذبح کر کے گوشت تقسیم کر دیتا ہے۔ گویا ذبح ہو کر اُس جانور نے بھی اپنی زندگی کا مقصد پالیا کہ وہ بنا ہی اس لیے تھا کہ انسان کے کام آئے تو انسان کو بھی یہ احساس ہونا چاہیے کہ اللہ نے اُسے کتنی عظمت دی ہے۔ وہ سوچے کہ میں ایک مخلوق کی جان لے کر ثواب لے رہا ہوں اللہ نے اسے میرے لیے اتنا مسخر کر دیا ہے اور مجھے اتنی توفیق دی ہے، میری ملک میں جانور دیے جو میں اللہ کو راضی کرنے کے لیے اس کی راہ میں قربان کرنا چاہتا ہوں۔ قربانی اللہ کے لیے ہے، اللہ کی طرف متوجہ رہو اس لیے قربانی نہ کرو کہ لوگ کیا کہیں گے کہ اس نے قربانی بھی نہیں کی۔

اللہ کریم فرماتے ہیں یہ تو اس لیے ہے کہ تم اللہ کا شکر ادا کرو کہ اس نے توفیق بخشی، موقع بخشا، صحت بخشی، مال دیا۔ جب ہم اللہ کی راہ میں قربانی کریں گے، تو امید کی جاسکتی ہے کہ ان رحمتوں کا کوئی حصہ ہمارے دل پر بھی وارد ہوگا جو رحمتیں حضرت ابراہیم علیہ السلام پر نازل ہوئیں جب انہوں نے حضرت اسماعیل علیہ السلام کی گردن پر چھری رکھی۔ جب وہ کیفیتیں پائیں گے تو پھر ہمارے دل سے بھی ہمارے دماغ سے بھی اللہ کا شکر نکلے گا۔ پھر ہم اللہ کے شکر گزار بن سکیں گے۔ حضرت ابراہیم علیہ السلام اللہ کے خلیل اور اولوالعزم رسول تھے، اُن کی شان بہت بلند تھی وہ بہت حلیم الطبع محبت کرنے والے تھے۔ قرآن حکیم میں دوسری جگہ ان کی تعریف یوں بیان ہوتی ہے: **يُجَادِلُنَا فِي قَوْمِ لُوطٍ ۖ إِنَّ** **اِبْرٰهِيْمَ لَحَلِيْمٌ** (توبہ: 114) ابراہیم (علیہ السلام) بہت محبت کرنے والے بڑے حلیم والے تھے۔ گناہگاروں کے لیے مجھ سے جھگڑا کر رہے ہیں کہ اللہ انہیں معاف کر دے ایسی ہستی کو حکم ہوا کہ بیٹا قربان کر دو۔ بیٹا بھی اسماعیل علیہ السلام جیسا، اور آپ نے تکبیر پڑھ کر بسم اللہ اللہ اکبر پڑھ کر گردن پر چھری چلا دی۔ یہ تکبیر بھی سنت ابراہیمی ہے۔ جو رحمت کے پھول حضرت ابراہیم علیہ السلام پر اُن کی شان کے مطابق بر سے ہم ایک جانور کو اللہ کی راہ میں قربان کر کے امید

رکھتے ہیں کہ ہم پر بھی ان پھولوں کی کوئی پتی برے۔ یہ شکر گزاری کا مقام ہے۔

کیفیاتِ قلبی مطلوب ہیں:

ہر عمل پر اللہ کی طرف سے اُس عمل کی مخصوص رحمت متوجہ ہوتی ہے۔ اگر کوئی اللہ کا ذکر کرتا ہے تو اور طرح کی رحمت متوجہ ہوتی ہے، تسبیحات پڑھتا ہے تو دوسری طرح کی رحمت پاتا ہے، تلاوت، رکوع سجود کرتا ہے تو اور طرح کی رحمت متوجہ ہوتی ہے۔ اسی طرح ہر عمل میں نور ہوتا ہے یا ظلمت ہوتی ہے۔ اتباع رسالت (صلی اللہ علیہ وسلم) میں کیے گئے ہر عمل میں نور ہوتا ہے۔ یہ سب باتیں قرآن میں وضاحت سے ارشاد ہو گئیں۔ آج جدید سائنس یہاں پہنچی ہے کہ پانی کے قطرے میں جو ذرات ہوتے ہیں اُن کی تصاویر بنالی ہیں، برف کے ذرات کی تصاویر بنالی ہیں اور یہ دیکھا گیا کہ ایک قطرے میں ہزاروں ذرات ہیں اور ہر ذرے میں ایک خوبصورت تصویر ہے۔ جدید تحقیقات میں اب انہوں نے انسان کی زبان سے ادا ہونے والے الفاظ کی تصاویر بنالی ہیں۔ وہ Energy وہ حرارت جو لفظ کے ساتھ نکلتی ہے اس Energy کو تصویر میں ڈھالا ہے۔ چنانچہ یہ دیکھا گیا کہ جو اچھے الفاظ منہ سے نکلتے ہیں اس کی خوبصورت تصاویر ہیں جبکہ برے الفاظ کی تصویر مسخ شدہ اور دھندلی دھواں داری ہے۔ اس پر سائنسدان لکھتا ہے کہ یہ الفاظ جیسے ہوتے ہیں ویسا ہی اثر سننے والے پر مرتب کرتے ہیں۔ اگر خوبصورت ہیں تو اس کے دل کو بھی خوش کرتے ہیں اور اگر خراب ہوں تو اُسے بھی غصہ دلاتے ہیں۔ ہر عمل کی بھی ایک تصویر بنتی ہے جس کے اثرات دوسرے بندے کو بھی متاثر کرتے ہیں۔ یہی بات یہاں ارشاد ہو رہی ہے کہ اس کیفیت، اس خلوص اس درِ دل سے قربانی کرو۔ اپنے جانوروں میں سے یا اگر خریدنا ہے تو خوبصورت سا حتمند جانور خریدو اور اللہ کی راہ میں قربان کرو۔ فرمایا: لَنْ يَنْتَالَ اللَّهُ لُحُومَهَا وَلَا دِمَآؤَهَا وَلَكِنْ يَنْتَالُهُ التَّقْوَى مِنْكُمْ۔۔۔ اللہ کے پاس نہ ان کا گوشت پہنچتا ہے اور نہ ان کا خون لیکن اللہ کے پاس تمہارا تقویٰ (پرہیزگاری) پہنچتا ہے۔ کیفیت جو تمہارے دل پر قربانی کرتے وقت وارد ہوتی ہے جسے تقویٰ کہا گیا ہے اس کی اللہ کے نزدیک ایک عظمت ہے۔ اللہ کریم کو جانوروں کا خون بہانے کی ضرورت نہیں ہے۔ گوشت اور خون اللہ کی بارگاہ میں نہیں جاتے۔ اللہ کی بارگاہ میں تمہارے دل کی یہ کیفیت جاتی ہے کہ تم اس غرض سے قربانی کر رہے ہو کہ فلسفہ قربانی تمہارے ذہن اور دل میں ہے اور تم وہ کیفیت وصول کرنا چاہتے ہو۔ تقویٰ اس کیفیت کو کہتے ہیں کہ بندے کا تعلق اللہ سے بندگی کا استوار ہو جائے اور پھر وہ ہر کام کرنے سے پہلے سوچنے لگ جائے کہ اگر یہ کام کیا تو کہیں اللہ کریم ناراض نہ ہو جائیں لہذا وہ کام نہیں کرتا۔ یہ رشتہ تقویٰ کہلاتا ہے۔ فرمایا قربانی بھی یہی دلی تعلق بنانے کا ایک ذریعہ ہے اور قربانی سے جو تقویٰ تمہیں نصیب ہوتا ہے وہ اللہ کی بارگاہ میں مقبول ہے۔

ہدایت احسانِ عظیم ہے:

فرمایا: كَذٰلِكَ سَخَّرَهَا لَكُمْ لِتُكَبِّرُوا اللّٰهَ عَلٰی مَا هٰذِكُمْ۔۔۔ اس طرح اس (اللہ) نے ان (جانوروں) کو تمہارے لیے مسخر کر دیا تاکہ تم اللہ کی بزرگی بیان کرو اس بات پر کہ اس نے تمہیں ہدایت نصیب فرمائی۔ اللہ نے کتنی مخلوق کو تمہاری خدمت پر لگا دیا اس بات کو سوچو اور اللہ کی بڑائی بیان کرو کہ اس نے تمہیں ہدایت دی اور تمہیں اپنے حبیب صلی اللہ علیہ وسلم کی امت میں پیدا کیا اور کلمہ توحید نصیب فرمایا۔ اللہ ہمیں معاف فرمائے اور ہماری یہ نقل جو ہم کرتے ہیں قبول فرمائے۔ ہم نے دین بھی وراثتاً پالیا اور عبادات کو رسماً ادا کرتے رہتے ہیں۔ ہم صلوٰۃ بھی اس لیے ادا کرتے ہیں کہ مسلمانوں کے گھر پیدا ہوئے تو ادا کرنی چاہیے، روزہ رکھنا چاہیے۔ ایسا کرنے والے بھی بڑے خوش نصیب ہیں جبکہ اکثریت کو تو اس کا بھی خیال نہیں ہے۔

ہم نے کبھی یہ سوچنے کا تکلف نہیں کیا کہ دنیا میں جو باقی مذاہب ہیں ان سے اسلام کا موازنہ کریں تو ہمیں اس کا حسن نظر آئے گا۔ ہمارے پاس ہیرا ہے جبکہ لوگوں کے پاس اس کی نقلیں ہیں تو کبھی وہ ہیرا ان نقلوں میں رکھ کے دیکھیں تو ہمیں پتا چلے کہ واقعی ہمارے پاس بہت بڑی نعمت ہے۔ ہم اگر اپنے عقیدہ توحید کو دنیا کے دوسرے عقائد کے مقابل رکھیں تو پتا چلتا ہے کہ یہ کتنا خوبصورت ہے۔ بت پرستی اور توحید میں کتنا فرق ہے، اللہ کی عبادت اور بندوں کی پوجا میں کتنا فرق ہے، اپنی امیدیں غیر اللہ سے وابستہ کرنے اور ہر دم اللہ سے پیوستہ رہنے میں کتنا فرق ہے! ہر امید اللہ ہی سے رکھنی چاہیے۔ آپ صلی اللہ علیہ وسلم کے ارشادِ عالی کا مفہوم ہے آپ صلی اللہ علیہ وسلم نے فرمایا کہ اگر جوتی کا تسمہ بھی ٹوٹ جائے تو اللہ سے مانگو۔ ہمارے لباس کا سب سے ادنیٰ حصہ ہے جوتی کا تسمہ اور اللہ اپنی تمام تر عظمت کے باوجود کتنا کریم ہے کہ اتنی عظیم بارگاہ سے ہمیں چھوٹی چھوٹی چیزیں بھی بانٹ رہا ہے۔

ذرا سوچئے کہ کوئی دنیوی حکمران یا بادشاہ ہو اور ہم سے خوش بھی ہو تو کیا جوتا پھٹ جائے تو ہم اس سے مانگنے جائیں گے؟ ہماری عزت بھی کرتا ہو ہم سے ملتا بھی ہو پھر بھی ہمیں یہ سوچ کر شرم آجائے گی کہ بادشاہ سے اب ہم جوتا مانگیں! وہ کریم فرماتا ہے، میں کائنات کا حقیقی بادشاہ ہوں اور تمہاری ساری ضرورتوں کا ذمہ دار میں ہوں، مجھ سے مانگو میرے ساتھ تعلق رکھو، مجھ سے باتیں کرو اپنے دکھ سکھ بیان کرو۔ تم جتنا مانگتے ہو میں خوش ہوتا ہوں۔ دنیا میں کسی سے بار بار مانگو تو وہ ناراض ہو جاتا ہے۔ اللہ ایسا کریم ہے کہ وہ نہ مانگنے پر خفا ہوتا ہے کہ مجھ سے کیوں نہیں مانگتے۔ فرمایا، یہ چیزیں تمہارے تابع کر دیں ہیں: لِتُكَبِّرُوا اللّٰهَ عَلٰی مَا هٰذِكُمْ۔۔۔ تمہیں عظمتِ الہی کا احساس ہو۔ اللہ کے احسانات کو سمجھو اور پھر اللہ کی بڑائی بیان کرو۔ تمہارے الفاظ سے عظمتِ الہی کا اظہار ہو، تمہارے کردار سے عظمتِ الہی کا اظہار ہو اور تمہارے افکار سے عظمتِ الہی کا اظہار ہو اس بات پر کہ اس نے تمہیں ہدایت بخشی ہے۔

آج کے دور میں جو عمومی گمراہی کا دور ہے اس میں ہدایت عطا کرنا اللہ کا بہت بڑا انعام ہے۔

محسنین کے لیے بشارت:

فرمایا: **وَبَشِّرِ الْمُحْسِنِينَ** ﴿۳۷﴾ اے میرے حبیب! (صلی اللہ علیہ وسلم) جو خلوص دل سے میرے احکام اور شریعت پر عمل کرتے ہیں انہیں دنیا میں ہی خوشخبری سنا دیں۔ جنہیں اخلاص سے عمل نصیب ہو جائے، احسان نصیب ہو جائے انہیں میری رضا کی خوشخبری سنا دو، جنت کی بشارت دو۔

محسن کون ہوتے ہیں، احسان کیا ہے؟ حدیث جبرائیل علیہ السلام میں نبی کریم صلی اللہ علیہ وسلم نے احسان کی وضاحت فرمائی ہے: **قَالَ اَنْ تَعْبُدَ اللّٰهَ كَاَنَّكَ تَرَاهُ فَاِنْ لَّمْ تَكُنْ تَرَاهُ فَاِنَّهُ يَرَاكَ** او کہا قال رسول اللہ صلی اللہ علیہ وسلم (صحیح بخاری) فرمایا، احسان یہ ہے کہ تو اللہ کی اطاعت، اللہ کی عبادت اس طرح کر گویا تو اللہ کو رو برو دیکھ رہا ہے اور اگر تم میں یہ کیفیت نہیں ہے کہ تم اللہ کی حضوری کا تصور کر سکو تو پھر یقیناً کم از کم یہ یقین رکھو کہ وہ ضرور تمہیں دیکھ رہا ہے۔

احسان کا اعلیٰ درجہ یہ ہے کہ اللہ کی عبادت اس طرح کرو گویا اللہ کو سامنے دیکھ رہے ہو اگر یہ نہیں کر سکتے تو کم از کم یہ احساس ضرور رہے کہ اللہ مجھے دیکھ رہا ہے۔ جو لوگ اس انداز سے اللہ کی اطاعت کرتے ہیں، آپ صلی اللہ علیہ وسلم کا اتباع کرتے ہیں انہیں خوشخبری سنا دیں۔

ہم سب کچھ کرتے تو اللہ کریم کے سامنے ہی ہیں لیکن ہمیں اس حقیقت کو ماننے کے لیے تیار بھی تو ہونا چاہیے، سمجھنے کے لیے بھی تیار ہوں۔ ہمارا سونا جاگنا، اٹھنا، بیٹھنا، نیکی گناہ، سب ویسے بھی اس کے سامنے ہی ہو رہا ہے، ہر چیز وہ خود دیکھ رہا ہے ہر بات وہ خود سن رہا ہے ہر خیال وہ خود جانتا ہے۔ جو خیال ہمارے دلوں میں ابھی آیا بھی نہیں، کبھی آئے گا وہ اُسے بھی جانتا ہے اور جو آ کر گزر چکا جو ہم بھول چکے اُسے بھی جانتا ہے۔ ہمیں یہ ادراک ہو جائے کہ واقعی ہم اللہ کے رو برو جی رہے ہیں، یہی احسان ہے اور ایسے لوگوں کو جنہیں یہ احسان نصیب ہو جائے اُن کے لیے رضائے الہی اور جنت کی بشارت ہے۔

اللہ مومنین کی حفاظت فرماتے ہیں:

دراصل جو محسنین ہیں یعنی جو خلوص سے دین پر عمل کرتے ہیں ان پر کوئی دشمن غالب نہیں آتا، فرمایا: **اِنَّ اللّٰهَ يُدْفِعُ عَنِ الدِّينِ اٰمَنُوْا ۚ اِنَّ اللّٰهَ لَا يُحِبُّ كُلَّ خَوَّانٍ كَفُوْرٍ** ﴿۳۸﴾ بے شک اللہ ایمان والوں سے (ان کے دشمنوں کو) ہٹاتے رہتے ہیں یقیناً اللہ کسی خیانت کرنے والے کفرانِ نعمت کرنے والے کو نہیں چاہتے۔ اللہ ایسا

کریم ہے کہ ہمیشہ مسلمانوں کی حفاظت فرماتا ہے اُن کے دشمنوں کو ان سے ہٹاتا رہتا ہے چنانچہ مسلمان ہمیشہ کامیاب ہوتے ہیں کفرنا کام ہوتا ہے۔ اللہ کریم کفر کی طاقتوں کو مسلمانوں سے دور فرماتا رہتا ہے اس لیے کہ اللہ خیانت کرنے والوں، کفر اور کفرانِ نعمت کرنے والے ناشکروں کو پسند نہیں فرماتا۔ کیا وہ اپنے ناپسندیدہ لوگوں کو اپنے محبوب لوگوں پر غالب کر دے گا؟ ایسا ہرگز نہیں ہوگا، کبھی نہیں ہوگا۔

قرآن کا فرمان تو درست ہے یہ عہد نبوی علیہ الصلوٰۃ والسلام میں بھی واضح رہا۔ خلفائے راشدین کے عہد میں بھی معلوم دنیا کے تین حصے فتح ہو گئے۔ کفر کو شکست در شکست ہوتی گئی۔ مگر آج کیا ہو رہا ہے؟ ہر طرف سے مسلمانوں پر ظلم و زیادتی کی خبریں آرہی ہیں۔ برما میں مسلمانوں کو بدھوں نے مار دیا، افغانستان میں مسلمان مر رہے ہیں، پاکستان میں مسلمان مر رہے ہیں۔ مسجد میں قتل ہو رہے ہیں، بازار میں مارے جا رہے ہیں، ہر طرف دھماکے ہو رہے ہیں اور دشمن طاقتیں دندنا رہی ہیں۔ آج کل فلسطین میں مسلمانوں کے قتل عام کا بازار گرم ہے تو سوال اٹھتا ہے کہ آج اللہ مسلمانوں کی کیوں مدد نہیں کرتے؟ اس کا آسان سا جواب ہے کہ جب تک مسلمان اسلام پر قائم رہے کوئی ان کا بال بھی بیکا نہیں کر سکا۔ اگر مسلمان ہی کافروں کے شعائر اپنالیں، اُن کی غذا کافروں جیسی ہو جائے، حلال حرام، پاک ناپاک کی تمیز اٹھ جائے، سود کھانا شروع کر دیں، اُن جیسا کردار اور حلیہ اپنالے تو پھر حفاظتِ الہیہ نصیب نہیں ہوتی کہ اس کا وعدہ تو مومنین کے ساتھ ہے۔ یہ وعدہ نقلی مسلمانوں کے لیے نہیں ہے، قومی مسلمانوں کے لیے نہیں ہے، دلی طور پر مسلمان ہونے والوں کے لیے ہے۔ آج تو اکثریت قومی مسلمانوں کی ہے کہ مسلمان گھرانوں میں پیدا ہوئے لیکن عملی زندگی میں کافروں جیسا نظر آنا چاہتے ہیں۔ آج کے مسلمان کی سوچ یہ ہے کہ کافرانہ حلیہ اور طرز بود و باش اپنانے سے وہ معزز ہوگا، اُن کا معاشی اور معاشرتی نظام اپنا کر خوشحال ہوگا چنانچہ جب ہم نے مسلمان ہوتے ہوئے کافر کی پیروی اختیار کر لی تو پھر اللہ کیونکر ہماری مدد کرے گا؟ اللہ کفر کی مدد کیوں کرے گا جبکہ کفر کے لیے تو اللہ کریم فرما رہے ہیں کہ اللہ خیانت کرنے والوں کو ہرگز پسند نہیں کرتے۔ سب سے بڑی خیانت اللہ کے ساتھ شرک کرنا ہے۔ سب سے بڑی بددیانتی ہے کہ کفر کیا جائے اور اس سے بھی بڑی بددیانتی یہ ہے کہ کلمہ پڑھ کر پھر کافروں جیسے کام کیے جائیں۔ یہ سب سے بڑی ناشکری بھی ہے تو ناشکروں کو تو اللہ کی مدد نہیں پہنچتی۔ اللہ کی مدد تو شکر گزاروں کو پہنچتی ہے، اس کے مخلص بندوں کو پہنچتی ہے۔ آج مسلمانوں کا مسئلہ یہی ہے کہ وہ ذہنی اور ظاہری ہی نہیں بلکہ دلی طور پر بھی کفار کی پیروی اختیار کیے ہوئے ہیں۔ نام دین محمد رکھتے ہیں اور عمل دین محمد صلی اللہ علیہ وسلم کے خلاف کرتے ہیں تو اجر تو کام پر مرتب ہوتا ہے۔

کسی کے سامنے لذیذ کھانوں کے نام لیتے رہیں اس سے اس کا پیٹ نہیں بھرتا جبکہ اسے باسی روٹی بھی کھلا دیں تو اس کا پیٹ بھر جائے گا کہ نتائج عمل پر مرتب ہوتے ہیں زبانی دعوؤں پر نہیں۔ مسلمان کا کردار اگر کافروں کی پیروی بن گیا ہے تو پھر آپس میں کافر کافر لڑتے رہیں جس کے پاس دنیوی وسائل زیادہ ہوں گے وہ دوسرے کو مارتا رہے گا۔ اگر آج ہم رسوا ہیں تو ہم اپنے آپ کو دیکھیں کہ ہم کہاں کھڑے ہیں؟ ہماری سوچ کافروں جیسی ہے۔ سود خوری، بدکاری، دھوکہ دہی ہر کفرانہ شعار ہم نے اپنا لیا ہے۔ یعنی آج مسلمان اتنے گر گئے ہیں کہ کردار میں کافروں سے بھی پست ہو گئے ہیں اور پھر اللہ سے شکوہ بھی کرتے ہیں کہ وہ ہماری مدد کیوں نہیں کرتا!

جہاد کے نام پر ہر گھر پر ایک جھنڈا لگ جاتا ہے کہ چندہ دو کہ فلسطین میں لوگ مر رہے ہیں کوئی پوچھے کہ لوگ فلسطین میں مر رہے ہیں چندہ یہ مانگ رہے ہیں! کوئی مرے یا پیدا ہو، خوشی ہو یا غم انہیں چندہ چاہیے۔ اتنا ہی جہاد کا شوق ہے تو وہاں جا کر لڑیں لیکن وہ صرف پیسے مانگتے ہیں کہ ہمیں چندہ دو ہم آگے پہنچا دیں گے۔

تاریخ اسلام کا درخشاں باب:

تاریخ اسلام گواہ ہے کہ عہد نبوی علی صاحب الصلوٰۃ والسلام سے لے کر آج تک جن ریاستوں میں اللہ کا دین نافذ رہا وہ ہمیشہ غالب رہیں۔ ایسے مسلمان حکمران بھی رہے جن میں دینداری تھی جو خلوص سے دین پر عمل کرتے تھے اور اللہ اُن کی مدد فرماتے تو بڑے بڑے کافر رسوا ہو جاتے تھے۔ یہ تاریخی حقیقت ہے۔

تاتاریوں نے تمام شمال مغربی اسلامی ریاستیں تباہ کر دیں یہاں تک کہ ہلاکو خان نے پشاور فتح کر لیا اور اس کی افواج نوشہرہ تک آئیں۔ دراصل ہلاکو خان خوارزم شاہ کے بیٹے کا تعاقب کرتا ہوا نوشہرہ تک پہنچا۔ خوارزم شاہ نے تو تاتاریوں سے صلح کر کے سارا ملک اُن کے حوالے کر دیا تھا پھر بھی مارا گیا تھا جبکہ اس کا بیٹا مجاہد تھا اور لڑتا رہا اور ہلاکو خان اس کے تعاقب میں پشاور اور نوشہرہ تک آیا۔ بالآخر وہ مجاہد گھوڑے پر سوار نوشہرہ سے نکلا اور اس نے اپنا گھوڑا دریائے سندھ میں ڈال دیا پیچھے ہلاکو خان کے سپاہی بھی پہنچ گئے۔ انہوں نے اس پر تیر برسوں کے لیے کمائیں کھینچی تو ہلاکو خان نے انہیں روک دیا۔ اس نے کہا کہ دہلی میں سلطان التتمش کی حکومت ہے یہ دریا اس کی حکومت اور ہمارے مقبوضہ علاقے میں سرحد ہے۔ اس پر تیر نہ چلاؤ اگر وہ بگڑ گیا کہ اس کے علاقے میں کسی پر تیر کیوں چلایا گیا تو وہ ہمیں بھگا کر کابل سے بھی پیچھے دھکیل دے گا۔

سلطان التتمش کیسا بادشاہ تھا جس سے ہلاکو خان بھی لرزتا تھا؟ سلطان التتمش خواجہ قطب الدین بختیار کاکی کا شاگرد تھا، صوفی تھا، سلوک سیکھتا تھا، اللہ اللہ سیکھتا تھا۔ جب خواجہ صاحب کا وصال ہوا تو انہوں نے

وصیت فرمائی کہ میرا جنازہ وہ شخص پڑھائے جس نے کبھی تہجد نہ چھوڑی ہو کبھی بے وضو آسمان نہ دیکھا ہو یعنی کبھی بے وضو باہر نہ نکلا ہو۔

جب جنازہ رکھا گیا تو مشائخ پیران کرام، علما اور ہر طرح کے دیندار لوگ بھی موجود تھے اُن کے مریدین بھی تھے ایک جم خفیر تھا۔ خادم نے وصیت پڑھ کر سنائی تو سناٹا چھا گیا۔ کافی دیر انتظار کے بعد کسی سردار نے کہا کہ حضرت لگتا ہے کہ آپ کا جنازہ کوئی نہیں پڑھائے گا، لگتا ہے آپ کو ایسے ہی رکھا جائے گا۔ سلطان التتمش ایک طرف سے سب کو چیرتا ہوا باہر نکلا اور کہنے لگا حضرت یہ باتیں تو آپ کے اور میرے درمیان تھیں آپ نے سب کو بتا دیا۔ اس نے کہا کہ جنازہ میں پڑھاتا ہوں۔ جس حکمران نے بے وضو کبھی آسمان نہ دیکھا ہو، فرض تو فرض کبھی تہجد نہ چھوڑی ہو کیا اس کے عہد میں اسلام نہیں تھا؟ اسلام کی ہیبت اتنی تھی کہ ہلاکو خان نے اپنے تیر اندازوں کو روک دیا کہ بندہ تو مطلوب ہے لیکن التتمش کی حکومتی سرحد میں داخل ہو گیا ہے اس پر تیر نہ چلایا جائے۔ حالانکہ وہ کتنی اسلامی ریاستوں کو تاراج کر چکا تھا لیکن سلطان التتمش کی سرحد پر اس کا ہاتھ لرز گیا۔

اسی زمانے میں تاتاریوں کا ایک معروف جرنیل قبلائی خان بھی تھا جو غالباً ہلاکو خان کا بھتیجا تھا اور بہت مانا ہوا جرنیل تھا۔ مصر میں اسلامی ریاست تھی، سلطان بیبرس کی حکومت تھی جو ایک مسلمان حکمران تھا۔ قبلائی خان کے لشکر نے حملہ کیا تو سلطان بیبرس نے مقابلہ کیا اس کو قتل کیا، اس کے لشکر کو تباہ کرنے کے بعد قبلائی خان کی لاش کے ٹکڑے شہر کے دروازوں پر لٹکا دیے تاکہ لوگوں کو پتا چل جائے کہ تاتاری ناقابل تسخیر نہیں ہیں۔ اس کے بعد تاتاریوں کو کبھی مصر پر حملہ کی جرأت نہ ہوئی۔ یہ ہے ہماری تاریخ کے درخشاں باب جن سے ہم بے بہرہ ہیں۔

سورة الحج ركوع 6 آيات 39 تا 48

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

أَذِنَ لِلَّذِينَ يُقَتِّلُونَ بِأَنفُسِهِمْ ظَلَمُوا ۖ وَإِنَّ اللَّهَ عَلَىٰ نَصْرِهِمْ لَقَدِيرٌ ﴿٣٩﴾
 الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۚ وَلَوْلَا
 دَفْعُ اللَّهِ النَّاسَ بَعْضَهُمْ بِبَعْضٍ لَفُتَّتْ صَوَامِعُ وَبِعَعٌ وَصَلَوَاتٌ
 وَمَسْجِدُ يُذَكِّرُ فِيهَا اسْمُ اللَّهِ كَثِيرًا ۚ وَلَيَنْصُرَنَّ اللَّهُ مَنْ يَنْصُرُهُ ۚ إِنَّ اللَّهَ
 لَقَوِيٌّ عَزِيزٌ ﴿٤٠﴾ الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا
 الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ ۚ وَلِلَّهِ عَاقِبَةُ الْأُمُورِ ﴿٤١﴾
 وَإِنْ يُكَذِّبُوكَ فَقَدْ كَذَّبَتْ قَبْلَهُمْ قَوْمُ نُوحٍ وَعَادٌ وَثَمُودٌ ﴿٤٢﴾ وَقَوْمُ
 إِبْرَاهِيمَ وَقَوْمُ لُوطٍ ﴿٤٣﴾ وَأَصْحَابُ مَدْيَنَ ۚ وَكَذَّبَ مُوسَىٰ فَأَمَلَيْتُ
 لِلْكَافِرِينَ ثُمَّ أَخَذْتَهُمْ ۚ فَكَيْفَ كَانَ نَكِيرِ ﴿٤٤﴾ فَكَأَيِّنْ مِنْ قَرْيَةٍ أَهْلَكْنَاهَا
 وَهِيَ ظَالِمَةٌ فَهِيَ خَاوِيَةٌ عَلَىٰ عُرُوشِهَا وَبُئْرِ مُعَذِّبَةٍ وَقَصْرِ مَشِيدٍ ﴿٤٥﴾
 أَفَلَمْ يَسِيرُوا فِي الْأَرْضِ فَتَكُونَ لَهُمْ قُلُوبٌ يَعْقِلُونَ بِهَا أَوْ آذَانٌ
 يَسْمَعُونَ بِهَا ۚ فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي
 الصُّدُورِ ﴿٤٦﴾ وَيَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ ۚ وَإِنْ يَوْمًا
 عِنْدَ رَبِّكَ كَأَلْفِ سَنَةٍ مِمَّا تَعُدُّونَ ﴿٤٧﴾ وَكَأَيِّنْ مِنْ قَرْيَةٍ أَمَلَيْتُ لَهَا وَهِيَ
 ظَالِمَةٌ ثُمَّ أَخَذْتُهَا ۚ وَإِلَى الْمَصِيرِ ﴿٤٨﴾

(اب) ان (مسلمانوں) کو (لڑنے کی) اجازت دے دی گئی جن سے (کافروں کی طرف سے) لڑائی کی جاتی ہے اس لیے کہ ان پر (بہت) ظلم کیا گیا اور یقیناً اللہ ان کی مدد پہ قادر ہے ﴿۳۹﴾ جو لوگ اپنے گھروں سے بے وجہ نکالے گئے محض اتنی سی (بات) پر کہ وہ کہتے ہیں کہ ہمارا پروردگار اللہ ہے۔ اور اگر اللہ لوگوں کو ایک دوسرے سے نہ ہٹاتے رہتے تو (راہبوں، درویشوں کے) صومعے (خلوت خانے) اور گرجا گھر اور (یہودیوں کے) عبادت خانے اور مسجدیں جن میں اللہ کا نام بکثرت لیا جاتا ہے ضرور ویران ہو چکی ہوتیں۔ اور اللہ ضرور اس کی مدد کرے گا جو اس (کے دین) کی مدد کرے گا۔ بے شک اللہ بہت قوت والے، غالب ہیں ﴿۴۰﴾ یہ لوگ (ایسے ہیں کہ) اگر ہم ان کو دنیا میں حکومت دے دیں تو نماز کی پابندی کریں اور زکوٰۃ ادا کریں اور نیک کام کرنے کا حکم دیں اور برے کاموں سے منع کریں اور سب کاموں کا انجام اللہ ہی کے اختیار میں ہے ﴿۴۱﴾ اور اگر یہ لوگ آپ کو جھٹلاتے ہیں (تو آپ غم نہ کریں) کہ بے شک ان سے پہلے قوم نوح اور عاد اور ثمود نے (بھی) جھٹلایا تھا ﴿۴۲﴾ اور قوم ابراہیم اور قوم لوط نے (بھی) ﴿۴۳﴾ اور مدین کے رہنے والوں نے (بھی)۔ اور موسیٰ (علیہ السلام) کو (بھی) جھٹلایا گیا پس ہم نے کافروں کو مہلت دی پھر ان کو پکڑ لیا تو (دیکھ لیجئے) میرا عذاب کیسا ہوا ﴿۴۴﴾ غرض کتنی ہی بستیاں ہیں جن کو ہم نے ہلاک کیا کہ وہ ظالم (غلط کار) تھیں پس وہ اپنی چھتوں پر گری پڑی ہیں اور (بہت سے) کنویں بے کار اور (بہت سے) مضبوط محل (ویران پڑے ہیں) ﴿۴۵﴾ تو کیا یہ زمین (ان علاقوں) میں چلے پھرے نہیں کہ ان کے دل ایسے ہوتے کہ ان سے سمجھ جاتے اور کان (ایسے) ہوتے کہ ان سے سُن سکتے بات یہ ہے کہ آنکھیں اندھی نہیں ہوتیں لیکن دل جو سینوں کے اندر ہیں وہ اندھے ہو جایا کرتے ہیں ﴿۴۶﴾ اور یہ لوگ آپ سے جلدی عذاب کا تقاضا کر رہے ہیں اور اللہ ہرگز اپنے وعدے کے خلاف نہ کریں گے۔ اور بے شک آپ کے پروردگار کے

نزدیک ایک دن تم لوگوں کے شمار کے مطابق ایک ہزار سال کا ہے ﴿۴۷﴾ اور بہت سی ایسی بستیاں ہیں جن کو ہم مہلت دیتے رہے اور وہ غلط کار تھیں پھر ہم نے ان کو پکڑ لیا اور (سب کو) میری طرف ہی لوٹ کر آنا ہے ﴿۴۸﴾

تفسیر و معارف

اسلام نے ہمیشہ دفاعی جنگ لڑی ہے:

مغربی دنیا نے اس بات کا بہت چرچا کیا ہے کہ مسلمانوں نے بزورِ شمشیر اسلام پھیلایا جبکہ اسلام نے روزِ اول سے صرف دفاعی جنگ لڑی ہے۔ مسلمان کسی ملک پر قبضہ کرنے کی نیت سے کبھی حملہ آور نہیں ہوئے۔ مکہ مکرمہ میں تیرہ برس مسلمانوں کو دفاع کی اجازت بھی نہ تھی ظلم کے جواب میں لڑنے کی اجازت نہیں تھی۔ یہ دنیا کی واحد قوم ہے جس نے تیرہ برس دنیا کا ہر دکھ سہا لیکن اُف تک نہیں کی۔ ان پر کیا کیا ظلم نہیں ڈھائے گئے، گرم لوہے کی سلاخوں سے داغے گئے، گرم ریت پر لٹا کر اوپر پتھر رکھے گئے، شہید کیے گئے اور ہر ممکن ایذا دی گئی لیکن کسی نے جواب میں ہاتھ نہیں اٹھایا۔ کیسی عجیب قوم ہے کہ رسول اللہ صلی اللہ علیہ وسلم نے فرما دیا کہ تمہیں ہاتھ نہیں اٹھانا، اور ایک دن یا دس دن کی بات نہیں پورے تیرہ برس مسلمانوں نے ہر دکھ سہا لیکن اُف نہیں کی، ہاتھ نہیں اٹھایا۔

نشہ پلا کے گرانا تو سب کو آتا ہے

مزه تو جب ہے کہ گرتوں کو تھام لے ساقی

انسانوں کو جوشِ دلا کر بھڑکا کر لڑا دینا اور بات ہے اور شعوری طور پر انہیں اس بات پر مطمئن کر دینا کہ تمہیں اللہ اجر دے گا تم ہر دکھ اللہ کے لیے سہہ جاؤ لیکن ہاتھ نہ اٹھاؤ، یہ فلسفہ صرف محمد رسول اللہ صلی اللہ علیہ وسلم نے نافذ کیا۔ یہ بات دنیا کے لیے ناقابلِ فہم اور ناممکن ہے۔

مسلمان مکہ میں بے حد ستائے گئے حتیٰ کہ شہر سے نکال دیے گئے۔ اُن سے جائیدادیں اور مال و متاع چھین لیے گئے گھر خالی کرا لیے گئے۔ باغات، زمینیں مکان، مال و دولت سب چھوڑ کر فقیر ہو کے نکل گئے۔ مدینہ جا گزیں ہوئے تو مکہ والوں نے منصوبہ بندی کر دی کہ اب انہیں مدینہ جا کر مارا جائے تو اللہ کریم نے فرمایا کہ اب تم دفاع کرو۔ تیرہ برس کی آزمائش میں اللہ کے بندوں نے اپنا خلوص ثابت کیا تو ارشاد ہوا: اُذِنَ لِلَّذِينَ يُقْتَلُونَ بِمَا ظَلَمُوا۔۔۔ اب ان (مسلمانوں) کو لڑنے کی اجازت دے دی گئی ہے جن سے (کافروں

کی طرف سے) لڑائی کی جاتی ہے اس لیے کہ ان پر بہت ظلم کیا گیا۔ مسلمانو! اب تمہیں اپنے دفاع کی، جہاد کی اجازت ہے اس لیے کہ تمہارے ساتھ ان لوگوں نے ظلم کی انتہا کر دی اور اب یہاں بھی چین سے نہیں رہنے دیتے تو اب مسلمان اپنے دفاع میں شمشیر بکف ہو جائیں۔

رہی یہ بات کہ مسلمان مدینہ منورہ میں تھوڑے سے ہیں جبکہ اہل مکہ طاقتور ہیں اُن کی حمایت میں مختلف قبائل بھی اُن کے ساتھ ہیں اور دنیا پر بھی کفر پھیلا ہوا ہے تو اللہ کریم فرماتے ہیں، **وَإِنَّ اللَّهَ عَلَىٰ نَصْرِهِمْ لَقَدِيرٌ** (۳۹) اور یقیناً اللہ ان کی مدد پر قادر ہے۔ کسی بات کی فکر کرنے کی ضرورت نہیں مسلمان اگر تھوڑے بھی ہیں تو میرے بندے ہیں میں ان کے ساتھ ہوں۔ تم دفاع کرو میں تمہاری مدد پر قادر ہوں تمہاری فتح دینے پر قادر ہوں، میں تمہاری مدد کروں گا۔

غزوہ بدر میں ہی اللہ کی مدد سب نے دیکھ لی! اسلام تب سے دفاعی جنگیں لڑنے لگا۔ قیصر و کسریٰ پر بھی مسلمان حملہ آور نہیں ہوئے تھے بلکہ انہوں نے حملہ آور ہونے کی کوشش کی اور مسلمانوں نے دفاعی جنگ لڑی جس کے نتیجے میں اُن کی سلطنتیں چلی گئیں۔ مسلمانوں نے جتنی ریاستیں فتح کیں وہ سب مسلمانوں پر حملہ آور ہوئیں اور مسلمانوں نے اپنے دفاع میں جنگ لڑی اور فتح پائی۔ حضرت عمر رضی اللہ عنہ کے دور خلافت کے آخری حصے میں انہوں نے فرمایا کہ اب جبکہ کوئی قوم ہم پر حملہ نہیں کرتی تو ہم کسی پر حملہ نہیں کریں گے چنانچہ فتوحات روک دی گئیں۔ فرمایا، جو لوگ ہم پر حملہ آور ہوتے تھے وہ ختم ہو گئے، اللہ نے بے پناہ علاقہ زیر کر دیا ہے جس میں بے پناہ مخلوق ہے لہذا ان کے حقوق پورے کرنے کی طرف توجہ دی جائے۔

عہد فاروقیؓ میں 26 لاکھ مربع میل علاقہ فتح ہوا لیکن فتوحات اسلامی میں کسی کے ساتھ زیادتی نہیں کی گئی کسی سے چھینا جھپٹی نہیں کی گئی اور تمام جنگیں اپنے دفاع میں لڑی گئیں۔

حقیقی انقلاب:

آج لوگ انقلاب کے نعرے لگاتے ہیں، باتیں کرتے ہیں لیکن ان لوگوں کو انقلاب کی حقیقت کا علم نہیں ہے، یہ نہیں جانتے کہ انقلاب کیا چیز ہے۔

انقلاب وہ ہے جو آقائے نامدار محمد رسول اللہ صلی اللہ علیہ وسلم نے برپا کیا۔ انقلاب وہ ہے جو اصحاب بدر نے بدر میں برپا کیا کہ بڑے متکبر و جابر حکمرانوں اور نظاموں کو تہس نہس کر کے عدل و انصاف کے نظام کو، اللہ کے دین کو نافذ کر دیا۔ مسلمانوں نے چند برسوں میں چین سے افریقہ تک کا علاقہ فتح کر لیا تھا۔ امریکہ کا مغربی حصہ ہسپانوی

مسلمانوں نے کولمبس سے پانچ سو برس پہلے فتح کر لیا تھا۔

آج تو کہیں چیونٹی مر جائے تو کہتے ہیں انقلاب آ گیا۔ انقلاب نام ہے اس تبدیلی کا جو آقائے نامدار صلی اللہ علیہ وسلم نے برپا کی کہ آپ صلی اللہ علیہ وسلم کی بعثت سے پہلے روئے زمین درندوں کا جنگل بن چکا تھا۔ ہر انسان دوسرے انسان کا دشمن تھا ہر طاقتور ہر کمزور کا استحصال کرنے میں مصروف تھا کسی کمزور کی جان، مال اور آبرو محفوظ نہ تھی کہ ایک انقلاب آیا جو نبی کریم صلی اللہ علیہ وسلم نے برپا کیا۔ تینس برس کی محدود مدت میں، جس میں سے تیرہ برس تو مکہ مکرمہ میں تبلیغ میں گزرے۔ مدینہ منورہ ہجرت کے بعد جب جہاد کی اجازت ملی تو دس برسوں میں پورے جزیرہ نمائے عرب پر عملاً اسلام نافذ ہو چکا تھا۔ ہر ایک کے حقوق محفوظ ہوئے اور امن قائم ہو گیا تھا۔ عدل اور انصاف ہر انسان کو میسر ہو گیا۔ جزیرہ نمائے عرب پر اسلامی ریاست قائم ہو چکی تھی اور اس کی بنیادیں بے حد مضبوط تھیں اور اس کے قوانین انسانی مزاج سے اتنے ہم آہنگ تھے کہ روئے زمین کی اقوام تک جب اس کی خبر پہنچی تو لوگ اسے قبول کرتے گئے۔ مدینہ میں دس سال قیام کے بعد آپ صلی اللہ علیہ وسلم دنیا سے پردہ فرما گئے۔ خلافت راشدہ کے تینس برسوں میں معلوم دنیا کے تین چوتھائی حصوں پر اسلامی ریاست قائم ہو گئی اور جتنی فتوحات ہوئیں یہ سب دفاعی جنگوں کے نتیجے میں ہوئیں۔ ایک وسیع علاقہ جس کی سرحد ایک طرف چین سے ملتی تھی تو دوسری طرف افریقہ میں تھی۔ ایک طرف آدھا ہندوستان اس میں شامل ہو چکا تھا جبکہ دوسری طرف یورپ کو چھو رہی تھی۔ اس ساری ریاست میں اسلام نافذ تھا۔

عہد فاروقی میں چھپیس یا ستائیس لاکھ مربع میل کا علاقہ فتح ہوا جبکہ تاریخ میں جن فاتحین عالم کے نام آتے ہیں ان میں سے کسی نے پچاس ہزار مربع میل فتح کیا اور کسی نے ایک لاکھ کسی نے دو اور کسی نے تین لاکھ مربع میل فتح کیا۔ ایک فاتح کا حال ملتا ہے کہ اس نے سات لاکھ مربع میل علاقہ فتح کیا۔ تاریخ میں فاتحین عالم میں سب سے اوپر جو نام ہے وہ حضرت عمر فاروق رضی اللہ عنہ کا ہے۔ پھر صرف یہی نہیں کہ مسلمانوں نے اتنا علاقہ فتح کیا بلکہ کمال یہ ہے مسلمان جہاں جہاں سے گزرتے گئے عدل پھیلاتے گئے۔ خلافت راشدہ میں اسلامی ریاست کے طول و عرض سے کسی بوڑھے کی آہ سنائی دیتی ہے نہ کسی عورت کی چیخ، نہ ہی کسی کے آنسو دکھائی دیتے ہیں کہ اس پر ظلم ہوا۔ اقوام عالم جب فاتح بن کر مفتوحہ علاقے میں داخل ہوتی ہیں تو اس کا نقشہ قرآن کریم نے یوں کھینچا ہے: **إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعِزَّةَ أَهْلِهَا أَذِلَّةً**۔۔۔ (النمل: 34) کہ بادشاہ جب بحیثیت فاتح کسی شہر میں داخل ہوتے ہیں تو اسے تہہ و بالا کر دیتے ہیں، اس کی اینٹ سے اینٹ بجا دیتے ہیں اور بڑے بڑے معزز لوگ رسوا ہو جاتے ہیں۔

اسلام کی فتوحات اس کے بالکل برعکس تھیں۔ اتنی عظیم الشان ریاست میں بحیثیت فاتح امن قائم رکھنا، عدل مہیا کرنا ہر ایک کی جان مال اور آبرو کو تحفظ مہیا کرنا، غیر مسلم شہریوں کو بھی ہر طرح کا تحفظ دینا یہ اسلامی ریاست کا خاصہ تھا۔ یہ حقیقی انقلاب تھا جو دنیا پر برپا ہوا۔ یہ اس لیے ہوا کہ جس اللہ نے مسلمانوں کو جہاد کی اجازت دی وہ اللہ ان کی مدد پر بھی قادر تھا اور اسی نے انہیں فتوحات سے نوازا۔

ایک تاریخی جھوٹ:

امریکہ کی دریافت کے حوالے سے کہا جاتا ہے کہ اُسے کولمبس نے دریافت کیا جو ایک تاریخی جھوٹ ہے۔ ہسپانیہ کے مسلمانوں نے کولمبس سے پانچ سو برس پہلے مغربی امریکہ پر اسلام پھیلا یا تھا۔ ملکہ ازابیلا نے کولمبس کو ہسپانیہ کے مسلمانوں کے قتل عام کے بعد مغربی امریکہ بھیجا تھا تاکہ وہاں جا کر مسلمانوں کا قتل عام کرے۔ کولمبس تو گیا ہی اس مقصد کے لیے تھا۔ مغربی امریکہ کا وہ حصہ آج بھی اگر دیکھیں تو ان شہروں کے نام بھی اسلامی ہیں گلیوں اور محلوں کے نام اسلامی ہیں۔ لوگوں کے گھروں کی بناوٹ اسلامی طرز پر ہے بلکہ وہاں مکہ شریٹ اور مدینہ شریٹ ابھی تک موجود ہے۔

یہ تاریخی جھوٹ ہے کہ کولمبس ہندوستان ڈھونڈنے نکلا تھا اور امریکہ جا پہنچا۔ کیسا قابل جرنیل تھا جانا ہندوستان تھا، جا پہنچا امریکہ! کیا وہ اندھا تھا کہ الٹا جہاز چلا تا رہا؟ اسے اگر ہندوستان جانا تھا تو افریقہ کے نیچے سے ہو کر شمال جانا تھا تو کیا وہ الٹا جہاز چلا تا رہا؟ اُسے جانا ہی امریکہ تھا اور اُسے ملکہ نے، جو مسلمانوں کی سخت دشمن تھی، بھیجا تھا تاکہ مسلمانوں کا قتل عام کرے۔ کولمبس نے مسلمانوں کا قتل عام بھی کیا اور ساتھ امریکیوں کے قبائل کو بھی تہس نہس کر دیا۔

مسلمانوں کو ہجرت پر کیوں مجبور کیا گیا؟

فرمایا: الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ۔۔۔ جو لوگ اپنے گھروں سے بے وجہ نکالے گئے۔ محض ان پر ظلم کیا گیا اور انہیں گھروں سے نکلنے پر مجبور کیا گیا۔ ان کا جرم کیا تھا؟ فرمایا: إِلَّا أَنْ يَقُولُوا رَبُّنَا اللَّهُ۔۔۔ محض اتنی سی بات پر کہ وہ کہتے ہیں کہ اللہ ہمارا پالنے والا ہے، ہماری تمام ضرورتیں پوری کرنے والا ہمارا رب ہے لہذا ہم صرف اللہ کے سامنے عاجزی کریں گے۔ ہم صرف اللہ کی اطاعت کریں گے اسی کا حکم مانیں گے۔ اللہ ہی ساری کائنات کا رب ہے اور ہماری ساری ضروریات کا کفیل ہے۔

اللہ کا اپنا نظام:

اللہ کریم کا اپنا نظام ہے کہ جب ظلم بڑھتا ہے، زیادتی بڑھتی ہے تو اس کے رد کا بھی سبب بنا دیتے ہیں۔ فرمایا: وَلَوْلَا دَفْعُ اللَّهِ النَّاسَ بَعْضَهُمْ -- اور اگر اللہ لوگوں کو ایک دوسرے سے نہ ہٹاتے رہتے تو لَهْدِمَتْ صَوَامِعُ وَبِيْعٌ وَصَلَوْتُ وَمَسْجِدٌ يُذْكَرُ فِيهَا اسْمُ اللَّهِ كَثِيْرًا -- تو (راہبوں، درویشوں کے) صومعے (خلوت خانے) اور گر جاگھر اور (یہودیوں کے) عبادت خانے اور مسجدیں جن میں اللہ کا نام بکثرت لیا جاتا ہے ضرور ویران ہو چکی ہوتیں۔

دین موسویٰ اور دین عیسویٰ بھی اپنے وقت میں اسلام تھے۔ موکی علیہ السلام کا دین جب تک رہا یہودیوں کے عبادت خانے بھی مساجد ہی تھے اور جب تک عیسیٰ علیہ السلام کے دین میں تحریف نہیں ہوئی تھی اور آپ صلی اللہ علیہ وسلم کی بعثت عالی نہیں ہوئی تھی اُن کے عبادت خانے بھی مساجد ہی کا حکم رکھتے تھے۔ اسی لیے تینوں کا ذکر فرمایا کہ اپنے دور میں تینوں اللہ وحدہ لا شریک کی عبادت کے مراکز تھے ورنہ عبادت خانے تو مجوسیوں کے بھی ہوتے ہیں، بت پرستوں کے بھی ہیں لیکن انہیں شمار نہیں کیا گیا۔ اس لیے کہ وہ کسی زمانے میں بھی حق پر نہیں تھے اور یہ چونکہ ادیان سابقہ اور اللہ کے سچے برحق انبیاء کی تعلیمات تھیں۔ چنانچہ جب تک ان کے ادیان میں تحریف نہیں کی گئی تب تک ان کی عبادت گاہیں بھی اللہ کی عبادت کے مراکز تھے۔

فرمایا، اگر اللہ لوگوں کو ایک دوسرے کی وجہ سے دور نہ فرماتے رہتے تو ظلم اس قدر بڑھ جائے کہ صرف شہروں سے بڑھ کر دیہاتوں اور دیہاتوں سے گھروں تک ہی تباہی نہ آتی بلکہ اللہ کی عبادت گاہیں بھی محفوظ نہ رہتیں۔ یہ ظلم کی انتہا ہوتی ہے۔

وطن عزیز میں بھی یہ دیکھا جاسکتا ہے کہ پہلے دہشت گردی کا آغاز دھماکوں سے ہوا جو ہوٹلوں میں ہوئے، بازاروں میں ہوئے، سرکاری دفاتر میں ہوئے پھر رفتہ رفتہ وہ مساجد تک پہنچ گئے۔ یہ انتہا ہوتی ہے کہ بالآخر مساجد اور عبادت گاہیں بھی محفوظ نہ رہیں اور مسجد کی تعریف قرآن کریم نے فرمائی ہے کہ مساجد سجدہ سے بنا ہے تو مسجد سجدہ گاہ ہے۔ اس میں ہر وقت رکوع اور سجود ہوتا ہے۔ صلوٰۃ پنجگانہ ادا ہوتی ہے، نوافل پڑھنے والے رات دن اسے آباد رکھتے ہیں لیکن مسجد کی جو نشانی اللہ کریم نے بتائی ہے وہ، وَمَسْجِدٌ يُذْكَرُ فِيهَا اسْمُ اللَّهِ كَثِيْرًا -- وہ مساجد جن میں کثرت سے اللہ کا ذکر ہوتا ہے۔ فرمایا مساجد وہ ہیں جہاں اللہ کے نام کا ذکر کثرت سے ہوتا ہے، جہاں اللہ کے نام کی تکرار علی الدوام کی جائے۔ انسانی زندگی میں سب سے زیادہ کام کیا، کیا جاتا ہے؟ دو کام ایسے ہیں جو ہر فرد زندگی میں

سب سے زیادہ کرتا ہے ایک دل کی دھڑکن اور دوسرا سانس کی آمد و شد۔

سب سے پہلے شکم مادر میں دل بنتا ہے اور یہ بنتے ہی دھڑکنا شروع کر دیتا ہے اور اس کی دھڑکن سے جو خون اس گوشت کے لوٹھڑے کو پہنچتا ہے اس سے آگے باقی اعضا و جوارح بنتے چلے جاتے ہیں۔ ہاتھ پاؤں، آنکھ، کان، ہڈیاں، دماغ بنتا ہے۔ دل ان سب سے پہلے دھڑکنا شروع کرتا ہے اور آخری سانس کے رخصت ہونے تک دھڑکتا رہتا ہے تو زندگی میں جو کام ہم نے سب سے زیادہ کیا وہ دل کی دھڑکن تھی۔ ہم سو رہے ہیں وہ دھڑک رہا ہے۔ ہم بے ہوش ہو گئے لیکن وہ دھڑک رہا ہے ہم بہت مصروف ہوں یا فارغ ہوں دل دھڑکتا ہی رہتا ہے۔ دوسرا کام ہے سانس لینا، جیسے ہی پیدا ہوئے ہم نے سانس لینا شروع کر دیا اور جب سانس رک گئی تو ہم بھی نہ رہے۔ اہل اللہ نے ذکرِ اسمِ ذات کو ان دونوں سے جوڑ دیا کہ سانس آئے تو اللہ کا نام لے، خارج ہو تو اللہ کا نام لے، اس عمل کا نام اہل تصوف نے پاسِ انفاس رکھا۔ سانس اللہ کے نام کے ساتھ چلے اور دل کی دھڑکن بھی اللہ کے نام لے۔

مساجد کی آبادی یہ ہے کہ اس میں ایسے لوگ ہوں جن کی دھڑکن میں بھی اللہ کا ذاتی نام ہو اور جن کی سانس میں بھی اللہ کا نام رچا بسا ہو کہ مسجد کی تعریف ہی یہ فرمائی ہے کہ **يُذَكِّرُ فِيهَا اسْمُ اللّٰهِ كَثِيْرًا**۔۔۔ اس میں اللہ کا ذکر کثرت سے کیا جائے۔ گویا کوئی انسان جتنے زندگی میں کام کرتا ہے ان سب سے زیادہ اللہ کے نام کا ذکر کرے۔

یاد رہے کہ ہر کام خواہ دین کا ہو یا دنیا کا جب وہ شریعت کے مطابق کیا جائے تو وہ دین بن جاتا ہے اور عبادت شمار ہوتا ہے۔ چونکہ اس میں اللہ کا ذکر موجود ہے کہ اس نے وہ کام اس طریقے سے اس لیے کیا کہ وہ اللہ کا حکم تھا چنانچہ وہ عملی ذکر ہے۔ زبان سے تسبیحات پڑھتا ہے، تلاوت کرتا ہے، درود شریف پڑھتا ہے، نیکی کی بات کرتا ہے، بھلائی کی تلقین کرتا ہے، کسی کو برائی سے روکتا ہے دین کی تبلیغ کرتا ہے یہ سارا ذکرِ لسانی ہے۔ قرآن جس ذکر کا مطالبہ کرتا ہے وہ ذکرِ قلبی ہے۔

نبی کریم صلی اللہ علیہ وسلم کا یہ معجزہ تھا کہ جو سامنے آیا وہ خلقِ ہدایت کا ستارہ بن گیا وہ صحابی ہو گیا۔ صحابہؓ میں بھی یہ کمال تھا کہ ان کی صحبت میں آنے والا تابعی ہو گیا اور تابعین میں بھی یہ کمال تھا کہ ان کی نگاہ میں آنے والا تبع تابعی ہو گیا۔ یہ تین بہترین زمانے خیر القرون کہلاتے ہیں۔ اس کے بعد یہ نہیں کہ برکات میں کمی ہو گئی بلکہ وجودوں میں کمی آگئی ظلمت آگئی لہذا محنت و مجاہدہ کرنے کی ضرورت پیش آئی تاکہ اپنے آپ کو اس قابل بنایا جائے کہ ان برکات کا حصہ ہم بھی حاصل کر سکیں چنانچہ ہمیں اپنے دلوں کو اسمِ ذات سے رگڑنا پڑا انہیں صاف کرنا پڑا۔ نبی کریم صلی اللہ علیہ وسلم کا ارشادِ عالی ہے **لِكُلِّ شَيْءٍ صِقَالُهُ وَاصِقَالَةُ الْقُلُوْبِ ذِكْرُ اللّٰهِ** واما قال رسول اللہ صلی اللہ علیہ وسلم۔ ہر چیز کو چمکانے کی پالش ہوتی ہے اور دلوں کی پالش اللہ کا ذکر ہے۔ مساجد کی تو تعریف ہی یہ ہے کہ وہاں کثرت سے

اسم ذات کا ذکر ہوتا ہے۔

نصرت الہی کے حقدار:

اللہ کریم نے ایک قانون ارشاد فرمادیا، وَلَيَنْصُرَنَّ اللَّهُ مَنْ يَنْصُرُهُ۔۔ اور اللہ ان کی مدد کرتے ہیں جو اللہ کی مدد کرتے ہیں۔ اللہ تو وحدہ لا شریک ہیں، قائم بالذات ہیں، کسی کے تعاون کے محتاج نہیں اللہ کا یہ فرمانا اس کے کرم کا ایک انداز ہے۔ ایک انسان اپنی انسانی حد تک محنت کرے گا، سجدہ کرے گا، دعا مانگ لے گا، حلال کھانے کی کوشش کرے گا، حرام سے بچنے کی کوشش کرے گا۔ یہ سب وہ اپنی امکانی حد تک ہی کرے گا اور اللہ کریم فرماتے ہیں میں اس کی مدد اپنی شان کے مطابق کروں گا کہ: إِنَّ اللَّهَ لَقَوِيٌّ عَزِيزٌ ﴿۴۰﴾ بے شک اللہ بہت طاقت والے بھی ہیں اور غالب بھی۔ اللہ تعالیٰ نے فرمایا جو میری اور میرے نبی صلی اللہ علیہ وسلم کی اطاعت کرتا ہے وہ میرے دین کی مدد کرتا ہے اور جو میرے دین کی مدد کرتا ہے وہ میری مدد کر رہا ہے۔ یاد رہے کہ نبی کریم صلی اللہ علیہ وسلم نے دو چیزیں عطا فرمائیں، ایک ایمان باللہ، ایمان بالرسالت اور یقین کی کیفیت جو دل کو عطا کی اور دوسری چیز جو عطا فرمائی وہ ایک مکمل نظام حیات تھا جس میں جینے مرنے، سونے جاگنے، تعلقات و معاملات، معاشیات، سیاسیات تعلیم و تعلم، عدلیہ غرضیکہ زندگی کے تمام شعبوں کا احاطہ کیا گیا اور ان کے اصول عطا کیے۔ صحابہ کرامؓ نے دل و جان سے اسے اپنایا وہ اس قدر اطاعت شعار تھے تو نصرت الہی ان کے ساتھ تھی۔ مدینہ منورہ میں جب حرمت شراب کی آیت نازل ہوئی تو چونکہ شراب تو اہل عرب کی گھٹی میں تھی تو چند گھروں کے علاوہ ہر گھر میں شراب کے بڑے بڑے مٹکے رکھے ہوئے ہوتے تھے۔ لوگ پانی کی جگہ شراب پیتے تھے۔ شراب کی تجارت کی جاتی اور ان بیوپاریوں کے پاس شراب کا ذخیرہ ہوتا تھا تو جب حرمت کی آیت نازل ہوئی اس وقت بھی شراب سے لدے ہوئے قافلے مدینہ میں کھڑے تھے۔ لیکن جب نبی کریم صلی اللہ علیہ وسلم نے شراب کی حرمت کا اعلان فرمادیا تو ہر ایک نے اپنے مٹکے توڑ دیے تاجروں نے شراب سے بھرے مشکینزے پھاڑ دیے۔ جو قافلے شراب کے مشکینزوں سے لدے کھڑے تھے وہیں اونٹوں پر لدے ہوئے مشکینزے چاک کر دیے گئے، مدینہ منورہ کی تاریخ میں اتنی شراب گلیوں میں بہائی گئی کہ مہینوں بعد بھی جب بارش ہوتی تو زمین پر بلبلے سے بنتے اور جھاگ سی بن جاتی تھی۔ کسی نے یہ نہیں کہا کہ شراب چھوڑنا مشکل ہے۔ آن واحد میں حکم ملا اور انہوں نے ساری شراب ضائع کر دی۔ آج ہماری ایک عجیب سوچ ہو گئی ہے کہ ہم صحابہ کرامؓ کی اطاعت و جاں نثاری کو نہیں دیکھتے بلکہ صرف کرامت سمجھتے ہیں۔ ایک دفعہ ایک جلسے میں ایک مولانا تقریر فرما رہے تھے اور جہاد کو محض کرامات سے منسوب کر رہے تھے۔ فرماتے ہیں کہ ایک جہاد میں مسلمانوں نے قلعے کا محاصرہ کر رکھا تھا، صبح

جب مسلمانوں نے (مسواک) کیے تو کافر قلعہ چھوڑ کر بھاگ گئے کہ یہ لوگ تو لکڑیاں کھا رہے ہیں ہمیں بھی کھا جائیں گے۔ اسی طرح ایک اور جہاد کا تذکرہ فرماتے ہوئے مولانا کہنے لگے کہ صحابہؓ فلاں جگہ گئے اور انہوں نے نعرہ تکبیر بلند کیا تو قلعہ زمین بوس ہو گیا اور کافر بھاگ گئے۔ مولانا کے بعد جب میری باری آئی تو میں نے کہا کہ اُن لوگوں نے اللہ کی راہ میں جانیں قربان کیں۔ اللہ کریم فرماتے ہیں یُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ۔۔۔ (التوبہ: 111)

میں نے عرض کی کہ صحابہ کرامؓ نے مجاہدہ کیا اللہ کی راہ میں لڑے جانیں پیش کیں، کفار کو قتل کیا، مقابلے کے معرکہ بدر میں بھی چودہ صحابہؓ شہید ہوئے جبکہ ستر کفار کو واصل جہنم کیا، ستر کفار کو قیدی بنایا۔ شہدا کی ایک طویل فہرست ہے۔ عہد رسالت پناہی میں سید الشہداء حضرت حمزہ رضی اللہ عنہ سے لے کر عہد خلافت تک شہدا کی فہرست پڑھی جائے تو سمجھ آتی ہے کہ انہوں نے اپنی جانیں نثار کیں، پھونک مارنے سے قلعے فتح نہیں ہوئے۔ یہ سراسر زیادتی ہے کہ اُن کے کردار کو محض کرامات کہہ دیا جائے اور آج کا مسلمان یہ کہہ کر دامن بچالے کہ صحابہؓ کے پاس کرامات تھیں اور چونکہ ہمارے پاس کرامت نہیں تو ہم عمل کیسے کر سکتے ہیں؟

صحابہ کرامؓ کا عالم یہ تھا کہ وہ سراپا اطاعت میں ڈھل گئے تھے اُن کے ہاں کیوں اور کیسے کا سوال نہیں تھا بس ایک ہی بات تھی کہ نبی کریم صلی اللہ علیہ وسلم نے کیا فرمایا ہے اسی طرح عمل کیا جائے۔ اُن لوگوں کی شان کیا ہوگی کہ وہ کام کرنے لگیں اور اللہ کریم فرشتے بھیج دیں کہ یہ تمہارے ساتھ ہیں، ان لوگوں کا کیا مقام ہوگا! اللہ کریم نے اُن کی مدد فرمائی اور وہ دنیا پر چھا گئے۔ اللہ کریم کی نصرت اُن لوگوں کے ساتھ تھی جو لوگ اپنے گھروں سے ناحق نکالے گئے۔ نبی کریم صلی اللہ علیہ وسلم کی خادمہ حضرت ام ایمنؓ ایک عمر رسیدہ خاتون تھیں اور نبی کریم صلی اللہ علیہ وسلم سے بے پناہ محبت کرتی تھیں۔ آپ صلی اللہ علیہ وسلم ہجرت فرما گئے تو حضرت ام ایمنؓ مکہ مکرمہ میں ہی رہ گئیں۔ حضرت ام ایمنؓ چونکہ آپ صلی اللہ علیہ وسلم کی خادمہ تھیں ہمہ وقت خدمت میں رہنے والی، نبی کریم صلی اللہ علیہ وسلم کے چلے جانے سے بہت بے قرار ہو گئیں اور تنہا اللہ کے آسرے پر مدینہ منورہ کے لیے روانہ ہو گئیں۔ جب تھوڑا سفر طے کیا، مکہ مکرمہ سے بھی دور آ گئیں اور مدینہ منورہ بھی بہت دور تھا، سخت گرمی اور دھوپ تھی اور جو پانی ساتھ لائی تھیں ختم ہو چکا تھا۔ اب بہت پریشان حال ہو گئیں، پیاس سے نڈھال تھیں دن بھی ڈھل رہا تھا کہ فرماتی ہیں میں نے شپ شپ کی آواز سنی جیسے کوئی بھاری سا پرندہ قریب سے گزرا ہو تو میں نے اوپر دیکھا تو ایک ڈول نیچے آ رہا تھا اور میرے پاس آ کر رک گیا۔ فرماتی ہیں، میں نے دیکھا وہ لذیذ ٹھنڈے پانی سے بھرا ہوا ہے تو میں نے ڈول پکڑ لیا اور خوب سیر ہو کر پانی پیا تو میری بھوک بھی دور ہو گئی اور پیاس بھی دور ہو گئی۔ مدینہ منورہ پہنچ کر جتنا عرصہ زندہ رہیں فرمایا کرتی تھیں کہ مجھے پیاس نہیں لگتی۔ سخت گرمیوں میں روزے رکھا کرتی تھیں اور روزہ رکھ کر سخت گرمی

میں مکہ مکرمہ طواف کے لیے بھی جایا کرتی تھیں اور کہتی تھیں کہ مجھے اب پیاس نہیں لگتی پانی پیوں یا نہ پیوں، اللہ نے کیا خوب اُن کی مدد کی۔

نصرتِ الہی اور آج کے مسلمان:

آج لوگ بڑے تکبر سے سوال کرتے ہیں کہ دنیا میں ستاون ممالک میں مسلمانوں کی حکومت ہے لیکن پھر بھی ہر جگہ مسلمانوں کو مار پڑ رہی ہے، آج کیوں اللہ اُن کی مدد نہیں کرتا؟ اس کا سیدھا جواب یہ ہے کہ اللہ نے یہ قانون ارشاد فرما دیا کہ اللہ اُن کی مدد کرتے ہیں جو اللہ کی مدد کرتے ہیں۔ جو اللہ اور نبی کریم صلی اللہ علیہ وسلم کی اطاعت کرتا ہے وہ دراصل اللہ کے دین کی مدد کرتا ہے اور جو دین کی مدد کرتا ہے وہ اللہ کی مدد کرتا ہے۔ نبی کریم صلی اللہ علیہ وسلم نے ایمان باللہ کے ساتھ ایک مکمل نظام حیات عطا فرمایا جسے صحابہ کرامؓ نے دل و جان سے اپنایا اسی لیے اللہ کریم نے انہیں دنیا پر فتح و کامرانی سے نوازا اور عالم اسلام کی سرحدیں کہاں سے کہاں پہنچ گئیں۔ جب مسلمانوں نے یہ عادلانہ ریاست قائم کی اس وقت کے امریکہ کو مؤرخ وحشی وحشی مغرب لکھتا ہے (The wild west) اور یورپ کے مکینوں کو Cave Men کے نام سے موسوم کرتا ہے۔ یہ لوگ غاروں میں رہتے تھے اور گھر بنانا تک نہیں جانتے تھے۔ اُن قوموں نے تجزیے کر کے مسلمانوں کے طریقے اپنالے اور چونکہ اسلامی طریقہ جو بھی اپنائے گا اُسے دنیا کا فائدہ ضرور ہوگا۔ اگر کوئی اللہ اور اللہ کے نبی صلی اللہ علیہ وسلم پر اللہ کی کتاب اور آخرت پر ایمان لا کر اسلامی نظام حیات کو اپناتا ہے تو اُسے دنیا اور آخرت دونوں میں فائدہ ہوتا ہے لیکن اگر کوئی ایمان نہیں لاتا لیکن اسلامی طریقے اپناتا ہے تو دنیا کا فائدہ اُسے بھی ہوتا ہے۔ آج اگر کافر ممالک دنیا پر غالب نظر آتے ہیں تو اس کی وجہ یہی ہے کہ انہوں نے اسلامی اصول اپنا رکھے ہیں جبکہ مسلمانوں نے کافروں کے شعار اپنالے ہیں اور ایسا کرنے سے تو ایمان بھی خطرے میں پڑ جاتا ہے۔ ایمان ایک دعویٰ ہے کہ ہم اللہ کو وحدہ لا شریک مانتے ہیں، اللہ کے نبی کو برحق مانتے ہیں لیکن اس دعوے کا گواہ ہمارا کردار ہے تو جب قوم میں حلال حرام کی تمیز اٹھ جائے اور کفار جیسے شعار اپنا لیے جائیں تو پھر نصرتِ الہی کی امید نہ رکھی جائے۔

نصرتِ الہی پانے والوں کے اندازِ حکمرانی:

اللہ کریم بے مثل بے مثال ہیں، حقیقی طاقت انہی کی شان ہے وہ غالب ہیں باقی کائنات کی ہر چیز مغلوب ہو جاتی ہے۔ اللہ کریم قائم بالذات ہیں اللہ کو کسی کی مدد یا تعاون کی احتیاج نہیں، ہاں وہ کریم ہیں اور اس کے کرم کی عجیب ادا ہے کہ بندہ اپنی بھلائی کر رہا ہے کہ ایمان لایا اور دین پر عمل کر رہا ہے لیکن اللہ کریم فرماتے ہیں کہ یہ میری مدد

کر رہا ہے اور اس کی مدد میں کروں گا۔ جنہیں اللہ کی مدد نصیب ہوتی ہے اُن لوگوں کی کیا پہچان ہوتی ہے، ہم انہیں دنیا میں کیسا پائیں گے؟ فرمایا: الَّذِينَ اِنْ مَّكَّنَّاهُمْ فِي الْاَرْضِ اَقَامُوا الصَّلٰوةَ وَآتَوُا الزَّكٰوةَ وَآمَرُوْا بِالْمَعْرُوْفِ وَنَهَوْا عَنِ الْمُنْكَرِ ۗ وَلِلّٰهِ عَاقِبَةُ الْاُمُوْر ۝۴۱ یہ لوگ ایسے ہیں کہ اگر ہم ان کو دنیا میں حکومت دے دیں تو نماز کی پابندی کریں اور زکوٰۃ ادا کریں اور نیک کام کرنے کا حکم کریں اور برے کاموں سے منع کریں اور سب کاموں کا انجام اللہ ہی کے اختیار میں ہے۔ اللہ کی مدد پانے والوں کی نشانی یہ ہے کہ جب انہیں زمین پر اقتدار ملتا ہے تو یہ سب سے پہلے عبادات الہی کو قائم کرتے ہیں، ایسا نظام بناتے ہیں جس میں باقاعدگی سے اذانیں ہوں اور ہر مسلمان باقاعدگی سے نماز ادا کرے۔ بچوں کو نماز سکھائی جائے اور ہر مسلمان کو نماز آتی ہو۔

اللہ کریم فرماتے ہیں جنہیں میں اقتدار دیتا ہوں، جن کی مدد کرتا ہوں اور جو میرے مقبول بندے ہیں اُن کے پاس جب اقتدار آتا ہے تو وہ سب سے پہلے بندے اور رب کے مابین جو معاملات ہیں ان پر توجہ دیتے ہیں کہ لوگوں کا عقیدہ صحیح ہو، اُن تک صحیح تعلیم پہنچے تاکہ اُن کے عقائد و نظریات کی اصلاح ہو اور بدعات و رسومات سے لوگوں کی جان چھڑائی جائے اور لوگ اللہ کی عبادت پر قائم ہوں۔ اللہ کے بندے ایسا نظام قائم کرتے ہیں کہ ہر بندہ اللہ کی عبادت کرے اور وَآتُوا الزَّكٰوةَ۔۔۔ لوگوں کے عقائد اور عبادات کے بعد یہ لوگ مالی معاملات پر توجہ دیتے ہیں کہ ہر بندے کو اس کا حق پہنچے، کوئی راستے سے نہ چھینے۔ وہ ٹیکس جو اللہ نے بندوں پر نافذ کیا ہے یعنی زکوٰۃ اس کی ادائیگی کو یقینی بناتے ہیں گو یا عقیدے کے معاملات پر سب سے پہلے توجہ دیتے ہیں پھر مالی معاملات کو درست کرتے ہیں اور پھر وَآمَرُوْا بِالْمَعْرُوْفِ وَنَهَوْا عَنِ الْمُنْكَرِ۔۔۔ نیک کام کرنے کا حکم کرتے ہیں اور برے کاموں سے منع کرتے ہیں۔ پورے معاشرے میں نیکی پھیلا دیتے ہیں۔ نیک کاموں کی تبلیغ کرتے ہیں نیک کاموں کا حکم دیتے ہیں اور ان کے لیے وسائل مہیا کرتے ہیں۔ نیکی کو سمجھنے کے لیے تعلیم عام کر دیتے ہیں جس سے پوری قوم کا رویہ نیکی کی طرف مائل ہو جاتا ہے۔ وَنَهَوْا عَنِ الْمُنْكَرِ۔۔۔ قوم کو برائی سے روک دیتے ہیں، معاشرے سے جھوٹ، بددیانتی، رشوت لوٹ کھسوٹ کو ختم کر دیتے ہیں۔ یہ اللہ کے بندوں کی حکمرانی کے انداز ہیں جو اللہ کی تائید و نصرت سے اقتدار میں آتے ہیں اور وَلِلّٰهِ عَاقِبَةُ الْاُمُوْر ۝۴۱ سب کاموں کا انجام اللہ ہی کے اختیار میں ہے۔ اطاعت گزاروں نے بھی بالآخر اسی کی بارگاہ میں پہنچنا ہے اور نافرمان بھی اسی میدان میں حاضر ہوں گے تو سب کو پتا چل جائے گا کہ اطاعت شعار کون تھے اور نافرمانی کس نے کی تھی۔ حکومت اور حکمرانی کا ملنا اللہ کی مدد سے ہے۔ جو اللہ کی مدد سے اقتدار میں آتے ہیں اُن کی نشانی یہ ہے کہ وہ لوگوں کے عقائد اور ایمانیات درست کرتے ہیں لوگوں کے مالی امور درست کرتے ہیں، نیکی کو پھیلاتے ہیں اور برائی سے روک دیتے ہیں۔ یہ دو جملے، امر بالمعروف اور نہی عن المنکر

پورے معاشرے کے سارے نظام کو محیط ہیں کہ ہر نیکی کا حکم دیا جاتا ہے اور ہر برائی کا سد باب کیا جاتا ہے۔ پھر انجام کار تو سب کو اللہ ہی کی بارگاہ میں حاضر ہونا ہے اور اللہ کی قدرت ہی فیصلہ کرے گی۔

وطن عزیز کا حال:

وطن عزیز میں تو یہ بھی دیکھا گیا کہ ہمارے دو وزراء کرام کو سورۃ سنانا پڑی تو دونوں نے غلط پڑھی حالانکہ سورۃ اخلاص قرآن کی وہ سورت ہے جو ہر ان پڑھ نے بھی یاد کر رکھی ہے اور نماز کی ہر رکعت میں وہ یہی پڑھ لیتا ہے۔ ایسے لوگ مقتدر بن جاتے ہیں تو کیا یہ اللہ نے بٹھائے ہیں، نہیں یہ شیطان کے نمائندے ہیں۔ حکمران بھی تو ہم میں سے ہی ہیں، جتنے ہم مخلص ہیں اتنے وہ بھی ہیں، ہمیں اپنے آپ کو دیکھنا چاہیے کہ ہم اپنے دین، ملک اور لوگوں کے ساتھ کتنے مخلص ہیں۔ آج ہر بندہ اپنی رائے کو حق سمجھتا ہے اور دوسرے کو غلط۔ ایک طبقہ خود کو موسیٰ سمجھتا ہے اور دوسرے کو فرعون کہتا ہے اور ایک دوسرے کے خلاف جہاد کیا جا رہا ہے۔

ہم نے اسلام کو چھوڑ کر غیر مہذب اقوام کی تہذیب اپنالی، کافروں کے شعار اپنا لیے ہیں۔ آج وطن عزیز میں سیاست کے عجیب انداز ہیں ہر کوئی اپنی رائے منوانے کے درپے ہے اور انقلاب کا نعرہ لگاتا ہے۔ اس کے لیے قوم کی آبرو، جوان بچیاں عمر رسیدہ خواتین سڑکوں پر دھکے کھاتی نظر آئیں۔ کیا یہ طریقے اسلامی ہیں؟ پتا نہیں اس قوم کو کیا ہو گیا ہے، اس کے مرد کہاں گئے ہیں، اُن کی غیرت کہاں گئی ہے؟ کیا ان طریقوں سے اللہ کی رحمت نصیب ہوگی؟

مزے کی بات یہ ہے کہ مختلف ٹولے انقلاب کے نعرے تو لگاتے ہیں لیکن اسلام کا نام نہ سیاستدان لیتے ہیں، نہ ہی مولوی صاحب لیتے ہیں۔ کوئی یہ نہیں کہتا کہ اسلامی انقلاب لائیں گے جس میں اسلام کا نام بلند ہوگا، اسلامی عدل ہوگا اسلامی تہذیب ہوگی اور غیر اسلامی تہذیب ختم کر دی جائے گی۔ حیرت ہوتی ہے انقلاب کا نام تو سب کی زبان پر ہے لیکن اسلام کا نام کوئی نہیں لیتا۔ آج ہم ایسے عجیب دور میں آ پھنسے ہیں کہ ہمارے قومی لیڈروں کا صبح سے شام کئی مرتبہ موقف تبدیل ہوتا ہے۔ لوگوں سے بچنا نہ صلوٰۃ ادا نہیں ہوتی تو جہاد کون کرے گا؟ حلال حرام کی تمیز اٹھ چکی ہے، جھوٹ اور دھوکہ دہی عام ہے، تو کیا ایسے لوگ جہاد کریں گے!

یہی دعا ہے کہ اللہ اہل وطن کو صحیح عقیدہ اور صحیح عمل کی توفیق عطا کریں اور وطن عزیز کی حفاظت فرمائیں۔ اللہ اس ملک کو اسلام کی نشاۃ ثانیہ کا سبب بنائیں ان شاء اللہ یہ ملک رہے گا، یہیں سے غزوۃ الہند شروع ہوگا ان شاء اللہ سارا برصغیر پاکستان بنے گا اور روئے زمین پر اسلام کا پیغام جائے گا۔ ہماری امیدیں

بھلے وقت، بھلے لوگوں اور اللہ کے کرم کے ساتھ ہیں۔

تکذیب کیا ہے؟

فرمایا: وَإِنْ يُكَذِّبُوكَ --- اور اگر یہ لوگ آپ (صلی اللہ علیہ وسلم) کو جھٹلاتے ہیں۔ یہ بہت قابل غور اور سمجھنے کی بات ہے کہ تکذیب کیا ہے۔ ہم اس بات پر خوش ہیں کہ ہم اللہ کو مانتے ہیں اور مسلمان ہیں، دین کو قبول کرتے ہیں۔ ہمیں یہ سوچنا پڑے گا کہ اللہ کو دنیا کی ہر قوم مانتی ہے کہ یہ عقل کی مجبوری ہے۔

عقل جب سوچتی ہے کہ زمین، آسمان، سورج کو کس نے بنایا؟ اگر فرشتوں، دیوی دیوتاؤں نے بنایا تو پھر فرشتوں اور دیوی دیوتاؤں کا خالق کون ہے؟ عقل کو پھر ایک آخری طاقت ماننا پڑتی ہے جو سب کو بناتی ہے اور اُسے کوئی نہیں بناتا چنانچہ اللہ کو مناسب کی مجبوری ہے لیکن لوگ اپنے ڈھنگ سے مانتے ہیں۔

اسلام یہ ہے کہ اللہ کو ویسا مانا جائے جیسا اللہ کے رسول صلی اللہ علیہ وسلم منواتے ہیں۔ عام قوموں کے ماننے اور مسلمان کے ماننے میں یہ فرق ہے کہ ہر قوم اپنی رائے اور ڈھنگ سے اللہ کو مانتی ہے جبکہ مسلمان اللہ کی ذات اور صفات کو ویسا مانتا ہے جیسا ماننے کا حکم نبی کریم صلی اللہ علیہ وسلم دیتے ہیں۔

دوسرا ہمیں یہ زعم ہے کہ ہم اللہ کے رسول صلی اللہ علیہ وسلم کو مانتے ہیں قرآن کو مانتے ہیں لیکن اللہ کریم اور قرآن کریم زبانی دعوؤں کو تسلیم نہیں کرتے بلکہ اُن کے نزدیک ماننے سے مراد ہے کہ اس پر عمل کیا جائے۔ اگر ہم کسی سے کہیں کہ ہمیں پانی لا دے اور وہ کہے کہ آپ کی بات مانتا ہے لیکن پانی لا کر نہ دے تو کیا ہم اس سے خوش ہو جائیں گے؟ ہم کہیں گے کہ اس نے بات نہیں مانی اگر مانتا تو پانی لا کر دیتا۔ ہمیں سوچنا پڑے گا کہ کہیں ہماری مسلمانی بھی ایسی ہی تو نہیں کہ ہم کہہ تو دیتے ہیں کہ ہم نے مان لیا لیکن کرتے اپنی من مانی ہیں! یہ بھی عملی تکذیب ہی ہے اور ہمیں چاہیے کہ پہلی فرصت میں توبہ اور رجوع الی اللہ کریں۔ اللہ کریم سے عرض کریں کہ یا اللہ! میں عمل کی کوشش کروں گا آپ مجھے خلوص اور توفیق عمل عطا کیجیے اور میرے عمل کو قبول فرمائیے۔

یہ فیصلہ انسان کا اپنا ہے کہ وہ حق کو قبول کرتا ہے یا جھٹلا دیتا ہے سو فرمایا، وَإِنْ يُكَذِّبُوكَ --- اگر یہ لوگ آپ صلی اللہ علیہ وسلم کی تکذیب کر رہے ہیں کہ جب آپ صلی اللہ علیہ وسلم فرماتے ہیں کہ آپ (صلی اللہ علیہ وسلم) اللہ کے رسول ہیں اور آپ (صلی اللہ علیہ وسلم) پر اللہ کی طرف سے وحی آتی ہے تو یہ لوگ کہتے ہیں کہ آپ (صلی اللہ علیہ وسلم) اللہ پر جھوٹ بول رہے ہیں (معاذ اللہ) یہ لوگ اپنے طور پر اللہ کو مانتے تھے اللہ کا انکار نہیں کرتے لیکن آپ (صلی اللہ علیہ وسلم) کی بات کو جھٹلاتے ہیں۔ اللہ کریم فرماتے ہیں کہ میرے حبیب صلی اللہ علیہ وسلم یہ کوئی نئی بات نہیں آپ اس سے گھبرائیں نہیں، ایسا پہلے بھی ہوتا رہا ہے۔

انسانی مزاج جب عظمت الہی سے نا آشنا ہو جائے تو بالکل بے مہار ہو جاتا ہے، نفس اور دماغی طاقتیں اس پر حاوی ہو جاتی ہیں۔ نفس چونکہ مادے سے بنا ہے اس لیے یہ دنیا پر سمجھ جاتا ہے اور یوں انسان کی مادی نگاہ اور ذہن میں بھی دنیا ہی سما جاتی ہے۔ دنیا میں چونکہ وہ مادی لذات چکھتا بھی ہے اس لیے ان پر فریفتہ ہو جاتا ہے اور محض لذات کی تلاش میں سرگرداں ہو جاتا ہے۔ جب ایسے انسانوں کی طرف جو دنیا میں ٹھوہرتے ہیں اللہ کا رسول مبعوث ہوتا ہے، اللہ کی طرف سے کتاب آتی ہے احکام آتے ہیں تو وہ اللہ کے رسول کو جھٹلاتے ہیں اس کی تکذیب کرتے ہیں۔ یہ کہتے ہیں کہ اللہ کا رسول (معاذ اللہ) اللہ پر جھوٹ بول رہا ہے۔ یہ کوئی نئی بات نہیں ہے، فرمایا: فَقَدْ كَذَّبَتْ قَبْلَهُمْ قَوْمُ نُوحٍ وَعَادٌ وَثَمُودٌ ﴿۳۶﴾ بے شک ان سے پہلے قوم نوح اور عاد اور ثمود نے (بھی) جھٹلایا تھا۔

حضرت نوح علیہ السلام کی قوم نے کتنا انکار کیا! حضرت نوح علیہ السلام ساڑھے نو سو سال انہیں تبلیغ فرماتے رہے اور اس تبلیغ کا حاصل یہ تھا کہ صرف اسی (80) سے (90) نوے کے درمیان مرد و خواتین اور بچے اُن پر ایمان لائے۔ ساڑھے نو سو سال کے بعد طوفان آیا اور قوم غرق ہوئی اور صرف اسی سے نوے کے درمیان مرد و خواتین اور بچے جو اسلام لائے تھے اُن کے ساتھ کشتی میں سوار ہوئے۔

حضرت نوح علیہ السلام کی قوم نے اُن کی تکذیب کی اور قوم عاد اور ثمود نے بھی اپنے انبیاء حضرت ہود علیہ السلام اور حضرت صالح علیہ السلام کو جھٹلایا، یہی نہیں وَقَوْمُ اِبْرٰهٖمَ وَقَوْمُ لُوطٍ ﴿۳۷﴾ اور قوم ابراہیم اور قوم لوط نے بھی۔ حضرت ابراہیم علیہ السلام کی قوم نے بھی اُن کا انکار کر دیا، اُن کی تکذیب اتنی شدت سے کی کہ انہیں آگ میں جلانے کی کوشش کی اور لوط علیہ السلام کی قوم نے بھی انہیں بہت پریشان کیا اور کتنی شدید اذیاد دی۔ اسی طرح وَأَصْحٰبُ مَدَیْنٍ ؕ وَكَذَّبَ مُوسٰی۔۔۔ مدین کے رہنے والوں نے (بھی) اور موسیٰ علیہ السلام کو بھی جھٹلایا گیا۔

مدین کے رہنے والوں نے بھی اپنے نبی کی تکذیب کی اُن کی بات نہیں مانی۔ موسیٰ علیہ السلام کو فرعون نے جھٹلایا اور فرعون کی پیروی میں اس کی ساری قوم نے موسیٰ علیہ السلام کو جھوٹا بھی کہا اور جادوگر بھی کہا۔ اللہ کے رسولوں نے اور اللہ کے نبیوں نے صبر کیا، تبلیغ جاری رکھی اور اپنی قوموں کو سمجھانے کی کوشش کرتے رہے۔ فَأَمَلَيْتُ لِّلْكَافِرِیْنَ۔۔۔ پس ہم نے کافروں کو مہلت دی۔ انبیاء کے سمجھانے سے جو خوش نصیب تھے وہ سمجھ کر بچ گئے اور جنہوں نے نہیں مانا، اس مہلت سے فائدہ نہیں اٹھایا اُن کا انجام کیا ہوا، ثُمَّ أَخَذْنٰهُمْ ؕ فَكَيْفَ كَانَ نَكِيرِ ﴿۳۸﴾ پھر ان کو پکڑ لیا تو (دیکھ لیجیے) میرا عذاب کیسا ہوا۔

ہم نے پھر انہیں ایسا پکڑا کہ دیکھنے والے بھی دنگ رہ گئے کہ عذاب الہی کتنا شدید ہوتا ہے۔

نوح علیہ السلام کی قوم کے لیے پانی تباہی کا سبب بن گیا، موت کا سبب بن گیا حالانکہ ہر چیز کی حیات کا مدار پانی ہی ہے۔ پانی زندگی کی اہم ضرورت ہے۔ قرآن میں ایک اور مقام پر ارشاد ہے، **وَجَعَلْنَا مِنَ الْمَاءِ كُلَّ شَيْءٍ حَيٍّ**۔ **أَفَلَا يُؤْمِنُونَ** (الانبیاء: 30) اور ہم نے پانی سے ہر جاندار چیز بنائی۔

نوح علیہ السلام کی قوم کے لیے پانی موت کا پیغام ثابت ہوا۔ اسی طرح عاد و ثمود کے ساتھ کیا ہوا، تیز ہواؤں سے تباہ کر دیے گئے۔ لوط علیہ السلام کی قوم پر ایسا عذاب آیا کہ زمین کا ہی تختہ الٹ دیا گیا اور وہ پوری قوم تباہ ہو گئی۔ اصحاب مدین بھی تباہ کر دیے گئے۔ جو لوگ بھی انکار کرتے رہے دنیا میں عذاب الہی کی گرفت سے بچ نہ سکے حالانکہ اللہ کریم نے مہلت دی کہ یہ حق بات کا تجزیہ کریں اس کو سمجھیں اور اختیار کریں۔ مگر انہوں نے مہلت کا غلط فائدہ اٹھایا اور برائی اور گمراہی میں بڑھتے ہی گئے۔ انہوں نے سمجھا کہ اب انہیں کوئی پوچھنے والا ہی نہیں ہے۔ **ثُمَّ أَخَذْنَاهُمُ ۖ فَكَيْفَ كَانَ نَكِيرِیۡ** ۝ پھر ہم نے ان کو اپنی گرفت میں لے لیا کہ دیکھنے والے بھی دنگ رہ گئے کہ یہ عذاب کیسے ہیں ان سے بچنا ناممکن ہے اور تباہ و برباد ہو کر رہ گئے۔

حُبِّ دُنْيَا:

اللہ کریم نے روئے زمین پر جتنی نعمتیں پیدا فرمائیں سب انسان کے لیے ہیں ان نعمتوں کو نوع انسانی نے ہی استعمال کرنا ہے۔ اللہ کریم اچھا کھانا کھانے سے، اچھا لباس پہننے سے، اچھی سواری رکھنے سے اور اچھا مکان بنانے سے منع نہیں فرماتے، بس اتنا فرماتے ہیں کہ حلال رزق، جائز وسائل سے حاصل کرو اور اپنا جائز حق لے کر یہ سب اہتمام کرو۔ ناجائز طریقے اختیار نہ کرو اور کسی دوسرے کا حق مت چھینو۔ دین صرف چھینا جھپٹی سے روکتا ہے، ناجائز ذرائع استعمال کرنے سے روکتا ہے اور اس پر فخر کرنے اور اکڑنے سے منع فرماتا ہے۔ جائز وسائل سے چیزیں حاصل کرنا اور استعمال کرنا جرم نہیں ہے دین اس سے نہیں روکتا۔ قرآن کریم میں حضرت سلیمان علیہ السلام کے محلات کا ذکر آتا ہے کہ وہ کیسے شاندار اور عجیب و غریب تھے اُن میں کتنی نعمتیں تھیں۔ حضرت سلیمان علیہ السلام کی حکومت انسانوں پر ہی نہیں بلکہ جنات، ہوا اور چرند پرند پر بھی تھی۔ کتنی عظیم شہنشاہیت اور سلطنت ہوگی اور وہ اللہ کے نبی بھی تھے۔ جائز وسائل سے دنیا کی نعمتیں حاصل کرنے سے کوئی نہیں روکتا۔

انسان کی مصیبت یہ ہے کہ وہ دنیا میں ہی کھو جاتا ہے اور پھر ہوس زریں اتنا ڈوب جاتا ہے کہ جائز ناجائز کی قید نہیں رکھتا۔ اس کی زندگی کا مقصد صرف پیسہ حاصل کرنا ہوتا ہے خواہ حرام کا ہو، سود کا ہو اور بڑے بڑے لوگ اس میں بہہ جاتے ہیں۔ انسان جب دنیا میں کھو ہو جاتا ہے تو اس کی سوچ صرف اچھا کھانا کھانے، قیمتی لباس پہننے، قیمتی

گھڑی اور عالیشان مکان بنانے تک محدود ہو جاتی ہے۔ جب ساری توجہ دنیا ہی کی طرف ہو جائے تو عظمت الہی ذہنوں سے مٹ جاتی ہے لہذا جب اللہ کی عظمت کا ادراک نہیں تو نبی کی عظمت کو بھلا کیوں مانے گا!

دنیا آخرت کا پرتو ہے:

آخرت ہمیشہ رہنے والی ہے جبکہ دنیا وقتی اور لمحاتی ہے اور جب تک اللہ چاہیں گے یہ قائم رہے گی۔ ایک وقت آئے گا سب کچھ مٹ جائے گا۔ یہ اللہ کا نظام ہے کہ جو چیز طاقتور ہوتی ہے اس کا اثر کمزور پر جاتا ہے۔ یہ دنیا بھی سایہ ہے، آخرت کا پرتو ہے۔ نیکی بدی کا حساب تو روز محشر ہوگا لیکن اس دنیا میں بھی گرفت ہو جاتی ہے کہ دنیا آخرت کا پرتو ہے اور اس پر آخرت کا اثر آتا ہے۔ انسان اگر حلال نہ کھائے، سچ نہ بولے اللہ کی اطاعت نہ کرے تو اس کے دل کو کبھی قرار نہیں آتا، بے چین بے قرار اور پریشان رہتا ہے۔ اُسے حکومت بھی مل جائے تو سکون نہیں پاتا اس لیے کہ جو آتش جہنم آخرت میں اس کے لیے تیار ہو رہی ہے وہ اس کے دل میں بھڑکتی رہتی ہے۔ جس کی آخرت صحیح ہو وہ اگر بور یا نشین فقیر بھی ہو تو مطمئن ہوتا ہے اس کا وقت بہت سکون اور مزے سے گزر رہا ہوتا ہے وہ کبھی پریشان نہیں ہوتا۔ جب بات حد سے بڑھتی ہے تو دنیا میں ظاہر بھی عذاب واقع ہو جاتے ہیں۔

یہاں ایک لمحہ فکریہ ہے کہ ہمارے ملک میں ہر سال سیلاب ہمیں کیوں بہا کر لے جاتا ہے؟ ہم کیوں نہیں سوچتے کہ پانی تو اللہ آبادی کے لیے برساتا ہے، اس سے کھیتیاں اُگتی ہیں، فصلیں پیدا ہوتی ہیں، نعمتیں ملتی ہیں لیکن ہمیں یہ ہر سال ڈبو کر جاتا ہے۔ کہیں ایسا تو نہیں کہ ہمیں تنبیہ ہو رہی ہو کہ ابھی وقت ہے توبہ کرلو، باز آ جاؤ سدھر جاؤ۔ اسی طرح بدلتے موسم راحت کے بجائے ہمیں ایذا دیتے ہیں۔ ہر موسم کے ساتھ ایک بیماری آ جاتی ہے۔ نصف صدی پہلے تو کینسر، ذیابیطس جیسی بیماریوں کے نام تک نہ سنے تھے نہ ہی کولیسٹرول کوئی چیک کرتا تھا نہ جانتا تھا۔ لوگ صحتمند ہوتے تھے، سادہ غذائیں کھاتے محنت مزدوری کرتے تھے صحتمند رہتے تھے۔ آج تو جس کے پاس کھانے کو لقمہ نہیں ہے اُسے کینسر ہو گیا ہے، ذیابیطس ہو گئی ہے ایڈز ہو گئی ہے۔ ان کے تو علاج بہت مہنگے ہیں تو غریب آدمی کیسے کروائے گا۔ یہ امرا کی بیماریاں تھیں، غریبوں میں کہاں سے آگئیں؟ جو بڑے بڑے دولت مند تھے، وہ بدکار ہو گئے، شراب خور ہو گئے، جھوٹ بولتے تھے لوگوں کا مال لوٹتے تھے تو اللہ نے انہیں یہ بیماریاں لگا دیں۔ آج کل یہ جھگی نشینوں کو کیوں لگ گئیں؟ کہیں ہم نے غریب ہونے کے باوجود ان امرا جیسا کردار تو نہیں اپنا لیا؟ کہیں ہم نے اللہ کے نبی صلی اللہ علیہ وسلم کی نافرمانیاں کر کے تو یہ بیماریاں نہیں پال لیں؟

ظالموں کا انجام:

اللہ کریم کی عطا کردہ مہلت کو ضائع کرنے والے اللہ کی گرفت میں آگئے عذاب الہی سے تباہ و برباد کر دیے

گئے اور دنیا میں داستانِ عبرت بن گئے۔ فرمایا: فَكَأَيِّنْ مِّنْ قَرْيَةٍ أَهْلَكْنَاهَا وَهِيَ ظَالِمَةٌ فَهِيَ خَاوِيَةٌ عَلَى عُرُوشِهَا وَبِئْسَ مَعْظَلَةٌ وَقَصْرٌ مَّشِيدٌ ۝ غرض کتنی ہی بستیاں ہیں جن کو ہم نے ہلاک کیا کہ وہ ظالم (بدکار) تھیں پس وہ اپنی چھتوں پر گری پڑی ہیں اور (بہت سے) کنویں بے کار اور (بہت سے) مضبوط محل (ویران پڑے ہیں) کتنی آبادیوں کو اللہ کریم نے تہس نہس کر دیا تباہ و برباد کر دیا اس لیے کہ وہ ظالم تھے بدکار اور غلط کار تھے۔

عربی میں ظلم کی تعریف ہے وَضْعُ الشَّيْءِ فِي غَيْرِ مَحَلِّهِ، یعنی کسی چیز کو اس کی جگہ سے ہٹا کر کسی دوسری جگہ رکھ دینا۔ عقائد میں سب سے بڑا ظلم شرک ہے، اعمال میں اللہ اور اللہ کے رسول صلی اللہ علیہ وسلم کی نافرمانی ظلم ہے۔ جس درجے کی نافرمانی ہے اسی درجے کا ظلم ہے۔ علما اس پر بڑی طویل بحث فرماتے ہیں اور گناہِ کبیرہ اور گناہِ صغیرہ کی فہرستیں بناتے ہیں کہ یہ بڑی نافرمانی ہے یہ چھوٹی نافرمانی ہے لیکن پھر فرماتے ہیں کہ دیکھنا یہ ہے کہ یہ نافرمانی کس کی ہے۔ حکم دینے والی ہستی جتنی عظیم ہوگی اتنا ہی جرم بھی بڑا ہوگا۔ اللہ اور اللہ کے رسول صلی اللہ علیہ وسلم کی نافرمانی معمولی جرم نہیں ہے اس لیے یہ گناہ صغیرہ نہیں ہوتے بلکہ سارے گناہ ہی کبیرہ ہیں۔ ہم ایک عام آدمی کی بات نہیں مانتے تو اور بات ہے وہی حکم اگر عدالت دے اور ہم جج کی حکم عدولی کریں تو بات بدل جائے گی۔ اگر وہی حکم حکومت کی طرف سے آجائے تو اس کی نافرمانی کتنی بڑی ہو جائے گی۔ اللہ اور اللہ کے رسول صلی اللہ علیہ وسلم کی ہر نافرمانی ہی بہت بڑا جرم ہے جس سے توبہ کرنی چاہیے اور استغفار کرنا چاہیے۔ اللہ کے اطاعت گزار بندے جو سارا دن اطاعت میں کوشاں رہتے ہیں وہ بھی استغفار پڑھتے رہتے ہیں کہ وہ جانتے ہیں کہ حق اطاعت ادا نہیں ہو سکتا اور ان سے اطاعت و عبادت میں کمی رہ گئی ہوگی۔

اللہ کریم فرماتے ہیں کہ جب ظالموں کو اللہ کے عذاب نے پکڑا تو بڑے بڑے محل جو بڑی مضبوطی سے بنائے گئے تھے اور ان کی مضبوط فصیلیں تھیں ایسے تباہ ہوئے کہ پہلے ان کی چھتیں گریں اور پھر دیواریں ان چھتوں کے اوپر گر گئیں۔ عام طور پر یہ ہوتا ہے کہ عمارت کی دیواریں کمزور ہو جاتی ہیں اور پہلے دیواریں گرتی ہیں پھر اوپر چھت گر جاتی ہے۔ اللہ کریم فرماتے ہیں کہ ان کی دیواریں بڑی مضبوط تھیں ہم نے چھتیں پہلے گرا دیں اور دیواروں کو چھتوں کے اوپر گرا دیا۔ جب اللہ کی طرف سے تباہی آئی ایسے زلزلے آئے، ایسے جھٹکے لگے کہ چھتیں پہلے گر گئیں اور دیواریں چھتوں کے اوپر گر گئیں۔ ان کے کنویں اور چشمے اور آب پاشی کے جتنے طریقے انہوں نے بنا رکھے تھے سب تباہ ہو گئے، بے کار ہو گئے اور بڑے مضبوط محل ویران ہو گئے۔ جن محلوں پر بڑے پھرے ہوا کرتے تھے اور لوگ دور دور سے سلام کرتے اور سجدے کرتے رہتے تھے وہ ایسے اجڑے کہ کھنڈر ہو گئے۔

فرمایا: أَفَلَمْ يَسِيرُوا فِي الْأَرْضِ -- تو کیا یہ زمین یعنی (ان علاقوں) میں چلے پھرے نہیں۔ جو لوگ آپ صلی اللہ علیہ وسلم کا انکار کرتے ہیں انہوں نے زمین پر پھر کر پہلی قوموں کا حشر نہیں دیکھا؟ کیا وہ عالی شان مخلوق کے کھنڈرات نہیں دیکھتے ویران محل اور برباد کنویں نہیں دیکھتے؟

دل کی عقل:

یہ تباہ ہونے والی قومیں ایسی تھیں جنہوں نے ظلم کیے، فرمایا: فَتَكُونُ لَهُمْ قُلُوبٌ يَعْقِلُونَ بِهَا --۔۔۔ کاش! ان کے دل ایسے ہوتے کہ ان سے سمجھ جاتے۔ کاش! ان کے دل ایسے ہوتے جن میں عقل و شعور ہوتا۔ یہ بات کہ دل میں شعور ہے، عقل ہے آج سے ساڑھے چودہ سو سال پہلے رسول اللہ صلی اللہ علیہ وسلم نے فرمائی، قرآن نے فرمائی، جہاں تحقیق کر کے سائنس آج پہنچی ہے۔ آج سائنس کہتی ہے کہ دل سوچتا بھی ہے اور فیصلے بھی کرتا ہے۔ دل کے فیصلے ہی نافذ ہوتے ہیں جبکہ دماغ دل کا وزیر ہے اور وہ بدن کے نظام پر، اعصاب پر اختیار رکھتا ہے جبکہ دماغ دل کا وزیر ہے لیکن کرتا وہی ہے جو دل کہتا ہے۔ کتنی ہی باتیں ایسی ہوتی ہیں جو دل کے کہنے پر نہ چاہتے ہوئے بھی دماغ کو عمل میں لانا پڑتی ہیں۔ ہم روزمرہ کی زندگی میں دیکھتے ہیں کہ کسی جواری سے کہیں کہ تم جو اکیوں کھیلتے ہو جبکہ اس کی وجہ سے تمہاری ساری کمائی برباد ہو گئی تو وہ کہتا ہے کہ دل کرتا ہے۔ دماغ اس کا بھی کہتا ہے کہ یہ برا کام ہے، نقصان دہ ہے لیکن کرتا اس لیے ہے کہ دل کرتا ہے۔ کسی نشہ کرنے والے سے پوچھیں کہ وہ نشہ کیوں کرتا ہے تو وہ بھی یہی جواب دیتا ہے کہ دل کرتا ہے۔ اس کا دماغ بھی اس لت کو برا اور نقصان دہ بتاتا ہے۔

عہد حاضر کے انسان کی مصیبت یہ ہے کہ اس نے دل سے صرف نظر کر لیا ہے۔ انبیاء جب تشریف لاتے رہے تو اُن کی مخاطب نری عقل نہیں ہوتی تھی، اُن کا مخاطب دل ہوتا تھا۔ جب دل مانتا ہے تو عقل بھی مان جاتی ہے اور بدن اس پر عمل کرتا ہے۔ آج ہمارا یہ عالم ہے کہ ہم مانتے تو ہیں مگر عمل نہیں کرتے۔ ہمیں اپنا محاسبہ کرنا چاہیے کہ جب ہم اللہ کو مانتے ہیں، اللہ کے رسول صلی اللہ علیہ وسلم کو مانتے ہیں، اللہ کی کتاب کو مانتے ہیں، آخرت، مرنے کے بعد حساب کتاب، جنت دوزخ، فرشتے سب کو مانتے ہیں تو پھر ہمارے اعمال صحیح کیوں نہیں ہوتے؟ دراصل ہمارا دماغ مانتا ہے، ہماری عقل مانتی ہے جس دن دل نے بھی مان لیا اس دن عمل صحیح ہو جائے گا۔

اسلام ہمیں وراثت مل گیا اور ہم نے والدین سے سنا بزرگوں سے سنا لیکن ہم نے اس پر تحقیق نہیں کی۔ ہمیں مسلمانی وراثت میں مل گئی۔ دنیا میں ہم دیکھتے ہیں وراثت میں زمینیں ملتی ہیں تو سمجھدار وہ ہوتا ہے جو تحقیق کرتا ہے اور دیکھتا ہے کہ نئے زمانے میں جو وسائل مہیا ہیں اُن سے استفادہ کر کے وہ کیسے بہتر اور نئی فصلیں پیدا کر سکتا ہے۔

بزرگوں کے پاس وسائلِ آبپاشی نہیں تھے اب نئی مشینیں موجود ہیں جن سے پانی فراہم کیا جاسکتا ہے اور باغ لگائے جاسکتے ہیں۔ جو قابلِ اولاد ہوتی ہے وہ سوچتی ہے کہ جو کچھ اُسے ورثے میں ملا ہے وہ اُسے اور بہتر کر لے اور جو نااہل ہوتی ہے وہ ورثے کو بھی بیچ کھاتی ہے۔

ہمارا حال اس نااہل اولاد جیسا ہے۔ ہم نے اپنے والدین کو بہت خلوص سے نمازیں پڑھتے دیکھا، سچ بولتے دیکھا اور وہ خوبصورت زمانہ دیکھا جب کسی شریف آدمی سے جھوٹ بولنے کی توقع نہیں کی جاسکتی تھی۔ یہ سوچنا بھی محال تھا کہ یہ سفید ریش آدمی جھوٹ بولے گا۔ آج ایسا دور آ گیا ہے کہ قسم بھی دو تو کوئی نہیں ماننا کہ سچ بول رہے ہو اور لوگ منبر پر بیٹھ کر جھوٹ بولتے ہیں، شیخ پر کھڑے ہو کر جھوٹ بولتے ہیں۔ ان لوگوں کو شرم نہیں آتی۔

ہمیں آج یہ دیکھنا ہے کہ پہلی قوموں کی تباہی کی وجہ بتائی گئی ہے کہ ان کے دل تھے جنہوں نے عقل سے کام نہیں لیا، کیا ہمارا دل عقل سے کام لے رہا ہے؟ کیا ہمارے دل نے عظمتِ الہی کو قبول کر لیا ہے؟ کیا ہمارے دل نے صداقتِ پیغمبر صلی اللہ علیہ وسلم کو قبول کر لیا ہے؟ چونکہ دل کی عقل بھی ہے یہ سوچتا بھی ہے سمجھتا بھی ہے تو جب دل قبول کر لے گا تو ہماری زندگی کا ہر کام نبی کریم صلی اللہ علیہ وسلم کی اطاعت کے سانچے میں ڈھل جائے گا۔

جس طرح انسانی وجود رحمِ مادر میں پلتا ہے، اس میں جب روح آتی ہے تو حیات پیدا ہوتی ہے، اسی طرح دل میں جب نورِ ایمان آتا ہے تو حیات پیدا ہوتی ہے۔ انسان کو پیدا ہونے کے بعد زندہ رہنے کے لیے غذا کی ضرورت ہوتی ہے، صحت مند رہنے کے لیے دوا کی ضرورت ہے۔ موسموں کی سردی اور گرمی سے بچنے کے لیے لباس کی ضرورت ہوتی ہے۔ جب دل زندہ ہوتا ہے تو اسے بھی غذا اور دوا کی ضرورت ہوتی ہے۔ گناہوں سے بچنا اس کی دوا ہے، نیکی پر عمل کرنا اس کی غذا ہے اور خشیتِ الہی اس کا لباس ہے۔ اتباعِ رسالت صلی اللہ علیہ وسلم اس کی صحت کی نوید ہے، باؤ بہاری ہے۔ اگر دل کو بھی رزق ملے، لباس ملے، حفاظت ملے تو وہ بھی ساتھ ساتھ جو ان ہوتا جاتا ہے جتنا جتنا یہ پروان چڑھتا ہے دماغ اس کے تابع ہوتا جاتا ہے۔ ہر بات میں وہ اطاعتِ الہی کو مقدم رکھتا ہے۔ یہی بات یہاں فرمائی جا رہی ہے کہ کاش! ان لوگوں کے دلوں میں عقل ہوتی، دلوں میں حیات ہوتی۔ دل زندہ ہوتے تو عقل کام کرتی۔ جب بندہ مرجاتا ہے تو اس کی عقل، اس کا دماغ کب کام کرتا ہے ہر چیز ختم ہو جاتی ہے۔

دل کی سماعت و بصارت:

فرمایا: **أَوْ أَذَانٌ يَسْمَعُونَ** بھٹا۔۔۔ ان کے کان (ایسے) ہوتے کہ ان سے سُن سکتے۔

ماؤی وجود کے کان تو اُن کے پاس تھے اور وہ سب باتیں سنتے تھے۔ یہاں بات دل کے کانوں کی ہو رہی ہے کہ کاش ان کے دل کی قوتِ سماعت بھی ہوتی کہ یہ حق اور باطل میں تمیز کرتے۔ ظاہری کان اچھی اور بری آواز میں

تمیز کرتے ہیں۔ اچھی آواز سنیں اچھی خبر سن کر خوشی ہوتی ہے جبکہ بری آواز آئے بری خبر آئے تو رنج ہوتا ہے۔ اسی طرح دل کے کان اگر وا ہوں تو اللہ اور اللہ کے رسول صلی اللہ علیہ وسلم کی باتیں بادِ بہاری بن جاتی ہیں اور اس کے خلاف جو بات ہو وہ اُسے دکھی کر دیتی ہیں۔

فرمایا: فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ ﴿۴۶﴾ بات یہ ہے کہ آنکھیں اندھی نہیں ہوتیں لیکن دل جو سینوں کے اندر میں وہ اندھے ہو جایا کرتے ہیں۔

یہ لوگ ظاہری آنکھوں کے اندھے نہیں بلکہ ان کے دل جو سینوں میں ہیں وہ اندھے ہو چکے ہیں۔ اس کا مطلب ہے کہ دل دیکھتا بھی ہے۔ جب دل کی آنکھ روشن ہوتی ہے تو وہ آخرت کو اس طرح دیکھتا ہے جس طرح ظاہری آنکھ سے دنیا کو دیکھا جاتا ہے۔ نبی کریم صلی اللہ علیہ وسلم تشریف فرما تھے، ایک صحابیؓ مسجد نبویؐ میں داخل ہوئے تو آپ صلی اللہ علیہ وسلم نے پوچھا کہ سناؤ کیسے صبح کی؟ آپؐ کی صبح کیسی ہوئی؟ انہوں نے عرض کی یا رسول اللہ صلی اللہ علیہ وسلم! ایمان کے ساتھ صبح کی۔ آپ صلی اللہ علیہ وسلم نے فرمایا، تمہارے پاس ایمان کی کیا دلیل ہے؟ عرض کیا، یا رسول اللہ صلی اللہ علیہ وسلم میں یہاں کھڑا ہوں اور میں دیکھ رہا ہوں میدانِ حشر قائم ہے، میں حساب کتاب ہوتا دیکھ رہا ہوں اہل جنت کو جنت جاتے دیکھ رہا ہوں اور اہل دوزخ کو دوزخ جاتے دیکھ رہا ہوں۔ صحابیؓ کا یہ فرمانا اس لیے تھا کہ ان کا ایمان مثالی اور دل کی آنکھ روشن تھی۔

آج لوگ اس بات کو سمجھنا ہی نہیں چاہتے بلکہ فسانہ سمجھتے ہیں۔ یہ حقیقت کہ دل کی آنکھ کھلتی ہے تو آخرت بھی دکھائی دیتی ہے جبکہ ظاہری آنکھ محض دنیا کو دیکھتی ہے۔ قرآن کریم اسی پر بات کر رہا ہے کہ فَإِنَّهَا لَا تَعْمَى الْأَبْصَارُ۔۔۔ ظاہری آنکھ سے تو یہ سب کچھ دیکھتے ہیں وَلَكِنْ تَعْمَى الْقُلُوبُ الَّتِي فِي الصُّدُورِ ﴿۴۶﴾ یہ ان آنکھوں کے اندھے ہیں جو دل کی ہیں، وہ دل جو سینوں میں ہیں۔ قرآن کریم نے کتنی وضاحت سے نشاندہی فرمادی کہ وہ دل جو سینے میں دھڑک رہا ہے اس کے اندر ایک لطیفہ ربانی قلب ہے جس کے کان بھی ہیں، آنکھیں بھی ہیں اور دماغ بھی ہے۔ یہ سوچتا ہے، سمجھتا ہے فیصلے کرتا ہے۔ اگر اس دل کو بھی انسان نے محض دنیا میں ہی لگا دیا تو گویا اس نے اپنی سب سے قیمتی نعمت ضائع کر دی جو اُسے اللہ تعالیٰ نے عطا فرمائی تھی۔ اگر دل کو آخرت کی تحقیق پر لگایا، اللہ کی عظمت کو قبول کیا، نبی کریم صلی اللہ علیہ وسلم کا اتباع کیا تو گویا دل سے صحیح کام لیا۔ دل کی آنکھ وار کھی، کان کھلے رکھے اور دل سوچ سمجھ کر فیصلے کرتا رہا تو گویا اس نعمت کی قدر کی۔

ایک عجیب مطالبہ:

جب دل اندھے ہو جاتے ہیں تو انسان عجیب حرکتیں کرتا ہے۔ فرمایا: وَيَسْتَعْجِلُونَكَ بِالْعَذَابِ۔۔۔

اور یہ لوگ آپ (صلی اللہ علیہ وسلم) سے جلدی عذاب کا تقاضا کر رہے ہیں۔ اللہ کریم فرماتے ہیں جب دل اندھے، گونگے بہرے ہو جاتے ہیں تو یہ حال ہو جاتا ہے کہ انسان اپنی تباہی میں جلدی چاہتا ہے۔ یہ کفار آپ صلی اللہ علیہ وسلم سے کہتے ہیں کہ انکار کرنے پر جس عذاب کی خبر آپ صلی اللہ علیہ وسلم دے رہے ہیں تو اس عذاب کو لے آئیے۔ بھلا کوئی عذاب کی بھی جلدی کرتا ہے! اگر کسی سے یہ کہا جائے کہ حکومت نے یہ حکم جاری کیا ہے اگر نہیں مانگو گے تو سزا پاؤ گے تو کتنا بے وقوف ہوگا وہ شخص جو کہے کہ مجھے ابھی جیل میں ڈال دو۔ یعنی وہ مہلت جو اُسے مل سکتی ہے کہ شاید عدالت سے سمن آئے وکیل بحث کرے اور تحقیق میں پانچ چھ ماہ لگیں اور پھر سزا ملے، جیل بھیجا جائے مگر یہ کہتا ہے کہ مجھے ابھی جیل میں ڈال دو۔ جب دل پھر جاتے ہیں تو ایسی ہی باتیں منہ سے نکلتی ہیں۔ یہ کافر کہتے ہیں کہ ہم پر جلدی عذاب لے آؤ۔ اللہ کے رسول صلی اللہ علیہ وسلم عذاب لانے کے لیے نہیں آئے بلکہ اُن کا منصب ہے انسانوں کی راہنمائی کرنا، حق بیان کرنا، باطل سے بچانا اور انہیں آخرت کی خبر دینا۔ آپ صلی اللہ علیہ وسلم نذیر ہیں کہ انسانی کردار کا جو انجام ہوگا اس کی بروقت خبر دینے والے ہیں۔ گناہوں پر آخرت میں کیا سزا مرتب ہوگی اس سے ڈرانے والے ہیں۔ کیسے عجیب خیر خواہ ہیں نبی کریم صلی اللہ علیہ وسلم انسانیت کے!

اگر کسی شخص کو طبیب یہ کہہ دے کہ آج تو تم کھارہے ہو اگر تم اسی طرح کھاتے رہے تو مستقبل میں تمہیں کوئی موذی بیماری لگ سکتی ہے۔ اب چاہے وہ پانچ برس بعد ہو یا دس برس بعد لیکن جیسے ہی طبیب اُسے یہ خبر دیتا ہے وہ فوراً اُس غذا کا استعمال چھوڑ دیتا ہے۔ یہ بحث نہیں کرتا کہ اگر بیماری آئی ہے تو مجھے آج ہی بیمار کر دو بلکہ وہ پرہیز شروع کر دیتا ہے۔ افسوس کہ اللہ اور اللہ کے رسول صلی اللہ علیہ وسلم پر اتنا اعتماد بھی نہیں ہے کہ وہ جس کام سے روکتے ہیں اس کا نقصان بیان فرماتے ہیں اس کام کو چھوڑنے کی بجائے یہ کہتے ہیں کہ آج ہی عذاب لے آئیے۔ عذاب لانا منصب نبوت نہیں ہے یہ اللہ کا اپنا کام ہے اور یہ بات یاد رکھو کہ وَلَنْ يُخْلِفَ اللَّهُ وَعْدَهُ۔ اور اللہ ہر گز اپنے وعدے کے خلاف نہ کریں گے۔ اگر گناہ پر عذاب کا وعدہ ہے تو عذاب بھگتنا پڑے گا۔ اگر نیکی پر ثواب کا وعدہ ہے تو نیکی پر اللہ اپنے وعدے کو پورا کرے گا لہذا گھبراؤ نہیں، اللہ کے پاس ایک نظام ہے۔ تم عذاب کی جلدی کیوں کرتے ہو تمہارے پاس فرصت عمل ہے وہ بھی ضائع کر کے جہنم جانا چاہتے ہو! توبہ کا دروازہ کھلا ہے، سوچو، توبہ کرو اللہ کی طرف رجوع کرو لیکن تم گھبرا گئے ہو کہ تم انکار کر رہے ہو تو تم پر عذاب کیوں نہیں آ رہا؟

زمین پر ہزار برس، آسمان پر ایک دن کے برابر:

فرمایا: وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ ﴿۴۶﴾ اور بے شک آپ (صلی اللہ علیہ وسلم)

کے پروردگار کے نزدیک ایک دن تم لوگوں کے شمار کے مطابق ایک ہزار سال کا ہے۔

اللہ کریم فرماتے ہیں کہ تم گھبراتے کیوں ہو تمہارے پاس تو وقت ہی بہت کم ہے۔ تمہاری زمین پر ہزار سال گزرتے ہیں تو عند اللہ ایک دن شمار ہوتا ہے تو اگر کوئی سو سال زندہ رہا اور نافرمانی کرتا رہا تو دن کا دسواں حصہ ہی کی۔ تمہارے پاس تو وقت ہی بہت کم ہے، ستر سال، ساٹھ سال یا پچاس سال تو اس پر اکڑتے ہو حالانکہ عند اللہ ایک دن تمہاری زمین پر ہزار سال کے برابر ہے۔ حضرت عیسیٰ علیہ السلام کو اللہ کریم نے زندہ آسمانوں پر اٹھالیا زمین پر اب اکیسویں صدی عیسوی جا رہی ہے گو یا دو ہزار برس بیت گئے لیکن آسمانوں پر جہاں ایک ہزار برس کے برابر ایک دن ہے وہاں اُن کو دو دن ہی گزرے ہیں اور اب تیسرے دن کی صبح ہے۔ جب دنیا پر تشریف لائیں گے تو اُن کی عمر اس حساب سے ہوگی۔ اگر وہاں تین دن رہیں گے چار یا پانچ دن رہ لیں گے یا ہفتہ دو ہفتے رہ لیں گے تو عمر مبارک میں کیا فرق پڑے گا؟ جب تشریف لائیں گے تو جوان ہوں گے۔ جس عمر میں آسمانوں پر اٹھائے گئے اس میں ہفتے کا دو ہفتوں کا مہینے یا دو مہینے کا فرق ہوگا تو کیا فرق پڑتا ہے۔ بہر حال یہ اللہ کریم ہی جانتے ہیں کہ کتنی مدت لگے گی۔ زمین پر ہزار سال بیت جائیں تو آسمانوں پر ایک دن گزرتا ہے۔ اگر عقلاً بھی اس کو سمجھنا چاہیں تو ایک دائرہ بنائیں اس دائرے کے باہر کی لکیر پر جو نقطہ سفر کرے گا جب وہ ایک چکر پورا کر لے گا اتنی دیر میں مرکز کے قریب نقطہ ہزار چکر مکمل کر چکا ہوگا۔ عقلاً بھی سمجھ آنی چاہیے کہ اتنا ہی فاصلہ ہے۔

فرمایا، گھبراتے کیوں ہو تمہارے پاس تھوڑی سی فرصت ہے اور تم عذاب کے لیے جلدی کر رہے ہو۔ کیا تم نہیں دیکھتے، وَكَأَيِّنْ مِنْ قَرْيَةٍ أَهْلَكْتُ لَهَا وَهِيَ ظَالِمَةٌ ثُمَّ أَخَذْتُهَا ۖ وَإِلَى الْمَصِيرِ ﴿۴۸﴾ اور بہت سی ایسی بستیاں ہیں جن کو ہم مہلت دیتے رہے اور وہ غلط کار تھیں پھر ہم نے اُن کو پکڑ لیا اور (سب کو) میری طرف ہی لوٹ کر آنا ہے۔

تم سے پہلے بھی کتنی آبادیاں، کتنے لوگ گزرے جنہیں اللہ نے مہلت دی، فرصت عمل دی، عمر دی صحت بھی دی، رزق بھی دیا، اولادیں بھی دیں انبیاء و رسل بھی بھیجے ان کے ساتھ کتابیں بھیجیں۔ یہ مہلت اس لیے دی گئی تاکہ وہ سوچ سمجھ کر اپنے لیے راستہ منتخب کریں۔ جب انہوں نے ظلم کی راہ اپنائی تو اللہ کی گرفت میں آ گئے اور عذاب الہی نے انہیں پکڑ لیا۔ وَإِلَى الْمَصِيرِ ﴿۴۸﴾ فرمایا سب کو پلٹ کر میری ہی بارگاہ میں آنا ہے، کوئی مجھ سے بھاگ نہیں سکتا۔ کوئی ایسا متنفس نہیں ہے جو دنیا میں آیا ہے اور یہاں سے مڑ کر آخرت میں نہیں جائے گا، کہیں اور بھاگ جائے گا۔ ایسا کبھی نہیں ہوگا سب کو واپس میری بارگاہ میں پلٹ کر آنا ہے ہر کسی کو اسی دروازے سے داخل ہونا ہے۔

سورة الحج رکوع 7 آیات 49 تا 57

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

قُلْ يٰٓأَيُّهَا النَّاسُ إِنَّمَا أَنَا لَكُمْ نَذِيرٌ مُّبِينٌ ۝ فَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَرِزْقٌ كَرِيمٌ ۝ وَالَّذِينَ سَعَوْا فِي آيَاتِنَا مُعْجِزِينَ أُولَٰئِكَ أَصْحَابُ الْحَرِيمِ ۝ وَمَا أَرْسَلْنَا مِنْ قَبْلِكَ مِنْ رَّسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ ۖ فَيَنْسَخُ اللّٰهُ مَا يُلْقِي الشَّيْطَانُ ثُمَّ يُحْكُمُ اللّٰهُ آيَتِهِ ۖ وَاللّٰهُ عَلِيمٌ حَكِيمٌ ۝ لِيَجْعَلَ مَا يُلْقِي الشَّيْطَانُ فِتْنَةً لِّلَّذِينَ فِي قُلُوبِهِمْ مَّرَضٌ وَالْقَاسِيَةِ قُلُوبُهُمْ ۖ وَإِنَّ الظَّالِمِينَ لَفِي شِقَاقٍ بَعِيدٍ ۝ وَلِيَعْلَمَ الَّذِينَ أُوتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ فَتُخْبِتَ لَهُ قُلُوبُهُمْ ۖ وَإِنَّ اللّٰهَ لَهَادِ الَّذِينَ آمَنُوا إِلَى صِرَاطٍ مُسْتَقِيمٍ ۝ وَلَا يَزَالُ الَّذِينَ كَفَرُوا فِي مِرْيَةٍ مِّنْهُ حَتَّىٰ تَأْتِيَهُمُ السَّاعَةُ بَغْتَةً أَوْ يَأْتِيَهُمْ عَذَابٌ يَوْمٍ عَقِيمٍ ۝ أَلَمْ لِك يَوْمَ يَدِ اللّٰهُ ۖ يُحْكَمْ بَيْنَهُمْ ۖ فَالَّذِينَ آمَنُوا وَعَمِلُوا الصَّالِحَاتِ فِي جَنَّاتِ النَّعِيمِ ۝ وَالَّذِينَ كَفَرُوا وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ ۝

آپ فرمادیجیے کہ اے لوگو! بے شک میں تم کو (انجام بد سے) واضح طور پر ڈرانے والا ہوں ﴿۳۹﴾ سو جو لوگ ایمان لے آئے اور نیک کام کرنے لگے ان کے لیے بخشش ہے اور عزت کی روزی ﴿۵۰﴾ اور جن لوگوں نے ہماری آیتوں میں (اپنے زعم باطل کے مطابق ہمیں) عاجز کرنے کی کوشش کی وہی دوزخ کے رہنے والے

ہیں ﴿۵۱﴾ اور ہم نے آپ سے قبل کوئی پیغمبر اور کوئی نبی ایسا نہیں بھیجا مگر (اسے یہ قصہ پیش آیا) یہ کہ جب وہ کوئی آرزو کرتے تو شیطان ان کی آرزو میں (کافروں کے دلوں میں) وسوسہ ڈال دیتا۔ جو وسوسہ شیطان ڈالتا ہے تو اللہ اس کو دور فرما دیتے ہیں پھر اللہ اپنی آیتوں کو مضبوط کر دیتے ہیں اور اللہ علم والے حکمت والے ہیں ﴿۵۲﴾ (یہ واقعہ اس لیے بیان ہوا) تاکہ اللہ شیطان کے ڈالے ہوئے (وسوسوں) کو ایسے لوگوں کے لیے آزمائش بنا دیں جن کے دلوں میں (شک کا) مرض ہے اور جن کے دل (بڑے) سخت ہیں۔ اور واقعی (یہ) غلط کار لوگ بڑی مخالفت میں ہیں ﴿۵۳﴾ اور تاکہ جن لوگوں کو علم عطا ہوا ہے وہ جان لیں کہ یہ (وحی) آپ کے پروردگار کی طرف سے سچ ہے تو وہ اس پر ایمان لائیں پھر ان کے دل اس (اللہ) کے آگے عاجزی کریں اور بے شک اللہ ان لوگوں کو جو ایمان لائے سیدھے راستے کی طرف ہدایت فرماتے ہیں ﴿۵۴﴾ اور جو لوگ کافر ہیں وہ ہمیشہ اس سے شک میں رہیں گے یہاں تک کہ ان پر اچانک قیامت آجائے یا ان پر بے برکت دن (قیامت کے دن) کا عذاب آپہنچے ﴿۵۵﴾ اس روز بادشاہی اللہ ہی کی ہوگی وہ ان میں فیصلہ فرمائیں گے پس جو لوگ ایمان لائے اور انہوں نے نیک کام کیے وہ نعمت کے باغوں میں ہوں گے ﴿۵۶﴾ اور جن لوگوں نے کفر کیا ہوگا اور ہماری آیتوں کو جھٹلایا ہوگا تو ان کے لیے ذلت کا عذاب ہوگا ﴿۵۷﴾

تفسیر و معارف

انسانیت پر نبی کریم صلی اللہ علیہ وسلم کا احسان:

آج کہا جاتا ہے ساری دنیا ایک گاؤں بن گئی ہے گلوبل ویلج (Global Village) بن گئی ہے۔ یہ تو ساڑھے چودہ سو سال پہلے گلوبل ویلج بن گئی تھی جب آپ صلی اللہ علیہ وسلم نے ساری انسانیت کو اللہ کے حکم سے مخاطب کیا، فرمایا: قُلْ يَا أَيُّهَا النَّاسُ إِنَّمَا آتَاكُمُ نَذِيرٌ مُّبِينٌ ﴿۱۰۱﴾ آپ (صلی اللہ علیہ وسلم) فرما دیجیے کہ اے لوگو! بے شک میں تم کو (انجامِ بد سے) واضح طور پر ڈرانے والا ہوں۔

آپ صلی اللہ علیہ وسلم اعلان فرمادیجئے کہ اے اولادِ آدم تم جہاں کہیں بھی ہو میرا یہ منصب ہے کہ تمہیں تمہاری بدکرداری کے انجام بد سے جو صدیوں بعد آنا ہے، آج آگاہ کردوں۔ میں اللہ کا رسول (صلی اللہ علیہ وسلم) ہوں اور میرا منصب اللہ کا پیغام پہنچانا ہے۔ میرا منصب اتنا عظیم ہے کہ وہ سلوک جو مرنے کے بعد تمہارے ساتھ تمہارے کردار کی بنیاد پر ہوگا اور جو سلوک قیامت کے بعد تم سے کیا جائے گا وہ میں تمہیں آج بتا دوں۔ اے بنی آدم! میں تمہارا سب سے بڑا خیر خواہ ہوں۔

جیسے کوئی بہترین طبیب پہلے سے بتا دے کہ یہ چیز چھوڑ دو ورنہ بیمار ہو جاؤ گے نبی کریم صلی اللہ علیہ وسلم کا منصب جلیلہ یہ ہے کہ وہ انسانوں پر وہ باتیں واضح کر دیں جن کا پتا انہیں مرنے کے بعد لگنا ہے۔ انسان جو آج کر رہے ہیں اس کے نتیجے میں پس مرگ اُن پر کیا وبال آئے گا؟ یہ نتائج صرف اللہ کا رسول صلی اللہ علیہ وسلم بتا سکتے ہیں۔ طبیب تو اس عارضی زندگی کے لیے دوا اور پرہیز تجویز کرتا ہے، موت آجائے گی تو طبیب کا کام ختم ہو گیا کہ وہ زندہ لوگوں کا علاج کرتا ہے۔ ہم طبیب کے کہنے پر بہترین اور مرغوب غذا کیں چھوڑ سکتے ہیں تو جب اللہ کے رسول صلی اللہ علیہ وسلم فرماتے ہیں کہ بُرا کام تمہیں مرنے کے بعد آگ کا انگارہ بن کر جلائے گا۔ شرک شعلے بھڑکا دے گا، یہ جتنے گناہ تم کرتے ہو یہ انگارے جمع کر رہے ہو جو تمہیں مدتوں جلاتے رہیں گے تو انسانیت پر یہ اللہ اور اللہ کے رسول صلی اللہ علیہ وسلم کا کتنا بڑا احسان ہے کہ کتنی دور کی بات آج بتا رہے ہیں۔ اب یہ انسان کا فیصلہ ہے کہ اس پر عمل کرتا ہے یا سنی ان سنی کر دیتا ہے۔

ایمان کیا ہے؟

فرمایا: **فَالَّذِينَ آمَنُوا**۔۔۔ سو جو لوگ ایمان لائے۔

اے اولادِ آدم (علیہ السلام) اللہ کے رسول صلی اللہ علیہ وسلم تمہیں انجام بد سے بروقت آگاہ کرنے والے ہیں اور یہ خبر بھی دے رہے ہیں کہ جو لوگ ایمان لائیں گے وہ سرخرو ہوں گے۔ ایمان کیا ہے؟ ایمان نام ہے اعتماد علی الرسول صلی اللہ علیہ وسلم کا یعنی آپ صلی اللہ علیہ وسلم کی بات ویسی ہی مان لینا جیسی آپ صلی اللہ علیہ وسلم نے فرمائی ہے۔ یہ ایمان ہے۔

اللہ کریم کو ہم واحد ولا شریک مانتے ہیں۔ ہم مانتے ہیں کہ وہ ہمیشہ سے ہے اور ہمیشہ رہے گا لیکن ہم نے اللہ کو کہاں دیکھا، ہم نے اللہ کو کہاں پایا پھر ہمارے پاس کیا دلیل ہے؟ ہمیں یہ حقائق محمد رسول اللہ صلی اللہ علیہ وسلم نے بتائے ہیں۔ اس کا مطلب ہے کہ نبی کریم صلی اللہ علیہ وسلم کی بات پر یقین کا نام ایمان ہے۔ اگر یہ

یقین ہے تو پھر رسول اللہ صلی اللہ علیہ وسلم کی سب باتوں پر جو وہ آخرت، نیکی، گناہ، سزا، جزا کے متعلق ارشاد فرماتے ہیں اعتماد کر لو۔ ہم سے گناہ اسی لیے ہوتے ہیں کہ ہمارا اعتماد علی الرسول صلی اللہ علیہ وسلم کمزور پڑ جاتا ہے جہاں کمزور پڑتا ہے وہاں ہم برائی کرتے ہیں۔ جہاں ہمارا یقین مستحکم رہتا ہے وہاں ہم برائی نہیں کرتے بلکہ نیکی کی طرف جاتے ہیں آپ صلی اللہ علیہ وسلم کے حکم کی طرف جاتے ہیں۔ **فَالَّذِينَ آمَنُوا**۔۔۔ کا ترجمہ تشریح کے لیے عرض ہے کہ وہ مجھ پر اعتبار کرتے ہیں یعنی جو لوگ ایمان لاتے ہیں نبی کریم صلی اللہ علیہ وسلم پر اعتماد اور یقین کرتے ہیں اس کی دلیل یہ ہے کہ **وَعَمِلُوا الصَّالِحَاتِ**۔۔۔ اور نیک کام کرنے لگے۔ ایمان کی دلیل یہ ہے کہ پھر اُن کے عمل صالح ہو جاتے ہیں۔ اُن کا کردار بدل جاتا ہے اور وہ نیکی اختیار کر لیتے ہیں۔

انسانی مزاج ہے کہ ہر بندہ جو کام کرتا ہے اُسے درست سمجھتا ہے اور اس کے پاس اس کا جواز بھی ہوتا ہے۔ یہاں تک کہ کسی قاتل سے پوچھا جائے تو وہ بھی قتل کا جواز دیتا ہے اور اپنی غلطی تسلیم نہیں کرتا۔ چور کے پاس چوری کا جواز ہوتا ہے اور اپنے عمل کو ٹھیک سمجھتا ہے۔ عمل صالح اس عمل کو کہا جائے گا جو ٹھیک ہو لیکن یہاں تو ہر بندہ اپنے عمل کو ہی ٹھیک گردانتا ہے۔ پھر عمل صالح کی دلیل کیا ہوگی؟ عمل صالح کا معیار بھی رسول اللہ صلی اللہ علیہ وسلم کے ارشادات ہوں گے۔ جس کام کو رسول اللہ صلی اللہ علیہ وسلم نے فرمایا یہ ٹھیک ہے، وہ ٹھیک ہے، جس کام کو غلط قرار دیا وہ غلط ہے۔ اس میں کسی اور کی پسند کو دخل نہیں۔ اس میں سربراہان مملکت، پیر، فقیر، مولوی یا عام شہریوں کی پسند کو دخل نہیں ہے۔ جس عمل کو اللہ کے رسول صلی اللہ علیہ وسلم نے صالح فرما دیا وہ کام صالح ہے اور جس کو آپ صلی اللہ علیہ وسلم نے غیر صالح فرما دیا وہ غیر صالح ہے۔ ایک ہی معیار ہے۔ فرمایا جو ایمان لے آتے ہیں نبی کریم صلی اللہ علیہ وسلم پر اعتماد کر لیتے ہیں اُن کے کردار بدل جاتے ہیں اُن کے اعمال صالح ہو جاتے ہیں جو بات شریعت کے نزدیک درست ہے وہ اُسے درست سمجھتے ہیں۔

ہمیں یہ دیکھنا چاہیے کہ ہم سے عبادات اور فرائض تک چھوٹ رہے ہیں۔ یہ ایمان میں کمزوری کی دلیل ہے۔ ایک دوسرے پر فتوے لگانے کی بجائے ہم سب اپنی اپنی خبر لیں کہ ہم احکامات الہی اور ارشادات رسالت صلی اللہ علیہ وسلم پر کتنے کار بند ہیں۔ جتنا ہم ان سے دور ہوتے ہیں اتنا ایمان کمزور ہے اور جتنا ان پر قائم ہیں اتنا ہی ایمان اور یقین سے نوازے گئے ہیں۔ یہ بات سمجھ لینی چاہیے کہ ایمان نرے دعوے کا نام نہیں ہے کہ زبانی کہہ دیا اور عمل نہ کیا بلکہ ایمان نبی کریم صلی اللہ علیہ وسلم پر اعتماد و اعتبار کا نام ہے۔ اعتماد اور اعتبار کا تقاضا ہے کہ عمل کیا جائے۔

اللہ کریم کا وعدہ:

جو بھی نبی کریم صلی اللہ علیہ وسلم پر اعتبار کرتا ہے اس کا کردار سدھر جاتا ہے، ایسے لوگوں کیلئے فرمایا: لَهُمْ مَغْفِرَةٌ وَرِزْقٌ كَرِيمٌ ⑤ اُن کے لیے بخشش ہے۔ انسان چاہے بھی تو سستی سے، کوتاہی سے نہیں بچ سکتا کہ بشری کمزوریاں اس کے ساتھ ہیں لیکن جو اللہ پر ایمان لا کر اس کی اطاعت پر اپنی پوری کوشش لگا دیں گے۔ جو فرائض، واجبات اور سنن کی ادائیگی پر کاربند ہو جائیں گے تو اُن سے سرزد ہونے والی غلطیوں کو بھی اللہ کریم معاف کر دیں گے۔ اللہ کریم کی بخشش بہت وسیع ہے اور ایسے لوگوں کے لیے ہی تو بخشش ہے اور اُن کے لیے بہترین رزق ہے۔ اُن کے محلات ہوں گے، خوبصورت لباس ہوں گے، بہترین قسم کے کھانے ہوں گے اور عالی شان مدارج ہوں گے الغرض ہر نعمت ان کے پاس ہوگی۔

اس کے برعکس دوسرے فریق جنہوں نے، وَالَّذِينَ سَعَوْا فِي آيَاتِنَا مُعْجِزِينَ أُولَٰئِكَ أَصْحَابُ الْجَحِيمِ ⑥ اور جن لوگوں نے ہماری آیتوں میں (اپنے زعم باطل کے مطابق ہمیں) عاجز کرنے کی کوشش کی وہی دوزخ کے رہنے والے ہیں۔

جو لوگ اللہ کے احکام کو عاجز کرنا چاہتے ہیں ان کی پروا نہیں کرتے، اُن کو اہمیت نہیں دیتے ایسا رویہ اختیار کرتے ہیں جس سے اُن کو بے کار ثابت کیا جائے، اپنی من مانی کرنا چاہتے ہیں۔ ان لوگوں نے برائی پر کمر باندھ لی ہے کفر پر ڈٹے ہوئے ہیں، شرک پر جتے ہوئے ہیں، گناہ پر قائم ہیں اور ان کا وطیرہ ایسا ہے گویا احکام الہی کی ان کے نزدیک کوئی اہمیت ہی نہیں انہیں بے کار سمجھتے ہیں۔ یہ لوگ اللہ کی آیات کو عاجز کرنا، بے اثر کرنا چاہتے ہیں فرمایا، یہ لوگ دوزخ کے رہنے والے ہیں۔ یہ اپنے گھر پہنچ جائیں گے۔

جب دل مردہ ہو جائیں تو نفس ہی نفس رہ جاتا ہے۔ انسان جب مر جاتا ہے تو اُسے کوئی احساس ہی نہیں رہتا۔ یہ مردہ دل ہیں یہ دل کیا چاہیں گے؟ یہ تو ہماری آیات کو عاجز کرنے کی سعی لا حاصل کرتے ہیں۔

یہ بات قابل غور ہے کہ اللہ کریم نے احکام شریعت پر عمل نہ کرنے کو کس زاویہ سے دیکھا ہے۔ ہم تو اسے معمولی بات سمجھتے ہیں کہ نماز نہیں پڑھی تو خیر ہے، روزہ نہیں رکھا تو کوئی بات نہیں، جھوٹ بول لیا تو کیا ہوا، دنیا کا فائدہ تو مل گیا۔ اللہ کریم فرماتے ہیں کہ یہ لوگ میری نافرمانی ہی نہیں کرتے بلکہ میرے احکام کو عاجز کرتے ہیں، یہ ثابت کرنا چاہتے ہیں کہ احکام الہی لا حاصل ہیں، بے سود ہیں، لہذا انہیں رہنے دیں یہ دوزخ کے مکین ہیں یہ اپنے گھر جائیں گے۔

یہاں لوگوں کو دو طبقوں میں تقسیم کیا گیا ہے۔ ایک وہ جن کے دل کو اللہ نے نور یقین دیا اور وہ مقدور بھر اتباع کی کوشش کرتے ہیں۔ غلطیاں اُن سے بھی ہوتی ہیں لیکن وہ نیکی کی راہ پر لگے رہتے ہیں۔ یہ ان پر اللہ کا احسان ہے۔ اللہ کریم فرماتے ہیں ایسے لوگوں کے گناہ بخشش دیے جائیں گے اور انہیں بے پناہ رزق عطا ہوگا۔

دوسرا طبقہ وہ ہے جو برائی اور کفر و شرک پر کمر بستہ ہے اور اللہ کے احکام کو غیر مؤثر ثابت کرنا چاہتا ہے، عاجز کرنا چاہتا ہے۔ ارشادات نبوی علیہ الصلوٰۃ والسلام کی مخالفت کرتا ہے ارشادات باری کی مخالفت کرتا ہے اور ہر مخالف اپنے مخالف کو ناکام کرنا چاہتا ہے۔ جو لوگ اطاعت کا راستہ اختیار نہیں کرتے گویا وہ احکام باری کو ہرادینا چاہتے ہیں ناکام اور عاجز کرنا چاہتے ہیں جس کا نتیجہ یہ ہے کہ وہ دوزخ میں داخل ہوں گے۔

حاصل کلام:

ان ارشادات باری کی روشنی میں ہمیں اپنا فیصلہ کرنا چاہیے۔ زندگی کا ہر لمحہ قیمتی ہے اور کسی کے پاس اگلے لمحے کی سند نہیں ہے کہ وہ اُسے نصیب ہوگا یا نہیں لہذا اگر موجودہ لمحے میں ہم توبہ کر لیں تو وہ بہت کریم ذات ہے ہمارے گزشتہ گناہ سب معاف فرما دے گا اور آئندہ نیکی کی توفیق بھی عطا کر دے گا۔ قرآن کریم ہر بندے کے ساتھ الگ الگ انداز میں خطاب فرماتا ہے، سمجھاتا ہے۔ یہ باتیں نہایت قیمتی ہیں اللہ ہمیں توفیق دے اور ہم توبہ اور رجوع الی اللہ کر کے خود کو بدل لیں، اللہ ہمیں قبول فرمائے اور اپنے عذاب سے پناہ میں رکھے۔

رسول اور نبی علیہ السلام:

فرمایا: وَمَا أَرْسَلْنَا مِنْ قَبْلِكَ مِنْ رَّسُولٍ وَلَا نَبِيٍّ۔۔۔ اور ہم نے آپ (صلی اللہ علیہ وسلم) سے قبل کوئی پیغمبر اور کوئی نبی ایسا نہیں بھیجا۔ یہاں رسول اور نبی دو الگ الگ مناصب ارشاد ہوئے ہیں۔ رسول صاحب شریعت صاحب کتاب ہوتا ہے یعنی اپنی شریعت لے کر آتا ہے۔ نبی صاحب شریعت نہیں ہوتا بلکہ جس رسول کی شریعت چل رہی ہوتی ہے اُسی کو آگے بڑھانے کے لیے اس کی حیاتِ نو کے لیے مبعوث ہوتا ہے۔ جب کسی رسول کی شریعت جاری ہو اس میں لوگ خرابیاں پیدا کرنا چاہتے ہوں تو اُن کے تدارک کے لیے انبیاء مبعوث ہوتے ہیں۔ ہر رسول نبی ہوتا ہے لیکن ہر نبی رسول نہیں ہوتا۔ رسولوں میں اولوا العزم رسول بھی ہیں۔ اولوا العزم وہ رسول ہیں جن کی شریعت بہت احسن انداز میں سابقہ احکام کو ختم کر کے نئے احکام دینا شروع کر دے اور جہاں پوری طرح سے انقلاب برپا کر دے۔ یہ حضرات پانچ ہیں۔ حضرت آدم علیہ السلام، حضرت نوح علیہ السلام، حضرت ابراہیم علیہ السلام، حضرت موسیٰ علیہ السلام اور حضرت عیسیٰ علیہ السلام اولوا العزم رسول ہیں اور حضور اکرم صلی اللہ علیہ وسلم اولوا العزم رسولوں کے بھی امام ہیں۔

اولوالعزم رسولوں کے بعد رسولوں کی عظمت ہے کہ ہر رسول صاحب شریعت ہے۔ رسولوں کے بعد انبیاء کی عظمت ہے کہ ہر نبی نظام شریعت کو حیات نو بخشتا ہے اور از سر نو مجاہدہ شروع کرتا ہے۔

شیطان کی مداخلت اور حفاظت الہیہ:

فرمایا، آپ صلی اللہ علیہ وسلم سے پہلے جتنے انبیاء اور رسول تشریف لائے یعنی حضرت آدم علیہ السلام سے لے کر حضرت عیسیٰ علیہ السلام تک سب اس میں شامل ہیں کہ جب **إِذَا تَمَتَّى أَلْقَى الشَّيْطَانُ فِي أُمْنِيَّتِهِ**۔۔۔ وہ کوئی آرزو کرتے تو شیطان اُن کی آرزو میں (کافروں کے دلوں میں) وسوسہ ڈال دیتا۔

انبیاء اور رسل کی تمنا کیا ہوتی ہے؟ یہی کہ احکام الہی کو مخلوق تک اس انداز میں پہنچائیں کہ وہ لوگوں کے دلوں میں گھر کر جائیں اور وہ سمجھ لیں۔ وہ ایمان لا کر اللہ کے عذاب سے بچ کر نجات کی طرف جائیں اس کی رحمت کو پالیں۔ انبیاء کی تمنا نفاذ دین ہوتی ہے، اللہ کے دین کی ترویج ہوتی ہے اور جب انہوں نے محنت کی اس آرزو کی تکمیل کی کوشش کی تو، **أَلْقَى الشَّيْطَانُ فِي أُمْنِيَّتِهِ**۔۔۔ اُن کی اس کوشش میں، اُن کے ارشاداتِ عالیہ میں شیطان نے لوگوں کے لیے غلط فہمیاں پیدا کرنے کے لیے اوہام داخل کرنے کی کوشش کی۔ اگر ایک مجلس میں پچاس لوگ بیٹھے ہوں اور سب نے کہنے والے کی بات سنی ہو پھر ان سب سے الگ الگ پوچھا جائے کہ انہیں کیا سمجھ آیا تو سب الگ الگ انداز میں اس کا جواب دیں گے۔ اس لیے کہ سب اپنی اپنی استعداد کے مطابق بات کو سمجھیں گے۔ بہت کم لوگ ایسے ہوں گے جو سب ایک مفہوم پر متفق ہو جائیں کہ ہر انسان کی استعداد سننے کی، اور بات کو سمجھنے کی الگ ہے۔ جب انبیاء نے حق بیان کیا تو شیطان نے اس کے سننے میں کفار کے دلوں میں شبہ پیدا کرنے کی کوشش کی لیکن اللہ کریم اُسے کامیاب ہونے نہیں دیتے، فرمایا: **فَيَنْسَخُ اللَّهُ مَا يُلْقِي الشَّيْطَانُ**۔۔۔ جو وسوسہ شیطان ڈالتا ہے تو اللہ اس کو دور فرما دیتے ہیں۔

اگر شیطان اپنے ارادوں میں کامیاب ہو جاتا ہے تو تعلیماتِ نبوت سے تو اعتماد ہی اٹھ جائے گا اور کیسے ثابت ہوگا کہ کس بات میں شیطان کی مداخلت ہوئی ہے اور کس میں نہیں ہے۔ سو فرمایا جو وسوسہ شیطان ڈالتا ہے اللہ اس کو مٹا دیتا ہے، اس کی باتوں کو تباہ کر دیتا ہے اور، **ثُمَّ يُخَكِّمُ اللَّهُ أَيْتِهِ**۔۔۔ پھر اللہ اپنی آیتوں کو مضبوط کر دیتے ہیں۔

اللہ کریم اپنی آیات کو جو اللہ کا نبی صلی اللہ علیہ وسلم پہنچانا چاہتا ہے مضبوط کر دیتے ہیں لہذا نبی صلی اللہ علیہ وسلم کے کسی بھی ارشاد پر رائی برابر شبہ نہیں کیا جاسکتا۔ البتہ یہ تحقیق ہونی چاہیے کہ یہ ارشاد نبی صلی اللہ علیہ وسلم کا ہے یا نہیں

اس لیے کہ یہ ہو سکتا ہے کہ کوئی شخص اپنی طرف سے کہہ دے کہ یہ حدیث ہے۔ آج کل تو انٹرنیٹ پر بے شمار ایسے خود ساختہ اقوال و احادیث نظر آتی ہیں جن کی سمجھ ہی نہیں آتی۔ ایسی احادیث نظر آتی ہیں جن کا حدیث سے دور تک کا بھی تعلق نہیں ہے۔ کوئی حضرت علی رضی اللہ عنہ سے اقوال منسوب کر دیتا ہے کوئی کسی ولی اللہ سے کر دیتا ہے۔ یہ اس لیے ہو رہا ہے کہ انٹرنیٹ پر لکھنے والے یہ لوگ عالم ہیں نہ زیادہ پڑھے لکھے نہ ہی سمجھدار ہیں۔ اکثریت ان میں سے لونڈے لڑکے ہیں جن کے منہ میں جو آیا کہہ دیتے ہیں۔ انہیں یہ بھی خوف نہیں آتا کہ ہم نبی صلی اللہ علیہ وسلم پر جھوٹ بول رہے ہیں جو ایک سنگین جرم ہے۔

نبی کریم صلی اللہ علیہ وسلم نے اگر ایک بات نہیں ارشاد فرمائی اور کوئی بندہ وہ بات نبی کریم صلی اللہ علیہ وسلم کی طرف منسوب کر دیتا ہے تو اس کے متعلق آپ صلی اللہ علیہ وسلم فرماتے ہیں: **مَنْ كَذَبَ عَلَيَّ مُتَعِدًّا فَلْيَتَبَوَّأْ مَقْعَدَهُ مِنَ النَّارِ** (بخاری) جس نے جان بوجھ کر مجھ پر جھوٹ بولا وہ اپنا ٹھکانہ آگ میں تلاش کرے۔ دوزخ جانے کے لیے اتنا جرم کافی ہے کہ نبی کریم صلی اللہ علیہ وسلم کی طرف اس بات کی نسبت کر دی جائے جو آپ صلی اللہ علیہ وسلم نے نہیں فرمائی لیکن افسوس کہ آج کل لوگوں کو شاید اس بات کا احساس نہیں ہے۔ جو رطب و یابس لفظ ملتا ہے وہ لکھ دیتے ہیں۔ یہ تحقیق ضروری ہے کہ یہ ارشاد نبوت ہے یا نہیں اور اگر ثابت ہو جائے کہ ارشادِ عالی ہے تو سوائے سر تسلیم خم کے اور کوئی راستہ نہیں ہے۔ سو قانونِ قدرت یہ ہے کہ جب شیطان باتیں القا کرتا ہے تو اللہ کریم انہیں مٹا دیتے ہیں اس لیے کہ **وَاللّٰهُ عَلِيْمٌ حَكِيْمٌ** ﴿۵۲﴾ اللہ علم والے حکمت والے ہیں۔

حکمتِ الہی کا تقاضا:

فرمایا: **وَاللّٰهُ عَلِيْمٌ حَكِيْمٌ** ﴿۵۲﴾ اللہ کریم ہر بات کو جاننے والے اور حکمت والے ہیں۔ اللہ قادر ہیں چاہیں تو شیطان کو ایسی مداخلت کرنے سے روک سکتے ہیں، اُسے تباہ کر سکتے ہیں، شیطان بھی اللہ ہی کی مخلوق ہے اگر اللہ چاہیں تو اُسے موت دے سکتے ہیں۔ اللہ کریم اس کی زبان روکنے پر قادر اس کی بینائی چھیننے پر قادر ہیں، اُسے عاجز کرنے پر قادر ہیں لیکن اللہ کریم کی حکمت کا تقاضا ہے کہ شیطان رہے اور انسان کی آزمائش ہو۔

انسان کی آزمائش بھی تو یہی ہے کہ یہ نبی کریم صلی اللہ علیہ وسلم کی بات سنتا ہے یا شیطان کی طرف جاتا ہے۔ یہی حکمتِ الہی کا تقاضا ہے اور اسی پر آخرت میں فیصلے ہوں گے۔ جب کوئی شیطانی وساوس کو رد کر کے تعلیماتِ نبوت (صلی اللہ علیہ وسلم) کا دامن تھامتا ہے تو اُسے نورِ ایمان نصیب ہوتا ہے اور پھر توفیقِ عمل نصیب ہوتی ہے اُسی کو مسلمان کہتے ہیں، اسی پر ایمان قائم ہوتا ہے، اسی پر کردار کی تعمیر ہوتی ہے یہ مسلمان ولی اللہ بھی ہو سکتا ہے،

عالم بھی ہو سکتا ہے اور ایک عام مسلمان بھی جنت کا مستحق ہو سکتا ہے۔ جو اس آزمائش میں پورا نہیں اترتے اور دامن نبوت کو چھوڑ کر شیطانی وسوس کی طرف چل پڑتے ہیں وہ گمراہ ہو جاتے ہیں۔

آج کل تو یہ رواج بن گیا ہے کہ لوگ خدائی دعویدار بنے بیٹھے ہیں اپنے آپ کو لوگوں کا حاجت روا اور مشکل کشا سمجھتے ہیں۔ یہ سب شیطانی وسوس ہیں اور جو لوگ اللہ کے مقابلے میں ان سے مدد چاہتے ہیں ان سے یہ امید رکھتے ہیں کہ اگر یہ چاہیں تو ان کی زندگی آباد ہو جائے گی یا یہ ناراض ہو گئے تو ان کو تباہ کر دیں گے ایسے لوگ شیطان کے پیروکار ہیں۔ انسان کی آزمائش یہی ہے کہ اُسے جو معرفت حق کی استعداد بخشی گئی ہے کیا اُس سے کام بھی لیتا ہے یا نہیں۔ کیا وہ اطاعت الہی اختیار کرتا ہے یا احکامات الہی اور ارشادات نبوی میں چور دروازے تلاش کرتا ہے (Short Cut) تلاش کرنا شروع کر دیتا ہے، یہی اس کا امتحان ہے۔ اگر ایسا کرتا ہے تو گمراہ ہو جاتا ہے۔ اگر وہ معرفت حق کی استعداد کو سلامت رکھتا ہے۔ اللہ کو یاد کرتا ہے، حلال کھاتا ہے، فرائض واجبات اور سنن اللہ کی دی ہوئی توفیق سے ادا کرتا ہے تو شیطان کا جادو اس پر نہیں چلتا اللہ کریم اس کی حفاظت فرماتے ہیں۔

دلوں کی بیماری کا اصل سبب:

فرمایا: لِيَجْعَلَ مَا يُلْقِي الشَّيْطَانُ فِتْنَةً لِلَّذِينَ فِي قُلُوبِهِم مَّرَضٌ وَالْقَاسِيَةِ

قُلُوبُهُمْ۔۔۔ (یہ واقعہ اس لیے بیان ہوا) تاکہ اللہ شیطان کے ڈالے ہوئے (وسوسوں) کو ایسے لوگوں کے لیے آزمائش بنادیں جن کے دلوں میں (شک کا) مرض ہے اور جن کے دل بڑے سخت ہیں۔

یوں تو علمائے حق دلوں کی بہت سی بیماریاں گناتے ہیں، لالچ، کبر، نخوت وغیرہ لیکن یہ سب تو پھل ہیں جبکہ دلوں کی بیماری کا اصل درخت معرفت حق سے محرومی ہے۔ اللہ کریم نے تو دل کو یہ استعداد بخشی تھی کہ وہ اللہ اور اللہ کے نبی صلی اللہ علیہ وسلم کے ارشادات کا تجزیہ کرتا، غور کرتا اور حق کو پہچان کر قبول کرتا لیکن جب دل اللہ سے دوری اور بیزاری کے مریض بنے تو اُسے حقیقتیں تلخ لگنے لگتی ہیں۔ جیسے ایک آدمی بیمار ہو جائے تو اُسے وہ کھانا کڑوا لگنے لگتا ہے جو وہ روز کھاتا تھا، اس لیے کہ بیماری نے اس کے منہ کا ذائقہ خراب کر دیا ہوتا ہے۔ دلوں کا عالم بھی یہی ہے کہ جب کوئی اللہ کا در چھوڑ کر غیر اللہ کے در پہ جاتا ہے، جب اطاعت الہی ترک کر کے برائی اپناتا ہے، برائی سوچتا ہے تو اس کے دل میں مرض پیدا ہو جاتا ہے۔ ایسی حالت میں انسان کو حق کڑوا لگنے لگتا ہے اور اللہ کی عظمت کا احساس مفقود ہو جاتا ہے جس کے نتیجے میں شیطان کی القا کی ہوئی باتیں ان بیمار قلوب کے لیے غذا بن جاتی ہیں۔ وہ پہلے ہی مریض ہیں ایک مرض ان پر مزید آ جاتا ہے۔ جس طرح انسانی وجود کی مدافعت کا نظام وجود کا دفاع کرتا ہے، جب یہ نظام کمزور پڑتا

ہے تو ہر بیماری وجود کو پکڑ لیتی ہے۔ اسی طرح اللہ کے بندوں کے لیے شیطانی باتوں کی کوئی حیثیت نہیں ہوتی، اللہ کریم شیطانی القا اور وساوس کو مٹا دیتے ہیں۔

یہ شیطانی باتیں ان لوگوں کے لئے آزمائش بن جاتی ہیں جن کے قلوب سخت ہو چکے ہیں۔ دلوں کا مرض بے یقینی ہوتا ہے کہ یقین ہی ایمان ہے۔ ارشادات نبوت صلی اللہ علیہ وسلم پر یقین ہی سارا ایمان ہے۔ آپ صلی اللہ علیہ وسلم نے ہمیں بتایا کہ اللہ وحدہ لا شریک ہے اس کی ذات و صفات کے بارے میں ہمارے پاس ایک ہی دلیل ہے یعنی محمد رسول اللہ صلی اللہ علیہ وسلم کے ارشادات عالی۔ قرآن اللہ کا کلام ہے یہ بھی آپ صلی اللہ علیہ وسلم نے ہمیں بتایا اور ہمیں عطا فرمایا۔ اسی اعتماد کا نام تو ایمان ہے۔ اس نور یقین کو حاصل کرنے کے لیے ہمیں قلوب کو متوجہ الی اللہ کرنا ہوگا تاکہ جب یہ اللہ کا کلام، اللہ کے نبی صلی اللہ علیہ وسلم کے ارشادات سے تو حق کو قبول کر لے ہر بات کو یقینی سمجھ کر قبول کر لے اور شیطان جو وساوس القا کرنے کی کوشش کرتا ہے اُن وساوس کی دلدل میں قطعاً نہ جائے۔ غیر یقینی باتوں کی طرف نہ جائے۔ اسی لیے اللہ کریم نے قرآن سننے کا بھی طریقہ ارشاد فرما دیا۔ قرآن میں ارشاد ہوتا ہے: **وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا**۔۔۔ (الاعراف: 204) جب قرآن پڑھا جائے تو خاموشی سے سنو۔

قرآن کریم کا دیکھنا بھی عبادت ہے، پڑھنا سنت ہے اور تلاوت ہو رہی ہو تو سننا فرض ہے لیکن اس سے بھی اہم ایک فریضہ ہے کہ صرف ثواب جمع نہ کرتے رہ جائیں بلکہ جو سنا جائے اس کا دل میں تجزیہ کر کے دل نشین کیا جائے۔ محض ثواب سمجھ کر سننا اور اٹھ جانا کافی نہیں۔ ثواب تو یقیناً ہوگا، اللہ تعالیٰ قبول فرمائیں لیکن مقصد صرف ثواب حاصل کرنا نہیں ہے بلکہ مقصد یہ ہے کہ جو تجزیہ ہو رہا ہے اُسے سمجھا جائے اور آئندہ زندگی کا لائحہ عمل اس کے مطابق ترتیب دیا جائے۔ یہ بہت فکر کا مقام ہے آج تو ہم اس معاملے میں بہت سہل پسند ہو چکے ہیں کہ وعظ ہو رہا ہو تو کہتے ہیں کہ چلو پندرہ بیس منٹ سن لیا جائے، پھر کچھ اونگھ لیا، کچھ سولیا پھر وضو کرنے چلے گئے۔

یہ درست نہیں ہے۔ بات یہ ہے کہ اللہ اور اللہ کے رسول صلی اللہ علیہ وسلم کے ارشادات پیش کیے جاتے ہیں تو شیطان کا تو یہ حال ہے کہ وہ انبیاء اور رسولوں کے پیش کرنے پر لوگوں پر اپنی باتیں القا کرنے سے وسوسے ڈالنے سے نہیں چوکتا، تو جب کوئی عام آدمی، ایک عالم یا مفتی بیان کر رہا ہوگا تو شیطان کتنی کوشش کرتا ہوگا! اگر انبیاء کی باتوں میں وہ اپنے وسوسے ڈالنا چاہتا ہے تو پھر ایک عام آدمی یا ماوشما کے ساتھ کیا ہوتا ہوگا۔

یہ سامعین کی ذمہ داری ہے کہ انہیں نور یقین نصیب ہوتا ہے یا جیسے مذہذب آئے تھے ویسے مذہذب چلے گئے۔ اس نور یقین کو حاصل کرنے کے لیے ہمیں اپنے دل کو اللہ کی طرف متوجہ کرنا ہوگا تاکہ دل حق کو قبول کرے اور

شیطانی وسوسوں کی طرف نہ جائے۔ اللہ کی بات کو یقینی سمجھ کر قبول کر لے، غیر یقینی باتوں کی طرف نہ جائے اس لیے کہ شیطان جو باتیں لوگوں پر القا کرتا ہے وہ اُن دلوں کو جن میں بے یقینی کا مرض ہوتا ہے، آزمائش بن جاتی ہیں۔ ارشادات نبی صلی اللہ علیہ وسلم پر یقین ہی سارا ایمان ہے۔ جب اس ایمان میں کمزوری آتی ہے تو یہی دلوں کی بیماری ہے کہ نبی کریم صلی اللہ علیہ وسلم کے ارشادات پر اعتماد کم ہو جاتا ہے اور اپنی ادنیٰ عقل کے تجزیے پر اعتماد زیادہ ہو جاتا ہے۔ عقل اللہ نے عطا کی اور ضرور استعمال کی جائے لیکن ارشاد باری اور قول رسول صلی اللہ علیہ وسلم کے مقابلے میں عقلی تجزیہ تباہ کر دیتا ہے۔

دل میں جب نور ایمان آتا ہے تو دل میں حلم، محبت، بردباری، خیر خواہی، اللہ سے تعلق، نبی صلی اللہ علیہ وسلم کی اطاعت، اللہ کے بندوں پر شفقت جیسے اوصاف پیدا ہو جاتے ہیں۔ جب دل ایمان سے محروم رہتا ہے تو وہ اپنی اکڑ میں آتا ہے پتھر بن جاتا ہے۔ اسے عظمت الہی کا احساس ہوتا ہے نہ محبت پیغمبر صلی اللہ علیہ وسلم نصیب ہوتی ہے نہ ہی لوگوں سے شفقت کرنا چاہتا ہے۔ سب کے حقوق چھیننا چاہتا ہے اور سب کے لیے مصیبت بن جاتا ہے۔ سو فرمایا جن لوگوں کے دلوں میں مرض ہوتا ہے یا جو دل سخت ہو جاتے ہیں اُن کے لیے شیطان کی القا کی ہوئی باتیں ان کے مرض میں اضافے کا باعث بنتی ہیں۔ ایسے لوگ ظالم ہوتے ہیں، ہر کام غلط کرتے ہیں ہر کام غلط انداز میں کرتے ہیں۔ فرمایا: **وَإِنَّ الظَّالِمِينَ لَفِي شِقَاقٍ بَعِيدٍ** اور واقعی (یہ) غلط کار لوگ بڑی مخالفت میں ہیں۔

یہ ظالم پھر اللہ اور اللہ کے رسول صلی اللہ علیہ وسلم کی مخالفت میں بہت دور نکل جاتے ہیں حالانکہ وہ اللہ کی مخلوق ہیں اور یہ مخلوق کتنی باریکی سے تخلیق کی گئی ہے اس کا اندازہ جدید تحقیقات سے کیا جاسکتا ہے۔ اگر غور کیا جائے تو انسان لرز جاتا ہے کہ کس طرح ایک ایک سیل (Cell) کو جوڑا گیا اور اُن میں کیا خصوصیات رکھی گئیں۔ کوئی سیل (Cell) جب اپنی جگہ کام کرنا چھوڑ دیتا ہے تو اچھا بھلا ٹکڑا آدمی دیوار کا سہارا لیتا نظر آتا ہے۔ یہ عظمت الہی کے دلائل ہیں کہ بندہ یا کوئی مخلوق خود کچھ بھی نہیں ہے صرف اللہ کے بنانے اور قائم رکھنے سے ہے۔ جہاں وہ کمزور کر دے وہاں مخلوق کی طاقت جواب دے جاتی ہے۔ انسان کو اللہ نے استعداد دی ہے اور عظمت الہی کو پانے کا مکلف بنایا ہے، اسے چیزیں سمجھنے کا شعور بخشا ہے۔ انسان جو باتیں سنے اس کا تجزیہ کر کے عظمت الہی تک پہنچ سکتا ہے۔ اللہ کی مخلوق کو دیکھ کر انسان اس کے عظیم خالق کی عظمت کو پہچان لیتا ہے جو ان سب کا خالق ہے لیکن اگر دلوں میں خرابی آ

جائے، دل سخت ہو جائیں تو پھر یہ حقائق سمجھ نہیں آتے اور انہیں اہمیت نہیں دی جاتی۔

مومن کا قلب کیفیات حاصل کرتا ہے:

فرمایا: وَلْيَعْلَمَ الَّذِينَ أُوتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ فَتُخْبِتَ لَهُ قُلُوبُهُمْ۔۔۔ اور تاکہ جن لوگوں کو علم عطا ہوا ہے وہ جان لیں کہ یہ (وحی) آپ (صلی اللہ علیہ وسلم) کے پروردگار کی طرف سے سچ ہے تو وہ اس پر ایمان لائیں پھر اُن کے دل اللہ کے آگے عاجزی کریں۔

اللہ کریم فرماتے ہیں کہ جن کو میں نے علم دیا ہے وہ جان لیں، یہ سمجھ لیں، یقین کر لیں کہ وحی الہی، ارشادات نبوی صلی اللہ علیہ وسلم آپ صلی اللہ علیہ وسلم کے پروردگار کی طرف سے حق ہیں۔ یہاں اللہ کریم نے اسم ذات اللہ کی بجائے 'رب' فرمایا ہے یعنی وہ ذات جو سب کی خالق ہے، سب کی پالنے والی ہے، پروان چڑھانے والی ہے یعنی اگر ان چیزوں کا تجزیہ کیا جائے تو دیکھنے والے کو حق نظر آئے گا۔ صرف ایک زبان حق ترجمان یعنی اللہ کے رسول صلی اللہ علیہ وسلم پر جب نور یقین نصیب ہو جاتا ہے تو شیطانی وساوس اور شیطان کی ساری کوششیں پیچھے رہ جاتی ہیں۔ اللہ کریم شیطان کے اوہام کو مٹا دیتے ہیں اور پھر یہ کلام انسان کے رب کی طرف سے ہے جسے اس رب نے ذرہ ذرہ جوڑ کر بنایا۔ ایک انسانی وجود میں دس کھرب Cell ہیں۔ یہ Cell اتنے باریک ہیں کہ اُن کو دیکھنے کے لیے خاص قسم کی خوردبین ہوتی ہے کہ یہ عام قسم کی خوردبین سے بھی نظر نہیں آتے۔ ان Cells کو جوڑ کر اللہ کریم وجود انسانی کے مختلف اعضاء و جوارح تخلیق کرتے ہیں جو اپنا اپنا کام کرتے ہیں۔ ایک مکمل نظام حیات بنایا کہ غذا سے بدن کو تعمیر کرنے کے لیے نظام ہضم بنایا۔ الغرض جس رب نے انسان کو بنایا یہ اسی کا ارشادِ برحق ہے چنانچہ، فَيُؤْمِنُوا بِهِ۔۔۔ اس پر یقین سے جم جاؤ اور فَتُخْبِتَ لَهُ قُلُوبُهُمْ۔۔۔ اپنے دلوں کو اس کے آگے عاجز کر دو، دم مت مارو، دلوں میں اس کو جذب کر لو۔ اُس پر دلوں میں یقین پیدا کرو، اعتماد پیدا کرو۔

ماننے کے دو درجے ہیں۔ ایک درجہ ہے کہ عقل مانتی ہے کہ یہ بات ٹھیک ہے غلط نہیں ہو سکتی لیکن عقل مان کر بھول جاتی ہے۔ دوسرا درجہ ہے دل کے ماننے کا، جب دل مانتا ہے تو اس کا انداز مختلف ہوتا ہے۔ دل جب کسی حقیقت کو مانتا ہے تو اس پر عمل کرتا ہے۔ اگر محض عقل مانتی ہے اور دل نہیں مانتا تو عمل کی اصلاح نہیں ہوتی۔ انسان کلمہ بھی پڑھتا رہتا ہے کہتا رہتا ہے کہ اللہ نے جو فرمایا وہ ٹھیک ہے نبی صلی اللہ علیہ وسلم برحق ہیں، قرآن برحق ہے آخرت میں حساب کتاب ہوگا جب وہاں جائیں گے دیکھی جائے گی۔ اب کس نے دیکھا ہے جب وہاں جائیں گے دیکھ لیں گے، یہ ماننا عقل کا ہوتا ہے جب دل مانتا ہے تو پھر فَتُخْبِتَ لَهُ قُلُوبُهُمْ۔۔۔ دل اس کے سامنے بچھ جاتا ہے اور

ایک ایک حکم پر عمل کرنے کی پوری کوشش کرتا ہے۔ مومن کے دل کو یہ کیفیت نصیب ہو جاتی ہے۔ انسانی کمزوریوں کی وجہ سے اس سے خطا بھی ہو جاتی ہے، کوتاہی اور غلطی بھی سرزد ہو جاتی ہے لیکن اس کی تمنا یہ ہوتی ہے کہ وہ اللہ کو ٹوٹ کر چاہے اور ہر ارشاد عالی پر عمل کرے۔

ہم سب کو اپنا اپنا جائزہ لینا چاہیے اور دیکھنا چاہیے کہ کیا ہماری عقل نے مان رکھا ہے یا دل نے؟ جب دل مانے گا تو پگھل کر اس سانچے میں ڈھل جائے گا اور بندے کا اعمال و کردار اتباع رسالت صلی اللہ علیہ وسلم میں ڈھل جائے گا۔ دل نہیں مانے گا تو عمل نہیں کرے گا۔

ایمان کا معیار:

فرمایا: **وَإِنَّ اللَّهَ لَهَادِ الَّذِينَ آمَنُوا إِلَى صِرَاطٍ مُسْتَقِيمٍ** ﴿۵۴﴾ بے شک اللہ اُن لوگوں کو جو ایمان لائے سیدھے راستے کی طرف ہدایت فرماتے ہیں۔ قرآن کریم نے یہ معیار دے دیا کہ جو ایمان لے آتے ہیں پورے یقین سے مان لیتے ہیں اللہ کریم اُن کی راہنمائی کر دیتے ہیں سیدھے راستے کی طرف، یعنی انہیں توفیق عمل عطا کر دیتے ہیں۔ اُن کی عملی زندگی اسلام کے سانچے میں ڈھل جاتی ہے۔ رب کریم نے ماننے یا نہ ماننے کا معیار بتا دیا تاکہ کوئی اس غلط فہمی میں نہ رہے کہ اس نے مان رکھا ہے۔ اگر مانا ہے تو اس پر عمل کرنا ضروری ہے کہ اللہ کریم ماننے والوں کو بالکل سیدھے راستے کی طرف ہدایت نصیب فرماتے ہیں یعنی عملاً اُن کی اصلاح ہو جاتی ہے۔ ایسا ماننا کہ عملاً اطاعت الہی نہ کرنا، حلال حرام کی پروا نہ کرنا سچ اور جھوٹ میں تمیز نہ کرنا، حق اور باطل کی پروا نہ کرنا، عبادات، فرائض ضائع کرنا اور ساتھ یہ کہنا کہ میں مانتا ہوں یہ دنیا داری کی حد تک تو چل جائے لیکن عند اللہ مقبول نہیں ہے۔ بھلا ایسا ماننا بھی کوئی مانتا ہے!

بزرگوں سے تعلق کا زعم:

لوگ اس بات پر ہی اکتفا کر لیتے ہیں کہ فلاں بزرگ سے میں بیعت ہو گیا، میرا فلاں مولوی صاحب سے تعلق ہے چنانچہ میری نجات ہو گئی میں بچ گیا، یا فلاں دربار یا خانقاہ پر حاضری دے آئے اور معاملہ ختم۔ یاد رکھیں یہ سوائے وہم کے اور کچھ بھی نہیں۔ پیر صاحب سے اگر تعلق ہے اور اس تعلق کی نسبت سے نیکی نصیب ہو جائے تو الحمد للہ اچھا تعلق ہے۔ مولوی صاحب سے تعلق ہے اور اگر اس تعلق کی نسبت سے نیکی پر عمل نصیب ہو جائے تو الحمد للہ۔ جس تعلق سے نیکی پر عمل نصیب نہیں ہوتا وہ تعلق نہ ہونے کے برابر ہے اس کی کوئی حیثیت نہیں۔ اللہ کریم نے یہ معیار دے دیا ہے کہ جو ایمان لاتا ہے اللہ اسے ہدایت دے دیتے ہیں، صراطِ مستقیم پر

چلنے کی توفیق دے دیتے ہیں۔

لوگ ایسے بد بخت ہیں کہ سود لے لیتے ہیں ساتھ یہ دعویٰ بھی ہے کہ ہماری کہیں بیعت ہے، کمال ہے یہ کیا خاک بیعت ہے! سود خور کی کون سی بیعت ہے اور وہ کس بھلائی کی توقع رکھتا ہے! نجانے یہ کس مٹی سے بنے ہیں۔ کیسے مسلمان ہیں ہم اور نے کون سا کلمہ پڑھا ہے، اس کلمے کو کس طرح مانا ہے، یہ کون سا اسلام ہے؟ اور کون سی پیری مریدی ہے، کس سلسلے سے ہیں؟ اگر حرام ہی کھانا ہے تو آزاد ہو کر جو کرنا ہے کرو، چھوڑو سلاسل اور بیعتوں کو کہ اس طرح کی بیعت ہوتی بھی نہیں ہے۔ اس لیے ایسے بندوں کو بیعت سے کوئی فائدہ نہیں پہنچتا۔

کفار کی روش:

فرمایا: وَلَا يَزَالُ الَّذِينَ كَفَرُوا فِي مِرْيَةٍ مِّنْهُ حَتَّى تَأْتِيَهُمُ السَّاعَةُ بَغْتَةً أَوْ يَأْتِيَهُمْ عَذَابٌ يَوْمٍ عَقِيمٍ ﴿٥٥﴾

اور جو لوگ کافر ہیں وہ ہمیشہ اس سے شک میں رہیں گے یہاں تک کہ ان پر اچانک قیامت آجائے یا ان پر بے برکت دن (قیامت کے دن) کا عذاب آپہنچے۔

جو لوگ نور ایمان سے محروم ہیں، کافر ہیں یہ ان کی روش ہے کہ وہ ہمیشہ شک میں ہی مبتلا رہتے ہیں کہ پتا نہیں ایسا ہے یا نہیں۔ پتا نہیں یہ برائی ہے یا نہیں۔ یقین ہوتا تو برائی سے رک جاتا۔ کافر ہمیشہ ایسے سوچتا ہے کہ یہ برائی نہیں ہے بلکہ ایسا تو زمانے میں ہوتا ہی ہے۔ تجارت پر بھی منافع آتا ہے تو سود بھی تو منافع ہے چونکہ منافقین بھی بدترین کافر ہوتے ہیں لہذا ایسی سوچ ان کی ہوتی ہے۔ ان سے پوچھا جائے کہ کتا بھی جانور ہے اور بکرا بھی جانور ہے، دونوں میں کیا فرق ہے؟ فرق یہ ہے کہ اللہ کریم نے کتے کو حرام اور بکرے کو حلال بنایا ہے۔ وہی بکرا اگر بغیر تکبیر پڑھے، بغیر ذبح کیے مر جائے تو حرام ہے۔ بھئی بکرا تو ہے مر گیا تو حرام کیسے ہو گیا؟ اس لیے حرام ہو گیا کہ اس نے اللہ کے نام کے بغیر جان دے دی۔ وہ انسان جو اللہ کے نام کے بغیر جی رہا ہے وہ کیسے حلال رہے گا؟ کیا وہ اللہ کا نام لیتا ہے، اس کی زبان پر اللہ کا نام ہے اس کے دل میں اللہ کا نام بستا ہے۔ کیا اس کے کردار سے پتا چلتا ہے کہ وہ اللہ کا بندہ ہے۔ فرمایا یہ تو کافر کی خصوصیت ہے کہ وہ شک میں رہتا ہے اور زندگی اپنی مرضی سے جیتا ہے، چوری کرے حرام کھائے جو چاہے کرے۔ اگر مومن سود لے لیتا ہے تو اس کا مطلب ہے اس کے ایمان میں اتنی طاقت نہیں جو اسے حرام سے روک دے اور یہ نشانی ایمان کے خلاف جاتی ہے۔ یہ کافر کا حال ہے کہ وہ ہمیشہ

شک میں رہتا ہے اور مرتے دم تک برائی سے نہیں رکتا۔ ایسا رویہ اپناتا ہے کہ شکوک و شبہات میں ہی مبتلا رہتا ہے کہ ایسا ہوگا یا نہیں کہ اچانک اُسے اللہ کا عذاب آ لے، قیامت اچانک قائم ہو جائے۔ کیا پتا کس وقت موت آجائے۔ رسول اللہ صلی اللہ علیہ وسلم کا ارشادِ عالی ہے: مَنْ مَاتَ فَقَدْ قَامَتْ قِيَامَتُهُ (حدیث مرفوع) جو مرتا ہے اس کی ایک طرح سے قیامت قائم ہو جاتی ہے وہ عرصہ قیامت میں داخل ہو جاتا ہے۔ اَوْ يَأْتِيَهُمْ عَذَابُ يَوْمٍ عَقِيمٍ^{۵۵} یا ان پر ایسے دن کا عذاب آپڑے جو بندے کو اجاڑ کر رکھ دیتا ہے۔ عَقِيم سے مراد اس طرح تباہ ہو کہ جس کا کوئی نشان بھی نہ رہے۔

یہ ارشادات باری اس لیے ہیں کہ ہر کوئی اپنا آپ تلاش کرے کہ وہ کس صف میں کھڑا ہے کس مقام پر کھڑا ہے۔ اس کا کھانا پینا حلال ہے یا نہیں لباس، بود و باش اور فکر کیسی ہے۔

حقیقی بادشاہت:

دنیا میں تو ہر کوئی بڑا آدمی بن جاتا ہے، ہر کوئی حکمران بنا ہوا ہے اور یہ بات ایک حد تک درست بھی ہے کہ ہر آدمی کے پاس بادشاہی ہے۔ اپنے وجود پر تو اس کی حکومت ہے، اپنے بیوی بچوں پر تو اس کی حکمرانی ہے۔ کچھ ایسے ہوتے جن کی محلے پر دھاک ہوتی ہے، بعض کی علاقے پر دھاک ہوتی ہے کچھ لوگ ممالک پر حکمران ہوتے ہیں۔ نبی کریم صلی اللہ علیہ وسلم کے ارشادِ عالی کا مفہوم ہے کہ تم میں سے ہر ایک کے پاس اختیار ہے، تم میں سے ہر کوئی حکمران ہے۔ ہر حکمران کو اس کی حکومت کے بارے پوچھا جائے گا۔ دنیا میں تو اللہ نے اختیارات دیے ہیں، حکمرانوں کی حکومت رعایا پر ہے، پیر صاحب کی مریدوں پر، مولوی صاحب کی مقتدیوں پر اور سیاستدان کی اپنی جماعت پر ہے۔ فرمایا، ایک دن آ رہا ہے کہ اَلْمَلِكُ يَوْمَئِذٍ يَلْبَسُ يَحْجُمُ بَيْتَهُمْ۔۔۔ اس روز بادشاہی اللہ ہی کی ہوگی وہ ان میں فیصلہ فرمائیں گے۔ ایک دن آ رہا ہے جب حکومت صرف اللہ کی ہوگی کسی کو اپنے اوپر بھی اختیار نہیں ہوگا تو سب بادشاہتیں ختم ہو جائیں گی۔ سب کے اختیارات سلب ہو جائیں گے اس دن حکم صرف اللہ کا ہوگا۔ پھر وہ مخلوق کے درمیان فیصلے کرے گا۔ سب بے بس اور لاچار ہوں گے اور اُن کے پاس اللہ کا فیصلہ ماننے کے سوا کوئی چارہ نہیں ہوگا اور وہ اس سے سر مو انحراف نہیں کر سکیں گے۔ فرمایا: فَالَّذِينَ آمَنُوا وَعَمِلُوا الصَّالِحَاتِ فِي جَنَّاتِ النَّعِيمِ^{۵۶} پس جو لوگ ایمان لائے اور انہوں نے نیک کام کیے وہ نعمت کے باغوں میں ہوں گے۔

اللہ کریم اس دن جو فیصلے فرمائیں گے وہ بالکل صحیح اور درست ہوں گے کہ جن لوگوں نے نورِ ایمان حاصل کیا، یقین کی دولت حاصل کی اور اس ایمان سے اُن کے اعمال صالح ہو گئے۔ اُن کی عملی زندگی سدھر گئی، وہ اللہ کی نعمتوں میں، جنت کے باغوں اور جنت کی نعمتوں میں ہوں گے۔

اور، وَالَّذِينَ كَفَرُوا وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ ﴿۵۷﴾ جن لوگوں نے کفر کیا ہوگا اور ہماری آیتوں کو جھٹلایا ہوگا تو ان کے لیے ذلت کا عذاب ہوگا۔

جن لوگوں نے نافرمانی کی، کفر اور انکار کیا، یہ کفر اور انکار کیا ہے؟ وَكَذَّبُوا بِآيَاتِنَا۔۔۔ میرے احکام کی تکذیب کی، فَأُولَٰئِكَ لَهُمْ عَذَابٌ مُّهِينٌ ﴿۵۷﴾ ان کے لیے ذلت کا عذاب ہوگا۔

تکذیب بھی دو طرح سے ہے۔ ایک تو یہ ہے کہ اعلان کر دیتا ہے کہ میں مانتا ہی نہیں، یہ بھی کفر ہے۔ ایک انداز یہ ہے کہ انسان ماننے کا اقرار تو کرتا ہے لیکن عمل نہیں کرتا۔ یہ انداز زیادہ خطرناک ہے اور پہلے انداز سے تو شاید کبھی توبہ نصیب ہو سکتی ہے، اس دوسرے انداز سے تو کوئی توبہ بھی نہیں کرتا کیونکہ اسے مسلمانی سمجھ کر بیٹھ جاتا ہے۔ جن لوگوں نے اللہ کے احکامات کی تکذیب کی اُن کے لیے ذلت کا عذاب ہوگا، جو نہ صرف تباہ کر دینے والا ہوگا بلکہ رسوا بھی کرے گا۔

اللہ کریم صحیح شعور عطا فرمائیں ایمان نصیب فرمائیں اور ایسا مضبوط ایمان ہو جس پر توفیقِ عمل نصیب ہو اور اپنی اور اپنے نبی صلی اللہ علیہ وسلم کی ناشکری سے اپنی پناہ میں رکھیں۔

سورۃ الحج رکوع 8 آیات 58 تا 64

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَالَّذِينَ هَاجَرُوا فِي سَبِيلِ اللّٰهِ ثُمَّ قُتِلُوا أَوْ مَاتُوا لَيَرْزُقَنَّهُمُ اللّٰهُ
رِزْقًا حَسَنًا ۚ وَإِنَّ اللّٰهَ لَهُوَ خَيْرُ الرَّزَاقِينَ ﴿٥٨﴾ لَيُدْخِلَنَّهُمْ مُّدْخَلًا
يَرْضَوْنَ ۚ وَإِنَّ اللّٰهَ لَعَلِيمٌ حَلِيمٌ ﴿٥٩﴾ ذَلِكَ ۚ وَمَنْ عَاقَبْ بِمِثْلِ مَا
عُوقِبَ بِهِ ثُمَّ بُغِيَ عَلَيْهِ لَيَنْصُرَنَّهُ اللّٰهُ ۚ إِنَّ اللّٰهَ لَعَفُوٌّ غَفُورٌ ﴿٦٠﴾ ذَلِكَ
بِأَنَّ اللّٰهَ يُوَجِّجُ اللَّيْلَ فِي النَّهَارِ وَيُوجِّجُ النَّهَارَ فِي اللَّيْلِ وَأَنَّ اللّٰهَ سَمِيعٌ
بَصِيرٌ ﴿٦١﴾ ذَلِكَ بِأَنَّ اللّٰهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ
وَأَنَّ اللّٰهَ هُوَ الْعَلِيُّ الْكَبِيرُ ﴿٦٢﴾ أَلَمْ تَرَ أَنَّ اللّٰهَ أَنْزَلَ مِنَ السَّمَاءِ
مَاءً فَتُصْبِحُ الْأَرْضُ مُخْضَرَّةً ۚ إِنَّ اللّٰهَ لَطِيفٌ خَبِيرٌ ﴿٦٣﴾ لَهُ مَا فِي
السَّمٰوٰتِ وَمَا فِي الْأَرْضِ ۚ وَإِنَّ اللّٰهَ لَهُوَ الْغَنِيُّ الْحَمِيدُ ﴿٦٤﴾

اور جن لوگوں نے اللہ کی راہ میں اپنا وطن چھوڑا پھر وہ (کفر کے مقابل) قتل کیے گئے یا مر گئے تو ان کو اللہ ضرور بہترین روزی دیں گے اور بے شک اللہ سب سے بہتر رزق دینے والے ہیں ﴿۵۸﴾ وہ (اللہ) ان کو ضرور ایسی جگہ داخل فرمائیں گے جس کو وہ (بہت ہی) پسند کریں گے اور بے شک اللہ جاننے والے نہایت بردبار ہیں ﴿۵۹﴾ یہ بات ہو چکی اور جو شخص (دشمن کو) اتنی ہی ایذا دے جتنی ایذا اُس کو دی گئی پھر اس پر زیادتی کی جائے تو اللہ کی ضرور مدد فرمائیں گے بے شک اللہ بڑے معاف کرنے والے بخشنے والے ہیں ﴿۶۰﴾ یہ اس لیے کہ اللہ رات (کے اوقات) کو دن میں داخل فرما دیتے ہیں اور دن کو رات میں داخل فرماتے

ہیں۔ اور یہ کہ اللہ خوب سننے والے، دیکھنے والے ہیں ﴿۶۱﴾ یہ (نصرت) اس لیے کہ اللہ ہی برحق ہیں اور یہ کہ جس چیز کو یہ (کافر) اس (اللہ) کے سوا پکارتے ہیں وہ باطل ہے اور یہ کہ اللہ ہی عالی شان (اور) سب سے بڑے ہیں ﴿۶۲﴾ کیا تم نہیں دیکھتے کہ اللہ نے آسمان سے پانی برسا یا پھر (جس سے) زمین سرسبز ہو گئی بے شک اللہ باریک بین خبر رکھنے والے ہیں ﴿۶۳﴾ اُسی کا ہے جو کچھ آسمانوں میں ہے اور جو کچھ زمین میں ہے اور بے شک اللہ ہی بے نیاز، قابلِ ستائش ہیں ﴿۶۴﴾

تفسیر و معارف

ہجرت کیا ہے؟

فرمایا: وَالَّذِينَ هَاجَرُوا فِي سَبِيلِ اللَّهِ۔۔۔ اور جن لوگوں نے اللہ کی راہ میں اپنا وطن چھوڑا انسان اللہ کی بہترین مخلوق ہے، اشرف المخلوقات ہے۔ انسان جب دنیا میں رہتا ہے تو دنیوی ضرورتوں کے ساتھ رہتا ہے جن کی تکمیل کے لیے اُسے دنیوی مال و اسباب کی بھی ضرورت ہے۔ انسان چونکہ اللہ کی بہترین تخلیق ہے لہذا اللہ کریم نے اس کے جینے کے، رہنے سہنے کے، کمانے کھانے کے کچھ اصول اور ضابطے بنا دیے۔ وہ باقی جانداروں کی طرح نہیں ہے کہ جہاں جومل گیا کھا لیا جہاں پڑ گئے، سو گئے۔ خالق کائنات نے، انسان کے خالق نے جس نے اسے شرفِ انسانیت بخشا، انسانی عظمت عطا کی، اسی نے اس کے لیے ضابطے بھی مقرر فرمائے۔ انہی ضابطوں کا نام دین ہے اور مزے کی بات یہ ہے کہ یہ ضابطے روزمرہ کی ضروریات سے الگ نہیں ہیں بلکہ انہی میں معیار مقرر کر دیا گیا۔ یہ ضابطہ عطا کیا کہ دولت جائز ذرائع سے کمائی جائے نہ کسی سے دھوکا کیا جائے نہ چھینی جائے اور نہ چوری کی جائے۔ جتنی حیثیت کسی کی ہو وہ اس کے مطابق گزر بسر کرے، اچھا لباس پہنے، اچھا کھانے کھائے اچھا گھر بنائے لیکن یہ سب کچھ جائز وسائل سے کرے۔ معاشرے کی پاکیزگی کے لیے شادی کرے، گھر بسائے اولاد کی پرورش اور تربیت کرے انہیں تعلیم سے آراستہ کرے۔ یہ ساری چیزیں ایک معیار اور ایک ضابطے میں ڈھال کر اسے دی گئی ہیں۔ اس سب کی پابندی وہ کیوں کرے گا؟ اس کی ایک بنیادی وجہ ہے کہ اسے اپنے مالک کی معرفت کی استعداد بھی دی گئی ہے۔ انسان کے لیے ضروری ہے کہ وہ اپنے خالق و مالک کو اپنی حیثیت کے مطابق پہچانے اور اس کی عظمت کے مطابق اس کی اطاعت کرے۔ اعمال و کردار کی بنیاد عقیدہ ہے جب عقیدے میں کمزوری آتی ہے،

یقین میں کمزوری آتی ہے تو وہ اعمال کو متاثر کرتی ہے اور اعمال میں بگاڑ آنا شروع ہو جاتا ہے۔ ضابطے چھوٹنے لگتے ہیں۔ عقیدے کے بعد عبادات کا درجہ ہے اور عبادات کا حاصل یہ ہے کہ ہر بار اللہ کی بارگاہ میں حاضر ہو کر اپنے یقین کو مزید تازہ کرے، اسے مزید تازگی بخشے اور اس کا ایمان مزید مضبوط ہو، اس میں کمزوری نہ آئے۔ جب ایمان مضبوط ہوتا ہے اور دنیا میں ایسے حالات پیدا ہو جاتے ہیں کہ دینی عقائد و نظریات اور اعمال پر اس معاشرے میں عمل کرنا مشکل ہو جاتا ہے تو پھر ایمان کا تقاضا یہ ہے کہ وہ معاشرہ چھوڑ دیا جائے لیکن اپنا کردار تبدیل نہ کیا جائے۔ جس کا یقین محکم اور ایمان مضبوط ہوتا ہے وہ بے دین معاشرے کو چھوڑ دیتے ہیں اپنے کردار کو نہیں بدلتے اور اسی عمل کو اللہ کریم نے ہجرت فرمایا ہے۔ فرمایا: **وَالَّذِينَ هَاجَرُوا فِي سَبِيلِ اللَّهِ**۔۔۔ فرمایا، کیسے عجیب لوگ تھے کہ جب اللہ کے دیے ہوئے اصول و ضوابط کے مطابق اس معاشرے میں زندگی گزارنا دشوار ہو گیا تو انہوں نے اصول نہیں چھوڑے بلکہ وہ معاشرہ چھوڑ دیا۔ انہوں نے وہ شہر چھوڑ دیا، اپنے گھر چھوڑ دیے، جائیدادیں چھوڑ دیں، مال و منال چھوڑ دیا۔ یہاں تک کہ رشتہ دار، دوست احباب بھی چھوڑ دیے لیکن اللہ کے بنائے ہوئے ضابطوں کو چھوڑنا گوارا نہ کیا۔ یہ اُن کے ایمان اور یقین کا کمال تھا۔

ہجرت پر بہترین انعامات:

ایسا بھی نہیں ہوا کہ یہ لوگ اس معاشرے کو ترک کر کے کہیں آرام کی زندگی بسر کرنے لگ گئے بلکہ کفر نے اُن کا تعاقب کیا۔ **ثُمَّ قُتِلُوا أَوْ مَاتُوا**۔۔۔ پھر وہ (کفر کے مقابل) قتل کیے گئے یا مر گئے۔ کفار و مشرکین نے اُن کے پیچھے جا کر اُن پر حملے کیے اور اُن کی جانیں لیں۔ کچھ ایسے بھی تھے جن کا وقت پورا ہو گیا اور یوں اپنے گھروں جائیدادوں اور رشتہ داروں سے دور پردیس میں انہیں موت آگئی۔ ان لوگوں نے ایمان پر استقامت دکھائی اور اپنی دنیا کو قربان کر دیا، گھر بار رشتے ناتے سب کچھ چھوڑ دیا پھر بھی اُن پر جنگیں مسلط کی گئیں۔ انہوں نے جہاد کیے، مقابلہ کیا شہید ہوئے یا طبعی موت سے ہمکنار ہوئے تو بظاہر دنیوی اعتبار سے تو یہ نظر آتا ہے کہ وہ خسارے میں رہے کہ اُن کے پاس تو کچھ نہ بچا۔ فرمایا، نہیں ایسی بات نہیں ہے بلکہ، **لَيَرْزُقَنَّهُمُ اللَّهُ رِزْقًا حَسَنًا**۔۔۔ ان کو اللہ ضرور بہترین روزی دیں گے، اللہ انہیں اعلیٰ اور بے پناہ رزق عطا کریں گے۔ دنیا کے رزق کا کیا ہے وہ تو جتنا کسی کے نصیب میں ہے اتنا ہی کھا سکتا ہے۔ دنیا کی مال و دولت اگر بے پناہ بھی نصیب ہو جائے، وہ کھربوں کا مالک ہو جائے تو کیا مرنے پر ایک پائی بھی اس کے پاس رہ جاتی ہے؟ وہ عالیشان مکان، اور شاندار محل جو آسائش کے لیے بنائے کیا ان میں سدا رہ سکے؟ جائیدادیں، جاگیریں کیا کسی کے ساتھ جاتی ہیں؟ نہیں بلکہ دم نکلتے ہی سارا مال ورثا کا ہو جاتا ہے

ان کی تو ملکیت بھی نہیں رہتی۔ دم نکلتے ہی ساری جائیداد ساری دولت دوسروں کی ہو جاتی ہے اور آخرت میں بھی کسی دکھ کا مداوا نہیں بنتی بلکہ یہ سب سے بڑا دکھ دیتی ہے۔ جب موت قریب آتی ہے اور آثار ظاہر ہونے لگتے ہیں تو ایسے شخص کو دکھ ہوتا ہے کہ اس کی دنیوی متاع اس کے ہاتھ سے نکل رہی ہے۔ جو لوگ ایمان و یقین پر قائم رہے اور اس راہ میں اپنا سب کچھ قربان کر دیا اللہ کریم انہیں وہ رزق عطا فرمائیں گے جس میں حسن ہی حسن ہوگا۔ جسے کھا کر کسی کو کوئی بیماری نہیں ہوتی جس سے کوئی خرابی نہیں ہوتی اور نہ ہی فضلہ بنتا ہے۔ جبکہ دنیا میں جو رزق ملتا ہے اس کے کھانے سے بیمار بھی پڑ سکتے ہیں، مر بھی سکتے ہیں اور اگر صحت مند بھی رہیں تو اسی سے جہاں وجود پرورش پاتا ہے، خون بنتا ہے وہاں اسی سے فضلہ اور غلاظتیں بھی بنتی ہیں۔

اللہ کریم ہجرت کرنے والوں سے رزق حسنہ کا وعدہ فرما رہے ہیں کہ کوئی یہ نہ سوچے کہ وہ لوگ اپنا گھر بار چھوڑ کر دنیا سے چلے گئے شاید خوار ہو گئے۔ ہرگز نہیں حقیقی زندگی تو آخرت کی زندگی ہے۔ موت زندگی کا خاتمہ نہیں ہے بلکہ صرف اس فانی زندگی کا خاتمہ ہے اور ایک دائمی زندگی کی ابتدا ہے۔ دنیا کا رزق اس فانی حیات کے لیے ہے اور وہاں کا رزق اُن لوگوں کو نصیب ہوگا جنہوں نے آخرت کے لیے، حصول آخرت کے لیے قربانیاں دیں۔ قرآن کریم کے مثالی مسلمان صحابہ کرام رضوان اللہ اجمعین ہیں۔ کیا خوش نصیب لوگ تھے! عرب کے جس معاشرے سے اُن کا تعلق تھا اس میں تو ایک ایک لقمے پر قتل کیے جاتے تھے، پیسے کی پوجا کی جاتی اور پیسہ پیسہ جمع کرنے میں لگن رہتے لیکن یہ کتنی عجیب بات ہے کہ جب انہوں نے نبی کریم صلی اللہ علیہ وسلم کا دامن رحمت تھام لیا تو پھر اس مضبوطی سے تھاما کہ پھر ایسے ہو گئے کہ کائنات چھوٹی ہے تو چھوٹ جائے لیکن دامن پیغمبر صلی اللہ علیہ وسلم نہیں چھوڑا۔ بڑی محنت سے جو جائیدادیں بنائی تھیں، چھوڑ دیں، گھر چھوڑ دیے، رشتے ناتے توڑ دیے، دوست احباب چھوڑ دیے، وطن چھوڑ دیا لیکن دامن رسالت صلی اللہ علیہ وسلم نہیں چھوڑا۔ وہاں بھی دشمن نے دفاعی جنگ پر مجبور کیا تو شمشیر بکف مقابلے پر آ گئے، جانیں دیں شہید ہوئے اور دائمی حیات پا گئے۔ فرمایا، وہاں اللہ کریم انہیں بہت خوبصورت رزق عطا فرمائیں گے۔ رِزْقًا حَسَنًا۔۔۔ ایسی روزی جس میں ہر طرف سے خوبصورت اور حُسن ہے، بھلائی ہے۔ اس میں کوئی کمزوری، خامی یا خرابی نہیں ہے کہ **وَإِنَّ اللَّهَ لَهُوَ خَيْرُ الرَّزَاقِينَ** اور یقیناً اللہ ہی بہترین رزق دینے والے ہیں۔ یہ عنایات صرف برزخ تک ہی نہیں کہ صرف برزخ کے رزق پر ہی اکتفا ہے۔ برزخ پر دے کو کہتے ہیں کہ ایک پردہ ہے جو آخرت اور دنیا کے درمیان ہے۔ موت سے قیام قیامت تک کا درمیانی وقفہ، برزخ میں ہے۔ روزِ اول سے آج تک جتنے لوگ دنیا سے گزرے ہیں وہ اسی برزخ میں مقیم ہیں۔ قیامت کے دن سب میدانِ حشر میں حاضر

ہوں گے اور پھر جنت یا جہنم کا فیصلہ ہوگا۔ اللہ نے اپنے ان بندوں کے لیے برزخ میں تو رزق کا انتظام کر دیا ہے اور انہیں بہترین رزق عطا فرما دیا ہے لیکن اس پر بس نہیں کیا۔ اللہ بہترین رزق دینے والے ہیں۔ سب سے اعلیٰ بے مثل و بے مثال رزق دینے والے ہیں چنانچہ، لَيُدْخِلَنَّهُمْ مُّدْخَلًا يَّزُودُهُ۔۔۔ اللہ ان کو ضرور ایسی جگہ داخل فرمائیں گے جس کو وہ بہت پسند کریں گے یعنی اللہ کریم انہیں ایسے گھروں میں داخل فرمائیں گے جن میں داخل ہونے پر یہ لوگ بہت خوش ہوں گے، بہت راضی ہوں گے۔ اُن کی ساری تھکان اتر جائے گی اور گھر قربان کرنے کا صلہ مل جائے گا۔ انہوں نے تو دنیا کے فانی، عارضی کچے مکان قربان کیے تھے وہاں انہیں دائمی، ابدی اور بہترین گھر اللہ کی جنت میں مل جائیں گے۔ اللہ کریم اُن کو ایسی جگہ میں داخل فرمائیں گے جسے وہ بہت ہی زیادہ پسند کریں گے اور خوش ہوں گے۔

اللہ کریم کی شانِ حلیمی:

فرمایا: وَإِنَّ اللَّهَ لَعَلِيمٌ حَلِيمٌ ﴿۵۹﴾ اور بے شک اللہ کریم جاننے والے نہایت بردبار ہیں۔

اللہ کریم ہر چیز کو ہر وقت جانتے ہیں لیکن وہ بے حد حلیم ہیں، بے حد بردبار ہیں۔ وہ انسانوں سے درگزر فرماتے رہتے ہیں اور چھوٹی چھوٹی غلطیوں پر گرفت نہیں فرماتے۔ انسان تو بہ کرے تو اس کی خطائیں معاف فرما دیتے ہیں۔ آج اگر مخلوق کا کردار دیکھا جائے اور پھر اگر بحیثیت مسلمان ہم اپنا کردار دیکھیں تو عجیب تر ہے کیونکہ ہم نے ان لوگوں کا کردار اپنا لیا ہے جو دین کا انکار کر کے کافر ٹھہرے ہیں۔

یہ اللہ کریم کا حلیم ہے کہ سب کو برداشت کر رہا ہے۔ سب مخلوق کو روزی دے رہا ہے، مہلت دے رکھی ہے اور دین کی آواز سب تک پہنچا رہا ہے۔ ہر فرد تک دعوتِ حق پہنچ رہی ہے پھر جو قبول کر لے اس کی بخشش فرما دیتا ہے، معاف فرما دیتا ہے۔ اللہ ہر چیز کو، ہر بات کو جانتا ہے لیکن وہ درگزر فرماتا رہتا ہے برداشت کرتا رہتا ہے اس لیے کہ اس کی شانِ حلیمی بھی اس کی ذات کی طرح بے مثل ہے بے مثال ہے۔ فرمایا ذَلِكْ۔۔۔ یہ باتیں طے ہو چکی ہیں اور تاریخِ انسانی پر نظر ڈالی جائے تو دیکھا جاسکتا ہے کہ اللہ کریم درگزر فرماتے رہتے ہیں۔ اب اگر کوئی زبردستی ہاتھ چھڑا کر آگ میں گرنا چاہے تو اس کی اپنی مرضی۔

ایک طے شدہ نظام:

فرمایا: ذَلِكْ۔۔۔ یہ باتیں طے ہو چکیں کہ برائی اللہ کی ناراضی کا سبب بن کر جہنم میں لے جائے گی اور نیکی اللہ کی رضا کا سبب بن کر جنت میں لے جائے گی۔ یہ طے ہو چکا، اب کسی کے لیے اسے بدلا نہیں جائے گا۔ یہ نہیں ہو

سکتا کہ کوئی برائی کر کے جنت میں چلا جائے یا نیکی کر کے جہنم میں چلا جائے۔ یہ طے شدہ بات ہے، اگر دیکھا جائے تو دین کے مطابق زندگی گزارنا آسان ہے۔ سچ بولنا آسان ہے، دیانت داری سے کام کرنا آسان ہے۔ اللہ کی بارگاہ میں فرائض و عبادات پورے کرنا آسان ہے جبکہ دوزخ میں لے جانے والے سارے ہی کام مشکل ہیں۔ چوری، بدکاری، جھوٹ، دھوکا، چھینا جھپٹی سب مشکل کام ہیں۔ بتوں کی پوجا مشکل ترین کام ہے۔ انسان ایک بے جان پتھر کے آگے سجدے کرے یا انسان جانوروں کے سامنے سجدے کرے تو انسانیت کی تذلیل ہے۔ جہنم کا راستہ انتہائی مشکل ہے اور لوگ بہت مشقت کر کے وہاں پہنچتے ہیں، بڑا زور لگا کر اور محنت کر کے جہنم جاتے ہیں جبکہ جنت کا راستہ بڑا آسان ہے۔ یہ باتیں پہلے طے ہو چکیں۔ انسان کو مکلف بنایا اور اسے عقل و شعور عطا کیا۔ اس کے سامنے نیکی اور بدی کھول کر رکھ دی جیسا کہ ارشاد باری ہے: **زَاۤنَاۡہَدٰیۡنَہُ السَّبِیۡلَ اِمَّا شَاۡکِرًا وَّ اِمَّا کَفُوۡرًا** (الدھر: 3) اسے توفیق عمل عطا کر دی۔ اب اس توفیق کو وہ نیکی پر خرچ کرتا ہے یا برائی پر اس کا فیصلہ اُسے کرنے کا اختیار دیا گیا ہے اور اس کا جواب اُسے دینا پڑے گا۔ فرمایا: **وَمَنْ عَاقَبْ بِمِثْلِ مَا عُوۡقِبَ بِہٖ۔۔۔** اور جو شخص (دشمن کو) ایذا دے تو اتنی ہی دے جتنی اس کو دی گئی۔ واللہ اعلم

یعنی زیادتی کرنے والے کو اتنی سزا دی جاسکتی ہے جتنی اس نے زیادتی کی۔ کیسا خوبصورت دین ہے اور کیسے خوبصورت نظریات ہیں، کفار و مشرکین نے اگر اللہ کے بندوں کے ساتھ زیادتی کی تو انہیں بھی حق ہے کہ جتنی زیادتی انہوں نے کی یہ بھی اتنی ہی کر سکتے ہیں اس سے زیادہ نہیں۔ صحابہ کرام رضوان اللہ اجمعین نے تو اتنی بھی نہیں کی۔ مشرکین مکہ نے مکی دور میں مسلمانوں پر کتنے مظالم ڈھائے انہیں گھروں سے نکالا اور پھر مکہ سے مدینہ پر حملہ آور ہوتے رہے، بدر میں صحابہ کرامؓ کو شہید کیا، اُحد میں ستر صحابہؓ کو شہید کیا لیکن اس کے باوجود جب مکہ فتح ہوا تو صحابہ کرامؓ نے کسی کو گھر سے نہیں نکالا حالانکہ یہ نکال سکتے تھے، انہیں حق تھا لیکن انہوں نے درگزر کر دیا۔ فتح مکہ کے موقع پر کسی کو نہ گھر سے نکالا گیا نہ بدلے میں قتل کیا گیا۔

نبی کریم صلی اللہ علیہ وسلم نے فرمایا: **قَالَ لَا تَثْرِیۡبَ عَلَیۡکُمُ الۡیَوْمَ۔۔۔** (یوسف: 92) آج تم پر کوئی عتاب اور ملامت نہیں اذہبوا فانتہم الطلقاء جاؤ تم سب آزاد ہو۔ (زاد المعاد و سیرہ ابن ہشام و زرقانی) آپ صلی اللہ علیہ وسلم نے سب کو معاف کر دیا۔

جنگ اور جہاد میں فرق:

یہ فرق ہے جنگ اور جہاد میں جو یہاں واضح کر دیا گیا۔ جہاد ہوتا ہے اپنی ذات اپنے حقوق اور اپنے

نظریات کے تحفظ کے لیے، ان کے دفاع کے لیے۔ اگر کوئی آپ کے حقوق میں مداخلت کرتا ہے، نظریات میں مداخلت کرتا ہے تو اس کے لیے جہاد کیا جاتا ہے۔ جنگ دشمن کو کمزور کرنے کے لیے ہوتی ہے کہ اُسے معاشی اور اخلاقی طور پر تباہ کر دیا جائے، اُسے ایسا تباہ کیا جائے کہ وہ دوبارہ سر نہ اٹھا سکے۔ فرمایا، اسلام میں جنگ نہیں ہے، جہاد ہے۔ جتنی کسی نے زیادتی کی ہے اتنی سزا اسے دی جائے، زیادہ نہیں۔ جنگ میں کیوں اس شدت سے دشمن کو تباہ کیا جاتا ہے، اس لیے کہ حملہ کرنے والے کو یہ خطرہ رہتا ہے کہ یہ پھر سر اٹھائیں گے پھر بغاوت کر دیں گے۔ فرمایا: **ثُمَّ يُعْجَبُ عَلَيْهِ لِيَنْصُرَنَّهُ اللَّهُ**۔۔۔ اگر یہ پھر بغاوت کر دیں تو اللہ مومنوں کی مدد کے لیے موجود ہے۔ جس نے پہلے مدد کی وہ پھر مدد کرے گا۔ یعنی جہاد دشمن کو بھی تباہ نہیں کرتا اس کے حقوق پا مال نہیں کرتا، اس کی آبرو، اس کا مال نہیں لوٹتا بلکہ دشمن کو بھی سدھرنے کا موقع دیتا ہے، سنبھلنے کا موقع دیتا ہے۔ جنگ دشمن کو تباہ کرنے کے لیے ہوتی ہے تاکہ آئندہ کبھی اس سے خطرہ نہ رہے۔ جہاد میں نصرف الہیہ ساتھ ہوتی ہے اور اللہ کریم فرماتے ہیں کہ اگر برائی کی طاقت پھر بغاوت کرے گی، پھر حملہ آور ہوگی تو اللہ کریم مومنوں کی مدد کر دیں گے۔ جس نے پہلے فتح دی پھر فتح دیں گے۔ **إِنَّ اللَّهَ لَعَفُوٌّ غَفُورٌ** ۹۰ یقیناً اللہ بڑے معاف کرنے والے اور بخشنے والے ہیں۔ اتنے کریم ہیں کہ اگر کوئی شخص جو زندگی بھر کفر اور شرک کرتا رہا وہ بھی خلوص سے توبہ کر لے تو ساری زندگی کی لغزشیں معاف کر دیتے ہیں۔ جو برائی پر جے ہوئے ہیں، عقیدے کی خرابی پر جے ہوئے ہیں، کردار کی خرابی پر جے ہوئے ہیں وہ کیوں نہیں سوچتے اور اللہ سے معافی نہیں مانگتے؟ وہ کیوں حق اختیار نہیں کرتے جبکہ اللہ کی بخشش ہمہ وقت موجود ہے۔

شب و روز کا نظام:

فرمایا: **ذَلِكَ بِأَنَّ اللَّهَ يُوَلِّجُ اللَّيْلَ فِي النَّهَارِ وَيُوَلِّجُ النَّهَارَ فِي اللَّيْلِ**۔۔۔ یہ اس لیے کہ اللہ رات (کے اوقات) کو دن میں داخل فرما دیتے ہیں اور دن کو رات میں داخل فرماتے ہیں۔ فرمایا نظام کائنات کو دیکھو کس تسلسل سے رات اور دن آ جا رہے ہیں۔ ایک وقت آتا ہے کہ دن کے اوقات کو کاٹ کر رات میں ملانا شروع کر دیتا ہے، رات بڑھنے لگتی ہے اور دن کم ہونے لگتا ہے۔ پھر وقت آتا ہے کہ دن بڑھنے لگتا ہے رات کم ہونے لگتی ہے۔ یقیناً وہ اللہ ہے جس نے یہ کائنات بنائی ہے۔ جو اس نظام کا خالق اور مالک ہے اس نے اسے ایسا بنادیا ہے کہ رات بڑھنے لگتی ہے اور دن رات میں شامل ہونے لگ جاتا ہے۔ پھر دن بڑھنے لگ جاتا ہے اور رات کم ہونے لگ جاتی ہے۔ کیا کوئی اس نظام میں مداخلت کر سکتا ہے؟ آج تک کوئی اس کو روک سکا ہے، یا تبدیل کر سکا ہے؟ آج تک کوئی اس کے اوقات میں مداخلت کر سکا ہے؟ یہ تو ایسی مثال ہے جو ہر بندے کے سامنے ہے۔ اسی طرح قدرت باری کے نظام ازل

حقیقت ہیں جن میں مخلوق ہرگز مداخلت نہیں کر سکتی خواہ کسی کے پاس کتنی طاقت آجائے، حکومت و اختیارات آجائیں۔ جو نظام اللہ نے بنایا ہے جیسے بنایا ہے ویسے ہی چلتا ہے اور چلتا رہے گا۔ اسی ایک بات سے عظمت الہی کا اندازہ لگایا جاسکتا ہے۔

نظام کائنات اللہ کے حکم پر چلتا ہے:

یہ نظام شب و روز کا تسلسل اور کسی کا اس میں مدخل نہ ہو سکر اس بات کی دلیل ہے کہ احکام الہی میں، نظام الہی میں شاہ ہو یا گدا۔ کوئی مداخلت نہیں کر سکتا۔ نظام کائنات اللہ کے بنائے ہوئے طریقوں پر چلتا ہے۔ جو لوگ اللہ کا در چھوڑ کر دوسروں سے امیدیں وابستہ کر لیتے ہیں وہ اللہ کے نظام میں کچھ دخل نہیں دے سکتے۔ وَأَنَّ اللَّهَ سَمِيعٌ بَصِيرٌ ۝۱۱ اللہ خوب سننے والے، دیکھنے والے ہیں۔ یقیناً اللہ کریم ہر بات، ہر آواز کو سنتے ہیں اور ہر شے کو ذاتی طور پر دیکھتے ہیں۔ ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ ۝۱۲ یہ (نصرت) اس لیے کہ اللہ ہی برحق ہیں اور یہ کہ جس چیز کو یہ (کافر) اس (اللہ) کے سوا پکارتے ہیں وہ باطل ہے اور یہ کہ اللہ ہی عالی شان (اور) سب سے بڑے ہیں۔ یہ اس بات کی دلیل ہے کہ نظام کائنات پر اس مالک حقیقی کا حکم چلتا ہے اور کسی دوسرے کو اس میں مداخلت کی اجازت نہیں ہے۔ یہ اس بات پر دلیل ہے کہ بِأَنَّ اللَّهَ هُوَ الْحَقُّ --- اللہ حق ہے سو اللہ کو مانو، اللہ کو پکارو۔ اللہ کی عبادت کرو۔ اللہ ہی سے مدد مانگو جو ضرورت ہے اس کی بارگاہ میں پیش کرو۔ اللہ کو ویسا مانو جیسا اس کا نبی صلی اللہ علیہ وسلم منواتا ہے اس لیے کہ وہی حق ہے۔ وَأَنَّ مَا يَدْعُونَ مِنْ دُونِهِ --- اور اللہ کو چھوڑ کر جن سے تم امیدیں وابستہ کرتے ہو هُوَ الْبَاطِلُ --- وہ سب باطل ہیں۔ سو اپنی امیدیں اس ذات بے ہمتا سے وابستہ کر لو۔

اب خرابی کہاں پیدا ہوتی ہے اور ایمان میں کمی کیسے واقع ہوتی ہے؟ جب ہم عظمت الہی سے بھٹک کر غیر اللہ سے امیدیں باندھ لیتے ہیں کہ فلاں مجھے دولت دے گا، فلاں مجھے صحت دے گا، فلاں میری مرادیں پوری کرے گا۔ فرمایا کوئی کچھ نہیں کر سکتا۔ یہ سب اللہ کے اپنے کام میں اور اللہ کے علاوہ جن سے بھی امیدیں وابستہ کی جائیں وہ باطل ہیں۔ تمام انبیاء علیہم الصلوٰۃ والسلام نے توحید کی تائید کی اور نبی کریم صلی اللہ علیہ وسلم نے قیامت تک آنے والے انسانوں کو خالص توحید کی تاکید فرمائی اور اللہ کا تعارف بھی عطا فرمایا۔ اللہ کریم کی ذات اور صفات کے بارے میں نبی کریم صلی اللہ علیہ وسلم نے آگاہ فرمایا اور اللہ کا کلام بھی ہمیں عطا فرمایا۔ قرآن کریم فرماتا ہے: وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ۖ (النجم: 4) اور (آپ صلی اللہ علیہ وسلم) نہ خواہش نفس سے منہ سے بات

نکالتے ہیں ان کا ارشاد تو وحی ہے جو ان کی طرف بھیجی جاتی ہے اور یہ بھی کہ مَنْ يُطِيعِ الرَّسُولَ فَقَدْ أَطَاعَ اللَّهَ (النساء: 80) جس نے نبی کریم صلی اللہ علیہ وسلم کی بات مانی اس نے اللہ کی بات مانی کیونکہ آپ صلی اللہ علیہ وسلم اللہ کی وحی کے بغیر کچھ ارشاد نہیں فرماتے۔ اللہ کے نیک بندے وہ ہوتے ہیں جو اللہ کی طرف بلا تے ہیں۔ جو بندہ اپنی خدائی کا دعویدار بن بیٹھے اور لوگوں کو اللہ اور اللہ کے رسول صلی اللہ علیہ وسلم کی راہ کی بجائے اپنی طرف بلانا شروع کر دے وہ باطل ہے۔ لوگوں کو بھی پہچاننا چاہیے کہ جو شخص انہیں دعوت دے رہا ہے کیا وہ انہیں عظمت الہی کی طرف بلا رہا ہے یا نام اللہ کا لے کر اپنی بڑائی کی طرف بلا رہا ہے کہ میرے ساتھ آؤ گے تو بہت کچھ پالو گے، میری اطاعت کرو گے تو یہ مل جائے گا وغیرہ۔ هُوَ الْبَاطِلُ۔۔۔ یہ سب باطل ہے اور وَاَنَّ اللَّهَ هُوَ الْعَلِيُّ الْكَبِيرُ ﴿۶۳﴾ اللہ ہی عالی شان سب سے بڑے ہیں۔ اللہ کی شان سب سے عالی ہے، سب سے بڑا، اُس جیسا کوئی دوسرا نہیں۔ اکیلا سب سے بڑا۔ کوئی اس کی عظمت کا احاطہ نہیں کر سکتا نہ ہی وہاں تک رسائی رکھتا ہے وہ سب سے بڑا ہے کہ کوئی اس کی بڑائی کا مقابلہ نہیں کر سکتا۔ اس کی قدرت کے مظاہر تو ہر سو ہیں فرمایا: اَلَمْ تَرَ اَنَّ اللَّهَ اَنْزَلَ مِنَ السَّمَاءِ مَاءً۔۔۔ کیا تم نہیں دیکھتے کہ اللہ نے آسمان سے پانی برسایا۔ وہ کون ہے جو مٹیوں کے حساب سے پانی سینہء سمندر سے اٹھا کر ہوا میں معلق کر دیتا ہے؟ ہوانے اتنا پانی اٹھا رکھا ہوتا ہے کہ جب وہ برستا ہے تو زمین سے سمجھالا نہیں جاتا اور سیلاب آ جاتے ہیں۔ فَتُصْبِحُ الْاَرْضُ مُخْضَرَّةً۔۔۔ اس سے زمین سرسبز ہونے لگتی ہے۔ وہ زمین کے ہر ذرے میں سے ہریالی اُگا دیتا ہے۔ کوئی گن نہیں سکتا کہ گھاس کے کتنے تنکے پیدا ہوئے کتنے پھول اُگے اور کتنی رونق بنی کہ ٹھلی فرش بچھ جاتے ہیں جنگلوں میں پہاڑوں اور میدانوں میں صحراؤں میں۔ آخر کون یہ سب پیدا کرتا ہے؟ کوئی ہے جو اس میں شریک ہے؟ ہرگز نہیں کہ اِنَّ اللَّهَ لَطِيفٌ خَبِيرٌ ﴿۶۴﴾ بے شک اللہ باریک بین خبر رکھنے والا ہے۔ اس قدر باریک نظام کائنات اس نے جوڑا ہے کہ آج کی بڑی سے بڑی خوردبینیں تھک گئی ہیں اور ان حقائق تک نہیں پہنچ پاتیں۔ ایک انسانی وجود میں دس کھرب سیل (Cell) ہیں۔ اگر اس کا دس کھربواں حصہ الگ کر تو نظر ہی نہیں آتا، خوردبین میں بھی نظر نہیں آتا۔ یہ جو بلند و بالا پہاڑ نظر آتے ہیں ان میں انتہائی چھوٹے چھوٹے ایٹم ہیں جن کو جوڑ کر انہیں بنایا گیا ہے۔ جو گھاس کا تنکا ہم دیکھتے ہیں اس کے بھی کھربوں چھوٹے چھوٹے حصے ہیں۔ ان چھوٹے چھوٹے سیلوں کو جوڑ کر اللہ نے تنکا بنایا ہے وہ بڑا لطیف باریک بین ہے۔ ہر چیز کو اس نے نہایت باریک اور چھوٹے چھوٹے ذرات جوڑ کر بنایا ہے۔ وہ خبیر بھی ہے اور باریک بین بھی۔ ہر چیز سے باخبر ہے۔ اس کی قدرت کاملہ کا مظہر یہ نظام کائنات ہے جس میں ایک ایک ذرہ جوڑا گیا۔ مثلاً ایک ایک ذرہ جڑ کر تنکا بنا، ان میں سے الگ ذرے نکلے جن سے تنکا بنا پھر الگ ذرے نکلے جن سے

پتے بنے اور الگ ذرے نکلے جن سے سقا بنا۔ اُن ذرات کو الگ کیا گیا جن سے دانہ بنا اور یہ ساری تقسیم اسی تنکے کے اندر ہو رہی ہے۔ اللہ لطیف ہے، باریک بین ہے، ہر چیز کو اس نے نہایت باریکی سے جوڑا ہے۔ اس نے ساری زمین کو سرسبز کر دیا، بے شمار تنکے پیدا ہوئے۔ ہر تنکا گل بکف، ہر گل کے اجزا الگ، رنگ و خوشبو الگ ہے، تاثیر الگ ہے۔ یقیناً اللہ بہت باریک بین بہت باخبر ہیں۔

زمین اور آسمانوں میں جو کچھ ہے سب اللہ کا ہے:

فرمایا: لَهُ مَا فِي السَّمٰوٰتِ وَمَا فِي الْاَرْضِ۔۔۔ اسی کا ہے جو کچھ آسمانوں اور زمین میں ہے۔ بالائے آسمان جو کچھ ہے وہ بھی اسی کا ہے۔ زمین پر جو ہے وہ سب اللہ کا ہی ہے۔ انسان جھوٹ بولتے ہیں کہ یہ میرا ہے، یہ گھر میرا ہے، یہ دولت میری ہے، یہ شہر میرا ہے، یہ ملک میرا ہے۔ کچھ بھی تو اس کا نہیں ہے۔ سانس نکلے گا تو سب چیزیں رہ جائیں گی، قبر کے گڑھے میں اتار دیں گے تو کیا رہے گا اس کے پاس؟ سب کچھ اللہ ہی کا ہے۔ انسان تو چندے یہاں آیا ہے اور یہ ساری نشانیاں بتا کر اسے ہدایت کی طرف بلایا گیا ہے۔ اُسے دعوت دی گئی ہے کہ اللہ کی عظمت کا اقرار کر لے۔ اللہ نے انسانوں کی طرف اپنے انبیاء اور رسل بھیجے تاکہ اُن تک اللہ کی بات پہنچائیں تاکہ وہ اللہ کے دین کو قبول کریں اور اللہ کی اطاعت کریں۔ انسانیت کے لیے یہ انتہائی شرف ہے کہ اللہ کے نبی اور رسل آدم علیہ السلام کی اولاد سے ہیں۔ خود آدم علیہ السلام کو یہ شرف بخشا۔ اللہ کی بات صرف انبیاء سنتے ہیں۔ وحی الہی کو انبیاء اور رسل قبول کرتے ہیں جو اُن پر نازل ہوتی ہے اور پھر وہ اللہ کے پیغام کو عام انسانوں تک پہنچا دیتے ہیں۔

اسی طرح اللہ کریم نے انسان کو یہ شرف بھی بخشا ہے کہ اس کی طرف اپنا پیغام بھیج دیا۔ قرآن کریم ہر بندے کی طرف اللہ کا پیغام ہے۔ یہ صرف علما یا مولویوں کے لیے نہیں ہے۔ یہ صرف بزرگوں اور پیروں کے لیے نہیں ہے بلکہ یہ صرف مسلمانوں کے لیے بھی نہیں ہے۔ یہ کافروں کو بھی دعوت حق دیتا ہے۔ یہ ہر ایک سے مخاطب ہے، یہ انسانیت کے لیے ہے۔ ابھی جو آیات گزری ہیں اُن میں کافروں سے ہی بات چل رہی تھی کہ کیوں بھولے ہوئے ہو، کیوں غلط راستے پر جا رہے ہو۔ یہ دلائل بھی کافروں کو دیے جا رہے ہیں کہ دن رات کا گھٹنا بڑھنا دیکھو اور کسی بت کو جسے اللہ کا شریک سمجھتے ہو اس سے کہو کہ اس نظام میں مداخلت کر کے دکھا دے۔ اس نظام کو روکے یا بدل کر دکھا دے۔ حضرت ابراہیم علیہ السلام نے نمرود سے کہا تھا کہ میرا مالک وہ ہے جو سورج کو مشرق سے طلوع کرتا ہے اگر تو خدا ہونے کا دعویٰ دار ہے تو نظام کو بدل دے، سورج کو مغرب سے نکال

وے۔ فَبُهِتَ الَّذِي كَفَرَ۔۔۔ (البقرہ: 258) اس پر وہ بوکھلا گیا کہ وہ تو اس کو نہیں بدل سکتا۔ اللہ اتنے کریم ہیں کہ اس کی ادنیٰ اور ہر لحظہ محتاج مخلوق اس سے گستاخی اور سرکشی کرتی ہے لیکن وہ گرفت نہیں فرماتا بلکہ اُن کے لیے اپنے نبی صلی اللہ علیہ وسلم کی معرفت اپنا پیغام بھیجتا ہے۔ رک جاؤ، باز آ جاؤ، تمہاری حیثیت کیا ہے، تم کیا چاہتے ہو؟ تم کچھ نہیں کر سکتے۔ جو کچھ ارض و سماء میں ہے سب اسی کا ہے وَإِنَّ اللَّهَ لَهُوَ الْغَنِيُّ الْحَمِيدُ ﴿۶۴﴾ بے شک اللہ ہی بے نیاز، قابل ستائش ہیں۔

اللہ کریم مستغنی ہیں، کسی کے محتاج نہیں اور وہی تعریف کے مستحق ہیں۔ اللہ کریم کے علاوہ کوئی خود کو مستغنی نہیں کہہ سکتا کہ اپنی تخلیق، اپنے وجود کے ہر ذرے میں اللہ کا محتاج ہے۔ اللہ کی عظمت ایسی ہے کہ وہ کسی کا محتاج نہیں ہے۔ یہ ساری کائنات اس کی ملکیت ہے۔ ارض و سما اور جو کچھ ان میں ہے اس کا اپنا ہے لیکن وہ ان کا محتاج نہیں ہے۔ چاہے تو ان سب کو تباہ کر دے اس کی عظمت کو اس سے کوئی فرق نہیں پڑتا، انہیں قائم رکھے پھر بھی اس کی عظمت وہی ہے۔ اللہ کریم ہی قابل ستائش ذات ہے۔ انسان جب اللہ سے نا آشنا ہوتا ہے تو پھر اپنی تعریف سن کر خوش ہوتا ہے وہ چاہتا ہے کہ لوگ اس کی تعریف کریں۔ لوگ اُسے بڑا جانیں اسے رئیس یا امیر کہا جائے، یا وہ چاہتا ہے کہ لوگ اُسے پارسا اور بزرگ کہا کریں۔ وہ چاہتا ہے کہ اس کے بارے میں لوگوں کا یہ خیال ہو کہ جو اس کے منہ سے نکل جاتا ہے وہ پورا ہو جاتا ہے۔ یہ شان تو صرف اللہ کریم کی ہے۔ انسان تو عاجز اور حقیر بندہ ہے، اس کی زبان اگر اللہ کریم بند کر دیں تو یہ بول تک نہیں سکتا، اللہ کی عطا کردہ طاقت سے بولتا ہے تو اس کے کہنے سے کیا ہوگا۔ سو بڑائی اور تعریف اللہ ہی کو سزاوار ہے۔

سورة الحج رکوع 9 آیات 65 تا 72

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

أَلَمْ تَرَ أَنَّ اللّٰهَ سَخَّرَ لَكُم مَّا فِي الْأَرْضِ وَالْفُلُكَ تَجْرِي فِي الْبَحْرِ
بِأَمْرِهِ ۖ وَيُمْسِكُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ ۚ إِنَّ اللّٰهَ
بِالنَّاسِ لَرَّءُوفٌ رَّحِيمٌ ﴿٦٥﴾ وَهُوَ الَّذِي أَحْيَاكُم ثُمَّ يُمِيتُكُمْ ثُمَّ
يُحْيِيكُمْ ۚ إِنَّ الْإِنْسَانَ لَكَفُورٌ ﴿٦٦﴾ لِكُلِّ أُمَّةٍ جَعَلْنَا مَنْسَكًا هُمْ
نَاسِكُوهُ فَلَا يُنَازِعُكَ فِي الْأَمْرِ وَاذْعُ إِلَىٰ رَبِّكَ ۚ إِنَّكَ لَعَلَىٰ هُدًى
مُّسْتَقِيمٌ ﴿٦٧﴾ وَإِنْ جَدَلُوكَ فَقُلِ اللّٰهُ أَعْلَمُ بِمَا تَعْمَلُونَ ﴿٦٨﴾ اللّٰهُ يَحْكُمُ
بَيْنَكُمْ يَوْمَ الْقِيَمَةِ قِيمًا كُنْتُمْ فِيهِ تَخْتَلِفُونَ ﴿٦٩﴾ أَلَمْ تَعْلَمْ أَنَّ اللّٰهَ
يَعْلَمُ مَّا فِي السَّمَاءِ وَالْأَرْضِ ۚ إِنَّ ذَلِكَ فِي كِتَابٍ ۚ إِنَّ ذَلِكَ عَلَى اللّٰهِ
يَسِيرٌ ﴿٧٠﴾ وَيَعْبُدُونَ مِنْ دُونِ اللّٰهِ مَا لَمْ يُنَزَّلْ بِهِ سُلْطَانًا وَمَا لَيْسَ
لَهُمْ بِهِ عِلْمٌ ۚ وَمَا لِلظَّالِمِينَ مِنْ نَّصِيرٍ ﴿٧١﴾ وَإِذَا تُتْلَىٰ عَلَيْهِمْ آيَاتُنَا
بَيِّنَاتٍ تَعْرِفُ فِي وُجُوهِ الَّذِينَ كَفَرُوا الْمُنْكَرَ ۚ يَكَادُونَ يَسْطُونَ
بِالَّذِينَ يَتْلُونَ عَلَيْهِمْ آيَاتُنَا ۚ قُلِ أَفَأَنْبِيَّكُمْ بِشَرٍّ مِّنْ ذَلِكُمْ ۚ
النَّارُ ۚ وَعَذَابُ اللَّهِ الَّذِينَ كَفَرُوا ۚ وَبَشَسِ الْمَاصِرُ ﴿٧٢﴾

(اے مخاطب!) کیا تو نہیں جانتا یہ کہ اللہ نے زمین کی تمام چیزوں کو تمہارے کام میں لگا رکھا ہے اور جہاز بھی سمندر میں اُسی کے حکم سے چلتے ہیں اور اسی نے آسمان کو تھام رکھا ہے کہ زمین پر (نہ) گر پڑے ہاں مگر اُسی کا حکم ہو جائے (تو الگ بات ہے)

بے شک اللہ لوگوں پر بڑی شفقت فرمانے والے، مہربان ہیں ﴿۶۵﴾ اور وہی تو ہے جس نے تم کو حیات بخشی پھر تم کو موت دیتا ہے پھر تم کو زندہ فرمائے گا واقعی انسان بڑا ناشکرا ہے ﴿۶۶﴾ ہم نے ہر امت کے لیے ایک طریقہ مقرر فرما دیا ہے جس پر وہ چلتے ہیں سو ان لوگوں کو چاہیے کہ آپ سے اس امر میں جھگڑا نہ کریں۔ اور آپ اپنے پروردگار کی طرف بلاتے رہیے بے شک آپ سیدھے راستے پر ہیں ﴿۶۷﴾ اور اگر یہ لوگ (کافر) آپ سے جھگڑا کریں تو فرمادیجیے جو کام تم کرتے ہو اللہ ان سے خوب واقف ہیں ﴿۶۸﴾ جن باتوں میں تم اختلاف کرتے ہو اللہ قیامت کے دن تمہارے درمیان ان میں فیصلہ فرمادیں گے ﴿۶۹﴾ (اے مخاطب!) کیا تو نہیں جانتا کہ اللہ سب چیزوں کو جانتے ہیں جو آسمان اور زمین میں ہے بے شک یہ سب کتاب میں (لوح محفوظ میں لکھا ہوا) ہے یقیناً یہ (فیصلہ کرنا) اللہ کے لیے (بہت) آسان ہے ﴿۷۰﴾ اور یہ لوگ اللہ کے سوا ایسی چیزوں کی عبادت کرتے ہیں جس کے بارے اُس (اللہ) نے کوئی دلیل نازل نہیں فرمائی اور نہ ان کے پاس اس کی کوئی (عقلی یا نقلی) دلیل ہے اور ان ظالموں کا کوئی مدد کرنے والا نہ ہوگا ﴿۷۱﴾ اور جب اُن کے سامنے ہماری آیتیں جو کہ خوب واضح ہیں پڑھی جاتی ہیں تو آپ اُن کافروں کے بگڑے چہرے پہچان جاتے ہیں۔ قریب ہے کہ یہ ان پر حملہ کر بیٹھیں جو اُن کے سامنے ہماری آیتیں پڑھ رہے ہیں۔ اُن (مشرکین) سے فرمائیے پس کیا میں تم کو اس (قرآن) سے بھی ناگوار چیز بتاؤں (دوزخ کی) آگ۔ جس کا اللہ نے کافروں سے وعدہ فرمایا ہے اور وہ بہت برا ٹھکانہ ہے ﴿۷۲﴾

تفسیر و معارف

زمین پر جو ہے سب انسان کی خدمت کے لیے ہے:

فرمایا: اَللّٰهُ تَرٰ اَنَّ اللّٰهَ سَخَّرَ لَكُمْ مَّا فِی الْاَرْضِ ۔۔۔ (اے مخاطب!) کیا تو نہیں جانتا کہ اللہ نے

زمین کی تمام چیزوں کو تمہارے کام میں لگا رکھا ہے۔ اے انسان! تو یہ بھی نہیں دیکھتا کہ اس کا تجھ پر کتنا بڑا احسان ہے

کہ تو ایک عاجز مخلوق ہے لیکن تجھے اس نے یہ شرف بخشا کہ تم میں اُس نے اپنے پیغمبر و رسل بھیجے اور اُن میں اولوالعزم (رسل) منتخب فرمائے۔ تجھے مخاطب فرما کر تجھ پر کتابیں نازل کیں، تجھ سے باتیں کیں اور پھر تجھ پر اتنا بڑا احسان کیا کہ روئے زمین پر جو کچھ ہے وہ سب تیرے لیے مسخر کر دیا، اُسے تیری خدمت پر لگا دیا۔ روئے زمین پر جو کچھ ہے وہ تیرے اختیار میں دے دیا۔ کسی نے کیا خوب کہا تھا:

وہی ذبح بھی کرے اور وہی لے ثواب الٹا

کہ کیسی عجیب بات ہے کہ اللہ کی مخلوق کا اللہ کے نام پر لگا کاٹتا ہے اور اسے کھانا اس پر حلال بھی ہو جاتا ہے اور ذبح کرنے کا ثواب بھی ملتا ہے۔ جانور کی جان جاتی ہے ثواب اسے ملتا ہے اس لیے کہ اس جانور کو انسان کی خدمت کے لیے بنایا گیا تھا لہذا جانور بھی اپنی مراد کو پا گیا، جس مقصد کے لیے بنا تھا اس مقصد کو پا گیا۔ انسان سمندری مخلوق سے بھی فائدہ اٹھا رہا ہے اور سمندر میں سے ہیرے موتی نکال رہا ہے۔ پہاڑوں میں سے معدنیات نکال رہا ہے، سونا چاندی نکال رہا ہے۔ زیر زمین سے کیا کیا خزانے اور زمین سے کیسی کیسی فصلیں حاصل کر رہا ہے۔ غرض ہر شے اس کی خدمت پر کمر بستہ ہے انسان کو قوت اور اختیار دیا کہ زمین سے خدمت لیتا ہے۔ صرف زمین ہی نہیں، فرمایا: **وَالْفُلْکَ تَجْرِی فِی الْبَحْرِ بِأَمْرِی**۔۔۔ اور جہاز بھی سمندر میں اسی کے حکم سے چلتے ہیں۔ انسان کو اس نے جہازوں میں بٹھا دیا اور سمندر کو بھی انسان کے تابع کر دیا اس سے غذا بھی نکال رہا ہے، مچھلیاں پکڑ رہا ہے۔ اس سے تیل بھی نکال رہا ہے اور طرح طرح کے خزانے، ہیرے موتی بھی نکال رہا ہے۔ اسی سمندر سے انسان مختلف دوائیں بھی نکال رہا ہے اور اس کی سطح پر اپنے جہاز میں مزے سے گھوم پھر رہا ہے۔

اللہ کی رحمت کا احاطہ ناممکن ہے:

فرمایا: **وَيُمَسِّكُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ**۔۔۔ اور اسی نے آسمان کو تھام رکھا ہے کہ زمین پر (نہ) گر پڑے ہاں مگر اسی کا حکم ہو جائے تو الگ بات ہے۔ جب وہ چاہے تو آسمان بھی پھٹ جائے اور انسانوں سے کوئی معاوضہ یا ٹیکس وصول نہیں فرماتا کہ اتنا معاوضہ دو تو چھت قائم رہے گا یا اس کی مرمت کے لیے چندہ دو تا کہ چھت گرے نہیں یا محنت کرو کہ یہ سائبان برقرار رہے۔ ایسا کچھ بھی نہیں ہے۔ انسان کی محنت کا اس میں کوئی دخل نہیں ہے۔ اللہ کی قدرت کاملہ نے آسمان کو سائبان بنا رکھا ہے اور اسے گرنے نہیں دیتا۔ اس لیے کہ: **إِنَّ اللَّهَ بِالنَّاسِ لَرَءُوفٌ رَّحِيمٌ** اللہ لوگوں پر بڑی شفقت فرمانے والے مہربان ہیں۔ بالناس سے مراد اولادِ آدم ہے اور اس میں مومن، کافر، نیک و بد، بادشاہ اور مسکین سب شامل ہیں۔ اللہ کریم سب پر شفقت فرمانے والے ہیں اور رحم فرمانے والے ہیں۔ اللہ کی عظمت کا احاطہ ممکن نہیں ہے اور نہ ہی اس کے رحم اور کرم کا احاطہ کیا جاسکتا ہے۔ اس کی رحمت تو

بحرنا پیدا کنار ہے اور ہر ذی روح پر اس کا کرم ہے جبکہ انسانوں پر تو اس کی خاص شفقت ہے۔ وہ نسلِ انسانی پر بہت شفیق اور رحم کرنے والے ہیں۔ اب جو دوزخ کی طرف رواں دواں ہیں وہ اپنا ہاتھ چھڑا کر اس کے دامنِ رحمت کو جھٹک کر زبردستی مشقت کر کے دوزخ جا رہے ہیں۔ انسان کو یاد رکھنا چاہیے کہ جنت جانا بڑا سہل ہے اور دوزخ جانا بڑا مشکل اور کٹھن کام ہے۔ کفر و شرک سے لے کر ہر گناہ، چوری، ڈکیتی، برائی، رشوت وغیرہ کے لیے بڑے پاڑے بیلے پڑتے ہیں تب جا کر دوزخ ملتی ہے۔ انسان بد بخت ہے جو اپنے کریم رب کا دامن جھٹک کر دوزخ کی طرف لپکتا ہے۔ انسان کو قوتِ فیصلہ دی گئی اور نیکی اور بدی کے راستے اس کے سامنے رکھ دیے گئے۔ یہ ایسا جاہل ہے کہ اللہ کو چھوڑ کر، انبیاء علیہم الصلوٰۃ والسلام کے دامنِ رحمت کو چھوڑ کر دنیا کے لالچ میں چھینا جھپٹی کرنے کے لیے اپنے آپ کو تباہ کرتا ہے۔

زندگی اور موت اللہ کی عطا ہے:

اللہ کریم اپنی شفقت اور احسانات کے تذکرے کے بعد ایک بنیادی بات ارشاد فرماتے ہیں: **وَهُوَ الَّذِي أَحْيَاكُمْ**۔۔۔ وہی تو ہے جس نے تم کو حیات بخشی تو تم سوچو، غور کرو کہ تم کہاں سے آئے، تمہیں کس نے پیدا کیا، کس نے تمہارے اعضا کو ایسی ترتیب دی کہ وہ ایک خوبصورت انسانی وجود بن گیا؟ کس نے تمہارے وجود میں روح پھونک دی، کس نے تمہیں عقل اور شعور دیا اور تمہیں نیکی اور بدی کی تمیز دی؟ زندگی کی بہاریں اور نعمتیں برتنے کی توفیق دی۔ یہ حقیقت بھی تمہارے سامنے ہے کہ تمہاری یہ زندگی ابدی نہیں ہے تمہارے سامنے روز کتنے لوگ مرتے ہیں اور کتنے پیدا بھی ہوتے ہیں۔ وہی ذات ہے **جُوْثًا يُمَيِّتُكُمْ**۔۔۔ پھر تم کو زندہ فرمائے گا اور ایک نئی زندگی کی ابتدا ہوگی۔ موت کے بعد برزخ کی حیات ہے جو قیامِ قیامت تک رہے گی **ثُمَّ يُحْيِيكُمْ**۔۔۔ پھر قیامت کے دن اس بدن سمیت تم کو زندہ کر دے گا اور تمہیں اس کی بارگاہ میں حاضر ہو کر جواب دینا ہے۔

عظمتِ الہی کا ادراک نہ کرنا ناشکری ہے:

اللہ کریم نے انسان کو پیدا فرمایا، اُسے مکلف بنایا اور اپنی معرفت کی استعداد دی اور اس کے سامنے اپنی کائناتِ سجادی تاکہ اس کی حقیقتوں سے واقف ہو کر اس کی عظمت کو پا جائے۔ لیکن **إِنَّ الْإِنْسَانَ لَكَفُورٌ** ۶۶ انسان واقعی بڑا ناشکرا ہے۔ انسانوں کی اکثریت عمومی طور پر ناشکری ہے، اللہ کا شکر ادا نہیں کرتی۔ اس موضوع پر کہ 'شکر کیا ہے' بہت وسیع بحثیں ہوئیں ہیں اور اللہ کے بندوں نے بہت خوبصورت انداز میں اس پر بہت کچھ لکھا ہے۔ اس آیتِ کریمہ میں یہ جو کہا گیا ہے کہ انسان ناشکرا ہے تو اس حوالے سے کہا گیا ہے کہ یہ عظمتِ الہی کا ادراک نہیں کرتا۔ اگر ادراک کر لیتا تو کبھی نافرمانی نہ کرتا۔ اگر انسان کو یہ احساس ہو جاتا کہ اُسے ایک خالق نے پیدا فرمایا ہے

اور ایک مدت کے لیے دنیا میں رکھا ہے۔ اس پر کچھ حدود و قیود لگائی ہیں کہ وہ کیا کر سکتا ہے اور کیا نہیں کر سکتا اور کس انداز میں کر سکتا ہے اور کس انداز کو نہیں اپنا سکتا۔ اگر وہ عظمتِ الہی سے آشنا ہوتا تو اس کے احکام کی پابندی کرتا اور یہ آشنائی اُسے یہ شعور عطا کرتی کہ اللہ ہی اس بات کا مستحق ہے کہ اس کی اطاعت کی جائے اس کی عبادت کی جائے۔ اس آئیہ کریمہ میں اس امر کو شکر کہا گیا ہے اور ایسا نہ کرنے والوں کو ناشکر کہا ہے۔ یقیناً انسانوں کی اکثریت اللہ کا شکر ادا نہیں کرتی۔

مقصدِ حیات:

اس آئیہ کریمہ سے معلوم ہوتا ہے کہ مقصدِ حیاتِ عظمتِ الہی کا ادراک ہے۔ قرآن میں ارشاد ہے۔
وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذاریات: 56) ہم نے جنوں اور انسانوں کو اپنی عبادت کے لیے، یعنی معرفت کے لیے پیدا کیا کہ اطاعت تب ہی کی جائے گی جب اس ہستی کی عظمت کو جانا جائے اور یہ سمجھا جائے کہ یہی ہستی اطاعت کی حق دار ہے۔ مگر انسان دنیا میں اس طرح محو ہو جاتا ہے کہ اُسے نہ اپنا خالق یاد رہتا ہے نہ ہی اس کی عظمت کا احساس رہتا ہے لہذا وہ اپنی پسند کو نافذ کرنا چاہتا ہے لیکن ایسا کر نہیں پاتا۔ یوں وہ ساری عمر کی حسرتیں لیے دنیا سے چلا جاتا ہے۔

شریعت، احکام و اخبار کا مجموعہ:

شریعت دو چیزوں کا مجموعہ ہے، ایک ہے خبر اور ایک احکام۔ خبر تبدیل نہیں ہوتی کہ اگر خبر تبدیل ہوتی تو دو میں سے ایک سچی ہوتی ہے۔ پہلے ایک خبر آئی بعد میں دوسری آگئی تو دونوں سچ نہیں ہو سکتیں، ایک سچی ہوگی۔ خبر کیا ہے؟ خبر یہ ہے کہ اللہ واحد ہے لا شریک ہے، فرشتے ہیں، آخرت ہے، جنت و دوزخ ہے، قیامت کا قائم ہونا، حساب کتاب ہوگا یہ تمام اخبار ہیں۔ حضرت آدم علیہ السلام سے لے کر حضرت محمد صلی اللہ علیہ وسلم تک ہر نبی نے یہی تاکید کی کہ لَا إِلَهَ إِلَّا اللَّهُ اور سارے حقائقِ آخرت اور جنت و دوزخ، حساب کتاب، فرشتوں کے بارے ایک جیسے ہی ارشاد فرمائے۔ فرمایا: لِكُلِّ أُمَّةٍ جَعَلْنَا مَنْسَكًا هُمْ نَاسِكُوهُ فَلَا يُنَازِعُكَ فِي الْأَمْرِ۔۔۔ ہم نے ہر امت کے لیے ایک طریقہ مقرر فرما دیا ہے جس پر وہ چلتے ہیں سو ان لوگوں کو چاہیے کہ آپ (صلی اللہ علیہ وسلم) سے اس امر میں جھگڑانہ کریں۔ شریعت کا دوسرا حصہ احکام سے متعلق ہے جو ہر امت کی اپنی استعداد کے مطابق تھے چنانچہ مختلف تھے۔ اب آخری شریعت آچکی اور آخری احکام بھی نازل ہو گئے اور اس شریعت میں مختلف استعداد کے لوگوں کے لیے احکام بھی مختلف ہیں۔ مثلاً نماز میں قیام فرض ہے لیکن جو کھڑا نہیں ہو سکتا وہ بیٹھ کر پڑھ

سکتا ہے، اس کے لیے اجازت ہے۔ یہ دو حکم ہو گئے۔ اسی طرح سجدہ بھی فرائض نماز میں سے ہے لیکن جو شخص زمین سے اٹھ بیٹھ نہیں سکتا اس کے لیے گنجائش ہے کہ وہ کرسی پر بیٹھ کر اشارے سے سجدہ کر لے۔ یوں ایک وقت میں دو لوگوں کے لیے مختلف احکام ہو گئے۔ احکام استعداد پر ہوتے ہیں۔ اپنے اپنے عہد میں پہلی امتوں کے پاس جتنے دنیوی علوم، جتنی استعداد کار اور مہارت تھی اس کے مطابق احکام نازل ہوا کرتے تھے۔ اب پہلی شریعت کے احکام کو لے کر آپ صلی اللہ علیہ وسلم سے جھگڑا کرنا کہ تورات میں تو یہ حکم تھا، انجیل میں ایسے تھا آپ (صلی اللہ علیہ وسلم) ایسے کیوں فرما رہے ہیں، یہ درست نہیں کہ جب آپ صلی اللہ علیہ وسلم مبعوث ہوئے اور آپ صلی اللہ علیہ وسلم پر کلام الہی القرآن نازل ہوا تو پہلی تمام شریعتیں منسوخ ہو گئیں۔ اپنے اپنے عہد میں وہ احکام درست تھے لیکن اب یہ بحث بے جا ہے کہ پہلی شریعت میں تو فلاں چیز تھی اس میں یہ کیوں ہے۔ اُمتِ موسیٰ علیہ السلام پر دو نمازیں فرض تھیں آپ صلی اللہ علیہ وسلم نے پانچ کیوں کر دیں وغیرہ فرمایا کہ ہر قوم کے لیے ہم نے جینے کا نظام بنایا، عبادات اور معاملات کے طریقے بنائے اور وہ اس پر عمل کرتے تھے۔

بعثتِ عالی انسانیت کی بلوغت پر ہوئی:

نبی کریم صلی اللہ علیہ وسلم کی بعثت انسانیت کی بلوغت پر ہوئی۔ آدم علیہ السلام کا دور انسانیت کے بچپن اور لڑکپن کا دور تھا۔ جیسے جیسے انسانی شعور ترقی کرتا گیا تو اُن کی طرف جو انبیاء آئے وہ ایسے احکام لائے جو اُن لوگوں کے لیے سمجھنے مشکل نہ ہوتے اور اُن پر عمل پیرا ہونا بھی آسان ہوتا۔ اُس دور میں جبکہ آمدورفت کے اعلیٰ وسائل میسر نہ تھے تو ہر علاقہ الگ الگ تھا۔ ایک دوسرے کو جاننا، آنا جانا سفر کرنا مشکل تھا۔ لوگوں کے تعلقات دور دراز علاقوں میں نہیں ہوتے تھے۔ آبادیاں الگ الگ تھیں۔ اللہ کریم فرماتے ہیں کہ ہم نے ہر قوم پر نبی بھیجے۔ ایک وقت میں بہت سے انبیاء مبعوث ہوئے۔ مثلاً ابراہیم علیہ السلام جیسے اولوالعزم پیغمبر موجود تھے لیکن ذرا فاصلے پر دوسرے علاقے میں لوط علیہ السلام نبی تھے۔ اللہ کریم کے اس ارشاد کا مطلب ہے کہ اقوامِ عالم جہاں جہاں آباد تھیں وہاں انبیاء آئے۔ برصغیر میں الگ آئے ہوں گے وسط ایشیا میں الگ آئے ہوں گے۔ چین وغیرہ میں جہاں آبادی تھی جہاں اقوامِ عالم آباد تھیں وہاں اللہ نے نبی بھیجے لیکن جب اقوامِ عالم کے ایک ہونے کا وقت آیا، ایسے وسائل میسر ہونے کا وقت آیا کہ دنیا ایک قوم کی شکل اختیار کر گئی۔ جب انسانیت بالغ ہو گئی، انسانی استعداد نے ترقی کر لی تو اللہ نے اپنے آخری نبی و رسول حضرت محمد صلی اللہ علیہ وسلم کو مبعوث فرمایا جو ساری انسانیت کے لیے نبی اور رسول صلی اللہ علیہ وسلم ہیں۔ اللہ نے نبی کریم صلی اللہ علیہ وسلم کو ایسے احکام کے ساتھ مبعوث فرمایا جو قیامت تک نہیں بدلیں گے۔ ایک شیر خوار بچے کے لیے اور حکم تھا جب وہ چلنے لگا تو احکام اور نئے۔ جب ذرا بڑا ہوا تو احکام بدل گئے پھر اور سمجھا رہا ہوا لڑکپن میں آیا

تو احکام اور تھے۔ پھر جب وہ بالغ ہو گیا تو پھر اور ضابطے آگئے لہذا اللہ نے اپنے آخری نبی صلی اللہ علیہ وسلم کو مبعوث کیا جس ہستی نے نبوت کی تکمیل کر دی اور کسی نئے نبی کی ضرورت ہی باقی نہ رہی۔ اللہ کی طرف سے احکام بھی جامع نازل کر دیے گئے۔

آج انسانی استعداد اتنی ترقی کر چکی ہے کہ پوری دنیا سٹ کر ایک گاؤں کی شکل اختیار کر گئی ہے۔ آج اسے Global Village کہا جاتا ہے، آج ایک آدمی فجر کہیں پڑھتا ہے اور ظہر دنیا کے دوسرے سرے پر پڑھتا ہے اور رات تک واپس بھی آ جاتا ہے۔

معترضین کی پروا نہ کریں:

آپ صلی اللہ علیہ وسلم کے کام پر اب اگر لوگ یہ اعتراض کریں کہ ایسا پہلی امتوں میں نہیں تھا تو یہ درست نہیں کہ اب اللہ نے نئی شریعت بھیج دی ہے۔ اب بات نئی شریعت پر ہوگی۔ فرمایا ان اعتراض کرنے والوں کی کوئی حیثیت نہیں لہذا ان کی پروا نہ کیجیے اور وَاذْعُ إِلَىٰ رَبِّكَ۔۔۔ آپ صلی اللہ علیہ وسلم اپنا کام جاری رکھیں، آپ صلی اللہ علیہ وسلم اپنے پروردگار کی طرف بلا تے رہیے۔ یہ فرائض نبوت میں سے ہے کہ آپ صلی اللہ علیہ وسلم لوگوں کو اس ہستی کی طرف دعوت دیں جو سب کا رب ہے۔ ان معترضین کی پروا نہ کریں کہ ان سے جتنی بھی بحث کریں گے اُن کے اعتراض ختم ہونے والے نہیں۔ اس لیے کہ اعتراض کی کوئی سند نہیں ہوتی اور اعتراض ہمیشہ وہ بندہ کرتا ہے جو کام کرنا نہیں چاہتا۔ اعتراض کی وجہ یہ ہوتی ہے کہ جب کوئی شخص کام نہیں کرنا چاہتا تو اس پر اعتراض کرتا رہتا ہے، یہ اقرار نہیں کرتا کہ میں کرنا نہیں چاہتا محض اس کام کے صحیح ہونے پر اعتراضات کرتا ہے۔ چنانچہ آپ صلی اللہ علیہ وسلم ان کی رتی برابر بھی پروا نہ کریں اور انہیں اپنے رب کی طرف دعوت دیجیے۔

ایک لطیف نکتہ:

یہاں یہ نہیں فرمایا کہ اپنے اللہ کی طرف دعوت دیجیے بلکہ فرمایا: وَاذْعُ إِلَىٰ رَبِّكَ۔۔۔ اپنے پروردگار کی طرف دعوت دیجیے جو آپ کا بھی رب ہے اور باقی تمام مخلوق کا بھی ہے۔ سب پر اس کے احسانات ہیں اور مخلوق پر واجب ہے کہ اس پروردگار کی اطاعت کرے اُس پروردگار کی اطاعت کی جائے جس کی عطا کردہ قوت سے سانس چل رہی ہے، دل دھڑک رہا ہے، آنکھیں دیکھ رہی ہیں اور جس کی عطا سے ہی حیات و شعور ہے۔ ایسی ہستی کی نافرمانی کیا مخلوق کو زیب دیتی ہے؟

صراطِ مستقیم:

یہ قطعی بات ہے کہ إِنَّكَ لَعَلَىٰ هُدًى مُّسْتَقِيمٍ ﴿۶۷﴾ بے شک آپ (صلی اللہ علیہ وسلم)

سیدھے راستے پر ہیں۔

یقیناً صرف آپ صلی اللہ علیہ وسلم ہی سیدھے راستے پر ہیں، جو آپ صلی اللہ علیہ وسلم کا دامن تھامے گا، آپ صلی اللہ علیہ وسلم کا اتباع کرے گا۔ وہ ہی سیدھے راستے پر ہوگا۔ حضرت عبداللہ بن مسعودؓ بیان کرتے ہیں: خَطَّ عَبْدُ اللَّهِ خَطًّا مُسْتَقِيمًا وَخَطَّ خَطُّو ظًا عَنِ يَمِينِهِ وَعَنْ شِمَالِهِ فَقَالَ: خَطَّ رَسُولُ اللَّهِ صَلَّى اللَّهُ عَلَيْهِ وَسَلَّمَ هَكَذَا فَقَالَ لِلْخَطِّ الْمُسْتَقِيمِ: (هَذَا سَبِيلُ اللَّهِ) وَلِلْخُطُوطِ الَّتِي عَنْ يَمِينِهِ وَشِمَالِهِ: هَذِهِ سُبُلٌ مُتَفَرِّقَةٌ عَلَى كُلِّ سَبِيلٍ مِنْهَا شَيْطَانٌ يَدْعُو إِلَيْهِ وَالسَّبِيلُ مُشْتَرِكٌ تَرْجُمَهُ: عبداللہ بن مسعود رضی اللہ عنہ سے روایت ہے۔ انہوں نے فرمایا، عبداللہ نے ایک سیدھی لکیر کھینچی پس سیدھی لکیر کے بارے فرمایا: ”یہ اللہ کا راستہ ہے“ اور بائیں اور دائیں جانب کی لکیروں کے بارے فرمایا ”یہ متفرق راستے ہیں، ان میں سے ہر ایک رستے پر شیطان ہے جو اس کی طرف بلاتا ہے اور یہ راستہ ایک جیسا ہے۔

خلاصہ یہ کہ سیدھی سیدھی اللہ کی اطاعت کرنی چاہیے جس طرح اللہ کا رسول صلی اللہ علیہ وسلم فرماتا ہے۔ اس لیے کہ ہمارے اور اللہ کے درمیان آپ صلی اللہ علیہ وسلم ہی وسیلہ و واسطہ ہیں۔ ہم نے اللہ کو نہیں دیکھا نہ ہی اللہ کی بات سنی۔ صرف نبی کریم صلی اللہ علیہ وسلم نے اللہ کی بات سنی۔ آپ صلی اللہ علیہ وسلم پر وحی آتی تھی۔ آپ صلی اللہ علیہ وسلم نے کلام باری سنا اور آپ صلی اللہ علیہ وسلم نے بتایا کہ اللہ واحد و لا شریک ہے، سب کا خالق، مالک اور پروردگار ہے۔ آپ صلی اللہ علیہ وسلم نے بتایا کہ آخرت ہے، قیامت ہے، حساب کتاب ہے، جنت و دوزخ ہے۔ یہ بتانا کہ کیا صحیح ہے کیا غلط ہے یہ آپ صلی اللہ علیہ وسلم کا ہی منصب جلیلہ ہے۔ اللہ کریم گواہی دے رہے ہیں کہ یہ یقینی بات ہے کہ آپ صلی اللہ علیہ وسلم سیدھے راستے پر ہیں۔ جو آپ صلی اللہ علیہ وسلم فرماتے ہیں وہی سیدھا راستہ ہے اور جو آپ صلی اللہ علیہ وسلم کے ارشاد سے باہر نکلے گا وہ سیدھے راستے سے بھٹک جائے گا۔

بحث کرنے والوں کو سادہ سا جواب:

آپ صلی اللہ علیہ وسلم کے صراطِ مستقیم پر ہونے کے باوجود یہ لوگ آپ صلی اللہ علیہ وسلم سے بحث کریں، جھگڑا کریں اور بات ماننے کی طرف نہ آئیں تو آپ صلی اللہ علیہ وسلم بھی ایک سادہ سی بات کہہ دیں۔ فرمایا: وَإِنْ جَدَلُوكَ فَقُلِ اللَّهُ أَعْلَمُ بِمَا تَعْمَلُونَ ﴿۵﴾ اگر یہ (کافر) لوگ آپ (صلی اللہ علیہ وسلم) سے جھگڑا کریں تو فرما دیجیے جو کام تم کرتے ہو اللہ ان سے خوب واقف ہیں۔

آپ صلی اللہ علیہ وسلم ایک سادہ سی بات ارشاد فرمادیں کہ اللہ کریم جانتے ہیں جو تم کر رہے ہو اس لیے کہ اللہ کریم کے روبرو کر رہے ہو۔ اللہ کریم ہر جگہ موجود ہیں۔ ہر کام کو دیکھ رہے ہیں۔ ہر بات کو سن رہے ہیں، تو اس بحث میں پڑنے کی

ضرورت نہیں ہے۔ اگر تم یہ بات نہیں ماننا چاہتے تو اپنی مرضی کر کے بھی دیکھ لو لیکن یہ یاد رکھو! جب اس کی بارگاہ میں لوٹ کر جاؤ گے تو تمہیں ان کاموں کی جزا ملے گی جو تم آج کر رہے ہو۔ فرمایا: **اللَّهُ يَحْكُمُ بَيْنَكُمْ يَوْمَ الْقِيَمَةِ فِيمَا كُنْتُمْ فِيهِ تَخْتَلِفُونَ** ⑤ جن باتوں میں تم اختلاف کرتے ہو اللہ قیامت کے دن تمہارے درمیان ان میں فیصلہ فرما دیں گے۔ قیامت کا دن اسی لیے ہے کہ دنیا میں جو لوگ مختلف الخیال ہو گئے اور انہوں نے مختلف عقیدے اپنا کر ان عقائد کے مطابق اپنی زندگی کو ڈھال لیا تو سب اللہ کی بارگاہ میں حاضر ہوں گے اور اللہ کریم ان کے درمیان فیصلہ کر دیں گے۔ اس دن یہ فیصلہ کر دیا جائے گا کہ کون صحیح ہے اور کون غلط لہذا اس میں جھگڑنے اور بحث کرنے کی کوئی ضرورت ہی نہیں ہے۔ تم لوگ (کافر) اس بات پر کیوں جھگڑا کرتے ہو، اتنا شور شرابا کرتے ہو جبکہ اس میں لڑائی کا کوئی پہلو نہیں نکلتا۔ اگر تم قبول کرنا نہیں چاہتے تو تم خود اللہ کریم کے سامنے جوابدہ ہو گے اور جو ہم کر رہے ہیں ہمیں اپنا جواب دینا ہے۔

اللہ کا علم ساری کائنات کو محیط ہے:

فرمایا: **أَلَمْ تَعْلَمْ أَنَّ اللَّهَ يَعْلَمُ مَا فِي السَّمَاءِ وَالْأَرْضِ**۔۔۔ (اے مخاطب!) کیا تو نہیں جانتا کہ اللہ سب چیزوں کو جانتے ہیں جو آسمان اور زمین میں ہیں۔

انسان ذرا سوچے تو سہی کہ بالائے آسمان کتنی مخلوق ہے، وہاں کا نظام کیسا ہے، وہاں کتنی حیات ہے، کتنے فرشتے ہیں۔ آسمانوں کی آبادی کیسی ہے، اس میں کیا کچھ موجود ہے اور وہاں کیا کیا ہوتا ہے؟ یہ سوچنے کی بات ہے۔ فرمایا، اے مخاطب! کیا تو نہیں سمجھتا کہ اللہ کا علم اتنا وسیع ہے کہ یقیناً جس نے یہ کائنات بنائی ہے اس نے ایک ایک خلیہ (Cell) جوڑ کر بنائی ہے اور یہ سارا نظام بنایا ہے وہ اس کائنات کے ایک ایک ذرے ایک ایک خلیہ (Cell) سے واقف ہے۔ اس ذرے میں بھی نہ جانے کتنے خلیے (Cell) ہوں گے ان سے بھی واقف ہے۔ اس نے ایک ایک سیل خلیہ (Cell) جوڑ کر یہ زمینیں بنائیں، ان پر نباتات بنائیں، پھل پھول یہ سب بنائے، ذی الارواح بنائے۔ آج کے دور میں تو بلند و بالا عمارتیں تعمیر کی جا رہی ہیں۔ سو منزلہ، ڈیڑھ سو منزلہ عمارتیں بن رہی ہیں لیکن کیا یہ سب ایک ایک اینٹ جوڑنے سے نہیں بنتیں؟ عمارات خواہ بادلوں کو چھو رہی ہو ان کی بنیاد تو ایک ایک اینٹ ہے۔ جو کارگر اسے بناتا ہے وہ تو اس کی ایک ایک اینٹ سے واقف ہے اور اُسے اس طرح حساب سے لگاتا ہے کہ اس کے اوپر اتنی منزلیں بنیں گی تو وہ یہ بوجھ اٹھا سکیں گی۔ یہ سارا حساب وہ کارگر جانتا ہے لیکن تعمیر کرنے کے بعد وہ فارغ ہو جاتا ہے۔ اب وہ عمارت کھڑی رہے یا گر جائے، اُسے کوئی سروکار نہیں۔ جس نے یہ کائنات بنائی وہ تو اُسے چلا بھی رہا ہے اُسے قائم رکھے ہوئے ہے۔ جب تک چاہے گا قائم رکھے گا جب چاہے گا سب کو نابود کر دے گا۔ اسی

نے آسمان اور بالائے آسمان بنائے اور جو کچھ وہاں ہے وہ سب بھی اللہ نے بنایا تو کیا اس سے کوئی چیز چھپی رہ سکتی ہے؟ بلکہ إِنَّ ذَٰلِكَ فِي كِتَابٍ۔۔۔ یہ سب تو کتاب (لوح محفوظ) میں لکھا ہوا ہے۔ یہ ساری کائنات، زمینوں، آسمانوں کے خلیے (Cell) سب تو کتاب (لوح محفوظ) میں لکھا ہوا ہے۔ یہ ساری کائنات، زمینوں، آسمانوں کے خلیے (Cell) تعمیر و تدریج، اس نے کب تک چلنا ہے، کب اور کیسے ختم ہونا ہے، اس نظام کے ختم ہونے کے بعد کیا ہونا ہے، کسے رہنا ہے، کسے مٹنا ہے؟ یہ تمام باتیں تو لوح محفوظ میں موجود ہیں جبکہ اللہ کا علم تو لامحدود ہے۔ لوح محفوظ، ایک ڈائری سمجھ لیں جس میں یہ باتیں درج ہیں۔ انسان کو یہی دیکھ لیں، اپنی یادداشت کی ایک ڈائری لکھتا ہے۔ اب وہ ڈائری اس کے علم کا کل تو نہیں ہوتی۔ وہ شاید Phd ہو، بہت عالم فاضل ہو تو وہ کچھ چیزیں اپنی ڈائری میں نوٹ کرتا جاتا ہے تو اس کا علم تو اس ڈائری سے کہیں زیادہ ہوتا ہے۔ فرمایا: إِنَّ ذَٰلِكَ فِي كِتَابٍ۔۔۔ یہ سارا کچھ تو لوح محفوظ میں بھی لکھا ہوا ہے، یہ علم الہی کا کوئی قابل ذکر حصہ تو نہیں بن سکتا کہ علم الہی تو لامحدود ہے فرمایا: إِنَّ ذَٰلِكَ عَلَى اللّٰهِ یَسِیْرٌ ۝۶۰ یہ سب کچھ اللہ کے لیے بہت آسان ہے۔ اس لیے اس کی کوئی ایسی اہمیت نہیں کہ یہ اُسے تھکا دے یا اسے بوجھ لگے یا اس پر بھاری ہو۔ اس کا بنانا چلانا، انجام کو پہنچانا اور لوگوں کے فیصلے کرنا سب اس کے لیے آسان ہے۔

دین و دنیا کے علوم کے حصول کی دعوت:

قرآن کریم نے ایسی بحث فرمائی ہے کہ بندہ مومن کو قرآن بھی سمجھنا چاہیے اور احادیث مبارکہ بھی سمجھنی چاہیں، اس لیے کہ نبی کریم صلی اللہ علیہ وسلم معلم قرآن ہیں۔ قرآن پاک آپ صلی اللہ علیہ وسلم پر نازل ہوا اور قرآن کی تفسیر بیان کرنا بھی آپ صلی اللہ علیہ وسلم کا منصب جلیلہ ہے۔ ارشاد ہوا: لِتُبَيِّنَ لِلنَّاسِ مَا نُزِّلَ إِلَيْهِمْ۔۔۔ (النحل: 44) تاکہ آپ صلی اللہ علیہ وسلم لوگوں سے کھول کر بیان فرما دیں جو ان کی طرف (احکام و مضامین) اُتارے گئے ہیں۔ کلام الہی کا مفہوم و معانی ارشاد فرمانا نبی کریم صلی اللہ علیہ وسلم کا منصب جلیلہ ہے۔ کوئی تفسیر و تعبیر جو نبی کریم صلی اللہ علیہ وسلم کے ارشاد کردہ ضابطے سے باہر نکل جائے گی وہ تفسیر بالارائے ہوگی اور تفسیر بالارائے کا انجام دوزخ ہوگا۔ تمام دینی علوم کی بنیاد نبی کریم صلی اللہ علیہ وسلم کی تعلیمات ہیں اور ان ضابطوں کے اندر ہیں۔ یہ علم مسلمانوں کو ضرور حاصل کرنا چاہیے کہ فرائض اور سنت کا جاننا فرض ہے۔ واجبات کا جاننا واجب ہے اور علوم کا جاننا عظمت الہی کا احساس پیدا کرتا ہے۔ کیا یہی علم مسلمان کو حاصل کرنا چاہیے؟ فرمایا صرف یہ نہیں بلکہ ارض و سما کی تخلیق پر بھی غور کرو۔ نظام کائنات میں غور کرو یعنی علوم دنیا بھی حاصل کرو، سائنس پڑھو اور ان علوم پر بھی دسترس حاصل کرو۔ یہاں اللہ کریم نے جو بحث ارض و سما کی تخلیق اور اس کے حساب پر فرمائی ہے اس کا مطلب یہی ہے کہ دین بھی سیکھو عظمت الہی اور صداقت پیغمبر صلی اللہ علیہ وسلم کو جانو اور ساتھ دینی علوم بھی سیکھو، نظام کائنات کو جانو کہ اس سے

بھی خالق کی عظمت کا شعور پیدا ہوتا ہے۔

عہدِ حاضر کا المیہ:

آج ہمارے عہد کی بد نصیبی یہ ہے کہ جو لوگ دین کی طرف متوجہ ہوئے انہوں نے دنیا کا کچھ نہیں سوچا اور تمام تر کوشش دین میں لگا دی۔ دوسری طرف جو لوگ دنیا کی طرف گئے، سائنس اور ٹیکنالوجی کی طرف متوجہ ہوئے انہیں تو اللہ بھی یاد نہ رہا۔ دین سیکھنا تو دور کی بات انہوں نے اللہ کا نام لینا بھی چھوڑ دیا چنانچہ ہم دو جزیروں میں بٹ گئے اور ہم میں لڑائی شروع ہو گئی۔ جن کے پاس دین تھا وہ کہتے ہیں کہ ساری تباہی کا سبب یہ دنیوی علوم کے جاننے والے لوگ ہیں، ان کو لڑکا دینا چاہیے۔ جن کے پاس دنیا ہے وہ کہتے ہیں کہ سارے فساد کا سبب یہ مولوی ہیں، انہیں تو کسی سمندر میں غرق کر دینا چاہیے۔ اس افسوسناک صورتحال کی اصل وجہ یہ ہے کہ دونوں کے پاس آدھا آدھا علم ہے۔ کچھ دینی درسگاہوں نے اب یہ کوشش کی ہے کہ وہ بچوں کو دنیوی علوم بھی سکھائیں اور یہ بہترین کوشش ہے لیکن افسوس کہ دنیوی تعلیمی ادارے اس طرف نہیں آرہے کہ دنیوی علوم کے ساتھ دین بھی سکھائیں۔ ایک دہائی قبل چند دینی اداروں کے علما حضرات نے اس طرف توجہ فرمائی ہے۔ اللہ کریم اُن کی یہ کوشش کامیاب فرمائیں۔ چند سال پہلے وطن عزیز میں ایسے علما دیکھے ہیں جو فارغ التحصیل عالم بھی تھے اور مختلف مضامین میں ایم اے کی سند کے حامل بھی تھے۔

غیر اللہ کی عبادت نری جہالت ہے:

فرمایا: وَيَعْبُدُونَ مِنْ دُونِ اللَّهِ مَا لَمْ يُنَزَّلْ بِهِ سُلْطَانًا وَمَا لَيْسَ لَهُمْ بِهِ عِلْمٌ۔۔۔۔۔ یہ لوگ اللہ کے سوا ایسی چیزوں کی عبادت کرتے ہیں جس کے بارے اللہ نے کوئی دلیل نازل نہیں فرمائی اور نہ ان کے پاس اس کی کوئی (عقلی یا نقلی) دلیل ہے۔ اگر دنیوی منفعت کے لیے کسی بندے کی غیر مشروط اطاعت کی جائے تاکہ وہ راضی رہے اور اس کے لیے اللہ کی نافرمانی کی جائے تو یہ اس کی عبادت کہلائے گی۔ بعض لوگ اللہ کی بارگاہ کو چھوڑ کر دوسروں کو پکارتے ہیں، بتوں کے سامنے سجدہ ریز ہوتے ہیں، دولت اور اقتدار کو پوجتے ہیں۔ وہ ایسی چیزوں کو پوجتے ہیں جو محض خیالی بت ہوتے ہیں اور جن کی عبادت کے لیے اللہ نے کوئی دلیل نازل نہیں فرمائی۔ عبادت صرف رکوع سجود ہی کا نام نہیں ہے یا دعائیں مانگنے کا نام نہیں ہے۔ جب بھی دنیوی منفعت، خواہ وہ دولت ہو یا عہدہ ہو، پانے کے لیے اللہ کی اطاعت کے خلاف کسی بندے کی اطاعت کرتے ہیں تو یہ اُس کی عبادت شمار ہوتی ہے۔ فرمایا، ایسی عبادت کے لیے تو اللہ نے کوئی دلیل نازل نہیں فرمائی، کسی نبیؐ نے اس کی اجازت نہیں دی، کسی کتاب اللہ، کسی

شریعت میں اس کے لیے اجازت نہیں دی۔ جو اللہ کو چھوڑ کر دوسروں کی عبادت کرتے ہیں وہ خود بھی اس فلسفے کو سمجھنے سے قاصر ہیں کہ ہمارے جیسا ہی مخلوق ہے تو اس کی عبادت کیوں کریں۔ یہ کس قدر جہالت ہے!

انسان اشرف المخلوقات ہے، اللہ کی سب سے اعلیٰ مخلوق ہے۔ اب اگر انسان بندروں کے آگے ہاتھ باندھ کر بیٹھ جائے، جانوروں کی پوجا کرے، درختوں اور پہاڑوں کو سجدہ کرے تو یہ انسانیت کی بھی تذلیل ہے۔ یہ لوگ اتنی سی بات بھی نہیں سمجھتے کہ اپنے سے کمتر مخلوق کے آگے دست بستہ کھڑے ہو کر دعائیں مانگ رہے ہیں، کمال ہے! فرمایا: وَمَا لَيْسَ لَهُمْ بِهِ عِلْمٌ۔۔۔ یہ ایسے جاہل ہیں، ان کے پاس علم نام کی کوئی شے نہیں ہے۔ اگر ان کے پاس کچھ بھی علم اور شعور ہوتا تو یہ سوچتے کہ بھلا مخلوق کو مخلوق کی پوجا کرنے کی کیا ضرورت ہے؟ آخر وہ بھی ہمارے جیسی مخلوق ہے۔ ملک کا سربراہ بھی مخلوق ہے، اُسے بھی بھوک لگتی ہے، نیند آتی ہے جیسے ہمیں آتی ہے۔ اُسے بھی پیاس لگتی ہے، وہ بھی بیمار ہو جاتا ہے، جیسے ہم بیمار ہوتے ہیں تو پھر اُس کی پوجا کیوں کی جائے؟ ان لوگوں کے پاس علم و شعور ہوتا تو یہ ضرور سوچتے کہ اس کو کیا حق ہے کہ ہم اس کی پوجا کریں کہ یہ تو خود محتاج ہے یہ ہماری کیا مدد کرے گا؟ فرمایا یہ سن لو: وَمَا لِلظَّالِمِينَ مِنْ نَّصِيرٍ ⑤ ان ظالموں کا کوئی مدد کرنے والا نہ ہوگا۔ جو لوگ یہ ظلم کرتے ہیں، زیادتی کرتے ہیں اُن کو کوئی مدد کرنے والا نہیں ملتا۔ یہ اللہ کا ایسا نظام ہے کہ ظالم بے یار و مددگار ہو جاتا ہے۔ دنیا میں رہتے ہوئے اگر اپنی کوتاہی کی وجہ سے وہ اس حقیقت کو نہ پاسکے لیکن قبر میں اُتر کر، میدانِ حشر میں جا کر اُسے پتا چل جائے گا کہ ظلم کے میدان میں، کفر و شرک اور اللہ کی نافرمانی کے میدان میں وہ بالکل اکیلا ہے کوئی اس کی مدد کرنے والا نہیں ہے۔

برائی کا ایک عجیب وبال:

لوگ گناہ اور برائی میں اتنے آگے بڑھ جاتے ہیں کہ: وَإِذَا تُثْلَىٰ عَلَيْهِمْ أَيْتُنَا بِئِنَّتٍ تَعْرِفُ فِي وُجُوهِ الَّذِينَ كَفَرُوا الْمُنْكَرَ۔۔۔ اور جب اُن کے سامنے ہماری آیتیں جو کہ خوب واضح ہیں پڑھی جاتی ہیں تو آپ ان کے بگڑے چہرے پہچان جاتے ہیں۔

برائی کا ایک عجیب وبال ہے کہ لوگ جب اللہ کی عظمت کو چھوڑ کر مخلوق کی پوجا پر لگ جاتے ہیں تو ان کے دل سخت ہو جاتے ہیں، اتنے سیاہ ہو جاتے ہیں کہ ان کے سامنے اگر اللہ کا نام لیا جائے تو آگ بگولہ ہو جاتے ہیں حالانکہ ایک انسان جب دوسرے انسان سے بات کرتا ہے تو انسانی تقاضا ہے کہ اس کی بات تو سن لے اس بات کو صحیح مانتا ہے یا نہیں مانتا یہ اس کی مرضی ہے۔ اگر نہیں بھی مانتا تو کم از کم سن تولے، نہ مانے لیکن شرک اور برائی سے ان کے دل اتنے تاریک ہو جاتے ہیں کہ ان میں وہ انسانی قوت برداشت بھی نہیں رہتی کہ بات ہی سن لیں۔ فرمایا: وَإِذَا

تُثَلِّیْ عَلَيْهِمْ اٰیٰتُنَا۔۔۔ جب اللہ کے بندے ہماری آیات اُن پر پڑھتے ہیں، ہماری بات انہیں سناتے ہیں، اللہ کی عظمت کی بات کرتے ہیں، نبی کریم صلی اللہ علیہ وسلم کی حدیث مبارکہ سناتے ہیں تو: تَعْرِفُ فِیْ وُجُوْهِ الَّذِیْنَ کَفَرُوْا الْمُنْکَرَ۔۔۔ کفار کے چہروں پر انکار کی سیاہی ابھر آتی ہے ان کے چہروں کے نقوش بدل جاتے ہیں اور: یَّكَادُوْنَ یَّسْطُوْنَ بِالَّذِیْنَ یَثْلُوْنَ عَلَيْهِمْ اٰیٰتُنَا۔۔۔ قریب ہے کہ یہ ان پر حملہ کر بیٹھیں جو ان کے سامنے ہماری آیتیں پڑھ رہے ہیں۔ گویا کفر اور اللہ سے دوری کی یہ مصیبت ہے کہ انسان میں درندگی آ جاتی ہے۔ جیسے ایک درندے کو پیار سے بھی بلایا جائے تو وہ جھپٹ پڑتا ہے بالکل اسی طرح جب کافر اور منکر کے سامنے کوئی اللہ کے احکام پیش کرتا ہے یا نبی کریم صلی اللہ علیہ وسلم کے احکام پیش کرتا ہے تو ان کے چہروں پر اس طرح تنفر ابھرتا ہے کہ اگر بس چلے تو داعی کو چیر پھاڑ ڈالیں۔ یہ ایک بری کیفیت ہے اور جس پر آتی ہے وہ صرف دوسرے کو تکلیف نہیں دیتا بلکہ خود زیادہ اعصابی دباؤ (Tension) لیتا ہے۔ اس کی اپنی کیفیات اس کے اندر کوتاہ کر دیتی ہیں۔

کفار و منکرین کا انجام:

فرمایا: قُلْ اَفَاَنْتَبِئُكُمْ بِشَرِّ مِّنْ ذٰلِكُمْ ۚ النَّارُ ۚ وَعَدَهَا اللّٰهُ الَّذِیْنَ کَفَرُوْا ۚ وَبِئْسَ الْمَصِیْرُ ۚ اُنْ (مشرکین) سے فرمائیے پس کیا میں تم کو اس سے بھی ناگوار چیز بتاؤں (دوزخ کی) آگ۔ جس کا اللہ نے کافروں سے وعدہ فرمایا ہے اور وہ بہت بُرا ٹھکانہ ہے۔

آپ صلی اللہ علیہ وسلم ان سے کہیے کہ یہ جو تمہارے اندر، اللہ کی آیات سن کر غیض و غضب بھڑک رہا ہے اور تمہارا چہرہ متغیر ہو رہا ہے، تم غصے میں چیر پھاڑ ڈالنا چاہتے ہو۔ کیا اس سے بھی بری چیز کے بارے میں تمہیں بتا دوں؟ فرمایا اس سے بھی بری چیز ہے، النَّارُ۔۔۔ دوزخ کی آگ کہ جس راستے پر تم جا رہے ہو اس کا انجام یہی ہے۔ دوزخ کی آگ بہت ہی بری چیز ہے۔ اللہ نے کفار و منکرین سے، اللہ کی عظمت کا انکار کرنے والوں سے، نبی کریم صلی اللہ علیہ وسلم کی نبوت کا انکار کرنے والوں سے، اللہ کے دین کا انکار کرنے والوں سے، اس انجام بد کا وعدہ کیا ہے۔

ایمان کے دو جز اور انکار کے دو انداز:

ایمان کے دو حصے ہیں۔ ایک حصہ ہے کہ ایک بندہ کہتا ہے کہ میں اللہ پر، تو حید پر، رسالت پر، آخرت پر اللہ کی کتاب پر ایمان لاتا ہوں، ان سب کا اقرار کرتا ہوں۔ ایمان کا دوسرا حصہ یہ ہے کہ اس پر عمل کرتا ہے۔ اسی طرح انکار کے بھی دو حصے ہیں۔ ایک تو یہ ہے کہ بندہ سیدھا سیدھا انکار کر دے کہ نہ وہ اللہ کو مانتا ہے نہ

نبی کریم صلی اللہ علیہ وسلم کی رسالت کو مانتا ہے اور نہ ہی دین کو مانتا ہے۔ ایک انداز انکار کا یہ بھی ہے کہ زبانی کہتا ہے کہ ان سب کو مانتا ہے لیکن عملاً نہیں مانتا انکار کا یہ انداز ہمارے لیے لمحہ فکریہ ہے! ہم سب کو یہ سوچنا چاہیے کہ کہیں ہم تو اس میں مبتلا نہیں ہیں؟ کیا ایسا تو نہیں ہے کہ میں اللہ کو واحد اور لا شریک مانتا ہوں، اللہ کے نبی صلی اللہ علیہ وسلم کو سچا مانتا ہوں، اللہ کی کتاب کو مانتا ہوں قیامت کو مانتا ہوں لیکن اللہ کے احکام کو عملاً نہیں مانتا صرف زبانی مانتا ہوں افسوس کہ آج اکثریت اسی وبا میں مبتلا ہے۔ ہمیں اس سے توبہ کرنی چاہیے اور خود کو اطاعتِ الہی کے اندر لانا چاہیے۔ ہم سب کو اپنی اپنی اصلاح کی فکر کرنی چاہیے۔ دوسروں کا محاسبہ کرنے کی بجائے اپنی اصلاح کرنی چاہیے ہر بندہ یہ سوچے کہ جب میں نے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اقرار کر لیا ہے تو کیا میں آپ صلی اللہ علیہ وسلم کے احکامات پر عمل پیرا ہوں؟ آپ صلی اللہ علیہ وسلم کی شریعت پر کتنا کار بند ہوں؟ یہ زندگی چند روزہ ہے۔ اللہ کریم توفیق عطا کریں کہ اسے ہم اللہ اور اللہ کے رسول صلی اللہ علیہ وسلم کی اطاعت میں گزاریں۔ یہ زندگی، کہنے کو بہت بڑا عرصہ لگتا ہے لیکن جن لوگوں کی عمر اسی یا سو سال بھی ہو اگر ان سے پوچھا جائے تو وہ کہتے ہیں کہ ابھی کل ہی کی تو بات ہے کہ ہم لڑکے تھے، جوان تھے، یہ بالکل کل کی بات لگتی ہے۔

در اصل یہ زندگی محدود سی ہے اور آگے لامحدود حیات ہے کبھی نہ ختم ہونے والی ابدی زندگی ہے۔ انسان کو یہ سوچنا چاہیے کہ اس چند روزہ زندگی میں وہ نافرمانی کر کے حاصل پھر بھی وہی کر سکتا ہے جو اللہ کریم اُسے دینا چاہتے ہیں ایسا کر کے البتہ وہ نافرمان کہلاتا ہے۔ اُسے یہ سمجھ لینا چاہئے کہ گناہ کر کے وہ گناہگار کہلائے گا، ملے گا وہی جو اس کی قسمت میں ہوگا۔ اگر تو یہ ہوتا کہ انسان اللہ کی نافرمانی کرتا اور اس کی خواہش پوری ہو جاتی تو بھی کوئی بات بنتی لیکن ایسا نہیں ہے۔ ہر چیز اللہ کی طرف سے ملتی ہے۔ انسان کا کردار تو اس کی عاقبت کے لیے ہے۔ اس کا کردار اس کی عاقبت بن رہا ہے یا بگاڑ رہا ہے۔ اس انداز سے اپنی اپنی زندگیوں کے بارے میں سوچنا چاہیے۔

سورة الحج رکوع 10 آیات 73 تا 78

أَعُوذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

يٰۤاَيُّهَا النَّاسُ ضَرْبٌ مِّثْلُ فَاَسْتَبْعُوْا لَهُ ؕ اِنَّ الَّذِيْنَ تَدْعُوْنَ مِنْ
دُوْنِ اللّٰهِ لَنْ يَخْلُقُوْا ذُبَابًا وَّلَوْ اجْتَمَعُوْا لَهُ ؕ وَاِنْ يُسَلِّبْهُمْ الذُّبَابُ
شَيْئًا لَا يَسْتَنْقِذُوْهُ مِنْهُ ؕ ضَعُفَ الطَّالِبُ وَالْمَطْلُوْبُ ؕ مَا قَدَرُوا
اللّٰهَ حَقَّ قَدْرِهِ ؕ اِنَّ اللّٰهَ لَقَوِيٌّ عَزِيْزٌ ؕ اللّٰهُ يَضْطَرِّيْ مِنْ الْمَلٰٓئِكَةِ
رُسُلًا وَمِنْ النَّاسِ ؕ اِنَّ اللّٰهَ سَمِيْعٌ بَصِيْرٌ ؕ يَعْلَمُ مَا بَيْنَ اَيْدِيْهِمْ
وَمَا خَلْفَهُمْ ؕ وَاِلَى اللّٰهِ تُرْجَعُ الْاُمُوْرُ ؕ يٰۤاَيُّهَا الَّذِيْنَ اٰمَنُوا اَرْكَعُوْا
وَاَسْجُدُوْا وَاَعْبُدُوْا رَبَّكُمْ وَاَفْعَلُوْا الْخَيْرَ لَعَلَّكُمْ تُفْلِحُوْنَ ۝ ١٢
وَجَاهِدُوْا فِيْ اللّٰهِ حَقَّ جِهَادِهِ ؕ هُوَ اجْتَبٰكُمْ وَمَا جَعَلَ عَلَيْكُمْ فِي
الدِّيْنِ مِنْ حَرَجٍ ؕ مِلَّةَ اَبِيْكُمْ اِبْرٰهِيْمَ ؕ هُوَ سَمَّكُمُ الْمُسْلِمِيْنَ ؕ
مِنْ قَبْلُ وَفِيْ هٰذَا لِيَكُوْنَ الرَّسُوْلُ شَهِيدًا عَلَيْكُمْ وَتَكُوْنُوْا شُهَدَآءَ
عَلَى النَّاسِ ۚ فَاَقِيْمُوا الصَّلٰوةَ وَآتُوا الزَّكٰوةَ وَاعْتَصِمُوا بِاللّٰهِ
هُوَ مَوْلٰكُمْ ؕ فَنِعْمَ الْمَوْلٰى وَنِعْمَ النَّصِيْرُ ۝ ١٣

اے لوگو! ایک مثال بیان فرمائی جاتی ہے پس اس کو غور سے سنو کہ بے شک جن
لوگوں کو تم اللہ کے سوا پکارتے ہو وہ ایک مکھی بھی ہرگز پیدا نہیں کر سکتے (اور) گوسب
کے سب اس کام کے لیے کیوں نہ جمع ہو جائیں اور (ایسے عاجز ہیں کہ) اگر ان سے
مکھی کوئی چیز چھین لے جائے تو وہ اس کو تو اس سے چھڑا نہیں سکتے۔ طالب اور

مطلوب (عابد اور معبود) دونوں گئے گزرے ہیں ﴿۷۳﴾ ان لوگوں نے اللہ کی قدر نہیں کی جیسا کہ اُس کا حق تھا بے شک اللہ بڑے زبردست (اور) غالب ہیں ﴿۷۴﴾ اللہ فرشتوں میں سے پیغام پہنچانے والے چُن لیتے ہیں اور انسانوں میں سے بھی۔ بے شک اللہ سننے والے، دیکھنے والے ہیں ﴿۷۵﴾ جو کچھ ان (فرشتوں اور انسانوں) کے آگے ہے اور جو کچھ ان کے پیچھے ہے، سب جانتے ہیں اور سب کام اللہ ہی کی طرف لوٹائے جاتے ہیں ﴿۷۶﴾ اے ایمان والو! رکوع کیا کرو اور سجدہ کیا کرو اور اپنے پروردگار کی عبادت کرتے رہو اور نیک کام کرو تا کہ تم کامیابی حاصل کرو ﴿۷۷﴾ اور اللہ کی راہ میں جہاد کرو جیسا کہ اس میں جہاد کرنے کا حق ہے اُس نے تم کو برگزیدہ فرمایا اور تم پر دین (کی کسی بات) میں تنگی نہیں فرمائی اور تمہارے باپ ابراہیم (علیہ السلام) کا اندازِ کار (ملت)، اُس (اللہ) نے تمہارا لقب مسلمان رکھا اس سے پہلے (پہلی کتابوں میں) بھی اور اس (قرآن) میں بھی (وہی نام رکھا) تا کہ پیغمبر تم پر گواہ ہوں اور تم لوگوں پر گواہ رہو۔ پس نماز ادا کرو اور زکوٰۃ دو اور اللہ (کے دین کی رسی) کو مضبوطی سے پکڑے رہو۔ وہی تمہارے دوست ہیں۔ پس خوب دوست اور خوب مددگار ہیں ﴿۷۸﴾

تفسیر و معارف

فرمایا: يَا أَيُّهَا النَّاسُ ضَرْبٌ مِّثْلُ فَاذْتَمِعُوا لَهُ ۖ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ ۖ وَإِنْ يَسْلُبْنَاهُمُ الذُّبَابَ شَيْئًا لَا يَسْتَنْقِذُوهُ مِنْهُ ۖ ضَعُفَ الطَّالِبُ وَالْمَطْلُوبُ ﴿۷۳﴾ اے لوگو! ایک مثال بیان فرمائی جاتی ہے پس اس کو غور سے سنو کہ بے شک جن لوگوں کو تم اللہ کے سوا پکارتے ہو وہ ایک مکھی بھی ہرگز پیدا نہیں کر سکتے (اور) گو سب کے سب اس کام کے لیے کیوں نہ جمع ہو جائیں اور (ایسے عاجز ہیں کہ) اگر ان سے مکھی کوئی چیز چھین لے جائے تو وہ اس کو اس سے چھڑا نہیں سکتے۔ طالب اور مطلوب (عابد و معبود) دونوں گئے گزرے ہیں۔

اگر تم بتوں کی پوجا کرتے ہو، جنات کی پوجا کرتے ہو پتھروں اور درختوں کی پوجا کرتے ہو تو اگر یہ

تمام معبودانِ باطلہ جمع ہو جائیں تو یہ مل کر ایک مکھی بھی پیدا نہیں کر سکتے۔ ایک مکھی کتنی حقیر سی مخلوق ہے اُسے بھی اللہ ہی پیدا فرماتا ہے، کوئی بندہ کوئی بت یا کوئی اور مخلوق ایک مکھی بھی نہیں بنا سکتا۔ میاں محمد بخش صاحب اس بات کو یوں منظوم کرتے ہیں:

جے اک مچھر دا پر بجھے سارا ای عالم لگے
فر نہیں اوہ ثابت ہوندا کیوں کر آہا اگے

میاں محمد صاحب فرماتے ہیں کہ ایک مچھر کا پر ٹوٹ جائے اور ساری کائنات کے سارے ماہرین انجینئر اور تکنیکی ماہرین اس کی مرمت پر لگ جائیں تو بھی ویسا نہیں بنتا جیسا اللہ نے بنایا ہے۔ گھاس کا ایک تنکا، ایک پتا کوئی مصنوعی بھی بنالے تو اللہ کے بنائے ہوئے تنکے اور پتے جیسا نہیں بنا سکتا۔ پھر انسان یا کسی دوسرے مخلوق جو خود محتاج ہے کی پوجا کرنے سے کیا ہوگا؟ اُس ہستی کی عبادت کیوں نہ کی جائے جو سب کا خالق ہے اُسے چھوڑ کر مخلوق کی پوجا کہاں کی عقلمندی ہے؟۔۔۔ وَانْ يَسْأَلْهُمْ الذُّبَابُ شَيْئًا لَا يَسْتَنْقِذُوْكَ مِنْهُ ۖ ضَعُفَ الطَّالِبُ وَالْمَطْلُوْبُ ﴿۷۳﴾ اور (ایسے عاجز ہیں کہ) اگر ان سے مکھی کوئی چیز چھین لے جاتے تو وہ اس کو تو اس سے چھڑا نہیں سکتے۔ طالب اور مطلوب (عابد اور معبود) دونوں گئے گزرے ہیں۔

بتوں کے سامنے لوگ چڑھاوے کے طور پر کھانے کی چیزیں رکھ دیتے اور پوجا پاٹ کر کے پھر خود اس کھانے کو تبرک سمجھ کر کھاتے تھے۔ فرمایا، اس کھانے پر جو مکھیاں آ جاتی ہیں وہ اس میں سے اپنا حصہ لے جاتی ہیں لیکن تمہارے بت تو اُن مکھیوں کو بھی منع نہیں کر سکتے کہ ہمارے سامنے رکھے کھانے سے مت لو نہ ہی یہ بت مکھی سے کچھ واپس چھین سکتے ہیں۔ جب اُن کا اقتدار و اختیار ایک مکھی پر نہیں چلتا تو تم ان کی پوجا کس امید پر کرتے ہو؟ ایسے بے بس تمہارے معبود کیسے بن گئے؟ اگر کسی انسان کی پوجا کرتے ہو تو وہ انسان بھی اتنا ہی محتاج ہے کہ اگر اُس کے چہرے پر مکھی بیٹھے تو پکڑ بھی نہیں سکتا، زور لگائے تو اڑ جاتی ہے۔ تھپڑ مارے تو اپنے ہی منہ پر پڑتا ہے جبکہ مکھی اڑ جاتی ہے۔ ان بتوں سے کہو کہ اس مکھی سے ذرا وہ واپس لے کر دکھائیں جو وہ اُن کے سامنے رکھے چڑھاوے سے لے اڑی لیکن یہ کر نہیں سکتے۔ فرمایا: ضَعُفَ الطَّالِبُ وَالْمَطْلُوْبُ ﴿۷۳﴾ کیسے کمزور تمہارے بت ہیں اور تم بتوں سے بھی گئے گزرے ہو جو اُن کے سامنے سجدے کرتے ہو۔ وہ تو پتھر کے بت تھے جو تھے ہی کمزور، تم انسان ہو کر شرفِ انسانیت سے اتنے گر گئے کہ بت پرستی پر لگ گئے۔ جیسا کمزور چاہنے والا تھا ویسا ہی کمزور اس کا وہ بت تھا۔ دونوں کی کوئی حیثیت، کوئی حقیقت نہیں تھی۔

غیر اللہ کی پوجا کیوں کی جاتی ہے؟

ایسی بے وقعت چیزوں کی پوجا کیوں کی جاتی ہے، ایسا کیوں ہوتا ہے، اصل بات کیا ہے؟ فرمایا: مَا قَدَّرُوا اللّٰهَ حَقَّ قَدْرِهِ۔۔۔ ان لوگوں نے اللہ کی قدر نہیں کی جیسا کہ اس کا حق تھا۔ ان لوگوں نے عظمت الہی کو پہچانا ہی نہیں اور جس شان اور تعظیم کا مستحق تھا، جو عظمت اس کی شان کے لائق تھی یہ اللہ کو وہ عظمت نہیں دے سکے۔

انسانیت کیا ہے، انسان اشرف المخلوقات کیوں ہے؟ انسان اس لیے اشرف المخلوقات ہے کہ اسے استعداد معرفت الہی دی گئی ہے اور یہ استعداد صرف انسان کو عطا ہوئی ہے۔ فرشتہ نوری مخلوق ہے اور اللہ کریم نے فرشتوں کو نور سے پیدا فرمایا ہے۔ فرشتہ جب سے پیدا ہوا ہے اور جب تک رہے گا ہمیشہ اطاعت کرے گا۔ قرآن میں ارشاد ہوتا ہے: لَا يَعْصُونَ اللّٰهَ مَا أَمَرَهُمْ وَيَفْعَلُونَ مَا يُؤْمَرُونَ (التحریم: 6) فرشتے کبھی اللہ کریم کی نافرمانی نہیں کرتے جو حکم ملتا ہے، وہی کرتے ہیں۔ جس کام پر اللہ کریم نے لگا دیا ہے وہی کام کرتے چلے جاتے ہیں۔ فرشتے کے پاس گناہ کا تصور بھی نہیں ہے نہ بیوی بچوں کا جھنجھٹ ہے نہ کھانے پینے سونے جاگنے کی تکلیف ہے۔ یہ فرشتے جب سے بنے ہیں قائم ہیں اور جب دنیا فنا ہوگی تو فرشتے بھی فنا ہوں گے۔ رب جانے ان کی عمریں کتنی ہیں تو اتنی لمبی اطاعت کے باوجود قرآن کریم فرشتوں کی زبانی ان کا حال سناتا ہے: وَمَا مِثًا إِلَّا لَهُ مَقَامٌ مَّعْلُومٌ (الصف: 164) ہم میں سے ہر ایک کا مقام مقرر ہے، ہم وہیں رہتے ہیں اس مقام سے ترقی نہیں کرتے آگے نہیں جاتے نہ اس سے نیچے جاتے ہیں۔ اتنی ہزار ہا برس کی عبادت لیکن مقام وہیں کا وہیں۔ اس لیے کہ فرشتوں کو معرفت الہی کی استعداد ہی نہیں دی گئی۔ فرشتہ حاکم کا مطیع ہے، حکم کا تابع ہے حاکم کی طرف نگاہ اٹھا کر نہیں دیکھ سکتا۔ صرف انسان کو یہ استعداد دی گئی کہ یہ حاکم کی طرف آنکھ اٹھاتا ہے اللہ کو پہچانتا ہے۔ انسان کو یہ معرفت الہی عطا کر کے اس کے ساتھ نفس کی ضرورتیں لگائی گئیں اور یہ سارے بندھنوں کو توڑ کر اطاعت الہی کی طرف جب جاتا ہے تو وہ صرف اسی معرفت الہی کے ذریعے جاتا ہے۔ وہ اللہ کو پہچانتا ہے جانتا ہے لہذا ساری رکاوٹیں عبور کر کے اللہ کی اطاعت کرتا ہے۔ جو لوگ اللہ کی عظمت کو ہی نہیں جانتے جو اللہ کی پہچان نہیں رکھتے وہ ان بندھنوں کو توڑ نہیں سکتے اور غیر اللہ کی مدد چاہتے ہیں۔ ان لوگوں کا اصل مرض یہ ہے کہ انہوں نے اللہ کی عظمت کی قدر نہ کی، اُسے نہیں پہچانا اور یوں شرف انسانیت سے محروم ہو گئے۔

اللہ کی عظمت کسی کے ماننے کی محتاج نہیں:

کسی کے جاننے یا نہ جاننے سے اللہ کی عظمت اور اس کی شان میں کوئی فرق نہیں پڑتا اس لیے کہ: إِنَّ اللّٰهَ

لَقَوِیْ عَزِیْزٌ ۝ بے شک اللہ بڑے زبردست (اور) غالب ہیں۔ اس کی شان بہت بلند ہے۔ ماننے یا نمانانے کا اثر، جاننے یا نجانے کا اثر خود انسان پر لوٹتا ہے۔ عظمت الہی پر اثر انداز نہیں ہوتا۔ ساری دنیا اگر کفر پر اتر آئے تو پھر بھی وہ واحد ہے لاشریک ہے۔ ساری دنیا ولی اللہ ہو جائے تو اس کی شان میں کوئی فرق نہیں آتا نہ بڑھ جاتی ہے، نہ انکار سے گھٹ جاتی ہے۔ اُس کی شان اُس کی شان کے مطابق ہے۔ انسانوں کا کردار اُس کی ذات کو متاثر نہیں کرتا، پلٹ کر خود انسانوں پر آتا ہے۔

اللہ کریم کسی کے مشورے کے محتاج نہیں:

قرآن کریم میں جن انبیاء کا ذکر خیر ملتا ہے اُن کے ساتھ پیش آنے والے حالات میں یہ بات اکثر و بیشتر ملتی ہے کہ کفار نے اُن پر اعتراض کیے۔ کسی نے کہا یہ تو ہمارے جیسے آدمی ہیں ہمارے ساتھ بازاروں میں چلتے پھرتے ہیں پھر یہ رسول کیسے ہو سکتے ہیں؟ کسی کو یہ اعتراض ہوتا ہے کہ رسول کو تو کسی قبیلے کا سردار ہونا چاہیے۔ کسی امیر آدمی کو ہی رسول بنایا جانا چاہیے تھا تو یہ کیسے رسول بن گئے؟

فرمایا: اَللّٰهُ یَصْطَفِیْ مِنَ الْمَلٰٓئِکَةِ رُسُلًا ۚ وَ مِنَ النَّاسِ ۚ اِنَّ اللّٰهَ سَمِیْعٌ بَصِیْرٌ ۝ اللہ فرشتوں

میں سے پیغام پہنچانے والے چن لیتے ہیں اور انسانوں میں سے بھی۔ بے شک اللہ سننے والے جاننے والے ہیں۔

اللہ کریم اپنا پیغام پہنچانے کے لیے جسے چاہتے ہیں سرفراز فرما دیتے ہیں اور اس معاملے میں وہ کسی کے مشورے کے محتاج نہیں ہیں۔ یہ اللہ کریم کے اپنے فیصلے ہیں۔ فرشتوں میں بھی جسے چاہا اُسے چن لیا، جیسے جبرائیل امین کو وحی کا امین بنا دیا تو اس پر کوئی فرشتہ دم نہیں مار سکتا کہ اسے کیوں اپنا قاصد بنایا یا وحی لے جانے والا بنایا؟ اسی طرح اولادِ آدم میں سے اپنے بندوں کو چن لیتے ہیں، اپنی مرضی سے اپنا رسول اور نبی مبعوث فرماتے ہیں۔ نبی اور رسول میں کیا خوبیاں ہونی چاہیں، کیسی استعداد کا حامل ہونا چاہیے اُسے کیسا بندہ ہونا چاہیے؟ یہ اللہ ہی بہتر جانتے ہیں اس لیے کہ: اِنَّ اللّٰهَ سَمِیْعٌ بَصِیْرٌ ۝ یقیناً اللہ ہر بات جاننے والے، سننے والے اور ہر شے دیکھنے والے ہیں۔ جس طرح سے اللہ کریم جانتے ہیں مخلوق اس طرح سے کسی بات کو نہیں جان سکتی۔ لوگ اپنی رائے سے منتخب کرنا چاہتے ہیں لیکن انسانوں کی رائے کی کیا حیثیت ہے۔ آج ہو سکتا ہے کسی کو وہ نیک سمجھیں ہو سکتا ہے وہ نیک نہ ہو اور یہ رائے بدل جائے۔ اسی طرح کسی آدمی کو یہ نیک نہ سمجھیں لیکن عند اللہ وہ بہت نیک اور خوبیوں کا حامل ہو۔ لوگوں کی رائے محض رائے ہوتی ہے جبکہ حقائق کا انہیں علم بھی نہیں ہوتا اور یہ رائے وہ اپنی پسند ناپسند، خوشی ناخوشی پر قائم کرتے ہیں۔ جس سے خوش ہوتے ہیں اُسے بڑا نیک سمجھتے ہیں جس سے ناخوش ہوتے ہیں اُسے ناپسند کرتے ہیں۔ یہ کوئی معیار نہیں

ہے۔ اللہ کا معیار حقائق پر مبنی ہے اور اللہ اپنے ان برگزیدہ اور منتخب بندوں کو نبی مبعوث فرماتا ہے جنہیں ازل سے منتخب کر لیا ہوتا ہے۔ نبی پیدا ہی نبی ہوتا ہے گو مبعوث بعد میں ہو لیکن نبی ازل سے نبی ہوتا ہے۔ انبیاء سے نبی کریم صلی اللہ علیہ وسلم کی اطاعت کا جو عہد لیا گیا وہ ازل سے لیا گیا۔ نبی ازل سے نبی ہیں دنیا میں نبی مبعوث ہوتے ہیں، برزخ میں نبی ہیں، قیامت میں نبی، نبی ہوں گے۔ ان کی عظمت ہوگی اور جنت میں نبی، نبی ہوں گے اور ان کی اپنی عظمت ہوگی۔ اس میں اللہ کریم کو کسی کے مشورے کی ضرورت نہیں ہے کہ وہ کسے نبی منتخب فرماتا ہے۔ اللہ کریم تخلیقی طور پر نبی کو وہ استعداد عطا فرماتے ہیں اور وہ تمام کمالات جو نبوت کے لیے ضروری ہیں اس میں رکھ دیتے ہیں۔ اس لیے کہ اللہ سب کچھ دیکھتے سنتے ہیں۔ ہر بات سے آگاہ ہیں۔ انسان بھلا کیا مشورہ دے گا جو خود اپنے آپ سے بھی آگاہ نہیں ہے۔ انسان کو تو یہ علم نہیں ہے کہ جو چیز وہ بڑی لذیذ سمجھ کر کھا رہا ہے، بڑی مفید سمجھ کر کھا رہا ہے اس سے بیمار ہو سکتا ہے۔ ذرا سی تکلیف ہو جائے تو کسی معالج کے مشورے کا محتاج ہے اس سے علاج کروانے کا محتاج ہے۔ جو اپنی ذات کے بارے میں خبر نہیں جانتا، اپنی خبر نہیں رکھتا وہ کیسے یہ جرأت کر سکتا ہے کہ یہ مشورہ دے کہ فلاں نبی ہونا چاہیے یا نہیں۔ اس میں کسی کے دم مارنے کی گنجائش نہیں۔

اللہ کا علم حضوری ہے:

اللہ کریم کا علم حضوری ہے، اس میں ماضی اور مستقبل نہیں ہے۔ فرمایا: یَعْلَمُ مَا بَيْنَ أَيْدِيهِمْ وَمَا خَلْفَهُمْ۔۔۔ جو کچھ ان (فرشتوں اور انسانوں) کے آگے ہے اور جو کچھ ان کے پیچھے ہے، سب جانتے ہیں۔ اللہ کریم کا علم ایسا ہے کہ جو گزر چکا ہے وہ بھی اس کے سامنے حاضر ہے، جو آئندہ ہونا ہے وہ بھی اس کے روبرو حاضر ہے۔ ہر چیز جو ازل سے آج تک ہو چکی اور جو آج سے ابد تک ہوگی اس کی بارگاہ میں حاضر ہے کہ اس کا علم حضوری ہے۔ بھلا ماضی کی حقیقتوں سے لوگ کیا واقف ہو سکتے ہیں۔ اگر آج ہمیں تاریخی طور پر کسی کی خبر ملتی بھی ہے تو وہ نہایت سرسری سی ملتی ہے۔ مثلاً فلاں نام کا ایک بادشاہ تھا، اس کے وزیر تھے اور رعیت اس سے بڑی خوش تھی۔ اب کیا ہم اس کی رعیت کے ایک ایک فرد کو اور اس کی کیفیت کو جانتے ہیں؟ یہ بھی کسی مؤرخ کی رائے ہے کہ رعیت خوش تھی ہم تو ذاتی طور پر واقف نہیں کہ وہ بادشاہ کون تھا کیسا تھا؟ اللہ کریم تو خالق ہیں اس کا ایک ایک ذرہ بدن بنایا ہے ایک ایک چیز کی استعداد اس میں رکھی ہے، اس کے سارے کردار سے واقف اور اس کی ساری خوبیوں اور کمزوریوں سے واقف ہے۔ اللہ کریم جو کچھ گزر چکا اُسے بھی خوب جانتا ہے اور جو پیچھے آ رہا ہے، جو ابھی گزرنا ہے اُس سے بھی واقف ہے۔ انسان تو یہ تک نہیں جانتا کہ اگلے ہی لمحے اُسے بیماری لاحق ہو جائے گی یا کوئی حادثہ درپیش ہوگا یا پھر

اگلا لمحہ موت کا ہوگا، لیکن وہ سب کچھ جانتا ہے۔

تمام امور اللہ کی بارگاہ کی طرف رجوع کرتے ہیں:

فرمایا: **وَالِی اللّٰہُ تُرْجَعُ الْأُمُورُ** ﴿۷۷﴾ اور سب کام اللہ ہی کی طرف لوٹائے جاتے ہیں۔ اللہ کی بارگاہ اتنی عالی ہے کہ سب کام اس کی بارگاہ کی طرف رجوع کرتے ہیں۔ تمام امور کا فیصلہ اس کی اجازت سے ہوتا ہے۔ انسانی وجود میں چھوٹے چھوٹے سے خلیے (Cell) ہیں اب کون سا سیل کمزور کرنا ہے، کون سا طاقتور کرنا ہے، کس سیل کو جینا ہے کس سیل کو مرنا ہے یہ تمام کام اس کی اجازت اس کے حکم اور عطا سے ہوتے ہیں۔ کوئی چھوٹے سے چھوٹا کام ہو یا بڑے سے بڑا، تمام امور اس کی بارگاہ عالی کی طرف رجوع کرتے ہیں یہ لوگوں کا کام نہیں ہے کہ وہ اس کے کیے گئے فیصلوں میں مداخلت کریں۔ اگر کسی کو اس نے چھوٹا قدد یا تو تم کہو کہ اسے لمبا ہونا چاہیے تھا لیکن تم اُسے لمبا کر نہیں سکتے۔ ایسے ہی کسی کو اس نے دراز قدد بنایا تم کہتے ہو اسے چھوٹا ہونا چاہیے تھا۔ تم صرف کہہ سکتے ہو، اسے چھوٹا کر نہیں کر سکتے۔ اسی طرح اگر کسی کی شکل تمہیں پسند نہ آئے تو تم اس کی بنائی ہوئی شکل تبدیل نہیں کر سکتے کہ اپنی پسند کی بنا لو بلکہ تم خود اپنی شکل نہیں تبدیل کر سکتے۔ جیسی اللہ نے بنادی ویسی ہی رہے گی چنانچہ یہ سمجھ لو کہ تمام فیصلے اس کی بارگاہ عالی میں ہوتے ہیں تو جو کام اس قادر مطلق کے ہیں اُن میں مداخلت کی کوشش نہ کرو بلکہ تم اپنے کرنے کا کام کرو۔

کرنے کے کام:

فرمایا: **يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ** ﴿۷۸﴾ اے ایمان والو! رکوع کیا کرو اور سجدہ کیا کرو اور اپنے پروردگار کی عبادت کرتے رہو اور نیک کام کرو تاکہ تم کامیابی حاصل کرو۔ ایمان اللہ کریم کی عطا ہے اور اس کا مطلب یہ ہے کہ ایمان لانے والا بندہ اپنی حقیقی ضرورتوں سے آگاہ ہو رہا ہے۔ انسان کی زندگی کی ضرورتیں صرف کھانا، لباس، گھر ہی نہیں ہے کہ وہ زندگی میں کھائے پیے اور مر کر گزر جائے بلکہ یہ مختصر سا زندگی کا حصہ جو دار دنیا میں ملا یہ آخرت کی تعمیر کے لیے ملا تھا۔ دنیا میں جسے اپنی ضرورتوں کا احساس نہ رہے اُسے پاگل کہا جاتا ہے۔ اُسے لباس پہننے کا ہوش ہوتا ہے نہ کھانے پینے کا نہ ہی صفائی وغیرہ کا۔ جن لوگوں کو اللہ کی عطا سے ایمان نصیب ہوا ہے گویا اُسے احساس ضرورت عطا ہوا ہے اور یہ سمجھ آ رہی ہے کہ اس مختصری زندگی سے اس نے برزخ میدان حشر اور آخرت کی دائمی زندگی کے لیے سارا راشن جمع کرنا ہے۔ برزخ بھی گو صدیوں پر محیط ہو لیکن وہ بھی ایک محدود وقت تھا۔ قیامت کے دن جب لوگوں سے سوال ہوگا کہ دنیا میں کتنا عرصہ

رہے، پھر برزخ میں کتنا لمبا عرصہ گزر گیا؟ تو سب کہہ انھیں گے کہ ہم تو دنیا میں ایک دن یا دن کا کچھ حصہ ہی رہے۔ اس وقت بتایا جائے گا کہ تم نے اسی سال، سو سال دنیا میں گزارے اور برزخ میں ہزاروں صدیاں بیت گئیں اور سب ایک محدود وقت تھا۔ آج انسانیت کو کتنا عرصہ بیت گیا حضرت آدم علیہ السلام کے زمانے سے اس کی حتمی تاریخ اللہ کریم نے بتائی ہے نہ اللہ کے رسول صلی اللہ علیہ وسلم نے اور نہ اللہ کی کتاب نے لہذا کوئی نہیں جانتا۔ اندازے ہی لگائے جاتے ہیں کہ انسانی ہڈیاں دو کروڑ سال بعد Fossil بن جاتی ہے۔

آج انسانی ہڈیوں کے Fossil دریافت ہوئے ہیں۔ اللہ کریم نے زمین کے ہر چے پر مختلف خصوصیات رکھی ہیں وہ مٹی ریت نماسی ہوتی ہے اور ہڈیوں کی تمام تراوت جذب کر لیتی ہے اور یوں ہڈیاں خشک ہو کر پتھر Fossil بن جاتی ہیں۔ یہ Fossil جانوروں کے بھی بن جاتے ہیں اور درختوں کے بھی بن جاتے ہیں۔ انسانی ہڈی دو، ڈھائی کروڑ سالوں کے بعد Fossil بنتی ہے، اس کا مطلب ہے کہ جو Fossil ملے ہیں وہ بتاتے ہیں کہ کروڑوں سال پہلے زمین پر انسان آباد تھا پھر وہ مرا زمین میں دفن ہوا۔ چنانچہ اگر انسان کو برزخ میں اتنا لمبا عرصہ رہنا ہے اور میدانِ حشر کے بعد ابدال آباد رہنا ہے تو وہاں اس کے لیے لباس، خوراک اور رہائش کا اہتمام کیا ہوگا، کہاں سے لے گا؟ فرمایا، اس سب کا انتظام تمہیں ان چند سالوں میں کرنا ہے جو بلوغت سے لے کر مرنے تک تمہارے پاس ہے۔ جتنی مہلت یہاں ملی ہے، پانچ سال ہیں یا پچاس سال ہیں یا سو سال ہیں اسی مہلت میں ابدی زادِ راہ جمع کرنا ہے جتنا جمع کر سکو۔ یا اللہ! وہ زادِ راہ کہاں سے ملے گا؟ فرمایا: **يَا أَيُّهَا الَّذِينَ آمَنُوا ارْكَعُوا**۔۔۔ اے ایمان والو! تمہیں سر تسلیم خم کرنا ہے رب العالمین کے سامنے اور یہ کام دل کی گہرائی سے کرنا ہے۔ گویا یہ اقرار کرنا ہے یا اللہ! میری کوئی مرضی ہے نہ مشورہ آپ مجھے بتائیں کہ مجھے کیا کرنا ہے۔ صرف جھکنا ہی نہیں بلکہ: **وَأَسْجُدُوا**۔۔۔ سجدہ کرو یعنی انتہائی تذلل کی حالت، اپنے نہ ہونے کا اقرار کرو۔

ماضی میں جب بادشاہتوں کا دور تھا تو شاہی دربار میں آنے والا ہمیشہ جھک کر بادشاہ کو سلام کرتا تھا۔ یہ سلام سیدھے کھڑے ہو کر بھی تو دیا جاسکتا تھا پھر جھکتے کیوں تھے؟ بادشاہ کو جھک کر سلام کرنے سے مراد ہوتی ہے کہ میں آپ کا فرمانبردار ہوں۔ یہ جھکنا اس بات کی دلیل ہوتی ہے کہ جھکنے والا بادشاہ کی بادشاہت کو تسلیم کرتا ہے اس کا اطاعت گزار ہے۔ مومن جب رکوع کرتا ہے تو اقرار کرتا ہے کہ یا اللہ میرا تو اختیار ختم ہو گیا میری رائے اور مرضی ختم ہو گئی اب جس چیز کی آپ اجازت دیں گے میں وہی کروں گا۔ جو کھانے کی اجازت دیں گے وہ میں کھاؤں گا جس سے آپ روک دیں گے، اُس سے رک جاؤں گا۔ جس طرح سے آپ کمانے کی اجازت دیں گے اسی طرح کماؤں گا اور جس سے روک دیں گے وہ طریقہ ہرگز اختیار نہیں کروں گا۔ جیسا لباس پہننے کی اجازت

دیں گے ویسا پہنوں گا اور جس طرح رشتے نبھانے کا حکم دے گا، والدین سے بزرگوں سے بہن بھائیوں، عزیزوں، دوستوں سے، ملک سے اسی طرح نبھاؤں گا۔ جس سے تو روک دے گا رک جاؤں گا۔ فرمایا، تمہارا کام یہ ہے کہ اس تھوڑی سی فرصت میں کمال اطاعت اختیار کر لو، سر تسلیم خم کر دو، اللہ کی بارگاہ میں رکوع کرو۔ اللہ کی بارگاہ میں پھر سجدے کرو۔ سجدے سے مراد ہوتی ہے مطلقاً اپنا اختیار چھوڑ دینا۔ دونوں گھٹنے، دونوں پاؤں، دونوں ہاتھ زمین پر رکھ کر ناک اور پیشانی زمین پر رکھنا کہ میرا جو کچھ تھا وہ آپ کا ہے میرے پاس اب کچھ نہیں ہے۔ فرمایا، اگر تمہیں نور ایمان نصیب ہوا ہے تو تمہارا کام یہ ہے۔ یہاں مومنوں سے بات ہو رہی عام آدمیوں سے نہیں اور انہیں حقیقی ضرورتوں کا احساس دلایا جا رہا ہے کہ اے ایمان والو! تم کتنے خوش نصیب ہو کہ تم تک سچی خبر پہنچ گئی ہے۔ تمہیں اللہ کے رسول صلی اللہ علیہ وسلم نے خبر دے دی ہے کہ برزخ میں کیا ہوگا؟ قیامت ہوگی اس روز کیا ہوگا اور یہ بھی کہ قیامت کے بعد ایک ابدی زندگی ہے۔ تم وہاں کا سامان جمع کرو، اپنا کام کرو۔ دنیا میں ہم دیکھتے ہیں کہ اگر کسی نے دس دن کے لیے ملک سے باہر جانا ہو تو جانے سے دو دن پہلے تو وہ سامان باندھنے میں مشغول ہو جاتا ہے حتیٰ کہ کسی سے بات بھی کرنے کو تیار نہیں ہوتا کہ کہیں اس کی تیاری میں خلل نہ آئے۔ ایسا نہ ہو کہ آگے پہنچ کر پتا چلے کہ کچھ سامان غلطی سے پیچھے رہ گیا ہے اور وہاں پریشانی کا سبب بن جائے۔ چنانچہ وہ سفر سے پہلے سامان باندھنے (Packing) میں اتنا لگن ہوتا ہے کہ کسی سے بات ہی نہیں کرتا۔ اللہ کریم فرما رہے ہیں کہ (Packing) کرو، کل نزع کے وقت تمہیں ضرورت پیش آئے گی، موت کے بعد قبر میں کیا کرو گے؟ برزخ میں میدانِ حشر میں کس کس چیز کی ضرورت پڑے گی۔ اس ابدی زندگی میں کیا پہنوں گے کیا کھاؤ گے کہاں رہوں گے؟ اُس کی فکر کرو اور اللہ کے سامنے رکوع کرو اور سجدے کرو۔ اللہ کے سامنے انتہائی عاجزی اور تذلل کرو، **وَاعْبُدُوا رَبَّكُمْ**۔۔۔ اللہ کی عبادت کرو، وہ تمہارا رب ہے اس نے تمہیں ذرہ خاک سے انسان بنایا اور تمہیں نبی کریم صلی اللہ علیہ وسلم کی امت میں داخلے کی توفیق بخشی۔ اس نے تمہیں صحت بخشی۔ اس نے تمہیں زندگی دی، فرصت دی اور بے شمار نعمتیں دیں۔ تمہارے وجود میں دماغ، بصارت، دل اور کتنی ہی نعمتیں عطا کیں لہذا یہ ضروری ہے کہ اس کی عبادت کرو اور یہ بھی یاد رکھو کہ عبادت کرنا تمہاری ضرورت ہے۔ اللہ کو تمہاری عبادت کی ہرگز ضرورت نہیں ہے۔ وہ تمہارا رب ہے، پروردگار ہے، ہر چیز دینے والا، تم سے اُس نے کچھ نہیں لینا۔ جو عبادت تم کرتے ہو وہ تمہاری ضرورت ہے کہ تمہیں فردائے (کل) قیامت ایک ایک چیز کی ضرورت پڑے گی، اس لیے **وَافْعَلُوا الْخَيْرَ**۔۔۔ نیکی کرو، بھلے کام کرو۔ سچ بولو، حلال کھاؤ اللہ کی عبادت کرو اور چونکہ عبادت اطاعت کو کہتے ہیں لہذا جب تمہاری زندگی اطاعتِ الہی میں ڈھل جائے گی تو تمہارا اٹھنا بیٹھنا، سونا جاگنا، ملنا

بچھڑنا، مزدوری کرنا روزگار کمانا بچے پالنا، سب عبادت بن جاتے ہیں۔ یہ تمام تمہاری آخرت کا سامان بن جاتے ہیں۔ تم دنیا سے بھی لطف اندوز ہوتے رہو اور اسی میں سامانِ آخرت بننا رہے گا۔ تم یہ روش اپنالو لَعَلَّكُمْ تُفْلِحُونَ ﴿۷۷﴾ تاکہ تم فلاح پا جاؤ۔ اردو میں فلاح کا معنی کامیابی لکھا جاتا ہے اور اس آیت مبارکہ کے ترجمے میں بھی یہی لکھا ہے کہ تاکہ تم کامیابی حاصل کرو، لیکن عربی میں فلاح کا مفہوم بہت وسیع ہے۔ فلاح سے مراد وہ کامیابی ہے جو ہر حال میں کامیابی ہو۔ زندگی میں کامیابی، موت میں کامیابی، برزخ میں کامیابی، میدانِ حشر میں کامیابی، ابدالاباد میں ہر جگہ کی کامیابی یہی اطاعت کا راستہ ہے جس سے تمام مراحل میں کامیابی نصیب ہوتی ہے۔ فرمایا، اپنے پروردگار کے سامنے رکوع سجود کرو، اس کی عبادت کرو، اطاعت کرو اور بھلے کام کرو تاکہ تم کامیاب ہو جاؤ۔ جب کامیابی حاصل کر لو گے تو پھر تمہاری کمائی کی نہیں پھر اس کی عطا کو دیکھنا۔ تم نے جو کچھ کیا وہ اپنی حیثیت کے مطابق کیا لیکن وہ جب انعام دے گا تو اپنی شان کے مطابق دے گا۔

اللہ کی راہ میں مجاہدہ کرو:

فرمایا: وَجَاهِدُوا فِي اللَّهِ حَقَّ جِهَادِهِ۔۔۔ اللہ کی راہ میں اس قدر محنت کرو کہ محنت کرنے کا حق ادا ہو جائے۔ ہم سمجھتے ہیں کہ نماز روزہ عادت بن جائے تو پھر بات بن جاتی ہے۔ یاد رہے نماز روزہ عادت نہیں عبادت ہے اور ہر نماز کا اہتمام کرنا پڑتا ہے، یہ عادت نہیں بنتی۔ اگر عادت بن گئی تو پھر عبادت نہیں رہے گی۔ عبادت تب تک ہی ہے جب آپ اس کو ادا کرنے کے لیے جدوجہد کر رہے ہوں، خود کو بیدار کرتے ہیں، رات کو اٹھتے ہیں اور دن بھر کی مصروفیات میں سے اپنے کام کا ج روک کر اس کا اہتمام کرتے ہیں۔ عبادت کے لیے یہ محنت اور کوشش کرنی پڑتی ہے۔ فرمایا، اللہ کی راہ میں ایسا جہاد کرو کہ محنت کرنے کا حق ادا ہو جائے۔

چند دن پہلے ایک کتاب پڑھنے کا اتفاق ہوا جس میں ایک صاحبِ حال، صاحبِ کشف بزرگ نے اپنے مشاہدات لکھے ہوئے ہیں۔ ایک واقعہ لکھتے ہیں کہ ایک روز وہ اثنائے سفر تھے، پیدل جا رہے تھے راستے میں قبرستان کے قریب سے گزر رہا اور عموماً قبرستانوں میں درخت ہوتے ہیں تو وہاں چھاؤں تھی چنانچہ لکھتے ہیں کہ میں نے سوچا کیوں نہ یہاں تھوڑی دیر سستا لیا جائے۔ پھر کہتے ہیں کہ میں نے سوچا جب بیٹھنا ہی ہے تو کیوں نہ دو نفل ادا کر لوں پھر ذرا لیٹ جاؤں گا۔ چنانچہ میں نے دو نفل ادا کیے اور ذرا آرام کرنے کے لیے آنکھیں بند کیں تو مجھے صاحبِ قبر نظر آئے اور وہ بہت حسرت سے کہہ رہے تھے کہ یہ جو دور رکعت تم نے پڑھی ہیں، کاش ہمیں اب اس کی فرصت مل جائے تو دنیا اور جو کچھ دنیا میں ہے اس سب سے زیادہ یہ دو رکعت قیمتی ہیں

لیکن ہم تو اب یہاں آچکے ہیں اور ہمیں یہاں آکر یہ ادراک ہوا ہے۔ جن صاحبِ حال کا یہ مشاہدہ ہے ذرا اُن کی کیفیت دیکھیں کہ انہیں کتنی شدت سے احساسِ ضرورت ہے کہ کہیں سستانا بھی ہے تو پہلے دو نفل پڑھ لے جائیں۔ کیسے عجیب لوگ ہوتے ہیں چلتے پھرتے بھی با وضو ہوتے ہیں۔

فرمایا، اللہ کی راہ میں ایسا جہاد کرو کہ محنت کا حق ادا ہو جائے اور اس لیے کہ: **هُوَ اجْتَبَاكُمْ**۔۔۔ اللہ نے تمہیں برگزیدہ کیا ہے۔ تمہارا مسلمان ہونا اس بات کی دلیل ہے کہ اس نے باقی مخلوق میں سے تمہیں اپنے لیے چُن لیا ہے۔ اُس کو تمہاری ضرورت نہیں ہے، اس نے تمہیں اپنے قرب سے نواز دیا ہے، نورِ ایمان عطا کر دیا ہے تمہیں نبی کریم صلی اللہ علیہ وسلم سے وابستہ کر دیا ہے۔ تم پر اللہ کے احسانات ہیں تو تم محنت کرو کہ اس نے تمہیں اپنے لیے، اپنی رضا کے لیے چُن لیا ہے۔

اسلام دینِ فطرت ہے لہذا آسان ہے:

فرمایا: **وَمَا جَعَلَ عَلَيْكُمْ فِي الدِّينِ مِنْ حَرَجٍ**۔۔۔ تم پر دین (کی کسی بات) میں تنگی نہیں فرمائی۔ اللہ کریم نے دین کے معاملے میں بندوں پر کچھ مشکل نہیں ڈالی۔ انسان کی ضرورت ہے کہ وہ روزی کمائے، اللہ نے کمانے سے نہیں روکا لیکن کہا کہ جائز طریقے سے کمادو تو تمہارا کمانا بھی عبادت ہوگی۔ انسان کی ضرورت ہے کھانا پینا تو فرمایا کھاؤ پیو لیکن حلال اور پاکیزہ کھاؤ، حرام اور ناپاک کے قریب مت جاؤ، ہرگز نہ کھاؤ۔ انسانی مزاج سے سوال کیا جائے کہ اس کو کیا پسند ہے، کیا اُسے حلال پسند ہے، پاک پسند ہے یا ناپاک؟ اگر ایک مٹکا دودھ کا پڑا ہو، اس میں اگر ناپاکی کا ایک قطرہ ڈال دیا جائے اور پھر کسی انسان سے کہا جائے کہ اسے پیے تو وہ کراہت محسوس کرتا ہے اور پینا پسند نہیں کرتا حالانکہ ایک قطرے کی کیا حیثیت ہے۔ انسانی مزاج اگر درست ہو تو وہ حلال، پاکیزہ صاف ستھری چیزوں کو چاہتا ہے اللہ کریم نے وہی اس کا دین بنادیا۔ انسانی مزاج نیک صالح اولاد، نیک صالح دوست نیک صالح مجلس چاہتا ہے اور اللہ نے تم پر یہ احسان کیا ہے کہ دین میں کوئی مشکل بات ہی نہیں رکھی بلکہ انسانی ضرورتوں کو ہی دین بنادیا ہے بشرطیکہ تم اللہ اور اللہ کے رسول صلی اللہ علیہ وسلم کے بتائے ہوئے طریقے کے مطابق کرو۔ اطاعتِ الہی اختیار کرلو تمہارا سونا بھی دین ہے، جاگنا بھی دین ہے، بات کرنا بھی دین ہے، خاموشی بھی دین ہے۔ زندگی کے سارے کام کرو، شادیاں کرو، گھر بناؤ بچے پالو، سواریاں رکھو دولت کمادو لیکن حلال رکھو دوسروں کا حق چھین کر نہیں۔ اپنے حق سے ہر سہولت حاصل کرو اور اسی پر آخرت کا انعام بھی ملے گا یعنی وہی توشہء آخرت بھی ہے۔ اس سے زیادہ بھی کوئی آسانی ہوگی کہ زندگی اچھے صالح انداز سے گزارو اور اسی پر آخرت کی تعمیر بھی ہو جائے گی۔

اللہ کریم کا احسان:

اللہ کریم نے تم پر احسان کیا کہ تمہارے لیے دین میں مشکل نہیں رکھی اور پھر تمہیں ایسی قوم بنایا کہ مِلَّةَ آبَائِكُمْ اَبْزٰهِيْكُمْ۔۔۔ اپنے والد ابراہیم (علیہ السلام) کی قوم ہو۔ نبی اُمت کا والد ہوتا ہے اور ازواجِ مطہرات ساری اُمت کی مائیں ہوتی ہیں۔ ابراہیم علیہ السلام نبی کریم صلی اللہ علیہ وسلم کے دادا ہیں تو اس واسطے سے ساری اُمت کے باپ ہیں اور فرمایا: کَامِلَّةَ آبَائِكُمْ۔۔۔ تمہارے باپ کا طریقہ یہ تھا کہ جب انہیں حکم ہوا تو انہوں نے عزیز ترین چیز بھی قربان کر دی، گھر چھوڑ دیا، جہاں حکم ہوا وہاں چلے گئے اور ابراہیم علیہ السلام ہی نے تمہارا نام 'مسلمان' رکھا تھا جو اللہ کو قبول ہو گیا۔ هُوَ سَمَّٰكُمْ الْمُسْلِمِيْنَ۔۔۔ اس (اللہ) نے تمہارا لقب مسلمان رکھا۔ یہ حضرت ابراہیم علیہ السلام کی ہی دعا تھی: رَبَّنَا وَاجْعَلْنَا مُسْلِمِيْنَ لَكَ وَمِنْ ذُرِّيَّتِنَا اُمَّةٌ مُّسْلِمَةٌ لَّكَ۔۔۔ (البقرہ: 128) اے ہمارے پروردگار! ہم دونوں کو اپنا فرمانبردار بنائیے اور ہماری اولاد میں ایسی جماعت بنائیے جو آپ کی فرمانبردار ہو۔ ایسی قوم پیدا فرمائیے جو مسلمان ہو یعنی ماننے والے، تسلیم کرنے والے ہوں۔ ابراہیم علیہ السلام نے تمہارا نام مسلمان رکھا تھا اور ہم نے تمہیں وہی لقب عطا کیا: مِنْ قَبْلُ وَفِيْ هٰذَا۔۔۔ اس سے پہلے (پہلی کتابوں میں) بھی اور اس (قرآن) میں بھی وہی نام رکھا۔

نبی کریم صلی اللہ علیہ وسلم کی گواہی:

فرمایا: لِيَكُوْنَ الرَّسُوْلُ شَهِيدًا عَلَیْكُمْ۔۔۔ تاکہ پیغمبر (صلی اللہ علیہ وسلم) تم پر گواہ ہوں۔ اللہ کریم فرماتے ہیں کہ تمہاری مسلمانی تب ثابت ہوگی جب میدانِ حشر میں میرا رسول صلی اللہ علیہ وسلم تم پر گواہی دیں کہ یہ بندہ میرا امتی ہے۔ مسلمانی تمہارے کہنے سے نہیں بلکہ میرے رسول صلی اللہ علیہ وسلم کی گواہی سے ثابت ہوگی۔ جب محمد رسول اللہ صلی اللہ علیہ وسلم فرمائیں گے کہ یہ بندہ میرا غلام ہے تو میں مانوں گا کہ یہ بندہ مسلمان ہے۔

اُمتِ محمدی (صلی اللہ علیہ وسلم) کی شان:

میدانِ حشر میں اُمتیں پیش ہوں گی اور انبیاء بھی پیش ہوں گے۔ دنیا میں کتنی امتوں نے اپنے نبیوں کی نافرمانی کی اور تباہ ہو گئیں۔ کوئی غرقِ آب ہوا، کوئی ویسے تباہ ہوئیں کچھ کفر پر مر گئیں تو میدانِ حشر میں بڑا تماشا بن جائے گا کہ وہ اُمتیں کہیں گی کہ یا اللہ ہم بے قصور ہیں ہمیں تو آپ کے نبیوں نے بتایا ہی نہیں۔ آپ کے رسول نے ہم

تک آپ کا پیغام ہی صحیح طرح سے نہیں پہنچایا۔ جب میدانِ حشر میں کافر انبیاء پر یہ الزام لگائیں گے تو اللہ کریم مسلمانوں کو بطور گواہ بلائیں گے فرمایا: **وَتَكُونُوا شُهَدَاءَ عَلَى النَّاسِ**۔۔۔ اور تم لوگوں پر گواہ رہو۔

مسلمان جن کی مسلمانی نبی کریم صلی اللہ علیہ وسلم سے ثابت ہوگی انہیں اللہ کریم یہ اعزاز بخشیں گے کہ اُن سے اپنے انبیاء کے حق میں گواہی طلب کریں گے۔ مسلمان عرض کریں گے کہ یا اللہ یہ کافر جھوٹ بولتے ہیں۔ ہمیں تیرے رسول (صلی اللہ علیہ وسلم) نے، تیری کتاب نے بتایا تھا کہ ہر نبی نے اپنی تبلیغ کا حق ادا کیا۔ یہ کافر جھوٹ بول رہے ہیں۔ تو اے مسلمانو! یاد رکھو تمہاری شہادت پر تم سے پہلے گزرنے والی امتوں کے فیصلے ہوں گے۔ اللہ نے تمہیں کن عظمتوں پر بٹھا دیا ہے! پہلے ہی تم پر کتنے احسان کیے تھے پھر تم پر کتنا عظیم احسان کیا کہ تمہیں محمد رسول اللہ صلی اللہ علیہ وسلم کا امتی بنایا۔ اس بندے کی کیا شان ہوگی جسے میدانِ حشر میں اللہ کا رسول صلی اللہ علیہ وسلم اپنا لے اور فرمائے کہ یہ میرا امتی ہے ایسے بندے کو اور کیا چاہیے! امت کی شان یہ ہوگی کہ سابق انبیاء کو اس کی گواہی چاہیے ہوگی جب اُن کی امتیں اُن پر الزام تراشی کریں گی۔ امت محمد صلی اللہ علیہ وسلم گواہی دے گی کہ یا اللہ! ہم اس بات کے گواہ ہیں کہ تیرے ہر نبی نے اپنی اپنی امت تک تیرا پیغام پہنچانے کا حق ادا کر دیا۔ ہم اس لیے گواہ ہیں کہ تیرے رسول صلی اللہ علیہ وسلم جو اصدق الصادقین ہیں انہوں نے ہمیں بتایا، تیرے قرآن نے بتایا لہذا ہم ان پیغمبروں کے حق میں گواہ ہیں۔

اس نعمت کا حق کیسے ادا ہو؟

فرمایا: **فَاقِيمُوا الصَّلَاةَ وَآتُوا الزَّكَاةَ**۔۔۔ پس نماز ادا کرو اور زکوٰۃ دو، یعنی مسلمان کو اس کی ضرورت کا احساس دلایا جا رہا ہے۔ بتایا جا رہا ہے کہ تمہاری ضرورت یہ ہے کہ تم اللہ کی عبادت کرو اور اس کے دیے ہوئے مال میں سے اللہ کی راہ میں خرچ کرو۔ زکوٰۃ فرض ہے اُسے ہر حال میں ادا کرو۔ اس کے علاوہ صدقہ جو نقلی ہے وہ بھی خرچ کرو اور اللہ کی عطا کردہ دولت سے دوسروں کا بھلا بھی کرو، دوسروں کے کام آؤ۔

فرمایا، ایک اور بات بھی سن لو: **وَاعْتَصِمُوا بِاللَّهِ**۔۔۔ اللہ (کے دین کی رسی) کو مضبوطی سے پکڑے رہو۔ اللہ سے چمٹے رہو کسی لمحے اللہ سے دور ہونے کا مت سوچنا، اللہ کو بھلانے کا مت سوچنا، اللہ سے چمٹے رہو۔ استاذی المکرم حضرت مولانا اللہ یار خان فرمایا کرتے تھے کہ سورۃ الفاتحہ سارے قرآن کا خلاصہ ہے۔ تیس پاروں میں جتنی حکایت بیان ہوئی اس سارے کا خلاصہ سورۃ الفاتحہ میں موجود ہے۔ سورۃ الفاتحہ کا خلاصہ اس کی پہلی آیت بسم اللہ الرحمن الرحیم میں موجود ہے۔ بسم اللہ کا خلاصہ اس کی 'ب' میں موجود ہے کہ یہ 'ب' تلبیس کی ب ہے، یہ جوڑ دیتی ہے۔

سارے دین کا حاصل یہ ہے کہ بندہ اللہ کی ذات سے مجڑار ہے، کبھی دور نہ ہو۔ فرمایا **وَاعْتَصِمُوا بِاللّٰهِ**۔۔۔ اللہ سے پیوستہ رہو، اللہ سے دور ہونے کا نہ سوچو۔ جھوٹ بولو گے اللہ سے دور ہو جاؤ گے، حرام کھاؤ گے ناپاک کھاؤ گے اللہ سے دور ہو جاؤ گے، کسی کی حق تلفی کرو گے اللہ سے دور ہو جاؤ گے۔ اگر یہ سوچ لیا جائے تو یہ احساس ہر موقع پر کام آئے گا۔ فرمایا سارا دین یہ ہے کہ ہمہ وقت، ہر حال میں اللہ کے ساتھ رہو۔

بہترین دوست اور مددگار:

فرمایا: **هُوَ مَوْلَاكُمْ ۖ فَنِعْمَ الْمَوْلٰی وَنِعْمَ النَّصِيْرُ** ۞ وہی تمہارے دوست ہیں پس خوب دوست اور خوب مددگار ہیں۔ وہی اللہ تمہارا رب ہے، وہی تمہارا نگہبان ہے تمہاری ہر ضرورت کو پورا کرنے والا ہے، وہی تمہارا ساتھی ہے تمہارا دوست ہے۔ وہی تمہارا خالق ہے وہی تمہارا مالک ہے۔ 'مولا' دوست کو بھی کہتے ہیں یہ ولایت سے ہے۔ فرمایا تمہارا حقیقی دوست تو اللہ ہے۔ دوست کسے کہتے ہیں؟ بہتری چاہنے والے کو دوست کہا جاتا ہے۔ بھلا نقصان پہنچانے والے کو کوئی دوست کہتا ہے؟ ہرگز نہیں۔ فرمایا، تمہاری بہتری چاہنے والا وہی واحد ولا شریک ہے جو تم سے ہر آن واقف ہے، جو تمہاری خوبیوں اور خامیوں سے واقف ہے اور کسی کا محتاج نہیں بلکہ اپنی بارگاہ سے جو چاہے تمہیں عطا کر سکتا ہے۔ **فَنِعْمَ الْمَوْلٰی**۔۔۔ اور کیا خوب صورت دوست ہے۔ ولایت دوستی کو کہتے ہیں، فرمایا وہ سارے مسلمانوں کا دوست ہے۔ صرف تسبیح پڑھنے والوں کا یا زیادہ علم رکھنے والوں کا مولانا یا پیر صاحب یا صاحبزادہ صاحب کا نہیں بلکہ تمام مسلمانوں سے فرما رہا ہے: **هُوَ مَوْلَاكُمْ**۔۔۔ اللہ تم سب کا دوست ہے۔ **فَنِعْمَ الْمَوْلٰی**۔۔۔ اور کیا خوب دوست ہے!

اس کی کوئی مثال نہیں ملتی **وَإِنِّي لَأَكْتُبُ لَكُمُ الْكِتَابَ** ۞ اور سب سے بہتر مددگار ہے ہر حال میں ہر جگہ کام آتا ہے۔

بے شمار لوگوں کی اصلاح کا سبب بننے والی قرآن تفسیر

حضرت مولانا اکرم اعوان مدظلہ العالی کی

اردو تفسیر آڈیو، وڈیو اور لکھی ہوئی تینوں طرح کی دیکھیں، سنیں یا ڈاؤن لوڈ کریں۔

پنجابی تفسیر وڈیوز دیکھیں ڈاؤن لوڈ کریں۔ قرآن کا اردو ترجمہ اور کتابیں ڈاؤن لوڈ کریں۔

قرآن کریم کی تلاوت اور حضرت صاحب کا اردو ترجمہ آڈیو۔ کمپیوٹر اور موبائل پر سننے کے

لیے ڈاؤن لوڈ کریں۔ حضرت جی کا کلام حمد اور نعتیں آڈیو وڈیو سنیں اور ڈاؤن لوڈ کریں۔

دلچسپ سوال جواب پر مشتمل ٹی وی پروگرام المرشد کی تمام 125 اقساط کی وڈیوز دیکھیں

www.QuranTafseer.net

حضور نبی پاکؐ کے حضور آج بھی روحانی طور پر حاضری ممکن ہے اور

ہزاروں مرد و خواتین یہ سعادت رکھتے ہیں۔ لیکن کیسے؟

تصوف تزکیہ روحانیت، ذکر، روحانی سلسلہ، روح، کشف، بیعت ان تمام موضوعات کو سمجھنے

کے لیے حضرت مولانا اکرم اعوان مدظلہ العالی کے وڈیو بیانات اور کتابیں موجود۔

طریقہ ذکر جس سے دل سے لے کر جسم کا ہر باڈی سیل اللہ اللہ ذکر کرنے لگ جائے۔

حضور نبی پاک ﷺ کے حضور روحانی طور پر حاضری کی سعادت۔

یہ سب کچھ سمجھنے کے لیے اور مکمل رہنمائی کے لیے ویب سائٹ وزٹ کریں۔

اس پوسٹ کو زیادہ سے زیادہ شیئر کر کے آپ بھی اس نیک کام کا حصہ بنیں۔